
בי" דער 

יידישער ראַציאָנאַליסטישער געזעלשאַפט 

בוענאָס איירע ס, 67 9 ו 


מיין אָנקומען קיין רוסלאַנד 


דעם 18טן יולי 1917 בין איך אָנגעקומען אין דער שטאָט נאָװאָראָסײיסק, 
װאָס געפינט זיך בײַם ברעג פון שװאַרצן ים און בײַ די קאַװקאַזער בערג. אין 
אָט דער שטאָט בין איך דערצויגן געװאָרן און דאָרטן בין איך צוערשט אַרײַנ- 
געטראָטן אין דער רעװאָלוציאָנערער באַוועגונג, 

נאָװאָראָסײיסק האָט געהאַט הינטער זיך אַ געשיכטע פון רעװאָלוציאַנערע 
געשעענישן. אין דער צײַט פון דער רעװאָלוציע פון 1905, האָט אין נאָװאָ- 
ראָסײסק עקסיסטירט אין משך פון זעקס װאָכן צײַט אַ סאָוויעטישע רעפּובליק, 
אין גאַנץ רוסלאַנד האָבן צו יענער צײַט בלויז פּעטערבורג און נאָװאָראָסייסק 
באַװיזן צו אָרגאַניזירן סאָװויעטן, װאָס האָבן איבערגענומען די פּאָליטישע מי- 
רערשאַפט פון אָט די צוויי שטעט, 

נאָװאָראָסײיסק האָט געהאַט אַ גרויסן פּאָרט און עס איז דאָרטן געווען אַ 
גרויסער רעװאָלוציאָנערער עלעמענט, וועלכער האָט דערצויגן צו אַ הויכן גראַד 
באַװוּסטזיניקײט די מאַסן אַרבעטערס פון פּאָרט, פון די צעמענט-פאַבריקן און 
פון די אײַזנבאַנען. 

איך װויל דאָ ברענגען נאָר איין ביישפּיל פון דער דערצויגנקייט פון די 
דעמאָלסטיקע נאָװאָראָסײסקער מאַסן. די שרעקלעכע כװאַליע פון פּאָגראָמען 
אויף ייִדן, נאָך דער רעװאָלוציע פון 1905, האָט אויך דערגרייכט נאַָװאָראַ- 
סייסק, װוּ עס זענען געווען אַרום הונדערט ייַדישע פאַמיליעס. די דאָרטיקע 
שװאַרץ-מאהדיקע כוליגאַנעס האָבן פון זיך געריסן די הויט, אָבער זיי האָבן 
נישט געקענט באַאײַנפלוסן די רוסישע באַפעלקערונג פון נאָװאָראָסײיסק צו 
מאַכן אַ פּאָגראָם אויף די ייִדן. האָבן זיי באַשלאָסן צו אימפּאָרטירן פון ראָס- 
טאָוו-דאָן אַ כאָפּטע כוליגאַנעס. | 

ווען די כוליגאַנעס זענען אָנגעקומען קיין נאָװאָראָסײיסק און אָנגעהויבן 
אַרױיסװײַזן װער זיי זענען, האָט מען גלײַך געלאָזט וויסן די פּאָרט-אַרבעטערס, 
אין אַ קורצער צײַט אַרום זענען די כוליגאַנעס אַרומגערינגלט געװאָרן פון די 
פּאָרט-אַרבעטערס און מען האָט זיי אַזױ צעבלוטיקט, אַז זיי זענען צופרידן גע- 
ווען צו אַנטלויפן פון שטאָט לעבעדיקע. און נאָװאָראָסײיסק האָט קיין מאָל נישט 
געהאַט קיין פּאָגראָם אויף ייָדן, 


ביז דער רעװאָלוציע פון 1917 איז אין נאָװאָראָסײסק נישט געווען קיין 
אַנאַרכיסטישע גרופּע. אין די פריערדיקע יאָרן פלעגן פון צייט צו צייט קומען 
אין שטאָט אַנאַרכיסטן און מע פלעגט זיי טרעפן אויף די ,סכאָדקעס" (פאַרזאַמ- 
לונגען). ווען איך בין אָנגעקומען צוריק קיין נאָװאָראָסײסק, נאָך לאַנגע יאָרן 
אַפּװעזנהײט, האָב איך נישט געװװוסט צי דאָרטן זיינען פאַראַן חברים אָדער צי 
עס עקסיסטירט אַ גרופּע. איך האָב יאָ געטראָפן עטלעכע, װאָס איך האָב צו- 
זאַמען מיט זיי אַמאָל באַלאַנגט צו דער מאַקסימאַליסטישער באַװעגונג, אָבער 
די אינפאָרמאַציע, װאָס איך האָב געזוכט, האָבן זיי מיר נישט געקענט געבףן 
אָנגעקומען בין איך אין דער צייט פון די ביטערע קאַמפן, װאָס די ליגקע 
סאָציאַל-רעװאָלוציאָנערן און באָלשעװיקעס האָבן אָנגעפירט קעגן קערענסקיס 
צייטווייליקער רעגירונג, 

חוץ טעגלעכע פאַרזאַמלונגען אויף די גאַסן, פלעגן יעדן זונטיק פאָרקומען 
די פאַרזאַמלונגען פונעם סאָװוויעט. דאָרטן האָב איך אָנגעהויבן צו מאַכן באַ- 
קאַנטשאַפט און געװאָרן אַ ביסל אַקטיו, 

ביי אָט די פאַרזאַמלונגען האָבן אַלע ריכטונגען געהאַט טישלעך אויף צו 
פּאַרקויפן זייער ליטעראַטור. אין אַ פּאָר װאָכן אַרום האָב איך אָנגעהויבן צו 
קריגן פּעקלעך מיט אונדזערע צייטונגען און בראָשורן. פון פּעטראָגראַד פלעג 
איך קריגן ,גאָלאָס טרודאַ", פון מאָסקװע --- ;אַנאַרכיאַ* און פון ראָסטאָוו --- 
,כליעב אי װאָליאַ?. אַזױ בין איך אַרין אין ;געשעפט" פון, פאַרשפּרײטן 
אונדזער ליטעראַטור, 

ס'איז שווער צו באַשרײיבן די גרויסע באַגייסטערונג פון יענער צייט, די 
זוכעניש פון נייע אידעען, פון אַ נייעם געדאַנק. דאָס גאַנצע רוסישע פאָלק האָט 
געשטראָמט פאָרויס. ס'איז געווען אַ נאַטירלעכע זאַך אין יענער צייט, װאָס 
וי נאָר איך האָב צעלייגט אויפן טיש די צייטונגען מיט די נייע נעמען וו 
;ברויט און פרייהייט" (כליעב אי װאָליאַ), ,,דאָס אַרבעטער-קול" (גאָלאָס טרו" 
דאַ) און ,אַנאַרכיאַי, זאָל מען אין אַ גאָר קורצער צייט די אַלע צייטונגען און 
אויך בראָשורן צעכאַפּן װוי הייסע לאַטקעס, 

אַרום מיין טיש האָט זיך געשאַפן אַ באַזונדערע פאַרזאַמלונג. מע האָט מיר 
געשטעלט פּראַגעס און מיר האָבן אָנגעהױיבן דעבאַטירן וועגן אַנאַרכיזם. עס 
איז געװאָרן אַזױ הייס, אַז דער פאָרזיצער פון סאָװיעט האָט אָנגעהויבן קלאַפּן 
מיט זיין האַמער און געזאָגט: ,חבר אַנאַרכיסט, איר האָט פולע רעכט צו פאַר- 
קויפן אייער ליטעראַטור, אָבער איר דאַרפט ניט שטערן אונדזער פאַרזאַמלונג?, 

בעת עס האָט זיך געטומלט אַרום מיר האָב איך באַמערקט, אַז לעבן מיר 
שטייט אַ פרוי און אַ יונגערמאַן. ביידע האַלטן אַלע דריי צייטונגען, װאָס איך . 
האָב פאַרקויפט און זיי ביידע שמייכלען צו מיר זייער פריינדלעך. וען דער 
עולם האָט זיך צעזעצט צוריק אויף זייערע פּלעצער, זענען אָט די צויי 
מענטשן געבליבן שטיין לעבן מיר. באַלד טאַקע האָט זיך די פרוי דערנענטערט 
צו מיר, גענומען שטאַרק דריקן מיין האַנט און געזאָגט, אַז זי איז קאַטיאַ גאַר" 
באָװואַ, אַן אידעען-חברטע, און אַז דער יונגערמאַן איז װאַניאַ בודניק, אויך 

אַ חבר, זי האָט צוגעגעבן, אַז אין שטאָט זענען פאַראַן נאָך עטלעכע חברים, 
וועלכע וועלן זיין זייער גערן צו באַקאַנען זיך מיט מיר, האָבן מיר אָפּגעמאַכט, 
אַז אויף מאָרגן זאָלן מיר האָבן אַ צוזאַמענטרעף מיט אַלע חברים, װאָס געפינען 
זיך אין שטאָט, 

צום צוזאַמענטרעף זענען געקומען 8 חברים, פון וועלכע 5 זענען שוין זינט 
לאַנגע יאָרן געווען טעטיק אין דער באַװעגונג. קאַטיאַ גאַרבאָװאַ האָט. זיך 
אומגעקערט פון קאַטאָרגע, 2 חברים זענען געקומען פון אַמעריקע, װוּ זיי זענען 
געווען טעטיק, 

ביים צוזאַמענקום האָבן מיר באַשלאָסן צו אָרגאַניזירן זיך אין אַ גרופּע 
און, װי געוויינטלעך, איז אַרױפגעשװוּמען די פראַגע פון אונדזער טעטיקייט 
און אויך װאָס פאַר אַ שטעלונג מיר זאָלן אָננעמען אין שייכות מיטן קאַמף, 
װאָס די לינקע סאָציאַל-רעװאָלוציאָנערן פירן קעגן קערענסקיס רעגירונג, 

וועגן דער פראַגע פון דער פּאָליטישער לאַגע פון יענער צייט האָבן מיר 
אַרױסגעטראָגן אַ רעזאָלוציע, אַז היות אונדזערע אידעען זענען קעגן אַלע 
רעגירונגען, װעט אונדזער גרופּע נישט נעמען קיין אָנטייל אין פּאָליטישן 
קאַמף, װאָס די פּאָליטישע פּאַרטײען פירן אין איצטיקן מאָמענט, אַז מיר זענען 
גרייט צוצוהעלפן צו פאַרטיפן דעם גאַנג פון דער סאָציאַלער רעװאָלוציע און 
מיר זאָלן אָנװענדן אונדזער גאַנצע ענערגיע צו אָרגאַניזירן די אַרבעטערס און 
פּרווון איבערנעמען די אינדוסטריע און די פאַבריק-קאָמיטעטן זאָלן איבער- 
נעמען די פונקציע צו פאַרװאַלטן די פאַבריקן. צו דעם ציל האָבן מיר באַ- 
שלאָסן אָנצוהייבן צו אָרגאַניזירן אַן עקאָנאָמישן סאָװויעט, וועלכער זאָל אָנ- 
פירן די פּראָדוקציע און אַז קאָאָפּעראַטיוועס זאָלן איבערנעמען די גאַנצע 
פונקציע צו באַזאָרגן די באַפעלקערונג מיט לעבנסמיטלען. 

מיר האָבן אויך באַשלאָסן צו שיקן אַ דעלעגאַט אין סאָװיעט, אָן שטים- 
רעכט, נאָר צו באַאָבאַכטן װאָס דאָרטן קומט פאָר, 

די רעזאָלוציע האָט צווישן אונדז 8 אַרױסגערופן אַ הייסע דעבאַטע, װאָס 
האָט אָנגעהאַלטן עטלעכע פאַרזאַמלונגען. די סיבה איז געוען, װאָס צוישן 
אונדזערע חברים זענען געווען גרויסע מיינונג-פאַרשיידנקייטן. די דריי ניי-צו" 
געקומענע חברים זענען נאָך געווען פריש אין אונדזער באַװעגונג און זיי האָבן 
נישט געהאַט קיין דערפאַרונג. די דריי אַמעריקאַנער האָבן דורכגעמאַכט אַ 
שול פון אָרגאַניזאַציאָנעלער אַרבעט און זיי האָבן שטאַרק פאַרטײידיקט די 
רעזאָלוציע. קאַטיאַ גאַרבאָװואַ און נאָך אַ חבר האָבן נאָך געלעבט און געחלומט 
מיטן ראָמאַנטישן אַנאַרכיזם פון אונדזער באַװעגונג פון אַמאָליקע יאָרן. די 
לעצטע צוויי חברים האָבן נאָר געװאָלט, אַז אונדזער ניי-געגרינדעטע גרופּע 
זאָל זיך בלויז פאַרנעמען מיט אַנאַרכיסטישער פּראָפּאַגאַנדע און זיי זענען נישט 
געווען קעגן מאַכן עקספּראָפּיאַציע צו קריגן געלט פאַר דער גרופּע. 

די פראַגע וועגן עקספּראָפּיאַציעס האָט אַרױסגערופן הייס בלוט, אָבער 
מיט דער הילף פון די דריי נייע חברים איז אונדז געלונגען צו איבערצייגן, 
באַזונדערס קאַטיאַ גאַרבאָװאַן װאָס איז געװען אַ זייער פעיקע פרוי, אַז די 

עקספּראָפּיאַציעס קענען נישט דערפירן צו קיין שום קאָנסטרוקטיווע אויפטוען. 
אויך דער לעצטער חבר האָט שפּעטעױ איינגעזען, אַז מיר זענען גערעכט און 
אונדזער גרופּע איז צוגעטראָטן צו איר אַרבעט, 

בעת מיר האָבן אָנגעהױיבן צו פאַרשפּרײטן אונדזער ליטעראַטור און 
פּרעסע ביי די זיצונגען פון סאָוויעט, האָט דער עולם עס געקויפט צוליב 
נייגעריקייט -- אין יענער צייט האָבן די ברייטע מאַסן געזוכט עפּעס נייס, 
אָבער עס איז אַריבער אַ שטיקל צייט און עס האָבן זיך גענומען ווייזן סימנים, 
אַז אונדזער געדרוקט װאָרט מאַכט אַ טיפן איינדרוק אויף די לייענערס. באַ- 
זונדערס האָט געלאָזט אַ ווירקונג די צייטונג עגאָלאָס טרודאַ", 

אין אָנהײב פלעגט מען אונדז קיבעצן וועגן ;באָמבעס און עקספּראָפּיאַ- 
ציעס", אָבער ווען די אַרבעטער-מאַסן האָבן זיך גוט באַקענט מיט די אידעען 
פון ;גאָלאָס טרודאַ", האָבן זיי דערפילט, אַז אונדזער גרופּע איז עפּעס אַנדערש 
װוי די פּאָליטישע פּאַרטײען. די אַרבעטערס האָבן דערפילט, אַז מיר יאָגן זיך 
נישט נאָר דער מאַכט און די באַציִונג צו אונדז איז געװאָרן גאָר אַן אַנדערע, 
אונדזער גרופּע האָט גענומען קריגן פאַרבעטונגען צו קומען רעדן אױף די 
פאַבריק-מיטינגען, אין אַ קורצער צייט אַרום האָבן מיר דערפילט, אַז אונדזער 
פּראָפּאַגאַנדע האָט געהאַט אַ טיפע ווירקונג אויף די מאַסן אין שטאָט, 

די גרופּע באַשליסט צו זיין נענטער מיט די אַרבעטער-מאַסן, אַז די מענער 
פון דער גרופּע זאָלן קריגן שטעלעס אין די פאַבריקן און גאָר אין גיכן זענען 
מיר געװאָרן דירעקט פאַרבונדן מיט די אַרבעטערס. 

מיר זענען אַזױ פאַרכאַפּט און באַגײסטערט געװאָרן פון אונדזער דערפאָלג, 
אַז מיר האָבן נישט בּאַמערקט די שוועריקייט פון דער גרויסער אַרבעט, װאָס 
מיר האָבן זיך אונטערגענומען דורכצופירן. אָבער די נאַטור האָט אונדז אין 
גיכן װועגן דעם געלאָזט וויסן: די אָפטע פאַרזאַמלונגען און מיטינגען האכן 
אונדזערע פּאָר מענטשן אױיסגעמאַטערט, 

ביי אַ זיצונג פון אונדזער גרופּע איז אַרױפגעשװוּמען די פראַגע װי קריגט 
מען צו עטלעכע חברים און אויך ליטעראַטור, וועלכע זאָלן אונדז העלפן אין 
אונדזער אַרבעט. מיר האָבן געװוּסט, אַז אין ראָסטאָװ-דאָן איז פאַראַן אַ גרופּע, 
װאָס גיט אַרױס אַ צייטונג ;ברויט און פרייהייט", אַז אין כאַרקאָו זענען דאָ 
צוויי גרופּעס: די אַנאַרכאָ-סינדיקאַליסטן מיט אַ צייטונג ;דער אַרבעטער-װעג" 
און די אַנאַרכאָדקאָמוניסטישע גרופּע. אונדזער גרופּע באַשליסט, אַז איך זאָל 
מאַכן אַ רייזע אין די צוויי שטעט און פּרוּוון פאַראינטערעסירן עטלעכע חברים 
צו קומען אַרבעטן אין אונדזער גרופּע. איך האָב זיך אונטערגענומען דורכצו" 
פירן אָט די מיסיע, 

-- -- --- אַלץ און אַלע, װאָס האָבן געפּרוװוט אָפּצושטעלן דעם גאַנג פונעם 
מעכטיקן סאָציאַלן שטראָם, זענען געװאָרן צעשמעטערט און פאַרניכטעט. דער 
קלענסטער פאַרזוך צו פּרוּוון גיין קעגן אָט דעם מעכטיקן שטראָם איז געשיכט- 
לעך געווען פאַרמשפּט צו װערן צעשמעטערט, 

ווען מיר גיבן אַ מיש צוריק די בלאַט פון יענע שטורעמדיקע יאָרן, קענען 
מיר זען פאַקט נאָך פאַקט װאָס פון אַזעלכע פּרוּוון האָט זיך אױיסגעלאָזט: צאַר 
ניקאָלאַי דער צווייטער האָט זיך אָפּגעזאָגט פון זיין טראָן, די דומע װערט 
ליבעראַלער און זאָגט צו אייניקע רעפאָרמען, אָבער דער שטורעם ויל פון 
דעם נישט וויסן און מאַרשירט פאָרויס. קערענסקי פאָרמירט אַ סאָציאַליסטישע 
רעגירונג, עס ווערט פאַררופן אַ פאָלק-צוזאַמענפאָר פון אַלע ליבעראַלע און 
ראַדיקאַלע שיכטן פון רוסלאַנד; אָבער קערענסקיס רעגירונג וויל אָנגײן מיט 
דער מלחמה -- װערט דער סאַציאַלער שטורעם נאָך שטאַרקער, זאָגט זיין 
מעכטיקן ניין און טראָגט זיך ווייטער, 

דאָס רוסישע פויערטום האָט געװאַרט איבער דריי הונדערט יאָר צוריק- 
צוקריגן די ערד, װאָס מע האָט ביי דעם צוגענומען. קערענסקי און די סאָציאַ- 
ליסטן טענהן, אַז פריער פאַר אַלץ דאַרף מען אויסוויילן אַ גרינדונג-פאַרזאַמ- 
לונג און שאַפן געזעצן און ערשט נאָך דעם װעט מען קענען דורכפירן די 
אַגראַר-רעפאָרמען. אָבער דער גרויסער סאָציאַלער שטורעם זאָגט צו די פּויע- 
רים: זייט נישט קיין נאַראָנים, איר האָט שוין גענוג געװאַרט! אויף וועמען און 
אויף װאָס װאַרט איר? די ערד באַלאַנגט צו אייך! 

אויך די ברייטע מאַסן אַרבעטערס ווילן איבערנעמען די אינדוסטריעס פון 
לאַנד, און אויך זיי הייסט מען װאַרטן, 

יעדער טאָג ברענגט נייע פּאַסירונגען. עס װערן געמאַכט אַ סך פּרוון 
אָפּצושטעלן דעם קאָסמישן שטורעם, אָבער עס איז נישטאָ אַזאַ כוח, װאָס זאָל 
אים קענען האַמעװען. לאָמיר געבן אַ קוק װאָס פאַר אַ ווירקונגען און רעזול- 
טאַטן אָט דער מעכטיקער שטורעם האָט געבראַכט אין דער שטאָט נאָװאָ- 
ראָסײסק! 

קערענסקיס פּרוּוו דורכצופירן אַן אַטאַקע אויפן דייטשן פראָנט האָט גע- 

האָט אַ מאָראַלישן און פיזישן דורכפאַל. דער גאַנצער פראָנט האָט זיך אָנגע- 
הויבן צוזאַמענברעכן, און דער דאָזיקער פּרווו איז געווען די עיקרדיקע סיבה, 
פאַר װאָס קערענסקי איז פאַרמשפּט געװאָרן צעריבן צו ווערן פון די גרויסע 
געשעענישן. די חדשים אױיגוסט, סעפּטעמבער און אָקטאָבער זיינען געווען 
חדשים, ווען װער עס האָט נאָר געװאָלט זען, װאָס עס קומט פאָר איבער גאַנץ 
רוסלאַנד, האָט געקענט דערפילן דעם פּולס, װאָס פירט צו גרויסע געשעענישן, 
מען האָט עס געפילט אין דאָרף, שטעטלעך, אין די גרויסע שטעט און באַזוג" 
דער, אין פּעטראָגראַד און מאָסקװע. אין פּעטראָגראַד זענען געווען צוויי פאָרמען 
פון מאַכט: די אָפיציעלע רעגירונג, װאָס בראש פון איר איז געשטאַנען קערענ- 
סקי, מיט דער דומע, און פּאַראַלעל, זענען געווען די סאָװויעטן, וועלכע זענען 
פון טאָג צו טאָג געװאָרן שטאַרקער, מיט די ברייטע מאַסן אַרבעטערס, פּוערים 
און סאָלדאַטן. זייער אָפט האָבן די סאָװויעטן געהאַט מער מאַכט אויף די ערטער, 
וי די קאָמיסאַרן פון קערענסקיס רעגירונג, 

אין נאַװאָראָסײיסק מיט איר גרויסן רעװאָלוציאָנערן עלעמענט, װאָס איז 
דערצו נאָך געלעגן ווייט פונעם צענטער, האָט נאָך אַ סך פריער פאַר אָקטאָבער 
אָנגעהויבן זיך צו באַפרײען פון דער הערשונג פון קערענסקיס רעגירונג. אמת, 
דער סאָוויעט און אַנדערע אָרגאַניזאַציעס זענען אָפיציעל אָנגעפירט געװאָרן 
פון קערענסקיס רעגירונג, אָבער, פאַקטיש, איז אַלץ געווען גרייט, אַז אַזױ 
שנעל, וי אין צענטער פון רוסלאַנד װועט פאָרקומען די דערװאַרטע איבער- 
קערעניש, װאָס איז איצט באַקאַנט אונטערן נאָמען אָקטאָבער-רעװאָלוציע, זאָל 
אַלץ, אָן קיין שום בלוט-פאַרגיסונג אַריבערגײן אויף די נייע יסודות פון דעם 
סאָציאַלן צוזאַמענלעבן. 

נאַװאָראָסײיסק איז געווען צוגעגרייט און פאַרטיק צו יעדער פּאַסירונג, און 
אין דעם האָט אונדזער גרופּע געשפּילט אַ גרויסע ראָלע, מען קען מיט זיכער- 
קייט זאָגן, די גרעסטע ראָלע. אמת, מִיר האָבן אין שטאָט געהאַט אַ סך אַ 
גרעסערע אָרגאַניזאַציע פון באָלשעװיקעס און לינקע סאָציאַליסטן-רעװאָלו- 
ציאָנערן, אָבער אונדזער קליינע אַנאַרכיסטישע גרופּע האָט געהאַט אַ גרעסערן 
איינפלוס אויף די אַרבעטער-מאַסן. דערצו האָט די אינטעליגענטערע מיט- 
גלידערשאַפט סיי ביי די באָלשעװויקעס און סיי ביי די לינקע סאָציאַליסטן- 
רעװאָלוציאָנערן , שטאַרק סימפּאַטיזירט מיט דער טעטיקייט פון אונדזער גרופּע, 
אָט די קאַנסטרוקטיווע אַרבעט, װאָס אונדזער גרופּע האָט אַנטװיקלט, האָט 
צוגעצויגן די סימפּאַטיע נישט נאָר פון די ברייטע אַרבעטער-מאַסן, נאָר אויך 
פון די אַזױ גערופענע פּאָליטישע קעגנערס, 

ווען איך בין צוריקגעקומען, צוזאַמען מיט די צוויי חברים, פון כאַרקאָװ 
און איבערגעגעבן אַ באַריכט פון אַלע פּאַסירונגען פון מיין רייזע און אָנגעוויזן, 
אַז איך זע נישט קיין מעגלעכקייט צו קריגן מער חברים, װאָס זאָלן אונדו 
העלפן אין דער אַרבעט, האָב איך פאָרגעשלאָגן, אַז אויב מיר ווילן אױפּטאָן 
עפּעס קאַנסטרוקטיווע אַרבעט, מוזן מיר עס דורכפירן מיט די כוחות, װאָס 
אונדזער גרופּע פאַרמאָנט, 

אָבער אָט איז ווידער אויפגעקומען די פראַגע וועגן ;געלט". דאָס מאָל, 
האָט עס אַרױפגעבראַכט חבר דזשאָרדזש, וועלכער איז געקומען מיט מיר פון 
כארקאָוו. דאָס האָט געמיינט די פראַגע פון עקספּראָפּריאַציעס, אָבער דאָס מאָל 
האָט לאַנג נישט גענומען איבערצוצייגן אונדזער נייעם ח' דזשאָרדזש, אַז אונ" 
דזער גרופּע האָט נישט בדעה צו פאַרנעמען זיך מיט אַזעלכע זאַכן, וייל מיר 
פּראָיעקטירן צו פּרוּוון בויען אַ נייעם לעבן באַזירט אויף סאָציאַלער גערעכ- 
טיקייט. עס האָט זיך אָנגעהויבן אַ סדרה מיטינגען ביז שפּעט ביי נאַכט. דאָס 
האָט געדויערט ביי אַ װאָך צייט, און אין משך פון אָט דער צייט, אין גאַנג 
פון אונדזערע דיסקוסיעס, האָט זיך ביי אונדז אָנגעהויבן צו קריסטאַליזירן אַ 
בילד פון דעם, װאָס מיר ווילן אָנהייבן צו טאָן 

דער ערשטער פּלאַן איז ביי אונדז געבוירן געװאָרן, אַז מיר דאַרפן אָנהייבן 
אַגיטירן צװוישן די אַרבעטערס, אַז זיי מוזן קאָנפיסקירן די גאַנצע אינדוסטריע 
און אַז דערצו דאַרף מען אָרגאַניזירן אין יעדער פאַבריק און אין יעדן זאַװאָד 
,קאָמיטעטן פאַר אינערלעכע ענינים". דאָס איז דאָס זעלביקע, װאָס איז באַ- 
קאַנט אונטערן נאָמען ,װאַרשטאַט-קאָמיטעטן?, אָבער די מיסיע פון די דאָזיקע 
קאָמיטעטן איז באַגרענעצט בלויז צום עקאָנאָמישן אַספּעקט פון די אַרבעטערס 
אין די װאַרשטאַטן, בעת אונדזערע ;,קאָמיטעטן פאַר אינערלעכע ענינים" האָבן 
געדאַרפט אויספירן גאָר אַן אַנדער פונקציע: דערמעגלעכן די אַרבעטערס אָנצן- 
פירן מיט דער אינדוסטריע אָן קיין שום באַלעבאַטים, 

די גרופּע האָט באַשטימט אַ ספּעציעלע קאָמיסיע פון דריי חברים אויס- 
צואַרבעטן אַ פּראָיעקט פון אַ סטאַטוט. חברטע קאַטיאַ גאַרבאָװאַ איז געווען אַ 
זייער פעיקע פרוי און זי האָט זיך זייער אויסגעטיגט צו אַזעלכע אַרבעטן, 
צו איר האָט מען צוגעקליבן חבר װאַניאַ בודניק און דעם שרייבער פון די 
שורות. אויף מאָרגן האָט די קאָמיסיע געהאַט אַ זיצונג און חברטע קאַטיאַ 
גאַרבאָװואַ האָט פאַר אונדז פאָרגעלייגט דעם פּראָספּעקט פונעם סטאַטוט. נאָך 
אַ קורצער דיסקוסיע און אייניקע קאָרעקטורן, האָבן מיר אָנגענומען דעם 
פּראָספּעקט. עס ווערט שוין באַלד אַ האַלבער יאָרהונדערט (זינט 1917) זינט 
יענער צייט און קיין קאָפּיע פונעם פּראָספּעקט האָב איך נישט. װעל איך מוזן 
איבערגעבן דעם אינהאַלט פון זכרון: 


דער נאָמען אין רוסיש איז געװוען: , אוסטאַװ קאָמיטעטאָוו װנוטרענאַואָ 
ראַספּאָריאַדקאַ, און דאָס זענען די פּונקטן; 


1) אין אַלע פאַבריקן און זאַװאָדן קלייבט יעדער צעך אויס אַ דעלעגאַט, 
און פון די דעלעגאַטן ווערט צוזאַמענגעשטעלט אַ ;קאָמיטעט פאַר אינערלעכע 
ענינים", וועלכער נעמט איבער אַלע פונקציעס אָנצופירן מיט דער פּראָדוקציע 
און פאַרטײל. דער קאָמיטעט נעמט אויך איבער די אַדמיניסטראַטיווע אַרבעט, 
יעדער צעך פירט פאַר זיך אַליין אָן די אינערלעכע אַרבעט. דער אַלגעמײנער 
קאָמיטעט האָט נאָר דאָס רעכט צו קאָאָרדינירן אַלע פאָרשלאָגן, װאָס קומען 
פון די אַרבעטערס פון די צעכן 

2) פונעם קאָמיטעט ווערט אויסגעװויילט אַ פּרעזידענט און אַ סעקרעטאַר, 
וועלכע ווערן באַפרײיט פון דער אַרבעט און זיי נעמען איבער די אַדמיניסטראַ- 
טיווע טעטיקייט. 

) צו דעם צוועק ווערט אָרגאַניזירט אַן עקאָנאָמישער סאָוויעט, וועלכער 
ווערט צוזאַמענגעשטעלט פון צוויי דעלעגאַטן פון יעדער פאַבריק אָדער זאַװאָד, 
דער עקאָנאָמישער סאָוויעט האָט נישט קיין דירעקטיווע מאַכט. דער סאָװיעט 
האָט די אויפגאַבע צו קאָאָרדינירן די אַרבעט אויף די פּלעצער און קומען צו 
הילף דאָרטן, װוּ עס איז נייטיק, 

דער עקאָנאָמישער סאָװויעט האָט די מיסיע זיך צו פאַרבינדן מיט דער 
קאָאָפּעראַטיווער באַװעגונג, כדי די קאָאָפּעראַטיוון זאָלן איבערנעמען די אויס- 
געאַרבעטע פּראָדוקטן און אויסבייטן זיי אויף די רוישטאָפן, װאָס די זאַװאָדן 
און פאַבריקן האָבן געדאַרפט, אויף קאָנסום-פּראָדוקטן פאַר די אַרבעטערס און 
זייערע משפּחות און אויך צו קריגן, מיט דער הילף פון דער קאָאָפּעראַטיווער 
באַװעגונג, פּראָדוקטן פאַר דער גאַנצער באַפעלקערונג פון שטאָט. 

4 די אַלע אָרגאַניזאַציעס װוערן געבויט פון אונטן אויף אַרױף. יעדער 
בירגער איז מאָראַליש פאַראַנטװאָרטלעך ביי זיין אַרבעט און אין זיין פּריװאַטן 
לעבן. דאָס נייע סאָציאַלע לעבן װערט געבויט מיט קאָלעקטיווער פאַראַנט- 
װאָרטלעכקײט. דער יחיד קען נישט דערװאַרטן, אַז אַ צווייטער זאָל פאַר אים 
זאָרגן אָדער אַרבעטן. דער יחיד װערט דער שאַפער פון זיין אייגענעם לעבן, 
און אַלע צוזאַמען װעלן שאַפן די נייע געמיינדע, וועלכע װעט שטרעבן צו 
פאַרטיפן די גרויסע סאָציאַלע רעװאָלוציע. 

5 נעמענדיק אין באַטראַכט, אַז אין דעם מאָמענט איז נישטאָ קיין פיזישע 
מעגלעכקייט אָפּצושאַפן געלט, װערט רעקאָמענדירט, אַז יעדער אַרבעטער, 
װאָס פאַר אַן אַרבעט ער זאָל נישט טאָן, זאָל קריגן פאַר זיין אַרבעט דריי 
הונדערט רובל אַ חודש און 96 25 פאַר יעדער פּערזאָן, װאָס לעבט פון זיין 
אַרבעט. מיט אַנדערע װוערטער, עס װוערט איינגעפירט אַ גלייכער לוין. פונעם 
פּראָסטן אַרבעטער ביזן אינזשעניער -- אַלע קריגן גלייכע שכירות, 

עס זענען געווען נאָך אַ סך טעכנישע פאָרשלאָגן אינעם פּראָיעקט פונעם 
סטאַטוט פון די אינערלעכע קאָמיטעטן, אָבער די דערמאָנטע פּונקטן זענען 
געווען די עיקרדיקע. דער פּראָספּעקט איז דיסקוטירט געװאָרן עטלעכע טעג 
ביי גרופּע-זיצונגען. ווען די גרופּע האָט אָנגענומען דעם סטאַטוט, האָבן מיר 
באַשלאָסן צו פאַררופן פאַרזאַמלונגען אויף די זאַװאָדן און פאַבריקן און אָנצו- 
הייבן צוצוגרייטן די אַרבעט-מאַסן צום נייעם סאָציאַלן לעבן, װאָס מען האָט 
געשפּירט אין דער לופט, אַז עס דאַרף אָנקומען גאָר אין גיכן. 

נאָך עטלעכע װאָכן פון אַזעלכע פאַרזאַמלונגען, ביי וועלכע מיר האָבן 
גוט באַקאַנט געמאַכט די אַרבעטערס מיט דעם, װאָס מיר שלאָגן פאָר, און אַז 
זיי אַליין דאַרפן זיך אונטערנעמען צו טראָגן די גאַנצע מאָראַלישע פאַראַנט- 
װאָרטלעכקײט, האָט מען דיסקוטירט דעם פאָרגעשלאָגענעם סטאַטוט וי די 
באַזע פון דער רעאָרגאַניזאַציע פונעם גאַנצן סאָציאַלן לעבן אויף נייע יסודות, 

ווען מיר זיינען געווען פאַרטיק מיט דער אַרבעט צו באַקענען די אַרבעטג- 
דיקע מאַסן מיט אונדזער פּראָיעקט און איינזעענדיק, אַז קערענסקיס מאַכט אין 
אונדזער שטאָט איז געשווּמען אין דער לופטן, האָט אונדזער גרופּע באַשלאָסן 
אונטערצונעמען אַ ביסל אַ ריזיקאַלישן שריט: אויף דער קומענדיקער אַרבע- 
טער-פאַרזאַמלונג האָבן מיר פאָרגעשלאָגן, אַז מע זאָל גלייך, דערווייל נישט 
אָפּיציעל, אָנהײיבן אויסצווויילן דעלעגאַטן פון יעדן צעך, כדי די דעלעגאַטן זאָלן 
זיך גלייך אָנהייבן לערנען און צוקוקן זיך, װי עס ווערט אָנגעפירט די אַרבעט 
אין זייערע צעכן, אין דער זעלביקער צייט, זאָל אַלע װאָךד דער אינערלעכער 
קאָמיטעט האָבן אַ זיצונג און באַהאַנדלען װאָס עס קומט פאָר אין יעדן צעך, 
מיר האָבן אויך פאָרגעשלאָגן, אַז די פאַרזאַמלונג זאָל גלייך אויסוויילן דעלץ- 
גאַטן צום עקאָנאָמישן סאָוויעט, 

אין צוויי װאָכן צייט האָט אונדזער פּלאַן פון אינערלעכע קאָמיטעטן און 
אַן עקאָנאָמישן סאָװיעט אָנגעהויבן צו פונקציאָנירן מיט דער פולעד קראַפט, 
די אַדמיניסטראַציעס פון די זאַװאָדן און פאַבריקן און דער פּאָליטישער 
סאַװיעט, וועלכער איז געווען קאָנטראָלירט פון קערענסקיס אָנהענגערס האָבן 
געװווסט װאָס עס קומט. פאָר, אָבער אָפּשטעלן אָט די גייע סאָציאַלע איב{ר- 
קערעניש האָבן זי נישט געקענט, 

אונדזער גרופּע האָט געפילט זייער שאַרף, אַז מיר האָבן צוגעגרייט און 
אַז מיר זענען געווען פאַרטיק פאַרן גרויסן סאָציאַלן און עקאָנאָמישן איבערבוי, 
װאָס די מענטשהייט האָט נאָך אַזאַ מין עקספּערימענט נישט דורכגעמאַכט אין 
דער געשיכטע פון סאָציאַלע איבערקערענישן, 

דער נרויטער עקספּערימענט 
אין נאַװאָראַסײיסק 


די לאַנג דערװאַרטע סיטואַציע איז ענדלעך אָנגעקומען. די ערשטע נייעסן 
וועגן דער אָקטאָבער-רעװאָלוציע זענען אָנגעקומען קיין נאָװאָראָסײסק, נאָך 
איידער מיר האָבן געװוּסט אויף זיכער, צי די אָקטאָבער-רעװאָלוציע איז דער" 
פירט געװאָרן צו אַ דערפאָלג. האָט מען אין נאָװאָראָסײיסק פאַררופן אַ ספּע- 
ציעלע פאַרזאַמלונג פון דעם פּאָליטישן סאָװויעט. תיכף װי דער פּרעזידענט 
האָט דערעפענט די פאַרזאַמלונג, איז געמאַכט געװאָרן אַ פאָרשלאָג, אַז מע זאָל 
באַלד מאַכן נייע װאַלן פון באַאַמטע פון סאָװויעט, אַרײינגערעכנט איך דעם 
פּרעזידענט. דער פאָרשלאָג איז אָנגענומען געװאָרן דורך דער מערהייט דעלע- 
גאַטן און, גלייך וי מע האָט דורכגעפירט די נייע װאַלן, האָט דער נייער פּרע" 
זידענט דערקלערט, אַז די גאַנצע מאַכט גייט אַריבער צו די סאָװיעטן פון די 
אַרבעטערס, פּויערים און סאָלדאַטן, און אַ נייע עפּאָכע האָט זיך אָנגעהױבן. 
אין דער זעלביקער צייט, ווען דער נייער פּרעזידענט האָט דערקלערט, אַז די 
גאַנצע מאַכט גייט איבער צו די סאָװיעטן, האָט ער דערמיט אַרױסגעבראַכט 
צום רעאַלן לעבן אַ זאַך, װאָס איז אין סאָציאַלן לעבן און געבוי געווען קעגן 
דעם פּאָליטישן סאָװויעט: דאָס איז געווען דער עקאָנאָמישער סאָװויעט, וועלכער 
האָט גלייך אָנגעהויבן צו פונקציאָנירן װי אַזעלכער. עס האָבן אויך אָנגעהױבן 
צו פונקציאָנירן אין די אינדוסטריעס די אינערלעכע קאָמיטעטן. 


איך וויל באַמערקן, אַז אין נאָך צוויי ערטער האָט מען געמאַכט אַ פּרווו 
צו אָרגאַניזירן די אַרבעטער-מאַסן אויף דעם אופן, װי מען האָט עס געטאָן אין 
נאָװאָראָסײיסק. מע האָט דאָס געפּרוּווט טאָן אין דאָנעצער געגנט צװישן די 
קוילן-גרעבערס. אָבער איידער זיי האָבן זיך באַװיזן צו אָרגאַניזירן, זענען די 
דאָנער קאָזאַקן איבערגעפאַלן די גרופּע און דערהרגעט דעם ויכטיקסטן אָרֹגאַ- 
ניזאַטאָר,. חבר קאָנעוו, און דאָס האָט צעשטערט אין סאַמע אָנהײיב די אָרגאַני 
זאַציע פון די עקאָנאָמישע סאָװויעטן. 

דאָס זעלביקע האָט זיך איבערגעחורט אין סיביר, אויך צװישן קויל 
גרעבערס. דאָ האָט רעבעלירט דאָס טשעכאָסלאָװאַקישע מיליטער, װאָס האָט 

זיך דאָרטן געפונען. אַזױ, אַז די ביידע פּרוּוון זענען ליקווידירט געװאָרן אין 
זייער אָנהייב דורך דערהרגענען די פירערס און אָרגאַניזאַטאָרס. איצט װעלן 
מיר זיך צוריקקערן צו די געשעענישן אין נאַָװאָראָסײיסק. 

אין אַ פּאָר טעג אַרום זענען דורכגעפירט געװאָרן װאַלן, ביי וועלכע מען 
האָט אויסגעקליבן צו צוויי דעלעגאַטן אין דעם עקאָנאָמישן סאָוויעט. גלייך 
נאָך דעם איז פאָרגעקומען די קאָנפערענץ פון די דעלעגאַטן צום עקאָנאָמישן 
סאָװיעט, און עס איז אויסגעװיילט געװאָרן אַ גרופּע דעלעגאַטן, וועלכע האָבן 
געדאַרפט אָרגאַניזירן די פּראַקטישע אַרבעט אין עקאָנאָמישן סאָװויעט. אין 
אַ פּאָר טעג אַרום האָבן מיר שוין געהאַט אַ זיצונג, אויף וועלכער מיר האָבן 
אָרגאַניזירט קאָמיסיעס, װאָס זאָלן קאָאָרדינירן געוויסע אַרבעטן 

מיר האָבן גלייך איינגעלאַדן פאָרשטײיערס פון דער קאָאָפּעראַטיוער באַ- 
וועגונג און מיר זענען געקומען צו אַ הסכם, אַז די קאָאָפּעראַטיוועס זאָלן 
איבערנעמען די מיסיע צו פאַרזאָרגן און צו פאַרטיילן די נייטיקע פּראָדוקטן 
פאַר דער גאַנצער באַפעלקערונג פון שטאָט. זיי האָבן אויך געדאַרפט איבער- 
נעמען די אויפגאַבע צו פאַרשפּרײטן די פּראָדוקטן, װאָס װועלן אױיסגעאַרבעט 
ווערן אין די פאַבריקן און זאַװאָדן פון שטאָט, 

נישט געקוקט אויף דעם, װאָס צװישן די טוערס פון דער קאָאָפּעראַטיוער 
באַװעגונג זענען געווען אַלטע באָלשעװיקעס, זענען זיי אָבער געווען גערן 
מיטצואַרבעטן מיט אונדז און עס איז זיי געפעלן די גאַנצע אידייע פון דעם 
עקאָנאָמישן סאָוויעט, 

עס האָט לאַנג נישט געדויערט, און דער פּאָליטישער סאָוויעט איז געבליבן 
אַ הוילער גומענער שטעמפּל, נישט בלויז די אַרבעטערס, נאָר אויך די אַלגע- 
מיינע באַפעלקערונג פון שטאָט האָט זיך אָנגעהויבן צו וענדן צו אונדזער 
עקאַנאָמישן סאָװיעט. די דאָזיקע פּאַסירונג איז נישט געווען צום האַרצן פון 
אייניקע אַקטיווע טוערס אין דעם פּאָליטישן סאָוויעט, 

איך װעל איבערגעבן אַן עפּיזאָד, װאָס װעט אויפקלערן די אויבן דער- 
מאָנטע לאַגע: גלייך װוי מען האָט אַראָפּגעזעצט די פאָרשטײיערס פון קערענ- 
סקיס רעגירונג, האָט מען אָרגאַניזירט די רויטע גװאַרדיע, וועלכע האָט איבער- 
גענומען די פונקציע צו באַשיצן די שטאָט. די גװאַרדיע איז באַשטאַנען פון 
אַרבעטערס, וועלכע האָבן אַ געוויסע צאָל שעהען געדאַרפט אָפּגעבן פאַר דער 
זיכערקייט פון דער שטאָט, 

ווען דער פּאָליטישער סאָוויעט האָט איבערגענומען די מאַכט, האָבן זי 
געשלאָסן און פאַרזיגלט די בענק פון שטאָט. בשעת מעשה האָבן זיי פאַרגעסן 
אַרויסצונעמען געלט פאַר די טעגלעכע באַדערפענישן און פאַר די נײיטיקע 
אַקטיװױטעטן, וועלכע האָבן געפאָדערט געלט. " 

די בענק זענען געווען אָפּגעהיט דורך די רויטע גװאַרדײצעס. וען אַ 
קאָמיסיע פון פּאָליטישן סאָװיעט איז געקומען אין באַנק, מיט אַן אָפיציעלער 
באַפולמעכטיקונג אַרױסצונעמען אַ געוויסע סומע געלט, האָבן די רויטע גװאַר- 
דייצעס זיך אָפּגעזאָגט אַרײנצולאָזן די דעלעגאַציע ביז װאַנען זיי װעלן נישט 

האָבן אַ פאַרשטײער פונעם עקאָנאָמישן סאָװיעט. די דעלעגאַציע האָט זיך גע" 
פילט געטראָפן פון דער פאָדערונג, אָבער עס האָט איר גאָר נישט געהאָלפן 
און זי האָט זיך געמוזט ווענדן אין עקאָנאָמישן סאָװיעט. ערשט וען אַ פאָר- 
שטייער פון דעם לעצטן איז געקומען צום באַנק, האָבן די רויטע גװאַרדײצעס 
דערלויבט צו עפענען די באַנק און אַרױסנעמען די נייטיקע סומע געלט. 

דער דאָזיקער אינצידענט האָט אַרױסגערופן הייס בלוט ביי אייניקע 
באָלשעװיקעס, אָבער די מערהייט פון די אַקטיווע באָלשעװיסטישע טוערס 
האָבן עס פאַרשטאַנען און זיי האָבן באַגריפן, אַז די קליינע אַנאַרכיסטישע 
גרופּע האָט געהאַט מער איינפלוס און אַז דאָס איז נישט דערגרייכט געװאָרן 
מיט פּאָליטישע רעדעס און מיט צװאָגן, נאָר מיט אַ געזונטן רעאַליזם, װאָס 
האָט דעם אַרבעטער איבער נאַכט פאַרװאַנדלט אין שאַפער און בויער פון זיין 
לעבן און פון לעבן פון זיינע מיטמענטשן. דער פאַקט איז געווען, אַז אייניקע 
פון די אַלטע באָלשעװיקעס האָבן געזען, אַז דער עקאָנאָמישער סאָװויעט טוט 
גוטע און נוצלעכע אַרבעט און אַנטװיקלט דעם באַװוּסטזײן פון די אַרבעטער- 
מאַסן, 

אַפּילו די אינזשעניערן,. טעכניקערס, בוכהאַלטערס, פאַרװאַלטערס און 
אַנדערע אַדמיניסטראַטיווע אַרבעטערס, וועלכע זענען פאַרבליבן אויף זייערע 
פּלעצער, האָבן קאָאָפּערירט מיט די אינערלעכע קאָמיטעטן 

װאָס עס האָט געמאַכט דעם גרעסטן איינדרוק אויף די אַרבעטער-מאַסן, 
װאָס עס האָט אויפגעהויבן זייער מוט און זיי געמאַכט פילן װי גלייכע מענטשן 
און װי בויערס פון זייער אייגענעם לעבן, איז געווען דאָס, װאָס דער עקאָנאָ- 
מישער סאָוויעט האָט באַשלאָסן איינצופירן גלייכע שכירות. די לאָזונג;גלײיב- 
הייט" איז פון אַ פּוסטן װאָרט געװאָרן אַ ווירקלעכקייט. אַלע, פון אַ פּראָסטן 
אַרבעטער ביז אַן אינזשעניער האָבן געקריגן די זעלביקע שכירות, און דערצו 
האָט מען אויך אָפּגעשאַפט אַלע פּריװילעגיעס, חוץ פאַר קינדער און פאַר 
קראַנקע. | 

מען קען זאָגן, אַז דעמאָלט האָט די אוטאָפּיע פון אַ פרייער געזעלשאַפט 
אָנגעהױבן צו פאַרווירקלעכט ווערן אין רעאַלן לעבן. װי אַן איניציאַטאָר און 
אַקטיווער אָנטײילנעמער אין דער קאָנסטרוקטיװער אַרבעט, האָב איך געהאַט די 
מעגלעכקייט טעגלעך צו אָבסערװירן אויף די פּלעצער -- האָט זיך נישט גע- 
װאָלט גלייבן דאָס, װאָס די אויגן האָבן געזען, װי נעכטיקע פּשוטע אַרבעטערס 
האָבן אין דעם נייעם היינט געבויט אַלין זייער נייעם מאָרגן 

אין נאָװאָראָסײיסק זענען געווען צוויי גרויסע צעמענט-זאַװאָדן, אין וועלכע 
עס האָבן געאַרבעט טויזנטער אַרבעטערס. ביידע זאַװאָדן זענען געווען מאָדערנע, 
מיט קאָמפּליצירטע מאַשינעס. איז מיר איין מאָל אויסגעקומען צו ריידן מיט 
איינעם פון די הויך-באַצאָלטע אינזשעניערן, װאָס איז טאַקע געבליבן אַרבעטן 
אויף זיין פּלאַץ, אָבער מיר האָבן געװוּסט, אַז ער שטאַמט פון דער אַלטער 
אַריסטאָקראַטיע און אַז ער איז געווען קאָנסערװאַטיוו אין זיין אופן דענקען. 
אים האָט געדאַרפט זיין שווער צוצוגעוווינען זיך צו דער נייער אָרדענונג, ווייל 

אַמאָליקע צייטן האָט ער געהאַט פאַר זיך אַן אױטאָמאָביל מיט אַ שאָפער, 
אָבער איצט, אַז ער האָט געדאַרפט פאָרן, האָט ער זיך געמוזט װענדן צום 
אינערלעכן קאָמיטעט און אָנגעגעבן צוליב װאָס ער דאַרף האָבן דעם אױטאָ- 
מאָביל, 

ווען איך האָב געהאַט מיט אָט דעם אינזשעניער אַ שמועס -- דאָס איז 
געווען אין עטלעכע חדשים אַרום, װי די אַרבעטערס האָבן איבערגענומען די 
אינדוסטריעס -- זאָגט ער צו מיר: איר וייסט, חבר יעלענסקי, איך בין שוין 
זינט אַ לאַנגער צייט אַן אינזשעניער און איך האָב די גאַנצע צייט געאַרבעט 
צוזאַמען מיט די פּראָסטע אַרבעטערס, אָבער איך האָב קיינמאָל נישט געװוסט, 
אַז זי פאַרמאָגן אַזאַ שעפערישן כוח. אָט די פּשוטע אַרבעטערס פירן אַלין אָן 
אין דער אמתן מיט דער גאַנצער קאָמפּליצירטער אַרבעט אין די זאַװאָדן 
אַפּילו ווען זיי מאַכן קליינע טעותן, שפּילט דאָס נישט קיין גרויסע ראָלע. מיר, 
די אינזשעניערן, זענען געװאָרן בלויז מיטאַרבעטערס צװישן דער גרויסער 
מאַסע מיטאַרבעטערס. װאָס פאַר אַ כישוף האָט איר אַרײנגעבלאָזן אין די קעפּ 
און הערצער פון דער גרויסער מאַסע אַרבעטערס און אַרױסגעבראַכט פון זי 
זייער שעפערישן כוח? איך קוק זיך צו --- זאָגט ער -- און מיינע אויגן גלייבן 
נישט װאָס איך זע. פאַר מיר איז דאָס אַ גרויסער סאָציאַלער און טעכנישער נס, 

און מע קען זאָגן, אַז עס האָט פּאַסירט אַ גײיסטיק-מאָראַלישער נס. חוץ אַ 
קליינער צאָל פון דער נאָװאָראָסײיסקער באַפעלקערונג (70 טויזנט מענטשן, 
זענען אַלע געווען צופרידן, די מענטשן, װאָס זענען פריִער געווען פּריווילע- 
גירט און האָבן געלעבט באַקוועם, זענען נאַטירלעך נישט געווען צופרידן פון 
אֲזא ראַדיקאַלן איבערבייט אין זייער אופן לעבן. אָבער נישט געקוקט איף 
זייער אומצופרידנקייט, זענען זיי געווען גלײכבאַרעכטיקט צו קריגן אַלץ װאָס 
די גאַנצע באַפעלקערונג האָט געקראָגן. אָבער בכלל האָט זיך די באַפעלקערונג 
באַצױגן מיט פריינדשאַפּט צו דער נייער לאַגע. אינטערעסאַנט, אַז שכרות איז 
כמעט אין גאַנצן פאַרשװוּנדן, און ווען מע האָט געזען אַ שיכורן מענטשן, װאָס 
האָט זיך געלאָזט הערן אויף דער גאַס, האָבן די אַנדערע מענטשן אויף דער 
גאַס געזוכט צו ווירקן אויף אים מאָראַליש און אויפווייזן אים, אַז אין אַזאַ 
צייט איז אַ חרפּה, אַז אַ מענטש זאָל זיין שיכור. די ווערטער ;אין אַזאַ צייט" 
האָבן געהאַט אַ גרויסע באַדײיטונג פאַר דער מערהייט פון דער באַפעלקערונג. 
עס האָט זיך געפילט אַ קאָלעקטיווע פאַראַנטװאָרטלעכקײט, און די נייע געזעל- 
שאַפטלעכע לאַגע האָט געשאַפן נייע באַציָונגען צווישן מענטשן אין דער דאָזי- 
קער גרעסערער שטאָט, 

אינטערעסאַנט צו פאַרצייכענען, אַז עס זענען פאַרשוונדן די גנבות און 
רויבערייען אין שטאָט, אונדז האָט זיך אָנגעהויבן דאַכטן, אַז מיר װעלן קענען 
אָנגײן מיט אונדזער נייער סאָציאַל-קאָנסטרוקטיוער אַרבעט פאַר אַ נייער און 
פרייער וועלט. אָבער אונדזערע חלומות האָבן זיך אָנגעשטוסן מיט דער ווירק- 
לעכקייט, און שװואַרצע װאָלקנס האָבן זיך באַװיזן אויפן האָריזאָנט, 

די קאָנטראַרעװאָלוציע באַדראָט נאָװאָראָסייסק 


איך געדענק נישט איצט, צי דאָס איז געווען אין דעצעמבער 1917 אָדער 
אין יאַנואַר 1918, איז צו אונדז אָנגעקומען אַ ידיעה, אַז גענעראַל קאָרנילאָוו 
מיט אַ גרויסער גרופּע אָפיצירן און קאַדעטן זענען אַראָפּנעקומען קיין קראַס- 
נאָדאַר און אָנגעהויבן צו מאָביליזירן די קובאַנער קאָזאַקן. 

אין אַ קורצער צייט אַרום, האָט קאָרנילאָוו געעפנט דעם ערשטן פראָנט 
פונעם בירגערקריג. ער האָט געמאַכט אַ פּרוּוו דורכצורייסן זיך קיין נאָװאָ- 
ראָסײיסק כדי צו האָבן אַן אַרױסגאַנג צום שװאַרצן ים. 

דערהערט די טרויעריקע נייס, האָט דער עקאָנאָמישער סאָוויעט פאַררופן 
אַ מאַסן-מיטינג צו וועלכן עס איז געקומען אַן אַרבעטער-דעלעגאַציע פון 
קראַסנאָדאַר און איבערגעגעבן אַ באַריכט פון קאָרנילאָווס טעטיקייטן, 

אויסגעהערט דעם באַריכט, איז דורכגעפירט געװאָרן אַ שטורמישע דע- 
מאָנסטראַציע, נאָך וועלכער מע האָט געמאַכט אַ פאָרשלאָג, אַז אַלע אַרבעטערס 
און פירערס פון די ביידע סאָװיעטן זאָלן באַװאָפּנט ווערן און זיי זאָלן אַרױס- 
טרעטן אויפן פראָנט און צעשמעטערן גענעראַל קאָרנילאָוון מיט זיין באַנדע 
אָפיצירן. אין דער באַגײסטערטער שטימונג, האָט מען אָנגענומען דעם פאָר- 
שלאָג, אָבער באַלד האָט מען זיך געכאַפּט, אַז ווען אַלע וועלן אַװעקפאָרן צום 
פּראָנט, װעט נישט בלייבן װער עס זאָל היטן דעם אַריעגאַרד און די שטאָט, 
האָט מען געביטן דעם פאָרשלאָג אַזױ, אַז צו ערשט זאָלן אַרױסטרעטן אויפן 
פראָנט אַזעלכע, װאָס זענען שוין געווען אַמאָל אין דער אַרמײ, אַזעלכע האָבן 
מיר געהאַט אַ גרופּע פון אַ פּאָר הונדערט מענער. צווישן די דאָזיקע איז אויך 
געווען אַ יונגער געוועזענער אָפיציר, װאָס איז אױיסגעויילט געװאָרן פאַר 
קאָמאַנדיר פון דער רויטער גװאַרדיע. געווער און מלחמה-זאַפּאַסן האָבן מִיר 
געהאַט --- האָבן מיר אין אַ פּאָר טעג אויסגעמושטירט אַ קליינע אַרמײ. גראָד 
זענען דעמאָלט אָנגעקומען אַ גרופּע מאַטראָסן, וועלכע זענען געפאָרן אין 
צענטער פון רוסלאַנד, אָבער זיי האָבן זיך דערװוּסט אַז קאָרנילאָוו האָט אָפַ 
געשניטן די באַן-ליניע, האָבן זיי באַשלאָסן זיך אָנצושליסן אין אונדזער אַרמײי, 

אין אַ פּאָר טעג אַרום איז אונדזעו אַרמײ אַרױס אויפן פראָנט און געהאַט 
איר ערשטע שלאַכט. מען האָט פאַרטריבן קאָרנילאָװוס באַנדעס פון דער אייזג- 
באַן-ליניע, אָבער מיר האָבן פאַרלוירן אונדזער יונגן קאָמאַנדיר און די געווע- 
זענע סאָלדאַטן האָבן אַליין געדאַרפט אָנפירן דעם בירגערקריג. דעם ערשטן 
קרבן פון קריג, דעם יונגן אָפּיציר, האָט מען געבראַכט קיין נאָװאָראָסייסק 
און מע האָט אָרגאַניזירט אַ לװויה, צו וועלכער עס זענען געקומען עטלעכע 
צענדליק טויזנט מענטשן. נאָך אַ שורה רעדעס, האָבן די פאַרזאַמלטע גע" 
שוווירן צו פאַרניכטן די מערדערס פונעם יונגן אָפיציר, 

אָבער פאַר אונדזער גרופּע איז קלאָר געװאָרן, אַז פאַר אונדז שטייט אַ 
ביטערער און שווערער קאַמף. מיר האָבן געװוּסט, אַז מיר קענען נישט דער- 

וואַרטן קיין הילף פון צענטער רוסלאַנד, וייל דער בירגערקריג האָט זיך 
גענומען פונאַנדערשפּרײטן איבער רוסלאַנד, 

אונדזער גרופּע האָט איינגעלאַדן צו אונדזערער אַ זיצונג אייניקע באָלשע- 
וויקעס און לינקע סאַציאַל-רעװאָלוציאָנערן, וועלכע זענען געווען זייער פריינד- 
לעך מיט אונדז און מיר האָבן באַהאַנדלט די פראַגע וועגן דער מיליטערישער 
סיטואַציע. עס איז באַשלאָסן געװאָרן, אַז מיר מון אָנהייבן אָרגאַניזירן אַ 
שטאַרקע רויטע גװאַרדיע. װעלן מיר עס נישט טאָן, װועט לאַנג נישט געדויערן 
און קאָרנילאָוו מיט זיינע באַנדעס װועלן קומען קיין נאַװאָראָסײסק און צע- 
שטערן אַלץ, װאָס מיר האָבן אויפגעבויט פאַר דער צייט, 

איז אויפגעשווומען די פראַגע װוּ מע נעמט געווער און אַנדערע קריג- 
זאַפּאַסן -- האָט מען אונדז געלאָזט ויסן, אַז אין טרעפּיזאַנד, אין טערקיי, 
װאָס איז געווען אָקופּירט פון דער רוסישער אַרמײ אין דער צייט פון מלחמה, 
איז פאַרבליבן גענוג זאָפּאַסן פאַר אַ גרויסער אַרמײ, 

עס ווערט פאַררופן אַן אַלגעמיינע פאַרזאַמלונג פון ביידע סאָװויעטן און 
מע באַהאַנדלט די נויטווענדיקייט צו שאַפן אַ שטאַרקע רויטע גװאַרדיע, וועלכע 
זאָל זיך ווידערשטעלן קאָרנילאָװס באַנדעס, װאָס האָבן אָפּערירט אויף דער 
אייזנבאַן-ליניע און דערמיט אונדז אָפּגעשניטן פון צענטראַלער רוסלאַנד. נאָך 
לאַנגע דעבאַטן, האָט אונדזער גרופּע אַרײנגעטראָגן אַ פאָרשלאָג, אַז קיין גש- 
צווונגענע מאָביליזאַציע זאָל מען נישט דערקלערן, נאָר מע זאָל רופן מאַסן- 
פאַרזאַמלונגען און אויפקלערן פאַר די אַרבעטערס די איצטיקע לאַגע. דער 
פאָרשלאָג איז אָנגענומען געװאָרן און טאַקע אויף מאָרגן האָט מען פאַררופן 
עטלעכע גרעסערע פאַרזאַמלונגען און אַ גרויסע צאָל אַרבעטערס האָבן זיך 
פרייוויליק אָנגעשלאָסן אָן דער רויטער גװאַרדיע און מע האָט זיך גענומען 
גרייטן אַרױסצוטרעטן אויפן פראָנט קעגן קאָרנילאָװוס באַנדעס. 

אין דער זעלביקער צייט, האָבן די צוויי סאָוויעטן באַשטימט צו שיקן אַ 
קאָמיסיע פון צוויי קיין טרעפּיזאָנד. מע האָט צו דעם אױיסגעויילט צו איין 
דעלעגאַט פון ביידע סאָװויעטן. פון דעם פּאָליטישן סאָװויעט איז אויסגעוויילט 
געװאָרן אַ פּאָרט-אַרבעטער און פון דעם עקאָנאָמישן סאָװוויעט, דער שרייבער 
פון די שורות, 

אין נאָװאָראָסײיסקער פּאָרט זענען געווען גענוג שיפן און אויך אַ קליינע 
קריגשיף. האָבן מיר אויסגעקליבן דריי שיפן, און די קריגשיף איז געווען װיליק 
אונדז צו באַגלײטן. פּאָרט-אַרבעטערס האָבן מיר געהאַט גענוג. מיר האָבן גע- 
דאַרפט נאָך האָבן אַרבעטערס, װאָס זאָלן קענען אַרומגײן אַרום פערד כדי 
צוצופירן די זאַפּאַסן צום ברעג ים, װוּ די פּאָרט-אַרבעטערס האָבן געדאַרפט 
עס אָנלאָדן אויף די שיפן. איז אונדז איינגעפאַלן אַ געדאַנק צו לאָזן וויסן אין 
די אַרומיקע קאָזאַקישע דערפער, אַז ער עס וועט פאָרן מיט אונדז קיין 
טרעפּיזאָנד און אַרבעטן ביז מיר וװעלן אָנלאָדן די שיפן, װועט קענען ברענגען 
מיט זיך אַ װאָגן און צוויי פערד, ווייל מיר האָבן געװוסט, אַז דאָרטן גע- 
פינען זיך טויזנטער פערד, וועלכע זענען איבערגעלאָזט געװאָרן, ווען די 

רוסישע אַרמײ האָט פאַרלאָזט טערקיי. אין אַ פּאָר טעג אַרום האָבן מיר געהאַט 
מער אַרבעטער, וי מיר האָבן געדאַרפט, און אין אָנהײפ 1918 האָבן זיך די 
דריי שיפן מיט דער קריגשיף אַרױסגעלאָזט אין וועג אַרײן, 

אויפן צווייטן טאָג זענען מיר אָנגעקומען קיין טרעפּיזאָנד. קיין רעגולערער 
פּאָרט איז דאָרטן נישט געווען. די שיפן האָבן זיך געדאַרפט אָפּשטעלן נישט 
ווייט פון ברעג, און מיר זענען צוגעפאָרן מיט אַ שיפל צום ברעג פון דער 
טערקישער שטאָט, 


ווען מיר זענען צוגעקומען צום בועג האָבן מיר דערזען אַ טראַגיש בילד, 
אויפן ברעג ים האָבן זיך געפונען עטלעכע טויזנט אַרמענישע פּליטים, װאָס 
זענען אַנטלאָפּן פון די טערקן, וועלכע װאָלטן זיי אַלע אויסגעקוילעט, 

מיר האָבן זיך אָנגעטראָפן אויף אַ נייעם אומשטאַנד, וועגן וועלכן מיר 
האָבן נישט געהאַט קיין אַנונג, ווען מיר זענען אַרױסגעפאָרן פון נאָװאָראָ- 
סייסק: בהסכם מיטן ברעסט-ליטאָווסקער שלום-אָפּמאַך, האָט רוסלאַנד גע- 
דאַרפט עװאַקוירן טרעפּיזאַנד אין אַ טערמין, װאָס האָט זיך געדאַרפט ענדיקן 
אין דריי טעג אַרום וי מיר זענען אָנגעקומען אין יענעם פּאָרט. די טערקישע 
אַרמײ איז שוין געווען נישט ווייט פון דער שטאָט, 

מיר זענען גלייך אַװעק אין סאָװיעט, װוּ מע האָט שוין געװוּסט, אַז מיר 
דאַרפן אָנקומען. דאָרטן האָבן מיר געקראָגן אַלע נייטיקע אינפאָרמאַציעס. מיר 
האָבן גענומען אַ פּאָר פערד און אַװעק באַקוקן די מאַגאַזינען פון דער מיליטע- 
רישער באַזע. מיר האָבן דאָרט געפונען אַלץ, װאָס מיר האָבן געדאַרפט. מיר 
האָבן זיך אומגעקערט צו די שיפן, װוּ די אַרבעטערס זענען געווען, און איינ" 
געאָרדנט, אַז מע זאָל אויף מאָרגן אָנהייבן אָנצולאָדן די שיפן, נאָך דעם בין 
איך און דער אַנדערער דעלעגאַט אַװעקגעפאָרן צוריק אין סאָװיעט, װוּ מיר 
האָבן איבערגענעכטיקט די נאַכט, 

אויף מאָרגן, אַרום זעקס אַ זייגער אין דער פרי, זענען מיר. אַרױסגע- 
פאָרן רייטנדיק צו דער מיליטערישער באַזע, װוּ מיר האָבן זיך געדאַרפט 
טרעפן מיט אונדזערע אַרבעטערס. אויפן וועג האָבן מיר שוין געטראָפן אייניקע 
פון זיי זיצנדיק אויף נייע וועגענער און פאָרנדיק צו דער באַזע. ווען מיר 
זענען צוגעקומען נענטער צו דער באַזע, האָבן מיר שוין אָנגעטראָפן אייניקע 
אָנגעלאָדענע וועגענער אויפן וועג צו די שיפן, 

ווען מיר זענען אָנגעקומען צו דער באַזע, האָבן מיר דאָרטן געטראָפן אַ 
גרופּע מענטשן, װאָס האָבן זיך געטומלט אַרום עפּעס. עס האָט זיך אויסגע- 
לאָזט, אַז מע האָט געפונען אַ פּאָר קאַסטנס מיט רעװאָלװערן, און מיר האָבן 
געטראָפן עטלעכע חברה-לייט מיט העק אין די הענט, וי זיי ברעכן אויף 
קאַסטנס אויף צו זוכן נאָך רעװאָלװערן. מיר האָבן, מיט אונדזערע אױטאָמאַ- 
טישע רעװאַלװערן, געצווונגען די חברה אַרױסצוגײן פון מאַגאַזין. דערווייל 
איז אָנגעגאַנגען די אַרבעט פון אָנלאָדן די װועגענער מיט אַמוניציע און אַלץ, 
װאָס מיר האָבן געפונען פאַר נייטיק פאַרן בירגערקריג. 

אַרומפֿאָרנדיק פון איין מאַגאַזין צום צווייטן, האָבן מיר פּלוצלינג דער- 
הערט אַ שרעקלעכן דונער. מיר האָבן אינסטינקטיוו אַ קוק געטאָן צום הימל 
און דעמאָלט האָבן מיר דערזען, אַז נישט ווייט פון אונדז איז אויפגעריסן 
געװאָרן אַ מאַגאַזין מיט אַמוניציע. עס האָט נישט געדויערט לאַנג און עס האָבן 
גענומען אויפרייסן איין מאַגאַזין נאָכן צווייטן. אַזעלכע מאַגאַזינען זענען געווען 
איבער צװאַנציק, אַרום אונדז איז געװאָרן אַ ריכטיקער גיהנום -- קאַנאָנען- 
קוילן און שראַפּנעלן זענען געפלויגן אַרום אונדז. 


ווייזט אויס, אַז מיין פערדל האָט דורכגעמאַכט גענוג מיליטערישע שלאַכטן, 
װאָרעם אַזױ שנעל, וי ער האָט דערפילט די סכנה, האָט ער אָנגעהױיבן צו 
לויפן מיט דער שנעלקייט פון אַ קויל. איך פאַרשטיי נישט ביז איצט װי איך 
האָב מיך איינגעהאַלטן אויפן לויפנדיקן פערד. ער איז געלאָפן אָן אָפּשטעל 
איבער טאָלן און װאַסערן, און די קאַנאָנען-קוילן זענען געפאַלן אַרום אונדז, 
אָבער מיט גרויס גליק זענען מיין פּאַרטנער, איך און אויך אונדזערע פערד 
אַרױס גאַנצע, 

אַ צען מייל ווייט פונעם גיהנום, האָבן מיר זיך אָפּגעשטעלט, וייל אַהין 
זענען שוין קיין קוילן נישט דערגאַנגען. באַלד האָבן גענומען אָנקומען נאָך 
מענטשן, אייניקע פון זיי פאַרװוּנדעט. פון דער טערקישער אַרמײ זענען אָנגע- 
קומען דאָקטוירים און פעלדשערס. מע האָט אויך צוגעשיקט אַ מיליטערישע 
קיף מיט עסנװאַרג, 


די שיסעריי און אויפרייסן האָבן אָנגעהאַלטן אַ גאַנצע נאַכט. ערשט פאַר 
טאָג איז געװאָרן שטיל. גאַנץ פרי האָבן מיר זיך אַרױסגעלאָזט צו אונדזערע 
שיפן, וועלכע זענען אַװעק ווייטער אין ים. פון דער מיליטערישער באַזע איז 
נישט געבליבן קיין סימן, אָבער, צוֹ, אונדזער גרויסן גליק, האָבן זיך אַלע 
אונדזערע אַרבעטערס געראַטעװעט פונעם שרעקלעכן אויפרייס. דערפאַר האָבן 
די אַרמענישע פּליטים באַצאָלט זייער טייער -- הונדערטער פון זיי זענען 
דערהרגעט געװאָרן און נאָך מער זענען געװאָרן פאַרװוונדעט, 

ווער עס האָט פאַראורזאַכט דעם גרויסן אומגליק, איז געווען שווער אויס- 
צוגעפינען. עס איז געווען אַ גרויסער חשד אויף דער טערקישער אַרמײ, וועלכע 
האָט נישט געװאָלט דערלאָזן, אַז מען זאָל צונעמען די מיליטערישע זאַפּאַסן 
און דערמיט באַקעמפן קאָרנילאָווס באַנדעס. 

דעם זעלביקן טאָג האָבן מיר אַרויפגענומען אויף די שיפן אַלץ, װאָס מיר 
האָבן געקענט ראַטעװען, אָדער, בעסער געזאָגט, אַלץ װאָס איז געבליבן גאַנץ, 
מיר האָבן אויך מיטגענומען אַזױ פיל פון די פּליטים, וויפל מיר האָבן געקענט 
און זיך געלאָזט צוריק קיין נאָװאָראָסײיסק. דאָרטן האָט מען שוין איבערגעץ- 
טראַכט, אַז מיר זענען אומגעקומען אין דעם גרויסן אויפרייס, 

נאַװאַראָסײיסק לייזט פּראָבלעמען פון בירגערקריג 


דער בירגערקריג, קען מען זאָגן, האָט זיך אָנגעהױבן אויפן שװעל פון 
נאָװאָראָסײיסק. מיר זענען געווען די ערשטע, װאָס האָבן געמוזט שטעלן דעם 
װידערשטאַנד צום ערשטן פּרוּוו צוריקצוברענגען צום לעבן דעם צאַריזם מיט 
אַלץ, װאָס איז דערמיט געווען פאַרבונדן. אָט די לאַגע האָט פאַרשאַפט אַ סך 
שוועריקייטן און אַרײנגעבראַכט קאָמפּליקאַציעס אין דעם נייעם סאָציאַלן לעבן, 
װאָס מיר האָבן איינגעשטעלט. דערצו זענען מיר ס'רוב געווען אָפּגעשניטן פון 
צענטראַלן רוסלאַנד, מחמת קאָרנילאָוס באַנדעס פלעגן אָפט איבערשניידן די 
באַנליניעס און פאַרכאַפּן פּראָדוקטן און מאַטעריאַלן, װאָס זענען געפירט גע" 
װאָרן קיין נאָװאָראָסײיסק. אָבער נישט געקוקט אויף דער שװערער סיטואַציע, 
איז נישט געפאַלן דער מוט פון די ברייטע אַרבעטער:מאַסן. אדרבא, װאָס 
שווערעה די לאַגע איז געװאָרן, אַלץ מער מוט און עקשנות האָבן די אַרבע" 
טערס אַרױסגעויזן, 

איך װעל פּרוּוון באַשרײבן דריי פּאַסירונגען, וועלכע װעלן װאַרפן אַ שיין 
אויף דעם אופן, װי די אַרבעטערס אַלין האָבן זיך אַן עצה געגעבן מיט דער 
שווערער לאַגע. | 

די זיבעציק טויזנטיקע באַפּעלקערונג האָט געפאָדערט אַ גרױסע צַאָל 
לעבנס-מיטלען. דער שװאַרצער ים האָט געגעבן גענוג פיש, מיר האָבן פאַר" 
מאָגט עטלעכע מיליאָן עמערס ויין און טויזנטער טאָן צעמענט, אָבער דאָס 
האָט נאָך נישט געלייזט די פּראָבלעם פון באַשפּייזן אַזאַ גרויסע באַפעלקערונג, 

אין מענטשלעכן לעבן פּאַסירן אָפּט אומדערװאַרטע זאַכן, װאָס ראַטעװען 
אַרױס פון אַן ענגער לאַגע. עפּעס אַזױנס האָט דעמאָלט פּאַסירט מיט אונדז. 
די צאָל אַקטיווע טוערס איז געווען אַ קליינע און איטלעכער איז געווען אַזױ 
פאַרנומען, אַז מע האָט אָפּט נישט געפונען קיין צייט צו געבן אַ טראַכט וי 
געהעריק. אָבעה איין מאָל, ווען מיר זענען געזעסן ביי אַ גרופּע-פאַרזאַמלונג 
און גערעדט וועגן דער שפּייזיסיטואַציע, איז װוי אַ בליץ ביי אייניקע פון אונדז 
דורכגעלאָפּן דער זעלביקער געדאַנק. מיר האָבן זיך דערמאָנט, אַז נאָװאָראָ- 
סייסק איז געווען די מיליטערישע הױפּטבאַזע פאַרן טערקישן פראָנט. אינעם 
גרויסן נאָװאָראָסײיסקן פּאָרט האָט זיך געפונען אַן עלעװאַטאָר, וועלכער האָט 
געקענט אַרייננעמען מיליאָנען פּוד ווייץ און קאָרן. דערצו זענען אַרום פּאָרט 
געווען אַרום הונדערט גרויסע לאַגער-הייזער, וועלכע האָבן געקענט אַרײנ- 
נעמען הונדערטער װאַגאַנען מיט זאַכן. די גרופּע באַשליסט צו פאַררופן אַ 
ספּעציעלע פאַרזאַמלונג פון עקאָנאָמישן סאָװיעט און מאַכן אַ פאָרשלאָג, אַז 
מ'זאָל אָרגאַניזירן ספּעציעלע קאָמיסיעס, וועלכע זאָלן דורכקוקן דעם עלע- 
װואַטאָר און די לאַגערהײזער. אין משך פון איין װאָך איז די דאָזיקע אַרבעט 
געװאָרן דורכגעפירט און די רעזולטאַטן זענען געווען זייער גוטע: מע האָט 
געפונען גענוג ווייץ, צוקער, קאָנסערוון, אַרטיקלען פאַר ערדאַרבעטערס. מע 
האָט אויך געפונען געווער. מיט איין װאָרט, מיר האָבן דאָרטן געפונען אַן אוצר, 

מיר האָבן גלייך געלאָזט וויסן צוישן די דערפער, אַז מיר האָבן אַרטיקלען 
אויף אויסצובייטן אויף פרישע דאָרפישע פּראָדוקטן. פון אָנהייב האָבן זיך די 
קאָזאַקטן באַצױגן מיט אַ געוויסן חשד און זיי זענען געקומען מיט בלויז קליינע 
סכומים עסנװאַרג. אָבער ווען זיי האָבן דערזען, אַז מע ויל זיי נישט נאַרן 
האָבן זיי גענומען ברענגען גענוג פרישע שפּייז-פּראָדוקטן. אויב עפּעס פלעגט 
אויספעלן, פלעגט מען שיקן קאָמיסיעס אין די דערפער אױף אױיסצובייטן 

אַרטיקלען אויף די נייטיקע פּראָדוקטן, ' 

| אָבער דער עיקר איז די זעלבסט-איניציאַטיוו אַרױסגעקומען בולט אויף 
די צעמענט-זאַװאָדן. די אַרבעט איז דאָרטן אָנגעגאַנגען מיטן גאַנצן ראָזמאַך. 
אייניקע קלענערע טערקישע שיפן זענען געקומען קויפן צעמענט און די זאַװאָדן 
האָבן אַזױ אַרום אַרײינגעקראָגן װאַליוטע. די טערקן האָבן אויך צוגעזאָגט צו 
ברענגען סחורות, אין וועלכע די אַרבעטערס האָבן זיך גענייטיקט. דער עיקר, 
האָבן זי באַדאַרפט האָבן האָלץ אויף צו מאַכן פעסער, ווייל אין יענער צייט 
פלעגט מען אין רוסלאַנד פּאַקן דעם צעמענט אין ספּעציעלע פעסער. די לאַגע 
איז געווען אַזאַ, אַז אויב מען װאָלט נישט קריגן אין צייט קיין האָלץ, װאָלט 
מען געדאַרפט אָפּשטעלן די גאַנצע אַרבעט אויף די זאַװאָדן 

מיר האָבן טאַקע געװוּסט װוּ מע קען קריגן די נייטיקע האָלץ, אָבער די 
פראַגע איז געווען, װוי קומט מען צו אַהין: מיט דער באַן האָט מען דעמאָלט נישט 
געקענט פאָרן. דער בירגערקריג איז שוין אױסגעשפּרײט געװאָרן איבער אַ סך 
ערטער אין רוסלאַנד. אויף צו קויפן האָלץ האָט מען אויך געדאַרפט האָבן גרייט 
געלט, 

ביי אַ ספּעציעלער פאַרזאַמלונג פון די צוויי צעמענט-זאַװאָדן האָט מען 
אויסגעקליבן אַ פאַרגרעסערטע קאָמיסיע, װאָס האָט געדאַרפט אָנפירן מיט דער 
גאַנצער אַרבעט. מע האָט אויך באַשלאָסן, אַז די קאָמיסיע זאָל מיטנעמען גרייט 
געלט און אויך אָנלאָדן אַ שיף מיט צעמענט, כדי, אין פאַל מע װעט נישט נע- 
מען דאָס געלט, זאָל מען אויסבייטן דעם צעמענט אויף האָלץ. די שיף האָט 
געדאַרפט גיין דורכן שװאַרצן ים און אַרײנגײן אין אַזאָװישן ים ביז צו אַ פּאָרט, 
װוּ מע װעט קענען איבערלאָדן דעם צעמענט אויף װאַגאָנעס און צופירן מיט 
דער באַן ביז צו אַן אָרט, װוּ מע װעט קענען דעם צעמענט אויסבייטן אויף האָלץ. 

װאָס די גרופּע אַרבעטערס האָבן איבערגעלעבט ביז זיי זענען אָנגעקומען 
גאַנץ מיטן צעמענט -- דאָס איז אַ מעשה פאַר זיך. עס זענען אַריבער זעקס 
װאָכן און מיר האָבן שוין אויפגעגעבן די האָפענונג צו זען צוריק די גרופע 
אַרבעטערס, מחמת מיר זענען שוין געווען זיכער, אַז זיי זענען אומגעקומען אין 
שטורעם פונעם בירגערקריג. אָבער וי גרויס איז געווען אונדזער פרייד, ווען 
מיר האָבן דערזען צוריק די שיף, אַ פול אָנגעלאָדענע מיט האָלץ, און אויף די 
אויסגעמאַטערטע פּנימער פון די אַרבעטערס אַ גרויסן שטאָלץ, דער שטאָלץ 
האָט געזאָגט, אַז אַ פרייער מענטש קען אויפטאָן װוּנדער אַפילו אין די שווער- 
סטע אומשטאַנדן. מיר איז אויפגעקלערט געװאָרן באַקונינס באַרימטער זאָג, אַז 
;דער צעשטערנדיקער גייסט איז דער בויענדיקער גייסט". מיר האָבן צעבראָכן 

די קייטן, װאָס האָבן געהאַלטן צוגעשמידט גייסטיק דעם שאַפּערישן אַרבעטער 
און, וי נאָר דער אַרבעטער האָט זיך דערפילט פריי, איז ער געװאָרן דער בויער 
פון זיין געזעלשאַפטלעכן לעבן. וי לאַנג אָדער קורץ דאָס זאָל נישט האָבן אָנ- 
געהאַלטן, אָבער דער פאַקט בלייבט אַ פאַקט, אַז װען דער מענטש װערט אַ 
זעלבשטענדיקער שאַפער, אַ שאַפער פאַר זיין אייגענער עקסיסטענץ און פאַר 
דער עקסיסטענץ פון זיינע מיטמענטשן -- אַזױ אַנטװיקלט זיך ביי אים אַ 
זעלבסט-אינטערעס צו זיך גופא און צו זיינע מיטמענטשן. ער ווערט אין פולן 
זינען פונעם װאָרט אַ באַװוּסטזיניקער הומאַניטאַרער מענטש! 

נישט געקוקט אויף אַלע שוועריקייטן -- און שוועריקייטן זענען געווען 
איבער גענוג --- האָט זיך נישט געפילט קיין אַנטוישונג. מע האָט געקענט פילן 
אין דער לופט, אַז קיין צוריק איז נישטאָ, אַז מיר מוזן מאַרשירן פאָרויס. חוץ 
לאָקאַלע שוועריקייטן, האָבן זיך אָנגעהויבן פילן די רעזולטאַטן פונעם שלום (?), 
װאָס די באָלשעװיקעס האָבן געשלאָסן מיט די דייטשן אין ברעסט-ליטאָווסק, די 
דייטשן האָבן אָנגעהויבן צו אֶקופּירן אוקראַיַנע, די שטאָט אָדעס איז געװאָרן 
אָקופּירט דורך די עסטרייכער. די רעװאָלוציאָנערע עלעמענטן האָבן זיך גע" 
דאַרפט עװאַקױַרן און אַ גרויסע צאָל פון זיי זענען אָנגעקומען קיין נאָװאָ- 
ראָסייסק, 

מיר האָבן געהאַט אַ צײטװײיליקן גליק, װאָס עס האָט זיך געגרינדעט די 
ווייסע אַרמײ אונטער דער אָנפירונג פון גענעראַל דעניקין, און קאָרנילאָוו מיט 
זיינע באַנדעס האָבן פאַרלאָזט די קובאַנער געגנט. דורך דעם האָבן מיר צוריק- 
געקראָגן דעם אייזנבאַן:וועג, און דאָס רוב טוערס, װאָס זענען געקומען פון 
אָדעס, האָבן פאַרלאָזט נאָװאָראָסײיסק. 

איידער קאָרנילאָווס באַנדעס זענען אַװעק, האָט אונדזער רויטע גװאַרדיע 
פאַרכאַפּט אַ פולן װאַגאָן מיט עלטערע אָפיצירן און קאַדעטן, יונגע יינגלעך, 
װאָס זענען געווען טויט דערשראָקן, ווען מע האָט זיי געבראַכט קיין נאָװאָראָ- 
סייסק. דאָס זענען געווען אונדזערע עױשטע געפאַנגענע, און עס איז אַרויפגע- 
שווומען די פראַגע װאָס מע טוט מיט זיי? מיר האָבן באַשלאָסן זיי נישט אַװעק- 
צופירן אין טורמע, נאָר אַרײינזעצן זיי אין אַ גרויסן צימער, װוּ עס האָט זיך 
געפונען דער עקאָנאָמישער סאָװיעט. די שטוב איז געווען די געוועזענע װוינונג 
פונעם גוכערנאַטאָר. דאָרטן האָט מען זיי באַזעצט און געגעבן זיי צו עסן. היות 
מיר האָבן נישט געהאַט קיין טריבונאַל, האָבן ביידע סאָװיעטן אויסגעקליבן קאָ- 
מיסיעס, וועלכע האָבן געדאַרפט צוזאַמען באַשליסן װאָס צו טאָן מיט די גע- 
פאַנגענע, 

אויף מאָרגן האָבן די קאָמיסיעס געהאַט אַ פאַרזאַמלונג, און דאָ האָבן מיר 
געהאָט דעם ערשטן צזאַמענשטויס מיט די באָלשעװיקעס, וועלכע האָבן גע- 
װאָלט אויסנוצן די געפאַנגענע וי אַ מיטל אויף צו קריגן דעם צוטרוי און אויך 
דעם קאָנטראָל איבער די אַרבעטערס. דער אמת איז טאַקע געווען, אַז קאָרנילאָװו 
האָט דערשאָסן אייניקע געפאַנגענע רויטע גװאַרדײיצעס -- האָבן די באָלשעװי- 
קעס אי געװאָלט נעמען נקמה און אי אַריינקריגן מער מאַכט אין זייערע הענט, 

אונדזער גרופּע האָט גלייך פאַרשטאַנען װוּהין די באָלשעװיקעס צילן. האָבן 
מיר תיכף געמאַכט אַ פּרינציפּיעלע דערקלערונג, אַז מיר טוען נישט דאָס, װאָס 
קאָרנילאָוו האָט געטאָן. דערצו, האָבן מיר דערקלערט, אַז װי באַלד די מענטשן 
האָבן נישט קיין װאָפן און מיר קענען נישט וויסן גענוי צי זיי האָבן גענומען 
אַן אַקטיוון אָנטײיל ביי קאָרנילאָון, קען נישט זיין קיין רייד וועגן טױטשטראָף, 
ספּעציעל נישט וועגן די קינדער. מיר האָבן געמאַכט אַ פאָרשלאָג, אַז אַלע קיג- 
דער-קאַדעטן זאָלן אָפּגעשיקט װערן צו זייערע עלטערן און די אַלטע אָפיצירן 
זאָלן געהאַלטן ווערן װי מלחמה-געפאַנגענע. אונדזער פאָרשלאָג האָט אַרױסגע- 
רופן הייס בלוט און גרויסע דעבאַטעס. אָבער, נאָך אַ לענגערער זיצונג, האָבן 
די אַרבעטערס, און אַפילו אַ טייל באָלשעװיקעס, געשטימט פאַר אונדזער פאָר- 
שלאָג. 

די קינדער האָבן מיר אַװעקגעשיקט צו די עלטערן, אָבער די אָפיצירן האָבן 
אָפּגעשניטן זייער שלעכט: ווען דער פלאָט פון שװאַרצן ים איז אין עטלעכע 
חדשים אַרום געקומען קיין נאָװאָראָסײיסק, האָבן אַ גרופּע מאַטראָסן פון אַ 
קריגשיף אַרױיסגעגנבעט ביי נאַכט די אָפיצירן, אַרויפגעזעצט זיי אַלעמען אויף 
אַ באַרזשע און דערטרונקען. מיר האָבן געהאַט אַ חשד, אַז דאָס איז געטאָן גע- 
װואָרן מיט דער הילף פון די אָרטיקע באָלשעװיקעס, 

נאָך אָט דער פּאַסירונג האָבן מיר בכלל גענומען פילן דעם דרוק פון די 
געשוווירענע באָלשעװיקעס, און מיר האָבן געדאַרפט זיין אַלע מאָל אויף דער 
װאַך. נישט געקוקט אויף דעם, װאָס די ברייטע אַרבעטער-מאַסן זענען געווען 
מיט אונדז און װאָס דאָס שטאָטישע עקאָנאָמישע לעבן איז אָנגעגאַנגען נאָרמאַל 
אין דער אָרדענונג, װאָס איז געשאַפן געװאָרן וי פון דער רעװאָלוציע אַלײף . 
האָבן די באָלשעװיקעס נאָכן ברעסט-ליטאָווסקער שלום געזוכט איבערצונעמען 
די גאַנצע מאַכט, וי זיי האָבן עס געטאָן איבערן גאַנצן לאַנד, 

אין דער זעלביקער צייט האָבן אַפּילו די פאַנאַטישסטע באָלשעװיקעס גוט 
געװוּסט, אַז די קליינע אַנאַרכיסטישע גרופּע האָט געשאַפן אַזאַ סיטואַציע, אין 
וועלכער די אַרבעטערס האָבן געפילט, אַז זיי זענען אַליין די שאַפערס פון זייער 
סאָציאַל-עקאָנאָמישן לעבן און זיי װעלן נישט אויפגעבן דאָס, װאָס האָט פאַר 
זיי געשאַפן דאָס נייע און פרייע לעבן, 

עס האָט זיך אָנגעהױבן פילן אין דער לופט אַן אָנגעצױגנקײט. איינע פון 
די סיבות איז געווען דער ברעסט-ליטאָווסקער שלום מיט די דייטשן: אוקראַינע 
און קרים זענען פאַרנומען געװאָרן פון די דייטשע און עסטרייכישע אַרמײען, 
מיט דער הילף פון די דייטשן זענען אין אוקראַיִנע געשאַפן געװאָרן נאַציאָנאַלע 
רעגירונגען --- סקאָראָפּאַדסקיס, פּעטליוראַס און נאָך. דאָס דאָזיקע האָט גע- 
צװוּנגען אַ גרויסע צאָל מענטשן זיך צו עװאַקוירן פון יענע געגנטן. קיין נאַ- 
װאָראָסײסק זענען געקומען אַ היפּשע צאָל פון די דאָזיקע עװאַקױַרטע, פון 
וועלכע מיר האָבן נישט געהאַט קיין שום גרויסן נחת, 

די דאָזיקע עװואַקוירטע זענען געווען אַ ספּעציפישער עלעמענט װאָס האָט 
פאַרלוירן דעם חוש פאַר קאָנסטרוקטיווער אַרבעט. דער עולם האָט זיך שוין 

צוגעוווינט אַרומצופאָרן, זייער װייניק האָבן געטראַכט וועגן אַרבעט. זיי זענען 
געווען אַ פּראָדוקט פון דעם צעשטערנדיקן כוח, װאָס אַ רעװאָלוציאָנערע סיטואַ- 
ציע שאַפּט. אין האַרצן זענען זיי טאַקע געווען געשטימט רעװאָלוציאָנער און 
אַ סך פון זיי זענען געווען גרייט מקריב צו זיין זייערע לעבנס פאַר דער רע- 
װאָלוציט, אָבער, ווען עס איז געקומען צו בויען דעם נייעם לעבן זענען זי 
נישט געווען פעיק עפּעס צו טאָן. די דאָזיקע דערשיינונג האָט זיך געמערקט 
אין אַלע ריכטונגען, וועלכע זענען געווען פאַר דער גרויסער רוסישער רעװאָ- 
לוציע, 

און נאָװאָראָסײיסק האָט געקראָגן איר חלק פון אָט די עװאַקױַרטע, אָבער 
מיר האָבן אָנגעשטרענגט אַלע אונדזערע כוחות צו מאַנעװרירן אַזױ, אַז דער 
עלעמענט זאָל נישט קענען שטערן אונדזער קאָנסטרוקטיווע אַרבעט און נישט 
צו דערלאָזן די באָלשעװיקעס אויסצונוצן אָט די שווערע סיטואַציע. די איינציקע 
זאַך, װאָס די באָלשעװיקעס האָבן געקענט טאָן, איז צו שיקן קיין מאָסקװע אַ 
דעלעגאַציע, וועלכע זאָל פאַר זיי ברענגען אינסטרוקציעס און אויך הילף. 

טאָמער האָבן מיר געהאַט װייניק מיט דער פּראָבלעם פון די עװאַקויִרטע, 
האָט זיך אויף אונדז אָנגערוקט אַ נאָך שווערערע פּראָבלעם. 

נאָך דעם ברעסט-ליטאָװסקער שלום מיט די דייטשן, האָבן די באָלשעװי- 
קעס, בהסכם מיטן אָפּמאַך, געדאַרפט איבערגעבן דעם קריגספלאָט פון שװאַרצן 
ים צו די דייטשן. די באַזע פונעם פּלאָט איז געווען אין סעװאַסטאָפּאָל, אין 
קרים. זענען פון דאָרטן דערגאַנגען צו אונדז ידיעות, אַז די מאַטראָסן פונעם 
קריגספלאָט טראָגן אַרױס רעזאָלוציעס נישט איבערצוגעבן די שיפן צִו די 
דייטשן, נאָר אַװעקצוגיין אין דעם נאָװאָראָסײסקער פּאָרט. אָט די נייס האָט 
אונדז אַװעקגעשטעלט פאַר אַ ספּעציפישער פּראָבלעם: 

אין דער צייט פון דער ערשטער וועלט-מלחמה איז אין רוסלאַנד געווען 
פאַרבאָטן צו פאַרקויפן אַלקאָהאָלישע געטראַנקען, און דער זעלביקער פאַרבאָט 
איז געבליבן גילטיק אין דער צייט פון דער רעװאָלוציע. איז אָפיציעל האָט מען 
טאַקע נישט געטאָרט קריגן קיין שטאַרקן געטראַנק, אָבער ווער עס האָט גע- 
װאָלט שטאַרק, האָט זיך געקענט אַן עצה געבן. ספּעציעל, אין נאָװאָראָסײיסק 
און אין דעם אַרומיקן געגנט איז געווען אַ גרויסע פּראָדוקציע פון וויין. מיילן 
אָרום דער שטאָט זענען געווען קליינע און גרויסע וויינגערטנער. יאָ רעװאָלו- 
ציע צי נישט רעװאָלוציע --- וויינטרויבן זענען געװאַקסן און מע האָט געמאַכט 
ווייך, 

די גרעסערע און פאַראַנטװאָרטלעכערע ויינגערטנער האָבן געהאַלטן מי- 
ליאָנען עמערס וויין אין זייערע קעלערס. אָבער אייניקע, װאָס האָבן געװאָלט 
מאַכן ,מער פּרנסה*, האָבן אין דער שטיל פאַרקויפט זייער וויין, און טאַקע מיטן 
אָנקומען פון די עװואַקויַרטע האָבן זיך אויף די גאַסן גענומען ווייזן אַלץ מער 
און מער שיכורע מענטשן. מע האָט אין אייניקע פאַלן געדאַרפט אָננעמען 
שטרענגערע מיטלען דערצו, ווייל מיט די עװאַקויַרטע צוזאַמען האָט מען אויך 

אַדריײינגעשיקט מענטשן אויף שפּיאָנאַזש און פּראָװאָקאַציע --- דאָס זענען געווען 
אַגענטן פון דעניקינס אַרמײ, | 

אונדזער גרופּע האָט ביי אַ זיצונג באַהאַנדלט די פראַגע, װאָס צו טאָן מיט 
דער פאַרמערונג פון די שיכורים? מע האָט באַהאַנדלט דעם פאַל װאָס מע האָט 
געכאַפּט אַ פּאָר דעניקינישע אַגענטן. דער עיקר איז אָבער געווען די פּראָבלעם 
װאָס צו טאָן, אויב דער פּלאָט פון שװאַרצן ים װעט קומען קיין נאָװאָראָסײסק, 
װוּ עס געפינען זיך אַזױ פיל אַלקאָהאָלישע געטראַנקען. דער פּלאָט מיט זיינע 
עטלעכע צענדליק טויזנט מאַטראָסן קענען אָנמאַכן אַ חורבן אין אונדזער גאַנ- 
צער קאָנסטרוקטיווער אַרבעט, 

די גרופּע האָט, נאָך אַ לענעגערער דיסקוסיע, באַשלאָסן צו רופן אַ פאַר- 
זאַמלונג פון ביידע סאָוויעטן און אַרײנגעטראָגן אַ פאָרשלאָג, אַז די סאַָװויעטן 
זאָלן אָרגאַניזירן אַ באַזונדערע גרויסע קאָמיסיע, וועלכע זאָל מאַכן ,אָביסקעס* 
און, װוּ מע װועט געפינען וויין אָדער בראָנפן, זאָל מען דאָס פאַרניכטן, 

אין אַ פּאָר טעג אַרום איז פאָרגעקומען אַזאַ מין פאַרזאַמלונג פון די צויי 
סאָװיעטן און אַפּילו די באָלשעװויקעס האָבן געשטימט פאַר אונדזער פאָרשלאָג, 
מע האָט נאָר געמאַכט איין אויסבעסערונג: אָנשטאָט איין גרעסערע קאָמיסיע, 
זאָלן אַלע מיטגלידער פון ביידע סאָװויעטן זיך אָרגאַניזירן אין געגנטן און אין 
איין באַשטימטער נאַכט זאָל דורכגעפירט וערן אָט די וויכטיקע אַרבעט. דאָס 
הייסט, מע זאָל פאַרניכטן דעם גאַנצן וויין און שנאַפּס, װאָס מע װעט געפינען 
אין און אַרום דער שטאָט, 

מע האָט באַשלאָסן צו װאַרטן אַ פּאָר טעג, כדי מע זאָל קענען אויסגעפי- 
נען װוּ אַן ערך מע האַנדלט-צו מיט וויין און בראָנפן און אויך אויסצוגעפינען, 
צי אין די וויינגערטנער איז פאַראַן וויין, 

אין עטלעכע טעג אַרום זענען זיך די דעלעגאַטן פון ביידע סאָװויעטן צוזאַ- 
מענגעקומען און מע האָט זיך אָרגאַניזירט אין גרופּעס. איטלעכער גרופּע איז 
צוגעטיילט געװאָרן אַ טייל שטאָט. אין מיטן נאַכט האָט מען זיך אַרױסגעלאָזט 
איבער דער שלאָפּנדיקער שטאָט און אין אַ פּאָר שעה אַרבעט האָבן די גרופּעס 
צעשטערט טויזנטער עמערס וויין און בראָנפן, 

דאָס שטיקל אָפּגעטוענע אַרבעט האָט אויף מאָרגן אָנגעמאַכט אַ גרויסן 
טומל אין שטאָט, אַזױ, אַז אייניקע, וועלכע מע האָט דורכגעלאָזט ביי נאַכט, 
זענען אַלײן געקומען אין עקאָנאָמישן פאט און דערקלערט, אַז זיי האָבן אַ 
צאָל עמערס וויין, 

די זעלביקע אַרבעט איז דורכגעפירט געװאָרן אין די וויינגערטנער אַרום 
דער שטאָט, ‏ וֹ 

ביידע סאָוויעטן האָבן אַרױסגעלאָזט אַן עפנטלעכע דערקלערונג, אַז די 
פאַרניכטונג פונעם וויין איז דורכגעפירט געװאָרן כדי אויסצומיידן שיכרות און 
מעגלעכע פּראָװאָקאַציעס אין דער צייט, ווען דער פּלאָט וועט אָנקומען קיין נאָ- 
װאָראָסײיסק. די אויפקלערונג האָט באַרויִקט די שטאָט. די באַפעלקערונג האָט 
פאַרשטאַנען, אַז כדי אויסצומיידן מעגלעכע עקסצעסן, האָט מען עס געמוזט טאָן, 

די אַרבעט פון מאַכן אָביסקעס איז נאָך אָנגעגאַנגען אין שטאָט און אַרום דער 
שטאָט, 

אין עטלעכע טעג אַרום האָט דער עקאָנאָמישער סאָוויעט אָפּגעהאַלטן אַ 
זיצונג, צו דער זיצונג איז געקומען א דעלעגאַציע פון דריי אַרבעטערס (פון 
װאַנען און דורך וועמען זיי זענען געשיקט געװאָרן -- דאָס איז אַ באַזונדער 
געשיכטע פאַר זיך) און פאָרגעבראַכט אַ וויכטיקן ענין. 

5 יאָרסט פון נאַװאָראָסײיסק, הויך אין די בערג, האָט זיך געפונען אַ 
גרויסער מאַיאָנטעק, וועלכער האָט געהערט צו דער צאַרישער פּאַמיליע. אין 
אָט דעם גוט האָט זיך געפונען אַ װיינגאָרטן פון עטלעכע טויזנט אַקערס לאַנד, 
דאָרטן האָט מען אױיסגעאַרבעט ויין, שאַמפּאַניער און קאָניאַק פאַרן געברויך 
פון דער צאַרישער פאַמיליע און אויך צום פאַרקויפן. דער נאָמען פונעם פּלאַץ 
איז געווען אָבראַו דוירסאָ. 

אָט די דריי דעלעגאַטן זענען געקומען צום סאָװויעט מיט אַ ביטע, אַז מע 
זאָל נישט פאַרניכטן זייער פּלאַץ, ווייל די איבעריקע 200 מענטשן װאָס זענען 
דאָרטן פאַראַן, װעלן בלייבן אָן אַרבעט. 

דער עקאַנאָמישער סאָװויעט האָט נישט געװאָלט געבן קיין ענטפער, װאָס 
מע װעט טאָן מיט אַבראַו דוירסאָ. מיר האָבן געזאָגט דער דעלעגאַציע, אַז אין 
עטלעכע טעג אַרום װעלן מיר זיי לאָזן וויסן אונדזער באַשלוס, 

מיר האָבן װוידער פאַררופן אַ ספּעציעלע זיצונג פון די ביידע סאָװויעטן און 
מיר האָבן דאָרטן איבערגעגעבן די ביטע פון די דריי דעלעגאַטן. תיכף האָט 
זיך אָנגעהויבן אַ הייסע דעבאַטע. די אַרגומענטן זענען געווען גערעכטע: מיר 
קענען נישט מאַכן קיין פּשרות אָדער געבן פּריווילעגיעס. נאָך אַ הייסער דיס- 
קוסיע האָט מען איינשטימיק אָנגענומען אַ באַשלוס, אַז אַ ספּעציעלע קאָמיסיע 
זאָל דעלעגירט וערן קיין אַבראַו דוירסאָ מיט דער אינסטרוקציע צו פאַרניכטן 
דאָרטן אַלע שטאַרקע געטראַנקען. עס ווערט אויסגעקליבן אַ קאָמיסיע פון דריי: 
אַ באַן"אַרבעטער, אַן אַרבעטער פון צעמענט-פאַבריק און דער שרייבער פון אָט 
די שורות. 

אויף מאָרגן האָבן מיר געקראָגן דריי רייטפערד, געװוער און אַמוניציע, 
אַרײינגערעכנט דינאַמיט און מיר האָנן זיך אַרױסגעלאָזט אין וועג אריין קיין 
אַבראַו דוירסאָ אויסצופירן די מיסיע, װאָס ביידע סאָװויעטן האָבן אונדז איג" 
סטרוירט דורכצופירן. איידער מיר זענען אַרױסגעפאָרן, האָט מען קיין אַבראַו 
דוירסאָ געלאָזט וויסן דורכן טעלעפאָן וועגן אונדזער רייזע. 

דער וועג קיין אַבראַו דוירסאָ שלענגלט זיך איבער טאָלן און בערג. מע 
ווערט פאַרכאַפּט פון דער פּראַכטפולער באַרגיקער לאַנדשאַפט. נענטער צו 
אַבראַו דוירסאָ, ווערט דיין אויג פאַרכאַפּט פון די גרויסע וויינגערטנער, װאָס 
ציען זיך אויף מיילן און מיילן. נאָך דעם הייבט מען אָן אַרױפצופאָרן באַרג" 
אַרױף, ביז מע קומט צו אַ גרויסן פּלאַטאָ, װוּ עס געפינען זיך אַלע וויינקעלערן, 
די אַדמיניסטראַטיווע געביידעס און די וווינונגען פון די איינוווינערס. ביי דער 
זייט פון די בנינים פליסט אַ פּרעכטיקער און גרויסער טייך. מע האָט אונדז 

באַגעגנט אַ פּאָר מייל פון דעם פּלאַץ און מע האָט אונדז צוגעפירט צו אַ גע- 
ביידע, װאָס האָט אויסגעזען גאָר אַנדערש וי די אַנדערע בנינים. ווען מיר 
זענען אַרײין אינעװייניק, האָבן מיר דערזען אַן אמתן פּאַלאַץ. מע האָט אונדז 
דערקלערט, אַז דער דאָזיקער בנין איז געווען רעזערווירט פאַר דער צאַרישער 
פאַמיליע. די שטוב האָט געהאַט עטלעכע באַדינערס מיט אַן אייגענער קיך. ווען 
מיר זענען אָנגעקומען, האָט שוין אויף אונדז געװאַרט אַ גרויסער מאָלצייט מיט 
גוטע געטראַנקען פון די, װאָס אַבראַו דוירסאָ האָט פּראָדוצירט, 

נישט געקוקט אויף דעם, װאָס עס זענען שוֹין געווען אַריבער באַלד פינף 
חדשים זינט דער אָקטאָבער-רעװאָלוציע, האָט זיך דאָ נאָך געפילט גאַנץ שטאַרק 
דער גייסט פון צאַרישן רעזשים. די דעלעגאַציע, װאָס האָט אונדז באַגעגנט 
אויפן וועג און די באַדינערס האָבן מיר דערקלערט, אַז פון היינט אָן װערט 
אָפּגעשאַפּט אָט דער פּריװילעגירטער כאַראַקטער פון דעם קליינעם פּאַלאַץ. די 
באַדינערס פונעם פּאַלאַץ װעט מען געבן אַן אַנדער אַרבעט, אָדער זיי װעלן 
האָבן דאָס רעכט צו פאַרלאָזן דעם פּלאַץ, פונעם פּאַלאַץ װועט מען נאָר איבער- 
לאָזן אייניקע צימערן וי אַ גאַסטהױז, און איין מענטש װעט אויף דעם אַכטונג 
געבן. די איבעריקע צימערן װעלן פאַרװאַנדלט ווערן אין ווינונגען פאַר די 
אַרבעטערס, װאָס נייטיקן זיך אין אַ דירה, | 

נאָכן עסן האָבן מיר גענומען אויספרעגן די דעלעגאַציע, װאָס האָט אונדז 
באַגעגנט, וויפל וויין און שנאַפּס עס געפינט זיך אין אַבראַ דוירסאָ. אויף דעם 
האָט מען אונדז געענטפערט, אַז מיט קיין ווערטער קען מען עס נישט איבער- 
געבן -- דאָס מוז מען זען מיט די אייגענע אויגן. האָבן מיר אָפּגערעדט, אַז 
מאָרגן אין דער פרי זאָלן מיר דורכשפּאַצירן איבער אַלע קעלערן. אויף אונ- 
דזער פראַגע, װער עס פירט אָן מיט דער גאַנצער אַדמיניסטראַטיווער אַרבעט 
פונעם פּונקט, האָט מען אונדז געענטפערט, אַז מיט די אַרבעטן אין די אָפּטײ- 
לונגען פון וויין און קאָניאַק פירט אָן אַ ספּעציאַליסט, מיטן נאָמען ווידעל, 
וועלכן מע האָט אַראָפּגעבראַכט פון דייטשלאַנד, איבער דער אָפּטײלונג, װאָס 
אַרבעט-אויס שאַמפּאַן, גיט אַכטונג אַ פראַנצייזישער ספּעציאַליסט. אָט די צוויי, 
צוזאַמען מיטן הױיפּט-בוכהאַלטער, פירן אָן מיט דער גאַנצער אַרבעט אין 
אַבראַו דוירסאָ, 

אויף דער פּראַגע, וי אַזױ די גאַנצע אַרבעט ווערט געפירט זינט נאָך דער 
אָקטאָבער-רעװאָלוציע, האָט מען אונדז געענטפערט, אַז עס זענען דאָ פאַראַן 
עטלעכע פאָרשטייערס זינט דער צייט פון דער קערענסקי-רעגירונג, אָבער דאָס 
גאַנצע פּאָליטישע און עקאָנאָמישע לעבן אין אַבראַו דוירסאָ איז פאַרבליבן דאָס 
זעלביקע, וי פאַר דער אָקטאָבער-רעװאָלוציע. די קערענסקי-פאָרשטייערס זע- 
נען סאָציאַל-דעמאָקראַטן, מענשעוויקעס און אייניקע רעכטע סאָציאַל-רעװאָלו- 
ציאָנערן. זיי פירן די פּאָליטישע גרענדע אין אַבראַו דוירסאָ. די דעלעגאַציע 
זאָגט אונדז, אַז היינט ביי נאַכט װעט פאָרקומען אַן אַלגעמײינע פאַרזאַמלונג פון 
דער גאַנצער באַפעלקערונג און מיר װעלן זיך באַקענען מיט די פירערס און 
בכלל מיט די מענטשן פון אַבראַו דוירסאָ, 

בעת מיר האָבן גערעדט מיט דער דעלעגאַציע און דיסקוטירט די פראַגע, 
װאָס די צוויי סאָװיעטן האָבן באַשלאָסן צו פאַרניכטן אַלע שאַרפע געטראַנקען, 
װאָס געפינען זיך אַרום דער שטאָט נאָװאָראָסײסק, האָב איך באַמערקט וי עס 
איז אַרײנגעקומען אין צימער אַ הויך-געבויטער מאַן, מיט אַ פּנים פון אַ זייער 
ערנסטן מענטש, אָבער מיט זייער אַ טימפּאַטישן שמייכל אויף זיין פּנים. וען 
די אַרבעטערס פון דער דעלעגאַציע האָבן אים באַמערקט, האָבן זיי גענומען זיך 
פילן אַ ביסל צוריקגעהאַלטן און זיי זענען אַנטשװיגן געװאָרן. דעמאָלט איז 
דער הויכער מענטש צוגעקומען צו אונדז און זיך פאָרגעשטעלט װי דער ויין" 
ספּעציאַליסט ווידעל. 

ער האָט אונדז געזאָגט, אַז ער איז נישט געקומען צוליב נייגעריקייט אויס- 
צוהערן װאָס די געסט זאָגן, אָדער צו הערן װאָס פאַר אַ קריוודעס די אַרבע- 
טערס האָבן צו דער אַדמיניסטראַציע. זיין צוועק איז נאָר צו זיין נוצלעך אַבראַו 
דוירסאָ און ווייל ער וייס, אַז די דריי דעלעגאַטן זענען געקומען פון שטאָט 
מיט דער מיסיע צו פאַרניכטן דעם גרויסן פאַרמעגן פון אַבראַו דוירסאָ. ער 
פּערזענלעך איז נישט פאַראינטערעסירט אין פּאָליטיק --- ער איז אַ ויין-ספּע- 
ציאַליסט, וועלכער האָט דעם גרעסטן חלק אין דעם אויפבוי פונעם פּלאַץ, װאָס 
איז אַ קולטור-פּונקט, וועלכער איז באַקאַנט אין די ציוויליזירטע לענדער. ער 
ווייס, אַז מיר האָבן די מאַכט צו צעשטערן דעם גאַנצן פּונקט, אָבער ער מיינט, 
אַז ווען די דעלעגאַציע װעט אַליין באַקוקן דאָס גרויסע פאַרמעגן, װאָס גע- 
פינט זיך אין אַבראַו דוירסאָ, וועלן זיי זיך ערנסט פאַרטראַכטן וועגן זייער מי- 
סיע. ער גופא איז גרייט אונדז צו ווייזן דעם גאַנצן פּונקט מיט אַלץ, װאָס גע- 
פינט זיך דאָרטן, 

ווידעל, דער טעכניקער פון אַבראַו דוירסאָ, האָט גערעדט מיט עמאָציע 
און זייער ערנסט און מע האָט געקענט פילן, אַז דער מענטש לעבט איבער דאָס, 
װאָס ער רעדט. פון דעם ערשטן מאָמענט, װאָס איך האָב אים דערזען און בעת 
ער האָט גערעדט, האָט זיך ביי מיר געשאַפן אַ פריינדלעך געפיל צו דעם 
מענטשן. איך האָב אויך געפילט, אַז ער איז נישט פאַראינטערעסירט אין קיין 
פּאָליטיק, נאָר אַז ער האָט געמיינט טויט-ערנסט דאָס, װאָס ער האָט געזאָגט, 
איך האָב געמוזט זאָגן צו זיך אַלײן: ;טראַכט איבער ערנסט נאָך אַ מאָל, איידער 
דו וועסט באַשליסן דורכצופירן דעם באַשלוס, װאָס צוליב אים ביסטו געקומען!" 

אַ פּאַר אַרבעטער זענען צו אונדז געקומען צו לאָזן אונדז וויסן, אַז דער 
עולם איז זיך צוזאַמענגעקומען און מע וויל עפענען די פאַרזאַמלונג. ווען מיר 
זענען געקומען צום פּלאַץ, װוּ די פאַרזאַמלונג האָט געדאַרפט פאָרקומען, האָבן 
מיר געטראָפן דאָרטן די גאַנצע באַפּעלקערונג פון אַבראַו דוירסאָ. אויף דער 
בינע איז געזעסן אַ קליינע גרופּע מענטשן -- דאָס איז געווען דער סאָװיעט 
פון קערענסקיס צייטן, 

ווען די מאַסן-פאַרזאַמלונג איז דערעפנט געװאָרן, האָט דער פאָרזיצער 
דערקלערט, אַז עס איז געקומען אַ דעלעגאַציע פון שטאָט מיט דער מיסיע צו 
פאַרניכטן דאָס גאַנצע פאַרמעגן פון אַבראַו דוירסאָ. ער האָט גערעדט מיט 

פאַרביסנקייט און מיט אַ ציל צו שאַפן אַ שטימונג קעגן אונדז. ער האָט גערעדט 
אָן אָפּשטעל. עס האָט אויסגעוויזן, װי ער זאָל װעלן פאַרציִען די פאַרזאַמלונג 
אַזױ, אַז מיר זאָלן נישט האָבן גענוג צייט צו מאַכן קלאָר צוליב װאָס מיר זענען 
געקומען קיין אַבראַו דוירסאָ. אָבער מיליטאַנטישערע אַרבעטערס זענען אונדז 
געקומען צו הילף און אָפּגעשטעלט דעם פאָרזיצער. זיי האָבן דערקלערט, אַז די 
אַרבעטערס און די באַפעלקערונג זענען געקומען אויסהערן די דעלעגאַטן פון 
די צוויי סאָװויעטן אין שטאָט, זיי האָבן געמאַכט אַ פאָרשלאָג, אַז די פּלאַטפאָרמע 
זאָל איבערגעגעבן ווערן צו אונדז. דער פאָרשלאָג איז אָנגענומען געװאָרן פון 
אַלע פאַרזאַמלטע, צווישן אונדז דריי, איז באַשלאָסן געװאָרן, אַז צוערשט זאָל 
רעדן איינער פון אונדז. דער גורל איז געפאַלן, אַז אָט דער איינער זאָל זיין איך, 

איך האָב אין קורצן איבערגעגעבן וי די אַרבעטערס אין נאָװאָראָסײיסק 
פירן אָן די גאַנצע אַדמיניסטראַטיווע אַרבעט אין די פאַבריקן; אַז מע האָט 
דאָרטן איינגעפירט גלייכע שכירות פאַר אַלעמען; אַז מע האָט אָפּגעשאַפט אַלע 
פּריװוילעגיעס; אַז דער אַרבעטער אַליין שאַפט זיין נייעם סאָציאַלן לעבן. איך 
האָב זיי דערציילט וועגן אַלע שוועריקייטן, װאָס דער בירגערקריג האָט געשאַפן, 
אָבער אַז נישט געקוקט אויף די אַלע שװעריקייטן, גייט אָן די סאָציאַל-קאָנ- 
סטרוקטיווע אַרבעט מיט אַ פולן טעמפּאָ, 

איך האָב געמאַכט אַ באַמערקונג, פאַר װאָס די אַרבעטערס פון אַבראַו 
דוירסאָ האָבן ביז איצט נישט איבערגענומען די גאַנצע פירערשאַפט, װי דאָס 
האָבן געטאָן די אַרבעטערס אין נאָװאָראָסייסק און אַז עס איז שוין צייט, אַן די 
אַרבעטערס זאָלן אָפּשאַפן אַלע פּערזענלעכע פּריווילעגיעס און אָרגאַניזירן א 
קאָמיטעט פון אַלע צעכן און אָנהייבן פונקציאָנירן װי אַ שאַפערישער פאַקטאָר, 

איך האָב זיי דערקלערט וועגן גענעראַל קאָרנילאָװס באַנדעס, וועלכע האָבן 
אָנגעהובן דעם בירגערקריג. איך האָב זיי אויך דערציילט ועגן דעם, אַז אין 
נאָװאָראָסײסק דערװאַרט מען דעם פּלאָט פון שװאַרצן ים, מיט עטלעכע טויזנט 
מאַטראָסן. די עװאַקויַרטע, װאָס זענען אָנגעקומען אין אַ גרויסער צאָל, האָבן 
שוין דערפירט דערצו, אַז אין שטאָט זאָלן זיך באַװײיזן פאַלן פון שיכרות, און 
די לאַגע װעט זיך פאַרערגערן מיטן אָנקומען פון דער מאַסע מאַטראָסן. האָבן 
די סאָװיעטן באַשלאָסן, אַז כדי אויסצומיידן אינצידענטן, זאָלן מיר פאַרניכטן 
אַלע שאַרפע געטראַנקען אין און אַרום דער שטאָט. אין שטאָט און אין די נאָען- 
טע ערטער אַרום דער שטאָט האָט מען שוין דעם באַשלוס דורכגעפירט, און 
איצט זענען מיר דעלעגירט געװאָרן צו אייך דורכצופירן דעם דאָזיקן באַשלוס 
פון די צוויי סאָװויעטן. איך האָף, אַז איר װעט מיך פאַרשטיין, אַז פּערזענלעך 
האָבן מיר גאָר נישט קעגן אייך און אַז מיר פאַרשטיען, אַז מיטן פאַרניכטן די 
געטראַנקען װעט זיך שאַפן אַ שווערע לאַגע אויפן פעלד פון אייער פּרנסה. מיר 
פאַרשטייען זיכער אָט די שווערע לאַגע, אַז די שװאַרצע עלעמענטן זאָלן נישט 
קענען צעשטערן די געווינסן פון דער אָקטאָבער-רעװאָלוציע. 

צום סוף האָב איך באַמערקט, אַז נישט מיר און נישט די סאָװויעטן אין 
שטאָט זענען געווען באַקאַנט מיט דעם, װאָס אַבראַו דוירסאָ שטעלט מיט זיך 

פאָר. מיר האָבן נישט געהאַט קיין באַגריף וועגן דעם, װאָס פריינד װוידעל האָט 
אונדז אין קורצן דערציילט. איך גליינ, אַז מיינע צוויי קאָלעגן װעלן מיט מיר 
איינשטימען, אַז מיר זאָלן מאָרגן, צוזאַמען מיט אייערער אַ קאָמיסיע, מאַכן אַ 
פולע אינספעקציע פון דעם, װאָס אין אייערע קעלערן געפינט זיך. דערנאָך 
וועלן מיר האָבן אַ באַראַטונג מיט אייערער אַן אויסגעויילטער קאָמיסיע, כדי 
צו זען װאָס מע קען טאָן, אַז דער גרויסער פאַרמעגן, װאָס געפינט זיך דאָ ביי 
אייך, זאָל נישט דאַרפן צעשטערט וװערן. אָבער דער ענדגילטיקער באַשלוס 
הענגט אָפּ פון די צוויי סאָװיעטן, װאָס האָבן אונדז געשיקט, 

די אַנדערע צוויי דעלעגאַטן האָבן צוגעשטימט צו דעם, װאָס איך האָב גע- 
זאָגט, און איינער פון זיי האָט פאָרגעשלאָגן, אַז די היינטיקע פאַרזאַמלונג זאָל 
געשלאָסן ווערן. אויף מאָרגן, נאָך דעם װי די דעלעגאַטן װועלן מאַכן די פולע 
אינספעקציע, זאָל מען פאַררופן נאָך אַ מאַסן-פאַרזאַמלונג און דאָרטן װעלן מיר 
אַרױסזאָגן אונדזער פּראַקטישע מיינונג. דער פאָרשלאָג איז אָנגענומען געװאָרן 
איידער מע האָט געשלאָסן די פאַרזאַמלונג, האָט מען אויסגעװויילט אַ קאָמיסיע 
פון דריי, װאָס זאָל אונדז ווייזן דעם גרויסן פאַרמעגן פון אַלערלײ וויינען, װאָס 
אַבאַראַו דוירסאָ פאַרמאָגט, 

צו מאָרגנס אין דער פרי זענען מיר אַרױסגעגאַנגען מאַכן די פולע אינס- 
פּעקציע. 

ווען מיר זענען אָנגעקומען אין אַבראַו דוירסאָ, האָבן מיר זיך געװונדערט 
װוּ עס געפינען זיך די קעלערן, װוּ מע האַלט די וויינען, ווייל פאָרנדיק, װוּ מע 
האָט נאָר געװאָרפן אַ בליק, האָבן מיר געזען אַלץ גרויסע וויינגערטנער. מיר 
זענען געװאָרן איבערגעראַשט, ווען מיר זענען צונעפאָרן צו אַ טיר, װאָס איז 
געווען גרויס וי אַ טויער, און אין דער טיר איז געווען נאָך אַ קלענערע טיר, 
דורך וועלכער מיר זענען אַריײן אין נישט קיין גרויסן צימער, װוּ עס 
זענען געווען אייניקע טירן און אויך אַ ווינדע. דאָ האָט אונדז באַגעגנט דער 
וויין-טעכניקער װוידעל, וועלכער האָט אונדז פאַרבעטן אין זיין אָפיס און לאַבאָ- 
ראַטאָריע. ער האָט אונדז פאָרגעשלאָגן צו באַקענען אונדז פריִער מיט דער 
געשיכטע פון אַבראַו דוירסאָ. ווען דער פאַרװואַלטער איבערן צאַרס פאַרמעגנס 
האָט פאַרטראַכט אָנצוהייבן פּראָדוצירן וויין און שאַמפּאַניער פאַר דער צאַרֵי- 
שער משפּחה, האָט ער אויסגעקליבן דעם פּלאַץ, װוּ עס געפינט זיך איצט אַבראַן 
דוירסאָ. אָבער אַזױ װוי וויין דאַרף האָבן אַ באַשטענדיקע טעמפּעראַטור, האָט 
מען אויסגעקליבן דעם באַרג, װוּ מיר געפינען זיך איצט און, נאָך עטלעכע יאָר 
שווערער אַרבעט, האָט מען אױסגעגראָבן אַ דריי-שטאָקיקן קעלער, צו ועלכן 
די דרויסנדיקע וועטער-בייטן זענען נישט צוגעקומען. אָט די דריי קעלערן האָט 
מען איינגעטיילט אויף צוויי טיילן: אין איינעם האָט מען פּראָדוצירט דעם ויין 
און אין דעם צווייטן טייל האָט מען אויסגעאַרבעט שאַמפּאַניער. דעמאָלט האָט 
מען אימפּאָרטירט פון דייטשלאַנד און פראַנקרייך ספּעציאַליסטן, אַ צאָל ויין- 
אַרבעטערס, וועלכע האָבן אַנטװיקלט די פּראָדוקציע פון וויין און שאַמפּאַניער, 

נאָך דעם האָט אונדז װידעל דערקלערט, אַז אין דעם מאָמענט האָבן זיך 

געפונען איבער אַ מיליאָן עמערס ויין און איבער אַ האַלבן מיליאָן עמערס 
| שאַמפּאַניער. חוץ דעם האָבן זיי דאָרטן געהאַט עטלעכע טויזנט עמערס ויין- 
ספּירט אויף צו פּראָדוצירן קאָניאַק. לסוף האָט ער באַמערקט, אַז אוב מיר 
| װעלן באַשליסן צו פאַרניכטן דעם גאַנצן וויין, װאָס געפינט זיך אין די קעלערן, 
וועלן מיר מאַכן אין אַבראַו דוירסאָ אַ ניעם טייך, א טייך פון וויין און 
שאַמפּאַניער. 

נאָך ווידעלס הקדמה האָבן מיר אָנגעהויבן מאַכן אונדזער אינספּעקציע. 
מיר זענען אַרונטערגעפאָרן מיט דער ווינדע אין דעם טיפסטן קעלער און מיר 
האָבן דערזען פאַר זיך טויזנטער גרויסע פעסער פול מיט ויין. אין דריי קע- 
לערן האָבן מיר געפונען הונדערטער טויזנטער פלעשער שאַמפּאַניער און אויך 
פעסער וויין, פון וועלכע מע האָט פּראָדוצירט שאַמפּאַניער. אומעטום האָבן מיר 
געטראָפן אַרבעטערס, װאָס האָבן געטאָן זייער טעגלעכע אַרבעט. מיר האָבן, 
חוץ אַלעמען, געלערנט אַ לעקציע, אַז וויין איז אַ דעליקאַטער פּראָדוקט, וועל- 
כער פאָדערט ספּעציאַליסטן, 

נאָך דעם, װי מיר זענען דורכגעגאַנגען איבער אַלע גרויסע קעלערן און 
זענען, אויסגעמאַטערטע, געקומען צוריק אין ווידעלס אָפיס, האָבן מיר שוין 
געהאַט רייף דעם געדאַנק, אַז פאַרניכטן אַזאַ ריזיקן פאַרמעגן איז נישט לאָגיש. 
מע דאַרף זוכן מיטלען, אַז דאָס אַלץ זאָל נישט אָנגערירט וערן אַפילן פון די 
טויזנטער מאַטראָסן פון נאָװאָראָסײיסק. 

די דריי דעלעגאַטן פון די סאָוױיעטן האָבן אָפּגעהאַלטן אַ באַראַטונג צווישן 
זיך, און נישט צזאַמענרעדנדיק זיך פריִער, זענען מיר אַלע געוען איינ- 
שטימיק, אַז מע טאָר אַפילו נישט טראַכטן וועגן צעשטערן דאָס, װאָס מיר 
האָבן געזען. מיר האָבן באַשלאָסן, אַז אין אונדזער באַריכט זאָלן מיר רעקאָ- 
מענדירן אַז אַבראַו דוירסאָ זאָל נישט ווערן צעשטערט, | 

דעם זעלביקן אָװונט איז ווידער פאָרגעקומען אַ פאַרזאַמלונג פון דער גאַנ- 
צער באַפעלקערונג פון אַבראַו דוירסאָ. באַלד אין אָנהייב האָבן די מענשעווי" 
קעס און די רעכטע סאַציאַל-רעװאָלוציאָנערן, וועלכע זענען לכתחילה געוען 
אָנגעשטעלט פון דער קערענסקי-רעגירונג, געמאַכט אַ דערקלערונג, אַז אַבראַו 
דוירסאָ געהערט צו דער צענטראַלער רעגירונג און דעריבער האָבן די סאָװויעטן 
פון נאָװאָראָסײיסק נישט קיין רעכט אַריינצומישן זיך דאָרטן, מיר האָבן תיכף 
טאַרשטאַנען, אַז די דאָזיקע ,/רעדלפירערס" האָבן געזוכט אָפּצוציֶען, אַז מע זאָל 
ביי זיי נישט צונעמען די מאַכט, 

עס האָבן זיך אָנגעהויבן ביטערע דיסקוסיעס, בעת וועלכע די ,רעדלפי- 
רערס?" זענען אַװעק אַזױ ווייט -- נישט געקוקט אויף זייער סאָציאַליזם (?) -- 
אַז זיי האָבן עטלעכע מאָל איבערגעחזרט די באַמערקונגען וועגן דעם פפרעמדן", 
מיט דעם האָט מען געמיינט מיך, ערשטנס, ווייל זיי האָבן געװוּסט, אַז איך בין 
אַ פּאָליטישער עמיגראַנט און, צווייטנס, ווייל איך שטאַם פון אַ ייִדישער משפּחה.. 
וי אַזעלכער בין איך טאַקע געווען דער ערשטער צו געפינען זיך אויף אָט דעם 
פאַרבאָטענעם פּלאַץ, װו ייִדן האָבן נישט געטאָרט זיין. די דיסקוסיע האָט 

אַרױסגערופן אַ סך בייז בלוט, אָבער מיר האָבן געזען, אַז 95 פּראָצענט פון די 
אַרבעטערס האָבן געהאַלטן מיט אונדז. 

מיר האָבן נישט געװאָלט דערלאָזן, אַז די ,רעדלפירערס" זאָלן קענען 
זאָגן, אַז מע האָט זיי נישט געלאָזט אַרױסזאָגן זייער מיינונג, אָבער נאָך דעם 
ווי זיי האָבן גערעדט צו עטלעכע מאָל, האָב איך, אין נאָמען פון אונדזער דע- 
לעגאַציע, געמאַכט אַ דערקלערונג, איך האָב געזאָגט, אַז נאָך דעם וי מיר האָבן 
זיך באַקענט מיט דעם, װאָס אַבראַו דוירסאָ שטעלט מיט זיך פאָר, האָבן מיר 
באַשלאָסן צו פאָרן צוריק קיין נאָװאָראָסײיסק און דאָרטן רעקאָמענדירן די סאַ- 
וויעטן, אַז אַבראַו דוירסאָ זאָל נישט צעשטערט וערן און אַז מיר װעלן אויך 
רעקאָמענדירן אָנצונעמען מיטלען, אַז אַבראַו דוירסאָ זאָל פאַרהיט ווערן און 
קיינער זאָל אַהין נישט קענען אַרײנקומען אָן אַ ספּעציעלער דערלויבעניש. צו- 
ליב דעם, װועלן די אַרבעטערס גופא דאַרפן אָרגאַניזירן אַן אָפּטײלונג פון דער 
רויטער גװאַרדיע, וועלכע זאָל טאָג און נאַכט היטן דעם אַרײנגאַנג קיין אַבראַו 
דוירסאָ. מיר װעלן פאַר דעם צוועק קריגן די נייטיקע װאָפן. לסוף, האָב איך 
געמאַכט א פּראַקטישע באַמערקונג, אַז די פאַרזאַמלונג זאָל גלייך אויסוויילן אַ 
צייטװוייליקע קאָמיסיע, וועלכע זאָל דורכפירן װאַלן אין יעדן צעך און אייג" 
שטעלן די זעלביקע סיסטעם, װאָס מיר האָבן אין שטאָט. אויך אַז די קאָמיסיע 
זאָל אָפּשאַפן אַלע פּריווילעגיעס און איינפירן גלייכע שכירות, װי מיר האָבן 
דאָס אין שטאָט, און אַז די גאַנצע אַרבעט זאָל קאָאָרדינירט ווערן מיטן עקאַָ- 
נאָמישן סאָוויעט אין נאָװאָראָסײיסק, 


אונדזער דערקלערונג, אַז מיר וועלן רעקאָמענדירן נישט צו צעשטערן 
אַבראַ דוירסאָ, האָט אַרױסגערופן אַלעמענס פרייד, אָבער אונדזערע רעקאָמענ- 
דאַציעס מכוח אויסוויילן אַ קאָמיסיע, איינפירן גלייכע שכירות און אָפּשאַפן 
פּריווילעגיעס האָט גורם געווען אַ ביטערע דיסקוסיע. אין מיטן פון דער דיס- 
קוסיע האָט װידעל געבעטן אַ װאָרט און געמאַכט אַ קורצע דערקלערונג: היות 
אין לאַנד איז פאָרגעקומען אַ סאָציאַלע רעװאָלוציע און דאָס לאַנד האָט אייג- 
געשטעלט אַ נייע סאָציאַלע אָרדענונג, איז גלייכער, אַז מיר זאָלן די געשעענישן 
אָננעמען װוי פרייע בירגערס און אויסמיידן, אַז מע זאָל אויף אונדז די נייע אָר" 
דענונג אַרויפצװינגען מיט גװאַלד. דעריבער שטיצט ער חבר יעלענסקיס רע- 
קאָמענדאַציעס און דערפאַר װעט די דעלעגאַציע ווירקן אין נאַװאָראָסײסק, אַז 
אַבראַו דוירסאָ זאָל נישט צעשטערט וערן. ער בעט דעם פאָרזיצער אָפּצושטי- 
מען די פאָרגעלייגטע רעקאָמענדאַציעס, 

דער פאָרזיצער האָט זיך געקװוענקלט, אָבער די פאַרזאַמלונג האָט געפאָ- 
דערט, אַז מע זאָל אָפּשטימען די רעקאָמענדאַציע. די שטימונג איז געווען אַזאַ 
אַז אַפילו די אומצופרידענע האָבן אויך געשטימט פּאָזיטיוו, און די רעקאָמענ- 
דאַציעס זענען אָנגענומען געװאָרן איינשטימיק. אויפן אָרט איז אויך אויסגע- 
וויילט געװאָרן אַ קאָמיסיע פון זיבן אַרבעטערס, 

אויף מאָרגן אין דער פרי האָבן מיר געהאַט אַ זיצונג מיט דער ניי-אויס- 

געוויילטער קאָמיסיע, און נאָך מיטיק-צייט האָבן מיר זיך געלאָזט אין װעג 
אַריין, צוריק קיין נאָװאָראָסײיסק. 

אין אַ פּאָר טעג אַרום נאָך אונדזער צוריקקער קיין נאָװאָראָסײיסק, אין 
פאָרגעקומען אַ זיצונג פונעם עקאָנאָמישן סאָװיעט און מיר אַלע דריי האָבן אִפּ- 
געגעבן אַ פולן באַריכט וועגן דעם, װאָס אַבראַו דוירסאָ שטעלט מיט זיך פאָר, 
מיר האָבן רעקאָמענדירט, אַז מע זאָל איבערלאָזן אַבראַו דוירסאָ װוי אַ פּראָדוק- 
טיווע אונטערנעמונג און אַז מיר זאָלן זיי העלפן אין זייער אַרבעט און אַז, 
קאָאָרדינירט מיטן פּאָליטישן סאָװויעט, זאָל מען זיי געבן די נייטיקע װאָפן, בדי 
אָפּצוהיטן דעם צוגאַנג קיין אַבראַו דוירסאָ. מיר האָבן אויך געעצהט אָנצונץ- 
מען אַ באַשלוס, אַז מע זאָל קיינעם נישט דערלאָזן צוצוקומען צו אַבראַו דוירסאָ 
אָן אַ דערלויבעניש פון די סאָװיעטן, 

די דעלעגאַטן פונעם עקאָנאָמישן סאָוויעט זענען געװאָרן איבערגעראַשט 
פּון אונדזער באַריכט, פּונקט וי מיר, די דריי דעלעגאַטן זענען געװאָרן גע- 
פּלעפט, בעת מיר האָבן דערזען דעם גרויסן אוצר, װאָס געפינט זיך אין גאַנצן 
אַ 25 מייל פון שטאָט, און װאָס קיינער האָט פון דעסט וועגן נישט געװוּסט װאָס 
דאָרט קומט פאָר. אונדזערע רעקאָמענדאַציעס זענען אָנגענומען געװאָרן אייג- 
שטימיק. מע האָט וועגן דעם געלאָזט וויסן דעם פּאָליטישן סאָװויעט, וועלכער 
האָט אויך אָנגענומען אונדזערע רעקאָמענדאַציעס. 


אין די וויינקעלערן פון דער צאַרישער פאַמיליע 


איך, פּערזענלעך, האָב געטראַכט, אַז איך האָב פאַרענדיקט די מיסיע, װאָס 
די סאָוויעטן האָבן אַרויפגעלײגט אויף מיר צוזאַמען מיט די אַנדערע צוויי דע- 
לעגאַטן. אָבער עס איז פאַראַן אַ ווערטל: ;דער מענטש טראַכט און גאָט לאַכט?, 
אין אַ צוויי װאָכן אַרום נאָך אונדזער צוריקקער פון אַבראַו דוירסאָ, זענען פון 
דאָרטן געקומען צוויי דעלעגאַטן צום עקאָנאָמישן סאָװוויעט מיט אַ בקשה, אַז מע 
זאָל זיי העלפן דורכפירן די אָרגאַניזאַציאָנעלע אַרבעט: די אויסגעויילטע צייט- 
ווייליקע קאָמיסיע דאָרטן קען נישט אַלײן דורכפירן די אָנגענומענע רעקאָמעג" 
דאַציעס, ווייל נישט אַלע האָבן זיך שוין צוגעװווינט צום געדאַנק, אַז אין לאַנד 
איז פאָרגעקומען אַ סאָציאַלע איבערקערעניש. דערצו האָט די קאָמיסיע נישט 
דעם מוט אַנטקעגן צו שטעלן זיך קעגן די, װאָס ערשט נעכטן זענען זיי געווען 
דאָרטן די פירערס און פּריװילעגירטע, - 

די דאָזיקע דעלעגאַציע האָט געבעטן, דער סאָװויעט זאָל דעלעגירן כבאָטש 
איין חבר, װאָס זאָל זיך באַזעצן אין אַבראַו דוירסאָ און זיי העלפן צו אָרגאַניזירן 
דאָרטן די אַרבעט. זיי האָבן געבעטן, אַז אויב מעגלעך זאָל דער סאָװויעט דע- 
לעגירן דעם חבר יעלענסקי. 

פאַר מיר איז די דאָזיקע פּאַסירונג געווען אַן איבערראַשונג. היות איך בין 
געווען זייער אַקטיוו אין דעם עקאָנאָמישן סאָװיעט און היות איך האָב דערצו 

געװוּסט, אַז וואַניאַ בודניק און איך זענען מיר געווען דער ,באַלאַנס אָוו פּאַועף" 
(ווי מע זאָגט עס אין דער דיפּלאָמאַטישער וועלט) אין אונדזער גרופּע, האָב איך 
זיך דורכגערעדט מיט װאַניאַ בודניק, וועלכער האָט מיר געעצהט, אַז איך זאָל 
פאָרֹן קיין אַבראַו דוירסאָ. נאָך דעם האָב איך דעם ענין געבראַכט פאַר דער 
גרופּע, וועלכע האָט, נעמענדיק אין אַכט אַז די אַרבעט אין עקאָנאָמישן סאָ- 
וויעט אַנטװיקלט זיך אָן שוועריקייטן, אויך געעצהט, אַז איך זאָל, צוזאַמען מיט 
מיין משפּחה, אַריבערפאָרן קיין אַבראַו דוירסאָ און דורכפירן דאָרטן די נייטיקע 
אַרבעט, 

װאָס מער איך האָב אַרומגעטראַכט דעם ענין, אַלץ מער האָט מיר באַומ- 
רויִקט דער געדאַנק, אַז אין שטאָט איז פאַראַן אַ גרופּע חברים, וועלכע טוען 
די אַרבעט װאָס איז נייטיק, בעת אין אַבראַו דוירסאָ װעל איך דאַרפן זיין אַלין 
און דערצו על איך האָבן קעגן זיך אַ גרופּע מענטשן, װאָס װעלן פּרוּוון טאָן 
אַלדאָס מעגלעכע אויף מיר צו שטערן אָבער נישט געקוקט אויף דער דאָזי- 
קער זאָרג און אויף דעם, װאָס איך מיט בעסיען און אונדזער זון װעלן דאָרטן 
זיין אַלײן, אָפּגעריסן פון אַלעמען און אין אַ פרעמדער אַטמאָספער, האָט אָבער 
מיין עגאָ גערעדט צו מיר: ,דו האָסט מיט דיין ענערגיע און איניציאַטיוו גע" 
האָלפן אָרגאַניזירן אַ גאַנץ גרויסע שטאָט אויף נייע יסודות פון סאָציאַלן צוזאַ- 
מענלעבן. בכן דאַרפסטו נישט טראַכטן אַזױ פיל -- פאָר קיין אַבראַו דוירסאָ 
און טו אָפּ די נייטיקע אַרבעט, אַן אַרבעט, װאָס צאַר ניקאָלאַי דער צוייטער 
האָט נישט געחלומט פאַר זיין גרויסן מאַיאָנטעק?, האָב איך מיט בעסיען באַ- 
שלאָסן אַריבערצופאָרן וווינען אין אַבראַו דוירסאָ, 

ביי דער נאָענטער זיצונג איז באַהאַנדלט געװאָרן די פראַגע וועגן שיקן 
עמעצן צו העלפן אָרגאַניזירן אַן אינערלעכן קאָמיטעט און קאָאָרדינירן די אַר- 
בעט מיטן עקאָנאָמישן סאָװיעט. די דעלעגאציע פון אַבראַו דוירסאָ האָט אוג- 
טערגעשטראָכן, אַז זיי װאָלטן געװאָלט, אַז איך זאָל פאָרן צו זיי. איך בין דער" 
וויילט געװאָרן װי דער דעלעגאַט פון עקאָנאָמישן סאָוויעט, 

אַזױ האָב איך געקראָגן אַ פּעקל אַרבעט, װאָס איך בין פון אָנהײיב נישט 
געווען זיכער צי איך װעל זי קענען דורכפירן ביי די דעמאָלטיקע אומשטאַנדן 
אין אַבראַו דוירסאָ. אָבער אין עטלעכע טעג אַרום זענען מיר שוין דאָרט געווען 
און איך בין גלייך צוגעטראָטן צו דער נייטיקער אָרגאַניזאַציאָנעלער אַרבעט, 

תיכף וי מיר האָבן זיך איינגעאָױדנט אין דער נייער דירה, האָב איך 
פאַררופן אַ זיצונג פון דער אויסגעװויילטער צייטװוייליקער קאָמיסיע און דאָרטן 
האָבן מיר באַשלאָסן צו רופן אַ פאַרזאַמלונג אויף צו באַהאַנדלען אָט די פראַ- 
געס: 

) אָרגאַניזירן אַן אינערלעכן קאָמיטעט פון דעלעגאַטן פון אַלע פאַכן 
װאָס געפינען זיך אין אַבראַו דוירסאָ; 

2) אַלע פאַכן זאָלן האָבן אַ פאַרזאַמלונג אויף וועלכער עס זאָלן אויסגע- 
וויילט ווערן צוויי דעלעגאַטן; 

3) מע שאַפט אָפּ אַלע פּריווילעגיעס און עס וערן איינגעפירט גלייכע 
שכירות, אויף דעם זעלביקן שטייגער וי עס איז איינגעשטעלט אין נאַװאָ- 
ראָסײסק; 

אָרגאַניזירן אַ רויטע גװאַרדיע, װאָס זאָל באַװאַכן דעם צופאָר קיין 
אַבראַו דוירסאָ; 

5) אָרגאַניזירן דעם אינערלעכן קאָמיטעט, װאָס נעמט איבער די גאַנצע 
אַדמיניסטראַטיווע און קאָנסטרוקטיווע אַרבעט און פירט אָן מיטן סאָציאַלן און 
עקאָנאָמישן לעבן פון די װאָס אַרבעטן אין אַבראַו דוירסאָ, 

אין אַ פּאָר טעג אַרום איז פאָרגעקומען די פאַרזאַמלונג, צו וועלכער עס 
איז טאַקע געקומען די גאַנצע באַפעלקערונג פון אַבראַו דוירסאָ. 

נאָך איידער איך בין געגאַנגען צו דער פאַרזאַמלונג, האָב איך געפילט, אַז 
אַלץ װועט נישט אַראָפּגײן גלאַט, ווייל איך האָב געקראָגן אינפאָרמאַציע, אַז די 
געוועזענע פירערס און די העכערע ביוראַקראַטיע פירן אָן אַ שטילע פּראָפּאַ- 
גאַנדע צװישן די אַרבעטערס, אַז מע דאַרף נישט קיין פרעמדע, װאָס זאָלן קו- 
מען קאָמאַנדעװען מיט זיי. בקיצור, די מענער און זייערע פרויען האָבן געטאָן 
דאָס מעגלעכסטע אויף צו באַאיינפלוסן די אַרבעטערס, אַז אַלץ זאָל בלייבן װי 
געווען. די קליינע צאָל פּריװוילעגירטע האָבן נישט געװאָלט פאַרלירן זייערע 
פּריווילעגיעס. | 

אַזױ ווייט איז געגאַנגען די פאַרביסנקייט פון די פּריװוילעגירטע, אַז מיט אַ 
טאָג פריִער פאַר דער פאַרזאַמלונג, ווען איך און בעסיע און אונדזער זון האָבן 
זיך צוריקגעקערט אַהיים פון איינקויפן עסנװואַרג, האָבן מיר געטראָפן לעבן דער 
טיר פון אונדזער הויז אַ גרויסן בוקעט מיט רויזן און ווילדע בלומען מיט 
וועלכע גאַנץ אַבראַו דוירסאָ איז געווען באַדעקט. אין אַ וויילע אַרום איז צו 
אונדז גראָד געקומען איינער פון דער קאָמיסיע. ווען דער דאָזיקער האָט דערזען 
די בלומען, האָט ער גלייך געפרעגט צי עמעצער פון אונדז האָט נישט געפּרװוט 
אַ שמעק טאָן די בלומען. עס איז געווען אַ גליק, װאָס מיר האָבן עס נישט גע- 
טאָן, ווייל דער חבר האָט אונדז אָנגעוויזן אויף אַ שיינער בלום װאָס ווען עמע- 
צער רירט זיך צו צו דעם מיטן פּנים, װוערט די הויט פון זיין פּנים פאַרסמט 
און ס'נעמט יאָרן ביז עס היילט זיך אויס, 

אויף דער פאַרזאַמלונג האָב איך דערציילט וועגן דעם אינצידענט מיט די 
בלומען און דאָס האָט געווירקט אויף אַרוסצורופן סימפּאַטיע פאַר מיר. אַזױ 
אַז ווען איינער פון דער ספּעציעלער קאָמיסיע האָט געעפנט די פאַרזאַמלונג און 
געבעטן צו באַשטימען אַ פאָרזיצער, האָט מען גלייך אָנגערופן מיין נאָמען צום 
ערשטן, נאָך דעם האָט מען אָנגערופן דעם נאָמען פון איינעם פון די אַלטע 
פירערס. 

די קליינע גרופּע פּריווילעגירטע האָט באַשלאָסן אָנצופירן אַ ביטערן קאַמף, 
ווען מע האָט אָנגערופן די צוויי קאַנדידאַטן אויף פאָרזיצער, האָט זיך באַלד 
אָנגעהױבן אַ דעבאַטע, בעת וועלכער די פּריווילעגירטע האָבן געטענהט, אַז איך 
בין אַ פרעמדער און איך בין נישט באַקאַנט מיטן לעבן פון אַבראַו דוירסאָ. אַ 

גאַנצע ריי אַרבעטערס האָבן גערעדט און אויפגעוויזן, אַז בעת קערענסקיס רע- 
גירונג האָט אַרײנגעשיקט אַ גאַנצע גרופּע פרעמדע, האָט קיינער נישט געהאַט 
קיין טענות, אָבער איצט, ווען די פּריווילעגירטע האַלטן ביים פאַרלירן זייערע 
פּריווילעגיעס, שרייען זיי אַז חבר יעלענסקי איז אַ פרעמדער. 

ווען עס איז געקומען צום אָפּשטימען, האָבן אַלע, חוץ דער קליינער גרופּע, 
געשטימט פאַר מיר. פאַרן צווייטן קאַנדידאַט האָט קיינער נישט געשטימט, איך 
האָב געדאַנקט די אַלע, װאָס האָבן מיר אַרױסגעויזן זייער צוטרוי און האָב 
צוגעזאָגט צו טאָן אַלץ אויף ווערט צו זיין זייער פאַרטרויען. נאָך דעם האָב 
איך דערמאָנט דעם אינצידענט מיט די בלומען און האָב דערקלערט, אַז די, 
װאָס טראַכטן מיך צו פאַרטרייבן מיט אַזעלכע מיטלען, מאַכן אַ גרויסן טעות, 
אויב אַזאַ זאַך זאָל פּאַסירן, װעט דער אינערלעכער קאָמיטעט אין אַבראַו דוירסאָ 
און דער עקאָנאָמישער סאָוויעט אין נאָװאָראָסײיסק אָננעמען אַזעלכע שטרענגע 
מיטלען, אַז די סאַבאָטירערס װעלן האָבן חרטה װאָס זיי האָבן זיך אָנגעהויבן 
מיט מיר. איך האָב פאָרגעלייגט, אַז אָנשטאָט שמוציקע שטיקלעך אַרבעט, זאָלן 
זיי בעסער מיטהעלפן, אַז די אַרבעט אין אַבראַו דוירסאָ זאָל אָנגיין נאָרמאַל, 
איך האָב דערקלערט, אַז איך בין נישט געקומען אויף צו פאַרפאָלגן עמעצן 
אָדער צו נעמען נקמה -- אין גאַנץ רוסלאַנד איז פאָרגעקומען אַ גרויסע רע- 
װאָלוציע. אין נאָװאָראָסײיסק האָבן מיר, אויף וויפל דאָס איז געווען מעגלעך 
אין דעם מאָמענט, אויסגעבויט אַ נייע סאָציאַלע סטרוקטור, װוּ דער מענטש 
האָט די פולע פרייהייט צו אַנטװיקלען זיין איניציאַטיוו און וערן דער בויער 
פון זיין פרייען לעבן און פונעם פרייען לעבן פון זיינע מיטמענטשן, 

נאָך האָב איך געזאָגט, אַז איך בין נישט געקומען צו זיי זיין דער הויפּט- 
קאָמיסאַר און קאָמאַנדעװען מיט זיי אַלעמען. מיין מיסיע איז בלויז צו העלפן 
אין דער אָרגאַניזאַציאָנעלער אַרבעט און נאָר זיי אַליין װעלן דאַרפן ביען 
זייער נייעם לעבן, אַ לעבן פון גלייכקייט און גערעכטיקייט, סיי פאַרן יחיד 
און סיי פאַר דער געמיינדע. און געקומען בין איך אויף דער אײנלאַדונג פון 
זייער ספּעציעלער קאָמיסיע. פאַר אַ געוויסער צאָל מענטשן, װאָס האָבן געהאָט 
קלענערע אָדער גרעסערע פּריווילעגיעס, איז שווער צוצוגעװוינען זיך צום 
געדאַנק, אַז זיי װעלן דאַרפן פאַרלירן אָט די אַלע פּריווילעגיעס. אַזױ שנעל 
אָבער, וי זיי װעלן אָנהייבן צו פאַרשטיין, אַז אין רוסלאַנד איז פאָרגעקומען 
אַ סאָציאַלע איבערקערעניש, װעט זיי וערן לייכטער צוצוגעווינען זיך צום 
געדאַנק און עס ועט זיי ווערן גרינגער דאָס לעבן. און אויב איינער וועט 
פאָרט פּרוּוון שטערן דעם גאַנג פונעם סאָציאַלן איבערבוי פון רוסלאַנד, װעט 
ער זיך מוזן רעכענען מיט דעם, אַז די רעװאָלוציאָנערע מאָסן װעלן דאָס נישט 
דולדן און װעלן אָננעמען די נייטיקע מיטלען אויף צו באַזייטיקן אַזעלכע 
מענטשן, איך האָב געענדיקט מיין װאָרט מיט פאָרלייגן אַלעמען מיין אויסגע- 
שטרעקטע האַנט פון אַ פריינד און מיט אויסדריקן די האָפענונג, אַז אַלע 
צוזאַמען װעלן פּרוּוון איינפירן דאָס נייע לעבן און טאָן אַלצדינג, אַז די פּראָ- 
דוקטיווע אַרבעט אין אַבראַ:דױרסאָ זאָל אָנגיין אָן אַן איבעררייס, 

נאָך מיר האָבן גערעדט עטלעכע אַרבעטערס, װאָס האָבן אויסגעדריקט 
זייער באַגײסטערונג פאַר מיינע באַמערקונגען און פאַר מיינע רעקאָמענדאַציעס, 

פון די פּריװוױלעגירטע ווידער האָט גערעדט דער ויין-טעכניקער װידעל, 
וועלכער האָט דערקלערט, אַז ער פּערזענלעך װועט קאָאָפּערירן מיט דער אינער- 
לעכער קאָמיסיע און אַז ער איז גרייט צו העלפן מיט אַלץ װאָס ער קען. ער 
ווייס, אַז ער װועט קריגן װייניקער שכירות, אָבער דאָס שרעקט אים נישט -- 
ער פאַרשטייט, אַז מע װעט אים נישט לאָזן שטאַרבן פון הונגער. ער וענדט 
זיך צו די איבעריקע, אַז זיי זאָלן אָננעמען דאָס, װאָס דאָס רעאַלע לעבן האָט 
געשאַפן און מאַכן דאָס בעסטע פון דעם, 

ווען מע איז פאַרטיק געװאָרן מיט אַלע רעדעס, האָט מען אָנגענומען אַלע 
רעקאָמענדאַציעס. דערצו האָט מען נֹצָך אַרײנגעבראַכט אַ פאָרשלאָג, אַז איך 
זאָל זיין דער פאָרזיצער פון דער אינערלעכער קאָמיסיע. דאָס האָט מען אויך 
אָנגענומען אָן קיין שום אָפּאָזיציע, 


די דערפאַרונג אין אַבראַו דוירסאַ 


אויף מאָרגן איז זיך צוזאַמענגעקומען די צייטוייליקע קאָמיסיע און, די 
ערשטע זאַך, האָט מען באַשלאָסן, אַז מע דאַרף האָבן אַ צוויי-דריי צימערן, װוּ 
דער אינערלעכער קאָמיטעט זאָל האָבן זיין דירה. די פראַגע איז געלייזט 
געװאָרן לייכט: אין דעם קליינעם פּאַלאַץ זענען געווען גענוג צימערן. האָבן 
מיר גלייך גערופן דעם הויפּט-אויפזעער פונעם פּאַלאַץ און אים געבעטן צוצו- 
גרייטן די פּאָר צימערן. דערנאָך האָבן מיר באַשטימט די צייט, ווען יעדער צעך 
זאָל האָבן אַ פאַרזאַמלונג און אויסוויילן צו צוויי דעלעגאַטן צום אינערלעכן 
קאָמיטעט, 

עס האָט גענומען עטלעכט טעג ביז די װאַלן אין די צעכן זענען דורכ- 
געפירט געװאָרן און מיר האָבן געהאַט אַן אינערלעכן קאָמיטעט פון צוועלף 
אַרבעטערס. מיר האָבן צוגעצויגן וי אַ מיטגליד מיט באַראַטונגירעכט דעם 
װייןז-ספּעציאַליסט וידעל, וועלכער האָט עס אָנגענומען מיט פרייד, ס'איז, אגב, 
דאָרטן אויך געווען אַ פראַנצייז, דער ספּעציאַליסט אויף שאַמפּאַניער, אָבער 
ער איז געזעסן אין זיין שטוב און נישט געהאַט מיט קיינעם קיין מגע-ומשא. 

מען האָט פאָרגעשלאָגן דעם אינערלעכן קאָמיטעט צװאַמענצושטעלן אַ 
פינאַנציעלן באַריכט און אויך צו אינפאָרמירן ווער עס זענען די קויפערס פון 
אַבראַ-דױרסער פּראָדוקטן. דער בוכהאַלטער האָט אונדז גלייך געזאָגט, אַז אין 
דער קאַסע געפינט זיך אַ גרויסע סומע געלט, װאָס װעט קלעקן אויף אויס- 
צוצאָלן די שכירות אין משך פון עטלעכע חדשים, 

עס איז דאָרטן געווען אַ סטראַזשניק. האָבן מיר אים גלייך גערופן און 
אינסטרויַרט צו העלפן צוזאַמענצושטעלן אַ קליינע גרופע מענטשן פאַר דער 
רויטער גװאַרדיע. מיר האָבן אים אויך געבעטן אויסצוקלייבן דעם פּאַסיקן 

פּלאַץ, װוּ מע זאָל קענען אַװעקשטעלן אַ פּאָר מאַשין-ביקסן, כדי נישט-גע- 
בעטענע געסט זאָלן נישט קענען צוקומען קיין אַבראַו'דױרסאָ. 


ס'רוב אַרבעטערס האָבן געהאַט לעם זייערע הייזער שטיקער לאַנד, אויף 
וועלכע זיי פלעגן זומער-צייט האָבן גױויסע גערטנער און אויך האַלטן בהמות, 
הינער אאַזײו. די אַדמיניסטראַציע האָט געהאַט אַ קראָם. מיר האָבן די קראָם 
רעאָרגאַניזירט אין אַ קאָאָפּעראַטיוו און זי פאַרבונדן מיט דער קאָאָפּעראַטי- 
ווער רעאָרגאַניזאַציע אין נאָװאָראָסײסק, 

די הויפּט-נערוון זענען געווען אָרגאַניזירט, אָבער נאָך יאָרן לעבן אין 
האַלב-שקלאַפּערײי, איז די דעלעגאַטן צום אינערלעכן קאָמיטעט געווען שווער 
זיך צוצוגעוווינען צום געדאַנק, אַז זיי האָבן עס געדאַרפט פירן די אַדמיניס- 
טראַטיווע אַרבעט. די נעכטיקע ביוראַקראַטן ווידער, וועלכע פלעגן באַלעבאַ- 
טעווען איבער די אַרבעטערס, איז געווען שווער שלום צו מאַכן מיטן געדאַנק, 
אַז איצט דאַרפן זיי אָפּט אָנקומען צו די אַרבעטערס. װוי דער פאָרזיצער פונעם 
אינערלעכן קאָמיטעט, האָב איך, צוזאַמען מיט די איבעריקע מיטגלידער זיך 
באַמיט אויפצוווייזן די פריִערדיקע ביוראָקראַטן, אַז זיי זענען איצט גלייכע 
מיטגלידער פון אָט דער קליינער געמיינדע. איך האָב מיך באַמיט איינצו" 
פלאַנצן דעם פרייהייטלעכן גייסט מיט ווערטער און מיטן ביישפּיל פון מיין 
באַציִונג צו זיי, און איך קען זאָגן, אַז חוץ א פּאָר פאַרביסענע מאָנאַרכיסטן, 
האָבן ס'רוב ספּעציאַליסטן אָנגענומען אין ערנסט די נייע סיסטעם און געטאָן 
מיט איבערגעגעבנקייט זייער טעגלעכע אַרבעט. אייניקע פון זיי האָבן זיך אַפילן 
פאַראינטערעסירט מיט אַנאַרכיסטישער ליטעראַטור, 

בלויז די ערשטע פּאָר חדשים האָט מען געקענט פילן אַ געוויסע אָנגע- 
צוגנקייט, נישט נאָר צװוישן די ביוראָקראַטן, נאָר אויך צווישן אייניקע אַרבע- 
טער, אָבער צו ביסלעך האָט די אָנגעצױגנקייט גענומען פאַרשװינדן, דאָס אין 
געקומען נישט אַזױ װי אַ רעזולטאַט פון ריידן און אַגיטירן, נאָר צוליב די 
פּראַקטישע אויפטוען, װאָס דער אינערלעכער קאָמיטעט האָט באַװיזן צו רעאַ- 
ליזירן, 

אויף צו ברענגען פּראָדוקטן פון שטאָט פלעגט מען פריִער שיקן אַ װאָגן, 
אין וועלכן עס זענען געווען אײינגעשפּאַנט צוויי פערד, איך בין צוגעפאָרן אין 
שטאָט און, דורך די צוויי סאָװיעטן, געקראָגן צוויי לאַסט-:אױטאָמאָבילן, װאָס 
האָבן געקענט פירן דריי מאָל אַזױ פיל משא, װוי דער װאָגן, און דערצו געקענט 
מאַכן צוויי רייזעס אין משך פון טאָג. די לאַסט-:אױטאָמאָבילן האָבן געמאַכט 
אַ גרויסן רושם אויף דער באַפעלקערונג, 

פון צייט צו צייט פלעגן קומען קיין נאָװאָראָסײיסק נישט קיין גרויסע שיפן 
צו קויפן צעמענט. האָבן מיר פאַראינטערעסירט די קויפערס פון צעמענט אַז 
זיי זאָלן אויך קויפן וויין און שאַמפּאַניער. מיר האָבן אויך אַרױסגעשיקט אַ 
גרעסערע צאָל פעסער ויין און שאַמפּאַניער קיין מאָסקווע, אָבער קיין גע" 
צאָלט פאַר דעם האָבן מיר נישט געקראָגן. דער פאַקט װאָס די אַלע זאַכן 

זענען דורכגעפירט געװאָרן פון פּשוטע אַרבעטערס, האָט געמאַכט די נגעכטיקע 
ביוראָקראַטן צו פאַרטראַכטן זיך גאָר שטאַרק. 

סוף חודש מאַרץ איז דער װיין:ספּעציאַליסט װוידעל ווידער געקומען אויף 
אַ זיצונג פון דעם אינערלעכן קאָמיטעט און דערקלערט, אַז אין חודש אַפּריל, 
ווען די וויינטרויבן הייבן אָן צו בליען, קומט אָן אַזאַ מין זשוק, װאָס מע קען 
אים נישט צעשטערן מיט קיין שום כעמישן מיטל, דער איינציקער מיטל קעגן 
דעם אינזעקט איז אויסצונוצן די פאַרטאָגיקע שעהען, ווען די דאָזיקע זשוקעס 
זיצן אונטער די ביימער און ואַרטן ביז דער טוי װעט זיך אױסטריקענען 
דעמאָלט דאַרף מען זי כאַפּן פּשוט מיט די הענט און צו דעם דאַרף מען האָבן 
אַ פּאָר טויזנט מענטשן, דער עיקר יונגװאַרג און קינדער. אוב מע צעשטערט 
נישט די זשוקעס, צעשטערן זיי די וויינטרויבן-ביימער, 

דער אינערלעכער קאָמיטעט האָט באַשלאָסן צו רופן אַ פאַרזאַמלונג פון 
דער גאַנצער באַפעלקערונג. איך האָב דערקלערט פאַר דער פאַרזאַמלונג דעם 
מאָטיוו פון אונדזער צוזאַמענרוף. נאָך דעם האָט גערעדט וידעל, וועלכער האָט 
דערקלערט, אַז דאָס יאָר דערװאַרט מען מער זשוקעס װוי געוויינטלעך און, היות 
איצט זענען מיר אַליין די באַלעבאַטים, װעט די גאַנצע באַפעלקערונג דאַרפן 
אַרױסגײן דורך עטלעכע פרימאָרגנס אין די וויינגערטנער צו קעמפן מיט די 
אינזעקטן, 

מיר האָבן אויך געלאָזט וויסן אין שטאָט אונדזער גרופּע, אַז זי זאָל פּרווון 
ווירקן אויף דער יוגנט, אַז זי זאָל אַרויפקומען פאַר אַ שבת און זונטיק און 
אונדז העלפן אין דער אַרבעט, 

ווען װוידעל האָט געגעבן דעם סיגנאַל, האָב איך גלייך געלאָזט וויסן אין 
שטאָט און עס זענען אָנגעקומען צוויי לאַסט-:אױטאָמאָבילן מיט יונגװאַרג. עס 
זענען אויך אָנגעקומען פון דער געגנט אַ צאָל פאַרמערס מיט זייערע וייבער 
און קינדער. דערצו איז אַרױס אויך די גאַנצע אַבראַו-דוױרטער באַפעלקערונג, 
אַריינגערעכנט די פריִערדיקע ביוראָקראַטן, און אין צוויי טעג האָט מען אויס- 
גערייניקט די וויינגערטנער פון דער פּעסט. 

אָט די גרויסע און דערפאָלגרייכע אַרבעט האָט געהאַט אַ שטאַרקע מאָראַ- 
לישע ווירקונג אויף אַלע קלאַסן מענטשן פון אַבראַודױרסאָ. מע האָט גע" 
קענט שפּירן אין דער לופט, אַז יעדער איינער האָט אָנגעהויבן צו פילן, אַז 
נישט ער, דער איינצלנער, נאָר מיר אַלע זענען די שאַפערס און בויערס פון 
אָט דער קליינער געזעלשאַפט. איך האָב אָנגעהויבן צו פילן אַן איבערבייט 
אויך אין דער באַציָונג צו מיר --- מיט יעדן טאָג איז געװאַקסן די פריינדלעכ- 
קייט צו אונדז, די פרעמדע. איך װעל דערציילן אַ פּאַסירונג, װאָס וועט אילוס- 
טרירן אָט דעם איבערבייט, 

אַ רעװאָלוציע, און באַזונדערס אַ סאָציאַלע רעװואָלוציע, קען שאַפן אַלערלי 
אומשטאַנדן,. למשל, די פּויערים האָבן פאַר זייערע פּראָדוקטן אָט געװאָלט ‏ 
בלויז גרויסע געלט און אָט האָבן זיי מיט אַ מאָל גענומען פאָדערן בלויז קלייג- 
געלט. פּלוצלינג איז דאָס קלענערע געלט אין גאַנצן פאַרשװונדן פון צירקו- 

לאַציע, אין אַבראַודױרסאָ האָט מען געצאָלט די שכירות איין מאָל אַ חודש. 
איז איין מאָל געקומען דער הױיפּט-בוכהאַלטער און דערקלערט דעם אינערלעכן 
קאָמיטעט, אַז ער האָט געלט מער וי מען דאַרף אויף אױסצוצאָלן די שכירות 
פאַר אַלעמען, אָבער ער האָט נאָר גױויסע געלט. 

מיר האָבן געװוּסט, אַז די אַרומיקע קאָזאַקן-פּוערים האָבן גענוג קליינע 
מטבעות. אָבער װאָס טוט מען אויף צו קריגן ביי זיי די נייטיקע קליינגעלט? 
מיר האָבן געהאַט אַ טעכניקער, אַ קאָזאַק, װאָס האָט געהאַט אַ סך באַקאַנטע 
אין די אַרומיקע דערפער, אָבער ער האָט זיך אין אָנהייב געהאַלטן אָן אַ זייט 
און ער האָט אויסגעזען צו זיין ברוגז אויף אַלץ און אויף אַלעמען. אין אַ פּאָר 
חדשים אַרום האָט ער גענומען איינזען, אַז דאָס אַלגעמײנע לעבן ווערט איינ- 
געשטעלט אויף גערעכטערע יסודות, ‏ דער דאָזיקער טעכניקער האָט, װי בכלל 
די פריערדיקע ביוראָקראַטן, גענומען פאַרשטיין דעם גלייכהייטלעכן שטייגער 
לעבן און געטאָן זיין אַרבעט זייער איבערגעגעבן. 

איין מאָל האָט דער דאָזיקער שווייגער פאַרפירט מיט מיר אַ שמועס. ער 
איז געווען פאַראינטערעסירט צו וויסן וועגן אַמעריקע, וועגן די טעכנישע דער- 
גרייכונגען דאָרטן און וועגן דעם אַלגעמײנעם לעבן אין יענעם לאַנד. אין דער 
פרייער צייט פלעגן מיר שוין נאָך דעם פאַרברענגען גאַנץ אָפּט, דיסקוטירן 
איבער פאַרשיידענע פראַגעס, 

ווען עס זענען אויפגעקומען די שוועריקייטן מיטן קליינגעלט, איז אָט דער 
טעכניקער איין מאָל אַרײינגעקומען אין דער דירה פונעם אינערלעכן קאָמיטעט 
און דערקלערט, אַז ער קען קריגן אַ גרויסע סומע קליינע מטבעות אין די 
אַרומיקע דערפער און אַז ער איז גרייט מיך צו באַגלײטן אויף דורכצופירן 
אָט די מיסיע, זיין פאָרשלאָג האָט מיך איבערגעראַשט. איך האָב נישט דער- 
װאַרט, אַז גראָד ער זאָל זיך אָנבאָטן צו העלפן אונדז לייזן די דרינגענדיקע 
פּראָבלעם. איך האָב מיט פרייד איינגעזען, אַז די פּרוּוון צו בויען אַ לעבן אויף 
גערעכטע יסודות הייבן אָן צו ברענגען צוזאָגנדיקע רעזולטאַטן, 

מיר האָבן די זאַך באַהאַנדלט אין אינערלעכן קאָמיטעט ביי אַ ספּעציעלער 
זיצונג, צו וועלכער מיר האָבן אויך איינגעלאַדן דעם הויפּט-בוכהאַלטער. מיר 
האָבן באַשלאָסן אויסצובייטן אַ היפּשע סומע געלט אויף קלענערע מטבעות, 
אָבער איין זאַך האָט מיך אָפּגעהאַלטן --- דאָס, װאָס איך װעל דאַרפן פאָרן אין 
אַ קאָזאַקישן דאָרף: אמת, די אַרומיקע קאָזאַקן האָבן זיך געהאַלטן נײטראַל, 
אָכער איך בין געווען זיכער, אַז זיי האָבן געװוּסט וועגן מיינע סאָציאַלע אָנ- 
שויונגען און אַז איך שטאַם פון ייִדן. 

איידער איך האָב אונטערגענומען די מיסיע צו פאָרן, האָב איך דירעקט 
געפרעגט דעם טעכניקער צי ער רעכנט נישט, אַז מיין רייזע אין אַ קאָזאַקישן 
דאָרף איז פאַרבונדן מיט אַ סכנה פאַו מיר. אויף דעם האָט ער מיר געענט- 
פערט, אַז אַזױ לאַנג, וי איך פאָר מיט אים, איז פאַר מיר נישטאָ קיין סכנה, 
ער האָט צוגעגעבן, אַז ער האָט שוין מיט אייניקע קאָזאַקן זיך געזען און זי 
האָבן אים צוגעזאָגט צו העלפן. דערצו האַלט ער, אַז מיין קומען צו די קאָזאַקן 

און דאָס דערקלערן זיי װאָס פאַר אַ צילן מיר זוכן צו דערגרייכן אין אַבראַו- 
דוירסאָ, קען ברענגען גוטע רעזולטאַטן, 

אויף מאָרגן נאָך מיטאָג זענען מיר אַרױסגעפאָרן, מיטנעמענדיק אַ גרויסע 
| סומע געלט. מיר זענען פאַרפאָרן צום טעכניקערס אַ קרוב, װאָס איז געווען 
אַן אָנגעזעענער בירגער אין דאָרף. אין אַ צימער איז געשטאַנען אַ לאַנגער 
טיש, אויף וועלכן עס איז געווען אָנגעשטעלט עסנװאַרג. מיר האָבן געבראַכט 
מיט זיך אַ פּאָר עמער וויין. אין גיכן איז אָנגעקומען אַ גרופּע קאָזאַקן און מען 
האָט זיך אַװעקגעזעצט צו דער סעודה. דאָס איז געווען אַ ריכטיקער באַנקעט, 

נאָכן עסן זענען מיר אַלע אַװעק אויף אַן אָרט, װוּ דער גאַנצער דאָרף איז 
זיך צוזאַמענגעקומען צו אַ ספּעציעלער פאַרזאַמלונג. דער סטאַראָסטאַ האָט גע" 
עפנט די פאַרזאַמלונג און דערקלערט, אַז זיי האָבן צוויי געסט פון אַבראו- 
דוירסאָ, וועלכע זענען געקומען צוליב אַ באַשטימטן צוועק. מיך האָט ער פאָר- 
געשטעלט וי דער סטאַראָסטאַ פון אַבראַורדױרסאָ, 

אין אַ קורצער רעדע האָב איך זיי דערקלערט, אַז אַבראַדרדױרסאָ, איז 
איבערגעגאַנגען צו די אַרבעטערס, װאָס אַרבעטן דאָרטן, אַז קיינער פון זי 
האָט נישט קיין שום פּריווילעגיעס און אַז אַלע אַרבעטערס קריגן גלייכע 
שכירות: אַז אַ קאָמיטעט פון אַרבעטערס פירט אָן מיט דער אַרבעט אויף גלייכע 
יסודות. איך האָב צוגעגעבן, אַז מיר זענען געקומען צו זיי אויף צוֹ באַקענען 
זיך נענטער און אַז מיר זענען אַלע מאָל גרייט צו העלפן זיי מיט װאָס מיר 
קענען. נאָך מיר האָט גערעדט דער טעכניקער און דערקלערט דעם הױפּט- 
צוועק פון אונדזער קומען צו זיי אין דאָרף און ער האָט געבעטן אַז זיי זאָלן 
אונדז העלפן, 

אויף מאָרגן אין דער פרי האָט מען אָנגעהויבן צו ברענגען גרעסערע און 
אַ סך פּעקלעך קליינע פּאַפּיר-געלט, און אין אַ פּאָר שעה אַרום זענען מיר 
שוין געווען אויף אונדזער וועג צוריק קיין אַבראַו דױרסאָ מיט גענוג קלייג- 
געלט אויף צופרידנשטעלן אַלעמען 

ווען מיר זענען געפאָרן זיך צו באַזעצן אין אַבראַוידױרסאָ, האָבן מיר 
געמיינט, אַז עס וועט זיין אַ שווערער און לאַנגער פּראָצעס צו אָרגאַניזירן דאָס 
סאָציאַלע לעבן צװוישן די אַרבעטערס. מיר האָבן דערצו געװוּסט, אַז אין 
אַבראַוידױרסאָ איז אין משך פון לאַנגע יאָרן, אויפגעצויגן געװאָרן א דור, װאָס 
האָט געציטערט פאַר די ,טשינאָווניקעס", אָבער, צו אונדזער צופרידנקייט, 
האָבן מיר געמאַכט אַ טעות אין חשבון. אין אַן ערך דריי חדשים איז דאָס 
סאָציאַלע לעבן געביטן געװאָרן. אַ זייער קליינע צאָל מענטשן איז אין דער 
שטיל געבליבן אומצופרידן, אָבער אין אַלגעמײן איז דאָס לעבן אָנגעגאַנגען 
נאָרמאַל,. די אומבאַװוּסטזיניקע אַרבעטערס האָבן, נאָכן אָפּזיין אַ שטיקל צייט 
אין אינערלעכן קאָמיטעט, דורכגעפירט און באַהאַנדלט אַרבעטן, װאָס אַפילן 
די ספּעציאַליסטן האָבן זיך געװוּנדערט פון װאַנען עס נעמט זיך די דאָזיקע 
װויסנשאַפט צו מענטשן אָן קיין שום שול-דערפאַרונג, 

מיין פּערזענלעכע עקספּעריענץ סיי אין נאָװאָראָסײיסק און סיי אין אַבראַו- 

דוירסאָ, האָט מיר געלערנט, אַז, ווען מע גיט דעם מענטשן די פרייהייט צו 
אַנטװיקלען זיין איניציאַטיוו און ווען דער מענטש פילט אַז ער איז דער שאַפער 
פון זיין אייגענעם לעבן, וערט ער איבער נאַכט אַן אַנדער מענטשי ער װערט 
אַ מענטש מיט געפילן צו העלפן זיינע מיטמענטשן. די אַלע פּוסטע רייד פון 
די פּאָליטיקערס פאַרלירן זייער װערט, װען מען קען שאַפן אַ לאַגע, אַז 
דער מענטש זאָל פילן, אַז ער איז דער איינציקער שאַפער פאַר זיך און פאַר 
זיינע מיטמענטשן. איך האַלט, אַז מיין דערפאַרונג איבערצייגט נאָך אַ מאָל 
וי גערעכט עס איז געווען באַקונין, בעת ער האָט געזאָגט, אַז ,סאָציאַליזם 
אָן פרייהייט איז אַ חזיר-שטאַל". 

די קליינע אַנאַרכיסטישע גרופּע האָט געשאַפן אַ סיטואַציע, אין וועלכער 
סאָציאַליזם האָט געהאַט אַ זינען. עס איז געווען דער זינען פון פרייהייט, װאָס 
האָט גאָר נישט צוגעזאָגט, נאָר געוויזן די אַרבעטערס, אַז בלויז זיי אַלין זענען 
די בויערס פון זייער אייגענעם לעבן. דער עקספּערימענט, װאָס איך האַלט 
איצט אין פאַרצייכענען, איז דער איינציקער דערפאָלגרייכער פּרווו אין גאַנג 
פון דער גאַנצער גרויסער סאָציאַלער רעװאָלוציע, 


עפּיזאָדן אין אַבראַו - דוירסאָ 


באַלד וי מיר זענען געקומען קיין אַבראַו'דױרסאָ און וי נאָר די אינער- 
לעכע קאָמיסיע איז אָרגאַניזירט געװאָרן, האָבן מיר ביי דער ערשטער זיצונג 
באַהאַנדלט וי צו פאַרהיטן דעם גרויסן װיין-פאַרמעגן קעגן אַ מעגלעכן איבער- 
פאַל פון בעלנים אויף שאַרפע געטראַנקען 

דאָס איז געווען אַן ערנסטער ענין: מיר האָבן טאַקע געהאַט עטלעכע 
מאַשין-ביקסן און אונדזערע אַ װאַך האָט געהיט טאָג און נאַכט דעם צפאָר 
קיין אַבראַו-דױרסאָ, אָבער קעגן דעם דערװאַרטן פּלאָט פון שװאַרצן ים, איז 
דאָס געווען אַ קינדער-שפּילעכל, 

האָט די אינערלעכע קאָמיסיע צוואַמענגעשטעלט אַ ספּעציעלע סוב-קאָמי- 
סיע פון עטלעכע מיטגלידער, פון דעם װיין-ספּעציאַליסט װוידעל, דעם אינזשע- 
ניער און די צוויי טעכניקערס, װאָס זענען דאָרט געווען. דער עיקר האָט מען 
געװאָלט אָפּהיטן די אונטערערדישע צוויי קעלערן, װוּ עס האָבן זיך געפונען 
די טייערסטע וויינען און דער שאַמפּאַניער. האָט די סוב-קאָמיסיע צוגעשטעלט 
אַ רעקאָמענדאַציע, אַז מע זאָל פאַרמאַסקירן די ווינדע מיט ליידיקע פעסער, 
מע זאָל פאַרמויערן אַלע טירן װאָס פירן צו די אונטערשטע קעלערן און איבער- 
לאָזן נאָר איין פאַרמאַסקירטן אַרײנגאַנג פאַר די אַרבעטערס, װאָס האָבן דאָרט 
געדאַרפט אַרבעטן, די דאָזיקע רעקאָמענדאַציעס זענען אָנגענומען געװאָרן און 
זיי זענען דורכגעפירט געװאָרן אַזױ פאָרזיכטיק, אַז אַפילו אייניקע אַרבעטערס 
האָבן נישט געװוּסט װוֹ עס געפינט זיך דער געהיימער אַרײנגאַנג צו די אונ" 
טערשטע קעלערן. 

צום גליק איז אונדזער שרעק געווען אַן אומזיסטע. מיר זענען אָפּגעקומען 
מיט איין קליינעם אינצידענט. ווען דער פּלאָט איז אָנגעקומען קיין נאַװאָראַ- 
סייסק, האָבן זיי געהאַט גענוג פּאָליטישע רייסערייען, אָבער וועגן דעם װעלן 
מיר דערציילן שפּעטער, נאָר דער אינצידענט, װאָס מיר האָבן געהאַט, אין 
פאָרגעקומען אַ ביסל פריַער, 

אין אַ טאָג, איז אַרום מיטאָג-צייט, אָנגעקומען אַ מעלדונג פון דער װאַך, 
אַז עס קומען אָן דריי אױטאָמאָבילן מיט מאַטראָסן. די גאַנצע אינערלעכע 
קאָמיסיע איז אַװעק צום פּלאַץ, װוּ די װאַך האָט געהאַט די מאַשין-ביקסן. מיר 
האָבן געקענט זען פון גאָר ווייט, אַז מע פאָרט צו אונדז, אָבער די פאָרנדיקע 
האָבן פון דעם נישט געװוּסט, 

װי דער פאָרזיצער פון דער אינערלעכער קאָמיסיע, האָב איך פאָרגע- 
שלאָגן צו לאָזן די אױטאָמאָבילן צופאָרן נישט מער וי אױיף אַ האַלבן מייל 
פון אונדז און דעמאָלט געבן עטלעכע שאָסן וי אַ װאָרענונג, אַז זיי קענען 
ווייטער נישט פאָרן. ווען די אױיטאָמאָבילן האָבן זיך אָפּגעשטעלט, זענען מיר 
עטלעכע מיטגלידער, צוגעגאַנגען צו זיי און זיי געפרעגט צי זיי. האָבן אַ דער- 
לויבעניש פון די סאָװויעטן צו פאָרן קיין אַבראַוידױרסאָ. אַזאַ מין דערלױבעניש 
האָבן זיי נישט געהאַט, אָבער איינער פון זיי, מיטן נאָמען אוטקין, האָט אַרױס- 
גענומען מאַנדאַטן, לאַנג װי דער מענטשלעכער גלות. דערצו האָט ער אונדן 
געוויזן אַ קאַרטל, אַז ער איז אַן אַלטער באָלשעװויק. ער האָט דערקלערט, אַז 
ער איז געקומען קריגן ויין פאַר זיין אָטריאַד, װאָס געפינט זיך אין שטאָט, 
ער איז טאַקע געווען אַ מיטגליד פון דער באָלשעװיסטישער פּאַרטײ, אָבער 
מע האָט תיכף געקענט באַמערקן אַז ער האָט אַװאַנטוריסטישע געווינהייטן, 
וי באַלד ער האָט אונדז געװאָלט איבערשרעקן מיט דעם קאַרטל פון דער 
פּאַרטײ, 

מיר האָבן דעם אוטקינען דערקלערט, אַז אָן אַ דערלויבעניש פון סאָװויעט 
קען ער נישט אַרײַנפאָרן קיין אַבראַודױרסאָ. דערצו האָבן מיר אים געזאָגט, 
אַז קיין װײַן גיבן מיר קיינעם נישט. אוטקין האָט, ווייזט אויס, געמיינט אַז 
מיט זיין שטרענגער האַלטונג װעט ער אונדז איבערשרעקן און ער האָט טאַקע 
געהייסן די אױטאָמאָבילן פאָרן ווייטער. ער האָט אָבער נישט געװוּסט, אַז די 
װאַך אויבן האָט געהאַט אַן אָנזאָג, אַז אויב די אױטאָמאָבילן װועלן דווקא פאָרן 
ווייטער, זאָל מען נאָך אַ מאָל אויסשיסן וי אַ צווייטע װאָרענונג. מיר זענען 
אַװעק אָן אַ זייט און אַרױף צום פּלאַץ, װוּ די װאַך האָט זיך געפונען. 

אוטקין האָט דערזען, אַז מיר מיינען ערנסט, איז ער צוגעקומען צו אונדז 

און, שוין מיט אַ מילדן, פריינדלעכן טאָן, אונדז דערקלערט, אַז זיי זיינען 
אַלע הונגעריקע, נאָר זיי האָבן געבראַכט מיט זיך גענוג שפּיז,. האָב איך אים 
דערקלערט, אַז אויב זיי וועלן איבערלאָזן זייער געווער ביי אונדזער װאַך און 
זיי װעלן געבן אַ װאָרט אויפצופירן זיך װי רעװאָלוציאָנערן, װעלן מיר דאָס 
מאָל זיי לאָזן אַרײנפאָרן קיין אַבראַו-דױרסאָ. ווען זיי האָבן אָנגענומען אונ- 
דזער באַדינגונג, האָבן מיר זיי אַװועקגעפירט צום געוועזענעם פּאַלאַץ, װו זי 

האָבן געגעסן זייער מאָלצײיט. װי געסט האָבן מיר זיי מכבד געווען מיט ויין 
צו זייער סעודה. מיר האָבן זיי געוויזן די אַרומיקע פּלעצעדר און דערקלערט וי 
עס ווערט אָנגעפירט די אַרבעט, אָבער אוטקינען איז געלעגן אין קאָפּ נאָר 
איין זאַך: װוי מען קריגט אַ פּאָר פעטלעך וויין. סיי-ווי האָט עס אים נישט גע- 
האָלפן --- ער און זיינע חברים האָבן געמוזט אַװעקפאָרן אָן וויין. 

די צייט איז געלאָפן שנעל און ביסלעכוייז האָט זיך דער עולם אַלץ 
מער אַרײנגעפּאַסט אין דער נייער לאַגע. אַפילו די געוועזענע פּריויליגירטע 
האָבן זיך צוגעוװווינט צו זיין גלייכע מיט אַלעמען. דער עיקר האָט געוװוירקט 
דער ביײישפּיל, װאָס די באַאַמטע פון דער אינערלעכער קאָמיסיע מיטן פאָר- 
זיצער בראש האָבן אויך נישט געהאַט קיין שום פּריווילעגיעס. 

עס װעט זיין אינטערעסאַנט צו דערציילן אַ קליינעם עפּיזאָד, װאָס האָט 
אָבער געהאַט אַ גאָר היפּשע ווירקונג אויף דער פּסיכיק פון די אַבראַו-דױרעסער, 
די פּריװויליגירטע דאָרטן פלעגן אַמאָל קריגן צו אַלע גרויסע ימים-טובים ויין 
און שאַמפּאַניער. די אַרבעטער, ווידער, פלעגן גאָרנישט קריגן, הגם זיי האָבן 
זיך צו יעדער צייט געפונען אין אַ ים מיט וויין, װאָס זיי גופא האָבן געשאַפֿן. 

די אינערלעכע קאָמיסיע האָט עטלעכע װאָכן פאַר פּסח באַהאַנדלט די 
פראַגע וי מען זאָל זיך נוהג זיין מיט וויין אויף יום-טוב. עס זיינען געווען 
שטימען, אַז די געוועזענע פּריװויליגירטע זאָלן נישט קריגן קיין וױין אויף 
פּסח, אָבער אַלע האָבן זיך נאָך דעם געאײניקט אויפן פאָרשלאַג, אַז יעדער 
איינער, װאָס אַרבעט אין אַבראַוידױרסאָ, זאָל קריגן צו אַ פערטל עמער וויין 
און איין פלעשל שאַמפּאַניער און אַז די זעלביקע מאָס זאָל יעדער איינער קע- 
נען קויפן. ווען מען האָט דעם דאָזיקן פאָרשלאָג געבראַכט פאַר דער אַלגע- 
מיינער פאַרזאַמלונג, איז ער אָנגענומען געװאָרן אָן אָפּאָזיציע. 

אָט די קליינע זאַך פון אַ פערטל עמער ויין און אַ פלעשל שאַמפּאַניער 
האָט געמאַכט צו פאַרטראַכטן זיך אַפּילו אַ צאָל צוריקגעשטאַנענע אַרבעטערס 
--- זיי האָבן זיך אָנגעהויבן צוגעוווינען צום געדאַנק, אַז זיי זענען גלייכע 
שותפים צום פאַרמעגן, װאָס זיי האָבן געהאָלפן שאַפן און אַזױ זענען זיי גע- 
װאָרן די שאַפערס פון זייער אייגענעם לעבן. 

אָט דער קליינער עפּיזאָד האָטס דערפירט דערצו, אַז אַלע האָבן גענומען 
באַטראַכטן דעם גרויסן וינגאָרטן װי אַ בשותפותדיקע זאַך, און מע האָט 
מער נישט געדאַרפט האָבן קיין אויפזעערס מען זאָל אַרבעטן און אויסאַרבעטן 
אַ גוטן טאָג אַרבעט. עס איז געװאָרן אַ פרייהייטלעכע זעלבסט-פאַראַנטװאָרט- 
לעכקייט. | 

איך בין זיך מודה, אַז אָפּט האָט זיך מיר נישט געגלייבט װאָס מיינע אויגן 
האָבן געזען. בפרט ווען איך האָב געװוּסט, אַז דער גאַנצער סאַציאַלער איבער- 
בוי, איז בלויז אַלט געווען עטלעכע חדשים. 

דער גרויסער אינטערנאַציאַנאַלער יום-טוב,. דער ערשטער מײַ, האָט 
אַרױסגעבראַכט אין דרויסן די גאַנצע אַבראַדדױרסער באַפעלקערונג. קין 
פּראָפּעסיאָנעלע רעדנערס האָבן מיר נישט געהאַט. דער שרייבער פון די 

שורות האָט צום ערשטן מאָל אין זיין לעבן געהאַלטן אַ רעדע װעגן ערשטן 
מיי. פּשוטע אַרבעטערס און אַפילו דער וויין-ספּעציטליסט, ווידעל, זענען אַרױס- 
געטראָטן מיט קורצע רעדעס און אַרױסגעזאָגט זיך, אַז אין גאַנץ רוסלאַנד 
הייבט זיך אָן צו בויען אַ ניי לעבן, אַ לעבן מיט יושר. 

דער גלויבן ביי די גרויסע מאַסן איז געווען אַזױ גרויס און שטאַרק, אַז 
עס האָט זיך נישט געגלייבט, אַז מע װעט דאָס קענען צעברעכן. דאָס קערנדל, 
װאָס מע האָט פאַרזייט אין דער פעטער ערד, איז איפגעגאַנגען און זיך 
אַנטװיקלט מיט כוח, 


ש אָטנס פון מאָס ק ווע 


קאַטיאַ גאַרבאַװאַ, פון אונדזער גרופּע אין נאָװאָראָסייסק, האָט מיר געלאָזט 
וויסן דורכן טעלעפאָן, אַז מע דערװאַרט, אַז דער פּלאָט פון שװאַרצן ים זאָל 
אַ ליאַדע טאָג אָנקומען קיין נאָװאָראָסײיסק און זי וויל, אַז איך זאָל אַראָפּקו- 
מען אין שטאָט, כדי מיר זאָלן זיין אַלע צוזאַמען בעת דער פּלאָט װעט אָנ- 
קומען, 

האָב איך פאַרופן אַ ספּעציעלע זיצונג פון דער אינערלעכער קאָמיסיע און 
זיי איבערגעגעבן, אַז מע פאַרלאַנגט איך זאָל קומען אויף אַ פּאָר טעג אין 
שטאָט, די קאָמיסיע האָט צוגעשטימט, אַז איך זאָל פאָרן. 

דעם זעלבן טאָג בין איך אָנגעקומען קיין נאַװאָראָסייסק און דאָרטן גלייך 
באַמערקט אַן אומרו. די מענטשן אין שטאָט זענען עפּעס געווען וי דערשראָקן, 

ווען איך בין געקומען צו קאַטיאַ גאַרבאָװאַ, ביי וועמען די גרופּע-זיצונ- 
גען פלעגן פאָרקומען, האָב איך דאָרטן געטראָפן עטלעכע חברים, װאָס זענען 
אַלע געווען צעטראָגן. זיי האָבן מיר דערציילט, אַז עטלעכע קריגס-שיפן זע" 
נען שוין דאָ און זיי האָבן אָפּגעטאָן אַ שרעקלעכע זאַך: זיי האָבן דערטרונקען 
די געפאַנגענע אָפיצירן, ועגן וועלכע איך האָב געהאַט דערציילט פריער. מען 
האָט מיר אויך איבערגעגעבן, אַז אויף מאָרגן דערװואַרט מען דעם גאַנצן פלאָט, 

אונדזערע חברים האָבן אויסגעפונען פון אייניקע באָלשעװיקעס, אַז דער 
מאָסקװער סאָוויעט פון קאָמיסאַרן האָט אָפיציעל געלאָזט וויסן דעם פּלאָט פון 
שװאַרצן ים, אַז זיי זאָלן איבערגעבן די שיפן צו די דייטשן אין קאָנסטאַנטי- 
נאָפּאָל און אין דער זעלבער צייט האָט מען געשיקט פון מאָסקװע אַ שליח 
קיין סעװאַסטאָפּאָל, װאָס זאָל זען אַז דער פלאָט זאָל זיך רעבעלירן און אַװועק- 
גיין קיין נאָװאָראָסײסק, אין סעװאַסטאָפּאָל זענען פאָרגעקומען הייסע פאַר- 
זאַמלונגען און דער גרעסטער טייל פונעם פּלאָט איז אַװעק קין נאַװאָראָ- 
סייסק, װוּ מע האָט ווידער אָנגעהויבן צו דיסקוטירן. עס איז געווען א מאַ- 
מענט, ווען מע האָט מורא געקריגן, אַז ביידע צדדים זאָלן נישט אָנהייבן צו 
שיסן איינער אויפן אַנדערן, אָבער צום גליק פאַר דער שטאָט איז דערצו 
נישט געקומען. דער סוף איז געווען, אַז די קריגסשיפן מיט אַ רעכטער פי- 

דערשאַפט זענען אַװעק קיין טערקיי און די איבעריקע האָבן באַשלאָסן צו דער- 
טרינקען זייערע שיפן. 

עס איז געווען אַ פּראַכטפולער פרילינג-טאָג, ווען אַרום מיטיק-צייט האָט 
אַ גרויסע קריגס-שיף אָנגעהויבן אַרױסגײן פון פּאָרט. נאָך איר זענען אַרױס 
עטלעכע קלענערע שיפן. ווען אָט די שיפן זענען געווען אין מיטן ים, האָבן 
די איבעריקע שיפן אָנגעהויבן אַרױסגײן פון פּאָרט. אָפּגעפאָרן עטלעכע מייל, 
זענען זיי געבליבן שטיין, די מאַנשאַפט איז אַרונטער און מע האָט אָנגעהױיבן 
אויפצורייסן די שיפן. אין אַ פּאָר שעה אַרום איז דער גאַנצער פלאָט געווען 
געזונקען. 

ביי די ברעגן פון נאָװאָראָסייסק איז געשטאַנען כמעט די גאַנצע באַפעל- 
קערונג און די גאַנצע געשעעניש האָט געהאַט דעם אויסזען וי אַ גרויסע 
לוויה. ערשט מיט אַ פּאָר שעה צוריק האָבן די גרויסע און מעכטיקע שיפן 
פאָרגעשטעלט מיט זיך אַ ריזיקע צעשטערנדיקע קראַפט, און איצט ליגן זי 
אין שװאַרצן ים, נישט ווייט פון נאַװאָראָסײסק, 

די פּאַסירונג האָט איבערגעלאָזט אַ מאָדנעם איינדרוק אויף דער שטאָט, 
נאָװאָראָסײיסק איז געווען ווייט פון מאָסקװע און דאָס בילד פון דער באָלשע- 
וויקישער פּאָליטיק איז נאָך אַהין נישט דערגאַנגען. די מענטשן האָבן נישט 
געקענט צעקייען די טאָפּלטע שפּיל פון אָפיציעלן איבערגעבן די שיפן צו די 
דייטשן און טערקן און פאַקטיעסן זינקען די זעלביקע שיפן אין ים. די מענטשן 
האָבן געפרעגט איינער דעם אַנדערן: ;װאָס קומט דאָ פאָר? איז דאָס די נייע 
מאָראַל פון דער רעװאָלוציע?? די אַרבעטערס און די גאַנצע באַפעלקערונג 
האָט נאָך נישט געקענט באַגרייפן װאָס די באָלשעװיקעס שטעלן מיט זיך פאָר, 
זיי איז פרעמד געווען דער יעזויִטישער סלאָגאַן, אַז ;דער צוועק הײליקט די 
מיטלען". | 

אַ צאָל באָלשעוויקיש-געשטימטע מאַטראָסן זענען געבליבן אין נאָװאָ- 
ראַסײיסק און דאָס האָט דערמוטיקט די אייניקע באָלשעװיקעס, װאָס זענען 
לכתחילה נישט געווען צופרידן, למאי נישט זיי, נאָר דער עקאָנאָמישער סאַ- 
װויעט האָט די גאַנצע השפּעה אויף דער נאַָװאָראָסײיסקער באַפעלקערונג. עס 
האָט זיך אָנגעהױבן אַ הינטער די קוליסן-פּאָליטיק. מע האָט געמאַכט עטלעכע 
פּרוּוון צו באַהערשן די אינעװוייניקטטע קאָמיסיעס. אָבער אונדזער איינפלוס 
אין משך פון עטלעכע חדשים האָט געשאַפן ביי דער באַפעלקערונג אַ טיפן 
צוטרוי צו אונדזער גרופּע, און די אַרבעטערס האָבן צוריקגעוויזן די הינטער- 
פּאָליטיק, 

די אַנאַרכיסטישע גרופּע האָט ביי אירע פאַרזאַמלונגען באַהאַנדלט די 
נייע פּאַסירונגען, דער עיקר, װאָס די באָלשעװויקעס זוכן צו שאַפן אַ לאַגע, אַז 
זיי זאָלן קענען פאַרכאַפּן די גאַנצע מאַכט, מיר האָבן גוט פאַרשטאַנען װאָס 
מע קען דערװאַרטן מיט דער צייט פון די , פאַרביסענע", מחמת אַ צאָל אין- 
טעליגענטערע באָלשעוויקעס האָבן אָפּגעשאַצט, װאָס אונדזער גרופּע האָט 
אויפגעטאָן און די רעװאָלוציאָנער"עטישע באַציָונג צװישן די אַרבעטערס 

װאָס איז איינגעשטעלט געװאָרן. די דאָזיקע באָלשעװיקעס האָבן געהאַלטן 
מיט אונדז, 

מיר האָבן אָנגעהױיבן צו פילן און איינזען, אַז עס דערװאַרט אונדז אַ גרוי- 
סער קאַמף -- און נישט אין דער ווייטער צוקונפט! 

דערווייל האָט זיך דער בירגער-קריג גענומען אױסשפּרײטן איבער גאַנץ 
רוסלאַנד, גענעראַל קאָרנילאָוו איז געװאָרן אויס מיליטערישער הויפּט-פירער 
און אויף דער פּאָליטישער סצענע איז אַרױף גענעראַל דעניקין. ער האָט אֶר- 
גאַניזירט אַן אַרמײ פון דאָנער און קובאַנער קאָזאַקן און דערצו אַ סך אַלטע 
אָפיצירן. אַפילו אַ געוויסע טייל פון די רעכטע סאָציאַליסטן זענען צוגעשטאַ- 
נען צו דעניקינס אַרמײ. עס האָט אָנגעהויבן צוֹ שמעקן מיט שטאַרקן פּולווער. 

אַזױ וי אין אַבראַודױרסאָ איז די אַרבעט אָנגעגאַנגען גלאַט און איך 
האָב דאָרטן געהאַט אַ געהילף, אויף וועלכן איך האָב זיך געקענט פאַרלאָזן, 
האָב איך געהאַט די מעגלעכקייט צו זיין אָפּטער אין שטאָט און העלפן אין 
דער אַרבעט, װו עס איז געווען נייטיק, 

פון דער געלאַסענער און רויִקער קאָנסטרוקטיווער אַרבעט איז מען אַרי 
בער אין אַ שטורמישן פּעריאָד. גענעראַל דעניקין איז טאַקע געווען וייט פון 
אונדז פאַר עטלעכע הונדערט מייל, אָבער מע האָט זיך געװענדט קין נאַ- 
װאָראָסײיסק נאָך הילף. אַ גאַנצע רײי אַקטיוע און באַװוּסטזיניקע האָבן זיך 
אָרגאַניזירט אין אַן אָפּטײיל און אָפּגעפאָרן צום פראָנט. דאָס האָט זיך איבער- 
געחזרט עטלעכע מאָל, אַזױ אַז די אַקטיוערע און באַװוּסטזיניקערע אַרבע- 
טערס זענען אַװעק קעמפן מיט דעניקינס אַרֹמײ. צו דעם אַלעמען האָט זיך 
גענומען פאַרשפּרײטן אַ קלאַנג -- מיר האָבן אין דעם לאַנג חושד געווען די 
באָלשעװיקעס -- אַז די דייטשן קלייבן זיך צו אֶקופּירן נאָװאָראָטייסק, 

איין מאָל, אין יענער צייט, בעת איך בין געווען אין אַבראַורדױרסאָ, האָט 
מען מיר געלאָזט וויסן, אַז מיטן אָנקומען פון די דייטשן קיין נאָװאָראָסײיסק קען 
פּאַסירן, אַז די ווייסע עלעמענטן זאָלן מאַכן אַן איבערפאַל אויף דער שטאָט. 
אין אַזאַ פאַל װעלן די אַנאַרכיסטן זיין די ערשטע קאַנדידאַטן אויף פאַרניב- 
טונג. מיך פּערזענלעך האָט מען גצעצהט תיכף צו פאַרלאָון אַבראַודױרסאָ. 
הָאָב איך גלייך פאַררופן די אינערלעכע קאָמיסיע און דערקלערט די לאַגע, . 
מע האָט גלייך אויסגעקליבן אַ צײיטװוײיליקן פאָרזיצער און אַלע וי איינער 
האָבן פאַרזיכערט, אַז אויב עפּעס װעט פּאַסירן, װעלן זיי פאַרהיטן בעסיען און 
אונדזער זון. 

ווען איך בין געקומען קיין נאָװאָראָסײיסק, האָב איך שוין קיינעם פון דער 
גרופּע נישט געטראָפן. אייניקע זענען אַרױסגעפאָרן אויסער דער שטאָט, און 
אַנדערע זענען אַװעקגעפאָרן קיין קראַסנאָדאַר,. מיך האָט אינטערעסירט צו 
וויסן װאָס אין קראַסנאָדאַר קומט פאָר, און אין פיר שעה אַרום בין איך שוין 
דאָרט געווען. אין סאָװויעט האָב איך אויסגעפונען, אַז היות קראַסנאָדאַר 
איז נישט קיין אינדוסטריעלע שטאָט, איז דער סאָוויעט דאָרטן געווען מער אַ 
פאָרמאַליטעט וי אַ סאָציאַלע רעאַליטעט, 

אין אַ פּאָר טעג אַרום האָבן מיר געקראָגן ידיעות פון נאַָװאָראָסײסק, אַז 
עס זענען אַהין אָנגעקומען עטלעכע דייטשע אונטערװאַסער-שיפן, אַז אַ דעלע- 
גאַציע איז געקומען אין שטאָט צום פּאַליטישן סאָװויעט און די שיפן האָבן פאַר- 
לאָזט נאַװאָראָסײיסק. דאָרטן האָב איך שוין געטראָפן מיין משפּחה, װאָס אין 
אַראָפּגעקומען פון אַבראַודױרסאָ, 

פון דעם װאָס עס האָט פּאַסירט אין שטאָט פאַר די עטלעכע טעג, װאָס 
מיר האָבן דאָרט געפעלט, איז אונדז געװאָרן קלאָר, אַז די באָלשעװיקעס האָבן 
בכיוון אַרױסגעלאָזט דעם קלאַנג, אַז די דייטשן גייען אָקופּירן נאָװאָראָסײסק, 
זייער צוועק איז געווען דורכצופירן אַ קאַנטראַ-רעװאָלוציע קעגן דעם אַלעמען 
װאָס די אַנאַרכיסטישע גרופּע האָט אויפגעטאָן אין משך פון די אַכט חדשים, 

אויף מאָרגן נאָך אונדזער צוריקקער קין נאָװאָראָסײיסק אין פאַררופן 
געװאָרן אַ ספּעציעלע זיצונג פון דער עקאָנאָמישער קאָמיסיע. איידער די זיצונג 
האָט זיך אָנגעהויבן, זענען אַ צאָל דעלעגאַטן געקומען אויפגערעגטע צוליב 
דעם, װאָס בעת עטלעכע דעלעגאַטן האָבן געװאָלט אַרײנגײן צום פאָרזיצער 
פון דעם פּאָליטישן סאָװויעט, האָבן זיי געטראָפן ביי דער טיר אַ רויטן גװאַר- 
דייעץ, וועלכער האָט זיי נישט אַרײנגעלאָזט. די פּאַסירונג האָט אונדז אַלעמען 
אויפגעבראַכט און מיר זענען אַלע אַװעק צום פאָרזיצער. מיר האָבן אָפּגע- 
שטופּט דעם גװאַרדײעץ אָן אַ זייט און מיר זענען אַרײין אינעװייניק. אויף אוג- 
דזער פראַגע צו װאָס ער האָט אַװעקגעשטעלט די שמירה לעם זיין טיר, האָט 
אונדז דער פאָרזיצער געענטפערט, אַז ער האָט דערהאַלטן אַ צושריפט פון 
מאָסקװע, אַז דער פּאָליטישער סאָוויעט זאָל איבערנעמען די גאַנצע מאַכט 
איבער דער שטאָט און אַז די גאַנצע אינדוסטריע װעט קאָנטראָלירט וערן 
דורכן פּאָליטישן סאָװויעט. ווען מיר האָבן אים געפרעגט װאָס ער װעט טאָן 
אויב די אַרבעטערס מיטן עקאָנאָמישן סאָװויעט װעלן זיין קעגן דעם מאָסקװער 
באַשלוס, האָט דער פאָרזיצער דערפילט, אַז ער קען האָבן גרויסע שװועריקייטן 
מצד די רעװאָלוציאָנער געשטימטע אַרבעטער-מאַסן. האָט עֶר אָנגעהויבן צו 
פאַרזיכערן אונדז, אַז מע װעט קענען אויסאַרבעטן אַ וועג, אַז ביידע סאָװיעטן 
זאָלן קענען ווייטער אַרבעטן האַרמאָניש. 

פון זיינע אַלע פאַרזיכערונגען האָבן מיר איינגעזען אַז עס קאָן קומען צו 
אַ צוזאַמענשטױס מיט די כאָלשעװיקעס. מיר זענען אַרױס פון דעם פאָרזיצער 
מיט אַ טיפן געפיל, אַז עס װעט נישט נעמען לאַנג ביז עס װעט מון קומען 
צו אַ שארפן קאַמף, 


איך געזעגן זיך מיט אבראו- דוירסאַ 
ווען די פאַרזאַמלונג פון נאָװאָראָסײיסקער עקאָנאָמישן סאָוויעט איז דער- 
עפנט געװאָרן, זענען אַלע דעלעגאַטן, חוץ עטלעכע באָלשעװויקעס, געווען אין אַ 


געדריקטער שטימונג. מיר האָבן בלויז באַהאַנדלט די וויכטיקסטע פראַגעס און 

נאָך דעם האָבן מיר באַשלאָסן צו רופן אַ ספּעציעלע אַלגעמײנע פאַרזאַמלונג 
פון דעם עקאָנאָמישן סאָװויעט, צו וועלכער מע זאָל,חוץ די דעלעגאַטן, אויך 
פאַרבעטן אַלע אַקטיווע אַרבעטערס פון אַלע פאַבריקן און זאַװאָדן און אויך 
דעם פּרעזידיום פונעם פּאָליטישן סאָוויעט, 

אונדזער גרופּע האָט געהאַט אַ ספּעציעלע זיצונג אויף צו באַהאַנדלען די 
געשאַפענע סיטואַציע, אַגב, האָבן די מיטגלידער פון דער גרופּע אויסגעדריקט 
זייער מיינונג, אַז, אין די איצטיקע אומשטענדן, איז מיין זיין אין שטאָט 
וויכטיקער וי מיין זיין אין אַבראַו-דױרסאָ, 

אין אַ פּאָר טעג אַרום בין איך אַװעקגעפאָרן קיין אַבראַו-דױרסאָ צו ליק- 
ווידירן מיין אַמט פון אַ פאָרזיצער פון אינערלעכן קאָמיטעט און, אין דער 
זעלביקער צייט, העלפן אויסוויילן אַ נייעם פאָרזיצער, װאָס זאָל מיך פאַרטרעטן, 

אין דעם זעלביקן טאָג, ווען איך בין אָנגעקומען, איז פאַררופן געװאָרן 
אַן אַלגעמײנע פאַרזאַמלונג, צו וועלכער עס איז געקומען די גאַנצע באַפעלקע- 
רונג פון אַבראַודױרסאָ. איך האָב דערװאַרט, אַז די געוועזענע פּריווילעגירטע 
װעלן זיין צופרידן מיט דעם, װאָס איך מוז פאַרלאָזן אַבראַרדױרסאָ, אָבער 
צו מיין איבערראַשונג, האָט גראָד אָט דער שלעמענט שטאַרק באַדױערט, װאָס 
איך מוז זיי פאַרלאָזן. די פאַרזאַמלונג איז פאַר מיר געווען אַ סורפּריז און אַ 
באַפּרידיקונג. איך האָב נישט דערװאַרט אַזױנס פון מענטשן וועלכע האָבן 
ס'רוב צום ערשטן מאָל זיך באַקענט מיט דער אידייע פונעם אַנאַרכיזם און 
וועלכע האָבן דעם גרעסטן טייל פון זייער לעבן פאַרבראַכט אונטער אַ שטרענגן 
צאַרישן רעזשים, 

די אויסדרוקן פון פאַרדראָס, װאָס מיר פאָרן אַװעק, און די לויב-געזאַנגען 
זענען געווען אַזױ האַרציק און װאַרעם, אַז איך האָב געמוזט פילן אַ באַפרידי- 
קונג, װאָס מיר איז געלונגען עפּעס אויפצוטאָן פאַר דער צייט, װאָס איך האָב 
דאָרטן פאַרבראַכט. אין די ערשטע טעג, ווען מיר זענען אָנגעקומען אַהין, האָבן 
אייניקע אַרבעטערס אַרױסגעװיזן אַנטיסעמיטישע שטימונגען און אַנדערע האָבן 
אַפּילן אָנגעזאָגט זייערע קינדער, אַז זיי זאָלן זיך ניט שפּילן מיט אונדזער זון, 
װאָס איז דעמאָלט אַלט געווען דריי יאָר. אָבער איצט האָבן אָט די פּשוטע, 
אומבאַװוּסטזיניקע אַרבעטערס גענומען אַ װאָרט און האָבן זיך מתוודה געווען 
אויף זייערע עבירות קעגן אונדז און אַלע וי איינער האָבן זיי געװוונטשן אַז 
איך, בעסיע און אונדזער זון זאָלן קומען צוריק וווינען מיט זיי אין אַבראַו- 
דוירסאָ, 

די פאַרזאַמלונג האָט אויסגעקליבן אַ נייעם אינערלעכן קאָמיטעט און האָט 
באַשלאָסן אויף מאָרגן אַ זיצונג פונעם נייעם קאָמיטעט, כדי איך זאָל האָבן די 
געלעגנהייט איבערצוגעבן אַלע געשעפטן דעם נייעם פאָרזיצער. די פאַרזאַמלונג 
האָט זיך פאַרצויגן זייער שפּעט. דער עולם האָט זיך נישט געװאָלט צעגין 
מע האָט געפילט אין דער לופט, אַז די מענטשן ווילן זיך נישט צעשיידן מיטן 
נייעם לעבן, װאָס האָט זיי געמאַכט פאַר זעלבשטענדיקע און גלײיכע מיט- 
מענטשן אין אַ פרייהייטלעכער געזעלשאַפט, אָן פּריװוילעגירטע. איך האָב פאַר 

די אַרבעטערס סימבאָליזירט דאָס אַלץ, װאָס זיי האָבן געװונען,. און איטלעכער 
האָט געװאָלט אויסדריקן דעם גרויסן פאַרדראָס, װאָס איך מוז זיי פאַרלאָזן, 

אויף מאָרגן אין דער פרי איז זיך צוזאַמענגעקומען דער ניי-דערויילטעב 
אינערלעכער קאָמיטעט און איך האָב איבערגעגעבן דעם נייעם פאָרזיצער אַלע 
געשעפטן. דערצו האָב איך געמאַכט פאַרשיידענע באַמערקונגען ועגן דער 
אַרבעט פון קאָמיטעט און צוגעגעבן מוט. דער עיקר האָב איך געװאָרנט נישט 
צו דערשרעקן זיך. אויב אייניקע אַמאָליקע פּריװוילעגירטע װעלן פּרוּוון צוריק- 
קריגן זייערע פּריווילעגיעס. דאָס טאָר נישט דערלאָזט ווערן, האָב איך איבער- 
געחזרט, און איך האָב זיי פאַרזיכערט, אַז פון שטאָט װעט מען זיי העלפן אין 
זייער אַרבעט, 

די שטימונג אויף דער זיצונג איז געװוען די זעלביקע וי אויף דער 
נעכטיקער פאַרזאַמלונג. ווען די זיצונג האָט זיך געענדיקט, האָט דער נייער 
פאָרזיצער צוּוויסן געגעבן, אַז ער פאַרבעט דעם גאַנצן קאָמיטעט צו זיך אויף 
מיטאָג. ווען מיר זענען אָנגעקומען צו זיין שטוב, האָבן מיר דערזען, אַז עס 
איז צוגעגרייט אַ גאַנצער באַנקעט. חוץ דעם קאָמיטעט, זענען אויך געקומען 
עטלעכע אַקטיװוע אַרבעטערס און אַפּילן דער וין-ספּעציאַליסט וידעל (נאָך 
דער צווייטער וועלט-מלחמה האָב איך זיך דערװוּסט דורך זיינעם אַ זון, װאָס 
איז געקומען קיין אַמעריקע, אַז זיין פאָטער אין דערשאָסן געװאָרן וי אַ 
;קאָנטרערעװאָלוציאָניר*, ווען סטאַלין האָט דורכגעפירט זיין מאַסנמאָרד), 

איך מוז זיך מודה זיין, אַז איך האָב נישט געװוּסט פון װאַנען האָט זיך 
גענומען אַזױ פיל עסנװאַרג און געטראַנקען. דער עולם איז װאָס וייטער 
געװאָרן אַלץ פריילעכער פון אויסטרינקען אַזױ פיל ויין. עס האָבן נישט גע" 
פעלט קיין רעדעס און קיין ווידייִם אין שייכות צו מיר און מיין ייִדישער 
אָפּשטאַמונג, 

נישט געקוקט אויף דעם, װאָס איך בין שוין געווען היפּשלעך פאַרטשאַדעט 
פון טרינקען, האָב איך קלאָר געדענקט, אַז אין אָװנט דאַרף פאָרקומען אַ 
ספּעציעלע פאַרזאַמלונג ביי וועלכער דער ניער קאָמיטעצט האָט געדאַרפט 
אָפּגעבן אַ באַריכט וועגן דעם, װאָס איך האָב איבערגעגעבן דעם נייעם קאָמי- 
טעט. אין דער זעלביקער צייט על איך האָבן אַ געלעגנהייט צו זאָגן אַ זיי- 
געזונט צו די, װאָס װעלן זיין אויף דער פאַרזאַמלונג, האָב איך געמאַכט אַ 
פאָרשלאָג, אַז מיר זאָלן איבעררייסן די סעודה און, אויב עס איז נאָך געבליבן 
| געטראַנקען, זאָל מען דאָס פאַרענדיקן נאָך דער פאַרזאַמלונג. מע האָט אָנגע- 
נומען מיין פאָרשלאָג און, היות עס איז נאָך געבליבן עטלעכע שעה ביוז צו 
דער פאַרזאַמלונג, האָט מען דערווייל געכאַפּט אַ דרעמל אויפן פריש-אָפּגע- 
שניטענעם היי, 

די מאַסן-פאַרזאַמלונג איז דורכגעפירט געװאָרן אין דער זעלביקער שטי- 
מונג װי די נעכטיקע פאַרזאַמלונג. די געזעגענונג איז געווען אַ האַרציקע, 

אין אַזאַ קליינעם אָרט קענען נישט זיין קיין סודות. די גרעסטע טייל פון 
דער באַפעלקערונג האָט געװוסט, אַז מיר האָבן געהאַט אַ סעודה ביים נייעם 

פּאָרזיצער און פּונקט אַזױ האָט מען זיך דערװוסט, אַז נאָך דער פאַרזאַמלונג 
וועט מען פאַרענדיקן די סעודה און די געטראַנקען. ווען איך בין צוגעקומען 
צו דעם פאָרזיצערס שטוב, האָב איך שוין דאָרטן געטראָפן אַ גרויסע צאָל 
מענטשן פון דער פאַרזאַמלונג. אין דרויסן זענען געשטאַנען עטלעכע גרויסע 
טישן מיט עסנװאַרג און געטראַנקען. נאָך מיר זענען אָנגעקומען נאָך אַ צאָל 
אַרבעטערס מיט זייערע פרויען. איטלעכער פון זיי האָט מיטגעבראַכט עפּעס 
צו עסן און אַ פּאָר פלעשער ווין, אַזױ אַז כמעט די גאַנצע באַפעלקערונג פון 
אַבראַודױרסאָ איז זיך דאָרטן צוזאַמענגעקומען, 

וי שפּעט מע איז דאָרטן געזעסן און געטרונקען, דאָס וייס איך גישט 
ביזן היינטיקן טאָג. איך ווייס אויך נישט וי אַזױ איך בין געקומען צום פּלאַץ, 
װוּ איך האָב געדאַרפט שלאָפן, איך ווייס נאָר, אַז אַ זייגער זיבן אין דער פרי 
איז צוגעפאָרן דער אױטאָמאָביל, װאָס האָט מיך געדאַרפט נעמען אין שטאָט 
אַרײן. ווען דער שאָפּער האָט מיך אויפגעװועקט, האָב איך געהאַט אַ שטאַרקן 
קאָפּװוייטיק. ווען איך בין אַ ביסל געקומען צו זיך, האָב איך דערזען, אַז לעם 
מיין בעט שטייען דריי פערטל-עמערדיקע פלאַשן מיט ויין און צו דעם אַ 
קעסטל מיט פלעשער וויין און שאַמפּאַניער און אַ קעסטל עסנװאַרג. ווען איך 
בין געווען גרייט צו פאָרן, האָט דער שאָפער אָנגעגאָסן צוויי גרויסע גלעזער 
וויין און געזאָגט, אַז דאָס װועט אונדז פאַרלייכטערן דעם קאָפּװײיטיק נאָך דער 
נעכטיקער וועטשערינקע, 

אַזױ וי איך בין נישט געווען זיכער, צי איך װעל האָבן נאָך אַ מאָל אַ 
מעגלעכקייט צו באַזוכן אַבראַו-דױרסאָ, האָב איך געבעטן דעם שאָפער, אַז ער 
זאָל אַרױפפאָרן אויפן העכסטן פּלאַץ, פון װאַנען מען האָט געקענט אָנזען די 
פּראַכטפולע געגנט פאַר מיילן ווייט, די גאַנצע געגנט איז אַרומגערינגלט מיט 
הויכע בערג און טיפע טאָלן -- אַ זעלטענע שיינקייט, װאָס פאַרכאַפּט דאָס 
אויג און פּאַראַליזירט דעם אָטעם, 

דעם וועג פון אַבראַודדױרסאָ האָט מען גערופן דער קשיכורער וועג 
ערשטנס, דערפאַר װאָס דער רוב מענטשן, װאָס זענען געפאָרן צוריק פון 
אַבראַוידױרסאָ זענען געווען מער אָדער װייניקער אָנגעטרונקען. צווייטנס, האָט 
די נאַטור אַרום ממש פאַרשיכורט מיט איר שיינקייט און מיטן אַראָמאַט פון 
די ווילדע בלומען, װאָס זענען געווען צעשאָטן אומעטום. דריטנס, האָט זיך 
דער וועג ביים אַרונטערלאָזן זיך פון באַרג, זיך געדרייט וי אַ שלאַנג. פון 
דעסטוועגן האָט אונדזער אױטאָמאָביל זיך געטראָגן שנעל וי אַ טייוול. טאַקע 
בלויז די געניטע הענט פונעם יונגן שאָפּער האָבן אונדז פאַרהיט פון אַרונטער- 
פאַלן אין אַ טיפן אָפּגרונט, 

האַלב-דרעמלענדיק, האָב איך גענומען אונטערציען אַ סך-הכל פון דער 
אַרבעט אין משך פון דער קורצער צייט, װאָס איך האָב פאַרבראַכט אין אבראו" 
דוירסאָ, 

די הױיפּט-פראַגע, אויף וועלכער איך האָב געזוכט אַן ענטפער, איז צי דער 
איצטיקער מענטש, ועלכער איז אױפגעצויגן געװאָרן אין פעאָדאַליסטיש- 

קאַפּיטאַליסטישער אָרדענונג, קען איבערמאַכן איבער נאַכט אי זיך אי די 
סביבה און ווערן דער פּיאָנער פון אַ נײיער געזעלשאַפט, װאָס איז געבויט 
אויף פרייהייט און גלייכהייט. מע זאָגט אונדז, אַז מיר זענען אוטאָפּיסטן -- 
האָב איך געװאָלט געפינען אַן ענטפער, צי די אוטאָפּיע קען פאַרווירקלעכט 
ווערן איצט, אָט מיט די מענטשן, װאָס ערשט נעכטן האָבן זיי נישט געהאַט 
קיין באַגריף וועגן דעם װאָס עס מיינט סאָציאַליזם און, ספּעציעל, אַנאַרכיזם! 

אין מיינע געדאַנקען זענען דורנגעלאָפן בילדער פון דער פריערדיקער 
אַבראַודױרסאָ, בעת איך בין אָנגעקומען אַהין איז דאָס געווען איינע פון די 
גיטער, װאָס די צאַרישע פאַמיליע האָט פאַרמאָגט איבער גאַנץ רוסלאַנד. אין 
די דאָזיקע גיטער פלעגן די ביוראָקראַטן-טשינאָװניקעס האַלטן די אַרבע- 
טערס אין אַ צושטאַנד פון האַלבער שקלאַפעריי, 

מיטן אויסנאַם פון אַ פּאָר מענטשן, װאָס האָבן אפשר געהאַט עפּעס אַ 
פאַרבינדונג מיט דער אונטערערדישער רעװאָלוציאָנערער באַװעגונג, האָבן 
די מאַסן דאָרטן נישט געהאַט קיין אַנונג וועגן דער רעװאָלוציאָנערער באַווע- 
גונג. און אָט די גרויסע מאַסע אַרבעטערס, װאָס האָבן נישט געװוּסט װאָס עס 
קומט פאָר אַרום זיי, האָבן באַװיזן אין אַ קורצער צייט צו געבן דער װעלט 
אַ ביישפּיל, אַז ביי ריכטיקע פרייהייטלעכע אומשטאַנדן קען דער מענטש וערן 
אַ פרייער שאַפער פון זיין לעבן, פון זיינע מיטמענטשן און טראָגן די גאַנצע 
מאָראַלישע פאַראַנטװאָרטלעכקײט. מיט אַנדערע ווערטער, וען די אַנאַרכיס- 
טישע אוטאָפּיע דערגייט צום רעאַלן לעבן, פאַרלירט דער פּאָליטישער שאַג" 
טאַזש זיין גאַנצן איינפלוס אויף די ברייטע מאַסן | 

ווען מיר זענען אָנגעקומען קיין נאָװאָראָסײסק, בין איך געװוען זיכער 
ביי זיך, אַז מיין אַרבעט אין אַבראַו-דױרסאָ איז געווען נוצלעך. עס איז מיר 
געװאָרן קלאָר, אַז דער גרויסער עקספּערימענט, סיי אין אַבראַו-דױרסאָ און 
סיי אין נאָװאָראָסײיסק האָט געגעבן דער ועלט אַ באַװײז, אַז מיטן גוטן ווילן 
קען מען בויען אַ נייע און פרייהייטלעכע געזעלשאַפט, 


די באָלשעװיקעס צעשטערן אונדזער ארבעט 
אין נאָװואַראָסײיסק 


ביים אָנקומען קיין נאָװאָראָסײיסק, האָב איך גלייך געקראָגן נייס, װאָס האָבן 
געפאָדערט אַ תיכפדיקע שטעלונג: צי מיר זאָלן נישט אָנהייבן קיין בירגערקריג 
מיט די באָלשעװויקעס אין דער שטאָט נאָװאָראָסײיסק, 

אַן אינזשעניער און אַ טעכניקער, װאָס האָבן געאַרבעט אין די צעמענט- 
זאַװאָדן און וועלכע האָבן געהאַט שטאַרקע סימפּאַטיעס פאַר דער אַנאַרכיס- 
טישער באַוועגונג, זענען געקומען צו קאַטיאַ גאַרבאָװאַ און האָבן איר דער- 
ציילט, אַז זיי האָבן באַקומען אַ בריוו מיט דער אונטערשריפט פונעם סעקרע- 
טאַר פון דער באָלשעװיקישער פּאַרטײ און דעם פאָרזיצער פון פּאַליטישן 

סאַװיעט. אין די בריוו האָט מען זיי פאַרבעטן צו קומען צו אַ פאַרזאַמלונג, 
אויף וועלכער מע װעט באַהאַנדלען די פראַגע, אַז די געוועזענע אַדמיניסטראַ- 
ציעס פון די פאַבריקן און זאַװאָדן זאָלן צוריק איבערנעמען זייער אַרבעט און 
אַז די ווירקלעכע קאָמיסיעס זאָלן ווערן ליקווידירט. דאָס האָט געמיינט, אַז 
די באָלשעװיקעס האָבן זיך געקליבן דערקלערן מלחמה די אַנאַרכיסטן, 


חוץ די אויבן דערמאָנטע צויי, זענען אויך געקומען אַנדערע אַמאָליקע 
פּריװוילעגירטע און אונדז געשטעלט די פראַגע װאָס זיי זאָלן טאָן. די גרעסטע 
טייל פון זיי האָבן זיך צוגעוווינט צו דער נייער לאַגע. מע האָט ביי זיי טאַקע 
צוגענומען אַלע פריערדיקע פּריווילעגיעס, אָבער זיי האָבן זיך געפילט װי 
מענטשן גלייך מיט אַלע איבעריקע מיטאַרבעטערס. מע האָט נישט גענומען 
פון זיי קיין נקמה, וי די באָלשעװיקעס האָבן גענומען פּראַקטיצירן. צוליב 
דעם אַלעמען, האָבן זיי געקראָגן גרויס צוטרויען צו אונדזער גרופּע. מיר האָבן 
זיי געבעטן צוװואַרטן אַ טאָג אָדער צוויי: פאַר דער צייט װעט אונדזער גרופּע 
אָננעמען אַ שטעלונג און זיי לאָזן וויסן װעגן דעם. 


אויפן צווייטן סאָג נאָך מיין קומען קיין נאָװאָראָסײסק, האָט די גרופּע 
אָפּגעהאַלטן אַ זיצונג פון אַ קאָנספּיראַטיוון כאַראַקטער -- קיין שום פריינד 
אָדער סימפּאַטיזירער האָט נישט געװוּסט װוּ און ווען די זיצונג איז פאָרגע- 
קומען. אַלע פאַרזאַמלטע זענען געווען ערנסט פאַרטראַכט אַרום דער פראַגע 
װאָס זאָל מען טאָ. מיר האָבן אַלע זייער גוט געװוּסט, אַז מיר דאַרפן נאָר 
אַן אַגיטיר טאָן די אַרבעטערס, וועלכע זענען אַלע געווען באַװאָפּנט, און די 
באָלשעװיקעס װאָלטן תיכף געקראָגן אַזאַ בלוט-באָד, אַז די לעבן-געבליבענע 
װאָלטן פאַרזאָגט זייערע קינדס-קינדער, אַז זיי זאָלן נישט ,פאַרכאַפּן די גאַנצע 
מאַכט?, אָבער, חוץ איינעם, זענען מיר אַלע געווען קעגן ;בלוטבעדער". דער 
קאַמף װאָלט, חוץ אַלע זאַכן, געווען אַ שווערער, וייל אַ גרעסערע צאָל באַ- 
װוּסטזיניקע אַרבעטערס זענען אַװעק אויפן פראָנט פונעם בירגערקריג און 
אונדזערע רייען זענען געװאָרן שטאַרק פאַרקלענערט, אין דער זעלביקער צייט 
האָבן די באָלשעװיקעס צוגעקראָגן אַ גרויסע צאָל פּאַרטײי-:חברים, וועלכע זענען 
געווען עװאַקויַרט פון די אַנדערע שטעט, חוץ אַ צאָל, װאָס איז געבליבן אין 
שטאָט, ווען דער קריגספלאָט האָט זיך געפונען אין נאָװאָראָסײיסק, 

קענענדיק די פּלענער פון די באָלשעװיקעס און אויך די אַלגעמײנע לאַגע 
פונעם בירגערקריג, האָט די גרעסטע טייל פון אונדזער גרופּע נישט געװאָלט 
נעמען אויף זיך די מאָראַלישע פאַראַנטװאָרטלעכקײט פאַר עפענען אַ נייעם 
פראָנט פון אַ בירגערקריג. איך ווייס נישט אַפילן איצט, נאָך באַלד אַ האַלבן 
יאָרהונדערט, צי אונדזער שטעלונג אויפצוגעבן דעם גרויסן עקספּערימענט איז 
געווען אַ ריכטיקע. איך לאָז איבער פאַר דער צוקונפט, אַז זי זאָל אַרױסטראָגן 
דעם פּסק-דין, 

איין זאַך האָבן מיר געװוסט, אַז אונדז איז געראָטן, אין משך פון ניין 
חדשים, איבערצוצייגן אַז די אוטאָפּיע פון אַן אַנאַרכיסטישן פרייהייטלעכן צו- 

זאַמענלעבן איז מעגלעך היינט צו טאָג דורכצופירן אין פּראַקטישן טעגלעכן 
לעבן, 

דעם דערפאָלג פון נאַװואָראָסײיסק קען מען נישט צושרייבן, װי דאָס האָט 
געטאָן דער פאַרשטאָרבענער ג. מאַקסימאָוו, צו דער אַנאַרכאָ-סינדיקאַליסטישער 
טעטיקייט, ווייל אין אונדזער גרופּע זענען נישט געווען מער וי איינער אָדער 
צוויי חברים פון דער דאָזיקער ריכטונג. די טעטיקייט פון דער גרופּע אין נאַ- 
װאָראָסײיסק און אין אַבראַו דוירסאָ קען נישט איינגעשלאָסן ווערן אין די ענגע 
ראַמען פון איין סעקטאָר פון דער אַנאַרכיסטישער אידעאָלאָגיע. דער ווירקלע" 
כער פאַקט איז, אַז אונדז איז געלונגען דורכצופירן די גרויסע אַרבעט מיט אַ 
קליינער גרופּע, װאָס האָט דערצו געהאַט פאַרשײידנאַרטיקע מיינונגען. אָבער 
דאָס האָט מיטגעווירקט צו אונדזער באַשלוס נישט צו לאָזן זיך אויפן וועג פון 
אַ בירגערקריג, 

עס איז געווען נאָך אַ גרויסע סיכה, װאָס האָט געשטויסן צום ;פּאַציפיס- 
טישן וועג": אַ צאָל מיטגלידער פון דער גרופּע האָבן אָנגעהייבן צו וייזן 
סימנים, אַז דער , ראָמאַנטישער אַנאַרכיזם? האָט זיי גענומען מאַכן אומרויַק. די 
פּראַקטישע טעגלעכע אַרבעט צווישן זי מאַסן האָט זיי אויפגעהערט צו אינטע- 
רעסירן צו פיל. די פּרע-רעװאָלוציאָנערע ,קאַנספּיראַציעס", ;עקספּראָפּיאַציעס" 
אאַ"וו האָבן זיי נישט געלאָזט רוען. עס איז אַלץ מער געװאָרן קלאָר, אַז אַ טייל 
חברים זענען געווען גרייט אין אַ ליאַדע מינוט צו פאַרלאָזן אונדזער גרופּע, װאָס 
דאָס װאָלט געשטעלט אין סכנה אונדזער קאָנסטרוקטיווע אַרבעט. 

אָט די אַלע מאָטיוון האָבן אונדז לסוף דערפירט אָנצונעמען אונדזער באַ- 
שלוס, װי שווער מיר זאָלן זיך נישט האָבן געפילט מאָראַליש. 

די גרופּע האָט באַשלאָסן צו פאַררופן אַ ספּעציעלע פאַרזאַמלונג פון אַלע 
דעלעגאַטן אין עקאָנאָמישן סאָװוויעט, מיר האָבן געװאָלט נישט דערלאָזן אַז די 
באָלשעװיקעס זאָלן אויסנוצן אונדזער באַשלוס אויפצוגעבן די אַרבעט װאָס מיר 
האָבן געטאָן, און אין דער זעלביקער צייט באַקאַנט מאַכן די אַרבעטערס וועגן 
דעם צירקולאַר-בריוו, װאָס די באָלשעװיקעס האָבן צעשיקט צו אַלע באַאַמטע 
פון די זאַװאָדן און פאַבריקן. 

אין עטלעכע טעג אַרום איז פאָרגעקומען די ספּעציעלע פאַרזאַמלונג פון 
עקאָנאָמישן סאָװויעט. חוץ די דעלעגאַטן, זענען אויך געקומען אַלע אַקטיװוע און 
פאַראינטערעסירטע אַרבעטערס. אונדזער ;קאַנספּיראַציע* צו האַלטן בסוד פאַר 
די באָלשעװיקעס דעם צוועק פון דער פאַרזאַמלונג האָט זיך אונדז איינגעגעבן 
אויף אַלע 100 פּראָצענט. ערשט נאָכן באַריכט פון אונדזער גרופּע, האָט איינער 
פון די אָנװעזנדיקע באָלשעװיקעס געלאָזט וויסן וועגן דעם דער הויפּט-פירער" 
שאַפט פון די באָלשעװיקעס, װאָס האָבן געהאַט אַ זיצונג אין דער זעלביקער 
געביידע. 

אונדזער באַריכט איז געווען קורץ און שאַרף, אַז מיר האָבן אויסגעפונען, 
אַז די באָלשעװיקעס זוכן אַלע מיטלען צו ליקווידירן דעם עקאָנאָמישן סאָװויעט 
און אויך די אינערלעכע קאָמיסיעס און אַלצדינג װאָס מיר האָבן געשאַפן זינט 

דעם ערשטן טאָג פון דער אָקטאָבער-רעװאָלוציע. מיר האָבן צוגעגעבן, אַז מיר 
האָבן באַטראַכט פון אַלע זייטן די דאָזיקע לאַגע, וועלכע קען פירן צו אַ ;בלוט- 
באָד*, און היות מיר זוכן נישט דאָס, האָבן מיר באַשלאָסן זיך צוריקצוצנען פון 
דער אַרבעט, 

די געקומענע פירערס פון די באָלשעװיקעס האָבן נישט געװוּסט, אַז מיר 
ווייסן וועגן געהיימען צירקולאַר, װאָס זיי האָבן אַרױסגעשיקט. האָט דער סע" 
קרעטאַר, רובין (דערהרגעט געװאָרן פון די ווייסע), געבעטן דאָס װאָרט. ער 
האָט געװאָלט שפּילן די ראָל פון אַ נעבעכל, װאָס ווייס פון גאָר נישט -- עס 
וװונדערט אים, װאָס די אַנאַרכיסטן גיבן אויף זייער נוצלעכע אַרבעט; זיי, די 
באָלשעװויקעס קומען אַפילו נישט צו שטערן די פּראָדוקטיווע אַרבעט, װאָס 
דער עקאָנאָמישער סאָװיעט טוט. אין דעם גייסט האָט ער גערעדט ביי אַ האַל- 
בער שעה. עס האָט זיך די באָלשעװיקעס נישט געחלומט, אַז זיי גייען דאָ 
;אויפרייסן אַ באָמבע?. 

מיר האָבן געהאַט באַשלאָסן פון פּריער, אַז אויב די באָלשעװיקעס זאָלן 
קומען צו דער פאַרזאַמלונג, און מע װעט דאַרפן ענטפערן, זאָל דאָס טאָן קאַ- 
טיאַ גאַרבאָװאַ און דער שרייבער פון די שורותי 

איצט, ווען קאַטיאַ גאַרבאָװאַ האָט געדאַרפט ענטפערן רובינען, האָט זי 
אָנגעהױיבן מיט אַן אויפפאָדערונג צו די פאַרזאַמלטע, אַז, װאָס זי אָדער באָריס 
יעלענסקי זאָלן נישט אַרױסברענגען, זאָלן זיך אַלע פאַרהאַלטן רויק און נישט 
דערלאָזן צו קיין אַגרעסיוע האַנדלונגען. 

נאָך דעם האָט זי געגעבן אַ קורצן איבערבליק וועגן דעם װאָס נאָװאָראָי 
סייסק מיט איר אַרבעטער-באַפעלקערונג האָט דערגרייכט אין משך פון די ניין 
חדשים. די רעזולטאַטן, האָט זי געזאָגט, האָבן געדאַרפט זיין אַ ביישפּיל פאַר 
גאַנץ רוסלאַנד, ווייל מיר האָבן איבערגעשטיגן דעם חלום פון דער אָקטאָבער" 
רעװאָלוציע, אונדז איז געלונגען אָנצוהאַלטן די גאַנצע אינדוסטריע פון שטאָט, 
מיר האָבן דערצויגן, באַװוּסטזיניק געמאַכט די אַרבעטער-מאַסן, וועלכע האָבן 
איבערגענומען די אינדוסטריע און פירן-אָן די אַרבעט דורך אינערלעכע קאָי 
מיטעטן און, נישט געקוקט אויף די שװועריקייטן צוליבן בירגערקריג, גייען זי 
ווייטער אָן מיט זייער פּראָדוקטיווער אַרבעט. 

די שטאָטישע באַפעלקערונג, --- האָט זי ווייטער געזאָגט -- אַפילו די צאָל 
בירגערס װאָס זענען נישט איינשטימיק מיט דער נייער אָרדעננוג, ווייזן נישט 
אַרױס קיין קעגנערשאַפט. אין אַלגעמײן, קען מען זאָגן, אַז די שטאָט נאָװאָ" 
ראָסײיסק מיט איר גרויסער באַפעלקערונג קאָאָפּערירט. דערצו זענען אַ גרויסע 
צאָל ארבעטערס אַװעק פרייוויליק אויפן פראָנט צו באַקעמפן די ווייסע אַרמי, 
פריער קאָרנילאָוון און איצט דעניקינען. װויל זי, קאַטיאַ גאַרבאָװאַ. שטעלן אַ 
פראַגע די באָלשעװיקעס: איר זיינט געווען פאַר דער אָקטאָבער-רעװאָלוציע, 
איר האָט צוגעזאָגט די אַרבעטערס, אַז זיי און נאָר זיי װעלן איבערנעמען די 
אינדוסטריע. איר האָט געשריען, אַז דער אַרבעטער איז דער שאַפער פון דער 
נייער געזעלשאַפט -- איז װוי קומט עס, װאָס נישט געקוקט אויף דעם, װאָס די 

נאָװאָראָסיײיסקער אַרבעטערס זענען אַװעק נאָך וייטער וי די סלאָגאַנעס פוך 
דער אָקטאָבער-רעװאָלוציע, האָט אי נישט געפונען פאַר נייטיק זיך צו באַ- 
ראַטן מיט די אַרבעטערס און הינטער זייערע פּלײיצעס און נישט פרעגנדיק ביי 
זיי, האָט איר אַרױסגעשיקט אַ געהיימען בריוו צו די געוועזענע אָנפירערס פון 
דער אַרבעט אויף די זאַװאָדן און פאַבריקן און איר רופט אַ געהיימען צװאַ- 
מענטרעף מיט זיי, מיטן ציל אַז די געוועזענע ביוראָקראַטן זאָלן איבערנעמען 
די פירערשאַפט פון די אינערלעכע קאָמיטעטן? ס'הייסט דאָך, אַז איר זענט 
גרייט צו פאַרניכטן אַלץ,. װאָס די אַרבעטערס האָבן געשאַפן פאַר די נגיין 
חדשים! און װוּ האָט איר גענומען, אָדער ווער האָט אייך געגעבן אויף דעם 
דאָס מאָראַלישע רעכט? 

ווען קאַטיאַ גאַרבאָװאַ האָט פאַרענדיקט איר רעדע, איז פאַר אַ מאָמענט 
אין צימער געווען שטיל װי אויף אַ בית-עולם. עס האָט אָבער לאַנג נישט גע- 
דויערט און די באָמבע האָט אויפגעריטן, 

דער סעקרעטאַר פון דער באַלשעװיסטישער פּאַרטײ האָט דערקלערט, אַז 
די פּאַרטײ האָט דערהאַלטן אַ צושריפט פון מאָסקװע מיט אַ פאָדערונג, אַז די 
פּאַרטײ זאָל צוציען אַלע אינזשיניערן, טעכניקערס און אַדמיניסטראַטיווע באַ- 
אַמטע און פּרוּװון, אַז זיי זאָלן צוריק איבערנעמען די אָנפירערשאַפט פון דער 
אינדוסטריע, דער סעקרעטאַר האָט מודה געווען, אַז ער האָט געהאַט אַ געהיימע 
פאַרזאַמלונג מיט די געוועזענע באַאַמטע און אַז דער פּאָליטישער סאָװויעט װעט 
אויף דער קומענדיקער זיצונג באַהאַנילען די פראַגע אָפיציעל. אין דער זעל- 
ביקער צייט האָט דער סעקרעטאַר פון דער באָלשעװיסטישער פּאַרטײ געפּרוווט 
פאַרזיכערן אונדז, אַז מע װעט קענען אויסאַרבעטן אַזױ, אַז סיי דֶער פּאָליטישער 
סאָװיעט און סיי דער עקאָנאָמישער זאָלן קענען אַרבעטן צוזאַמען, װי אַ קאָג- 
טראָל איבער די געוועזענע אַדמיניסטראַציעס פון די אינדוסטריעס. אָבער וועגן 
דער ראָל פון די אינערלעכע קאָמיסיעס האָט ער פאַרשוויגן. 

פאַרניכטן מיט איין מאָל אַלץ, װאָס אונדזער קליינע גרופּע האָט געשאַפן 
אין משך פון דער קורצער צייט אין די רייען פון דער אַרבעטערשאַפט, האָבן 
די באָלשעװיקעס מורא געהאַט -- די נאָלשעװיקעס האָבן גוט געװוּסט, אַז ווען 
די אַנאַרכיסטן װועלן אַרױס מיט אַ רוף צו די אַרבעטערס צו צעשטערן די באָל- 
שעוויקישע פּלענער, װעלן די אַרבעטערס פאַרניכטן אַלץ און אַלעמען, װאָס 
שטייען אויפן וועג פון שאַפן אַ נייעם לעבן. 

די פאַרזאַמלונג פון עקאָנאָמישן סאָװויעט האָט זיך פאַרצויגן ביז פאַרטאָג, 
נאָר די מיטגלידער פון אונדזער אַנאַרכיסטישער גרופּע זענען נישט געקומען 
צו קיין באַשלוס און מיר האָבן באַשטימט, אַז מיר זאָלן האָבן אַ ספּעציעלע 
זיצונג פון דער גרופּע און באַטראַכטן די לאַגע פון אַלע זייטן. מיר האָבן דער- 
קלערט, אַז אין אַ פּאָר טעג אַרום נאָך דעם, װי דער פּאָליטישער סאָװויעט װעט 
האָבן זיין פאַרזאַמלונג, װועט מען פאַררופן אַ ספּעציעלע פאַרזאַמלונג פונעם 
עקאָנאָמישן סאָװויעט אויף צו באַהאַנדלען די געשאַפענע לאַגע. 

אויף מאָרגן האָט די גרופּע געהאַט אַ זיצונג, װאָס האָט געדאַרפט באַשליסן 

וועגן דער שווערער פּראַגע, װאָס פאַר אַ שטעלונג אָנצונעמען לגבי דער לאַגע, 
וועלכע די באָלשעװיקעס האָבן געשאַפן, 
| עס האָט זיך אַנטװיקלט אַ הייסע און ליידנשאַפטלעכע דיסקוסיע. אין דעם 

אומנאָרמאַלן צושטאַנד פון אַ רעװאָלוציאָנערן פּעריאָד, שאַפן די אומשטאַנדן 
אַלערלײ שטימונגען און געדאַנקען. די אַנאַרכיסטישע באַוועגונג איז נישט גע- 
ווען קיין אויסנאַם און מע האָט צוגעזען װי מענטשן רעאַגירן אויף ערנסטע 
פראַגעס נישט נעמענדיק אין באַטראַכט די פאַקטן און לאַגעס און נישט באַ- 
נוצנדיק קיין לאָגיק, 

גלייך ביים אָנהייב פון דער גרופּע-זיצונג, זענען אייניקע חברים געוען 
מיט דער מיינונג, אַז די גרופּע זאָל דערקלערן אַ בירגערקריג און איבערנע- 
מען די גאַנצע פירערשאַפט פון דעם געגנט. אַלע אַרגומענטן קעגן זייערע גע- 
דאַנקען, אַלע פאַקטן װאָס זענען געווען פאַרבונדן מיט דער פראַגע האָבן זי 
נישט אינטערעסירט -- זיי האָט בלויז אינטערעסירט צו האַנדלען. דער אַלטער 
ראָמאַנטיזם פון דער אַנאַרכיסטישער באַוועגונג האָט װוידער געפּרווט אַרױפ- 
שווימען, צוויי פון אונדזערע מיטגלידער האָבן שוין געהאַט פאַרלאָזט נאָװאָ" 
ראָסײיסק, זאַק, דער אימיגרירטער שאָפער מיט זיין פאַמיליע, זענען אַװעק- 
געפאָרן קיין פּיאַטיגאָרסק, װוּ עס האָבן זיך געפונען אַ צאָל אַלטע אַנאַרכיסטן 
מיט דעם באַװוּסטן אַלעקסאַנדערגע. זיי זענען נאָך דעם אַלע דערהרגעט גע- 
װאָרן בעת אַן איבערפאַל פון דער ווייסער אַרמײ, 

די אויסערלעכע לאַגע איז געווען שטאַרק קאָמפּליצירט. דער גענעראַל 
דעניקין האָט איבערגענומען די מיליטערישע אָנפירערשאַפט פון די ווייסע. ער 
האָט גענומען אָרגאַניזירן די דאָנער און קובאַנער קאָזאַקן און אויפגעעפנט אַ 
פראָנט אויף די גרענעצן פון אוקראַיַנע קעגן די באָלשעװיקעס און קעגן נעסטאָר 
מאַכנאָס פּאַרטיזאַנער. 

דערביי האָט פּאַסירט אַ געשיכטע, װאָס ל. טראָצקי, וועלכער איז נישט 
געווען קיין גרויסער ליבהאָבער פון דער אַנאַרכיסטישער באַוועגונג, האָט פאַר- 
טראַכט אַ סטראַטעגישן צוג אויף צו שיסן צוויי האָזן מיט איין מאָל: די רויטע 
אַרמײ האָט געהאַט געקראָגן קלעפּ פון דעניקינען, און צו מאַכנאָס פּאַרטיזאַנער 
האָט טראָצקי נישט געהאַט קיין גרויסן צוטרוי --- האָט טראָצקי פאַרטראַכט צו 
עפענען אַ פראָנט, אַז דעניקין זאָל קענען פאַרניכטן נעסטאָר מאַכנאָס פּאַרטי- 
זאַנער. 

דאָ האָט טראָצקי גראָד נישט געטראָפן. ס'איז פאַראַן אַ ווערטל, אַז ,דער 
מענטש טראַכט און גאָט לאַכט*, טראָצקי האָט נישט פאַרשטאַנען, אַז דער פריי- 
הייטלעכער גייסט קען שאַפן װונדער. נעסטאָר מאַכנאָס אַרמײ איז טאַקע געווען 
אויסגעשטעלט דער סכנה צו ווערן אַרומגערינגלט, אָבער די בראַװע פּאַרטיזא- 
נער האָבן באַװויזן דורכצוברעכן דעם פראָנט און פאַרניכטן אַ גרויסע טייל פון 
דעניקינס אַרמײ, אוןל. טראָצקי האָט באַצאָלט טייער פאַר זיין פּרוּוו צו פאַרראַטן 
די פּאַרטיזאַנער פון נעסטאָר מאַכנאָ. 

טאָמער איז דאָס אַלץ געווען װייניק, האָט נאָך דער ברעסט-ליטאָװוסקער 

,שלום" מיט די דייטשן געשאַפן אַ סיטואַציע, אַז גאַנץ אוקראַיִנע איז געװאָרן 
אָקופּירט דורך די דייטשע און עסטרייכישע אַרמײען און אוקראַיַנע איז געװאָרן 
אַ זעלכשטענדיקע מלוכה אונטער פּעטלוראַ און סקאָראָפּאַדסקי, 

אָט די אַלע געשיכטלעכע פאַקטן האָבן געצװונגען אונדזער גרופּע נישט צו 
שפּילן זיך אין ראָמאַנטיזם און אָנצונעמען די רעאַלע פאַקטן. און נאָך פיר טעג 
דיסקוטירן אויף אונדזער גרופּע-זיצונג, האָבן מיר באַשלאָסן, אַז מיר זענען 
נישט בכוח אויפצועפענען נאָך אַ בירגערקריג-פראָנט. מיר האָבן אויך באַשלאָסן 
צו דערציילן די אַרבעטערס װאָס עס האָט פּאַסירט און אַז מיר נעמען אַראָפּ פון 
זיך די מאָראַלישע פאַראַנטװאָרטלעכקײט, 

מיר האָבן אויך אָנגענומען אַ באַשלוס, אַז װאָס די אַרבעטערס װעלן 
באַשליסן צו טאָן, װועט די אַנאַרכיסטישע גרופע מיט גיין מיט זיי, 

די ספּעציעלע פאַרזאַמלונג פון דעם עקאָנאָמישן סאָװיעט איז געווען זייער 
אַ הייסע. אַ גרויסע צאָל אַרבעטערס זענען געקומען באַװאָפּנט און געווען גרייט 
צו מאַכן אַ סוף צו די באָלשעװיקעס. 

אייניקע מיטגלידער פון אונדזער גרופּע זענען אַרױסגעטראָטן און דער 
קלערט די גאַנצע לאָקאַלע און נאַציאָנאַלע סיטואַציע. מע האָט אויך באַהאַנדלט 
די מעגלעכקייטן צו שטעלן אַ מיליטערישן װידערשטאַנדי אַלע פראַגעס זענען 
באַהאַנדלט געװאָרן, און אונדזער מיסיע איז דערביי געווען צו באַקענען די אַר- 
בעטערס און קלאָר צו מאַכן זיי, אַז בלויז צו פאַרגיסן בלוט און אַרבעטערס זאָלן 
הרגענען אַרבעטערס אָן קיין שום סאָציאַלע רעזולטאַטן, האָט נישט קיין זינען. 
די מיטגלידער פון אונדזער גרופּע האָבן דערקלערט, אַז מיר זוכן נישט די 
מעגלעכקייט צו פאַרגיסן בלוט און אַז מיר זוכן אויך נישט צו נעמען נקמה, 

די פאַרזאַמלונג האָט באַשלאָסן, אַז מע זאָל פאַררופן מאַסן-פאַרזאַמלונגען 
אויף יעדער פאַבריק און זאַװאָד און דאָרטן זאָל מען באַקאַנט מאַכן די אַרבע- 
טערס, װאָס עס האָט פּאַסירט און װאָס דער עקאָנאָמישער סאָװויעט האָט באַ- 
שלאָסן צו טאָן. די דעלעגאַטן פון די אינערלעכע קאָמיסיעס, וועלכע זענען 
אַרױסגעטראָטן, האָבן אַלע דערקלעױט אין איין קול: די באָלשעװיקעס וילן 
פאַרניכטן די אינערלעכע קאָמיסיעס, װעלן זיי אַלין אויך דאַרפן טאָן די אַר- 
בעט. ספּאָנטאַן האָט זיך געשאַפן אַ שטימונג פון פּאַסיון באָיקאָט פון דער 
אַרבעט, 

אין משך פון אַ װאָך צייט זענען דורכגעפירט געװאָרן די מאַסן-פאַרזאַמ" 
לונגען אויף די פאַבריקן און זאַװאָד!. די אַרבעטער-מאַסע איז געווען מאָראַ- 
ליש דערשלאָגן און איז געווען גרייט צו עקסטרעמע עקסצעסן. די מיטגלידער 
פון אונדזער גרופּע, װאָס האָבן אָנטײל גענומען אין די פאַרזאַמלונגען, האָבן 
געהאַט אַ שווערע אַרבעט איינצוהאַלטן די אַרבעטערס. אָבער איין זאַך איז גע- 
בליבן פעסט: אומעטום האָט געהערשט דער גייסט פון פּאַסיוון סאַבאָטאַזש, 

איבער אַ חודש צייט האָט נאָך עקסיסטירט דער עקאָנאָמישער סאָװיעט 
און די אינערלעכע קאָמיסיעס האָבן פונקציאָנירט, אָבער די גאַנצע פרייע אי" 
ניציאַטיוו פון די אַרבעטערס איז איבער נאַכט פאַרשווונדן. סטיכיש איז אוים- 

געקומען אַ לאָזונג, אַז די באָלשעװיקעס און די אַלטע ביוראָקראַטיע זאָלן אַר- 
בעטן, זאָלן זוכן און ברענגען די נייטיקע מאַטעריאַלן. די גרוסע מאַסע אַרבע" 
טערס זענען געװאָרן פּאַסיווע צוקוקערס. עס איז געגאַנגען לאיבוד די גאַנצע 
שווערע אַרבעט צו אָרגאַניזירן די אַרבעטערס, די אינערלעכע קאָמיסיעס אוך, 
דער עיקר, דאָס דערפירן צו אַ שטופע, אַז דער מענטש זאָל אָנהייבן צו פילן, 
אַז נאָר ער אַלײן איז דער שאַפער און בויער פון דעם נייעם סאָציאַלן צוזאַמענ- 
לעבן. אוי, איז דאָס שווער געווען אין אָנהײיב! דער דורות-לאַנגער פאַרשקלאַפ- 
טער אַרבעטער, וועלכער איז אין משך פון הונדערטער יאָרן געווען בלויז אַ 
שקלאף, האָט נישט געהאַט קיין צוטרוי. עס האָט זיך אים געדאַכט, אַז די 
קליינע גרופּע מענטשן אונדזערשע מיינט טאַקע גוט אין זייערע רעדעס, אָבער אין 
דער פּראַקטיק וועלן זיי עס נישט קענען דורכפירן, 

לאָמיר צוגעבן, אַז אייניקע פון אונדזער גרופּע, וועלכע האָבן געלעבט מיט 
דעם ראָמאַנטיזם פון דער אַנאַרכיסטישער באַוועגונג, האָבן אויך נישט געגלייבט 
צו-שטאַרק, אַז עס איז מעגלעך, אַז די אַרבעטערס זאָלן איבערנעמען און אָג- 
פירן מיט דער גאַנצער אינדוסטריע און מיטן גאַנצן לעבן פון די איינוווינערס 
פון אַזאַ גרויסער שטאָט, 

די נאָװאָראַסײיסקער דערפאַרונג האָט געקאָסט אַ גװאַלדיקע אָנשטרענגונג 
אין די ערשטע צייטן, אָבער זי האָט געוויזן, נישט טעאָרעטיש נאָר אין טאָג" 
טעגלעכן לעבן, אַז ווען מע שאַפט די נייטיקע אומשטאַנדן און עס איז נישטאַ 
דער פּאָליטיקאַניש-פּאַרטייאישער אינטערעס, הייבט אָן דער מאָראַליש-עטישער 
פאַקטאָר פון קעגנזייטיקער הילף צו שפּילן אַ גרעסערע ראָל וי דער עקאָנאָ- 
מישער פאַקטאָר און עס שאַפט זיך אַ צושטאַנד, בעת די אַרבעטערס הייבן-אָן 
צו בויען אַ פרייע געזעלשאַפט, אָט דאָס האָט פּאַסירט אין נאָװאָראָטסײסק, 

אָט די געשאַפענע פרייע געזעלשאַפט, געבויט אויף דער באֲוֹע פון קעגג- 
זייטיקער הילף, האָט נישט נעשמעקט דער באָלשעוויקישער פּאַרטײ שוין באַלך 
אין אָנהייב. אָבער די נאָװאָראָסײיסקער באָלשעוויקישע פירערס האָבן נישט גע- 
שפּילט קיין שום ראָלע און זיי האָבן געמוזט נאָכגײן די אַלע פּאַסירונגען און 
צושטימען צו די באַשלוסן, װאָס די אַרבעטערס האָבן אַלײין אָנגענומען. 

אויך איצט האָבן זיי מורא געהאָט דורכצופירן מיט אַ מאָל זייער טייוולאָ- 
נישן פּלאַן צו צעברעכן און פאַרניכטן דעם אַנאַרכיסטישן איינפלוס אויף די 
אַרבעטער-מאַסן, זיי האָבן געװווסט, אַז איין װאָרט פון די אַנאַרכיסטן װאָלט 
געקלעקט, אַז די אַרבעטערס זאָלן זיי צעשמעטערן. 

דעריבער האָבן זיי געװאָלט, אַז דער עקאָנאָמישער סאָוויעט זאָל בלייבן, 
נאָר די גאַנצע הויפּט-דעה זאָל האָבן דער פּאָליטישער סאָװיעט אָדער, בעסער 
געזאָגט, די באָלשעװיקעס. אָבער די אַנאַרכיסטישע גרופּע האָט נישט געװאָלט 
זיין קיין שפּילצייג אין די הענט פון די באָלשעװיקעס און טראָגן די מאָראַלישע 
פאַראַנטװאָרטלעכקײט פאַר דער פּאָליטיק פון דער באָלשעװויקישער פּאַרטײ, 

די געשעענישן אין לאַנד זענען זיך דערווייל געגאַנגען זייער וועג און, װי 
איך האָב שוין אַ סך מאָל זיך אויסגעדריקט, האָבן די אומשטאַנדן און די פּאַ" 

סירונגען מיטגעהאָלפן, אַז די באָלשעװיקעס זאָלן קענען פאַרכאַפּן און פאַרפעס- 
טיקן זייער מאַכט איבער גאַנץ רוסלאַנד, 

די אַנאַרכיסטן, וי אַן אָרגאַניזירטע גרופּע, האָבן,. חוץ דער מאַכנאָ-באַװע- 
גונג און חוץ נאַװאָראָסײסק, נישט געהאַט אין ערגעץ קיין אַמתן מאָראַלישן און 
פּראַקטישן איינפלוס אויף די ברייטע מאַסן, און די באָלשעװיקעס האָבן עס 
אויסגענוצט, 

די סאָציאַליסטישע באַװעגונג, וועלכע איז געווען מער פאַראינטערעסירט 
אין שפּילן פּאָליטיק וי אין צופרידנשטעלן דעם פּױער, וועלכער האָט געװאַרט 
דריי הונדערט יאָר אַז מע זאָל צעטיילן די ערד, האָבן פאַרזען װי ביִים פּויער 
פּלאַצט די געדולד, די סאָציאַליסטן האָבן געהייסן דעם פּוױיער װאַרטן ביז מע 
װועט שאַפּן אַזאַ מין געזעץ. די באָלשעװיקעס האָבן דאָס אויסגענוצט און גע" 
זֶאָגט דעם פּױער: די ערד איז אייערס און איר דאַרפט אויף קיינעם נישט 
װאַרטן --- נעמט עס אייך! (װאָס די באָלשעװיקעס האָבן דערביי געטראַכט און 
מיט װאָס די זאַך האָט זיך אױיסגעלאָוט -- דאָס איז אַן אַנדער ענין!). 

ווידער איז געווען אַ פאַקט, אַז װי די אַרבעטערס און די פּויערים זענען 
נישט געווען קעגן די באָלשעװיקעס, האָט אָבער קיינער פון זיי נישט געװאָלט, 
אַז דער צאַריזם זאָל קומען צוריק. זענען געקומען די אַליאירטע מלוכות און 
גענומען העלפן קאָרנילאָװון, דעניקינען, װראַנגלען און אַנדערע, וועלכע האָבן 
אָקופּירט טיילן פון רוסלאַנד. דאָס רוסישע פאָלק האָט אָפּגעשטעלט און צע- 
טריבן די אָקופּאַציע:מיליטער און די באָלשעװיקעס האָבן עס אויסגענוצט; זי 
האָבן צוגעקראָגן די װאָפן, װאָס די אָקופּאַציע:אַרמײען האָבן איבערגעלאָזט, 

מען האָט געקענט אויסרעכענען נאָך אַ גאַנצע שורה געשיכטלעכע פּאַסי- 
רונגען, װאָס האָבן געהאָלפן פאַרשטאַרקן דעם באָלשעוויזם אין גאַנץ רוסלאַנד, 
נאָװאָראָסײיסק האָט אויך נישט געקענט זיין קיין אויסנאַם. אין ראָסטאָו אויפן 
דאָן האָט זיך קאָנצענטרירט דעניקינס אַרמײ און אָנגעהױבן פאַרכאַפּן די דאַ- 
נער און די קובאַנער קאָזאַקן, וועלכע זענען שוין געווען אָנגערירט פון דער 
באָלשעװיקישער דיקטאַטור. דעניקין האָט אָנגעהויבן צו מאַרשירן אויפן וועג 
קיין נאָװאָראָסײסק, כדי צו האָבן אַ פּאָרט דורך װאַנען ער האָט געקענט אַרײינ- 
קריגן הילף פון אױיסלאַנד, 

דער בירגערקריג איז געגאַנגען אויפן וועג צו נאַװאָראָסײסק, גראָד ווען 
ביי אונדז איז געשטאַנען די פראַגע, צי מיר זאָלן שטעלן אַ װידערשטאַנד די 
באָלשעװיקעס. דאָס דאָזיקע האָבן מיר געקענט טאָן גאַנץ לייכט, אָבער דאָס 
װאָלט זיכער געהאָלפן דער וייסער אַרמײ, וועלכע האָט זיך געריסן קיין נאַ- 
װאָראָסײסק. האָט אונדזער גרופּע באַשלאָסן, אַז מיר װעלן נישט העלפן נישט 
די באָלשעװיקעס און אַוודאי נישט די ווייסע. 

מיר האָבן צוזאַמענגערופן די אַקטיווע אַרבעטערס פון דעם עקאָנאָמישן 
סאָװוויעט און, נאָך אַ לענגערער דיסקוסיע, האָט מען באַשלאָסן צו ליקווידירן 
דעם עקאָנאָמישן סאָוויעט. נאָר דאָ האָט פּאַסירט אַ מאָדנע זאַך, אַז גראָד די 
באָלשעװיקעס זענען געווען קעגן דער ליקװוידאַציע פון דעם עקאָנאָמישן סאָװיעט, 

די סיבה איז געווען, װאָס די באָלשעװיקעס האָבן זיך גענייטיקט אין דער 
מאָראַלישער הילף פון אונדזער גרופּע, וועלכע האָט געהאַט אַן איינפלוס אויף 
די אַרבעטערס. די באָלשעװיקעס האָבן גוט געװוּסט, אַז מיט דער ליקװידאַציע 
פונעם עקאַנאָמישן סאָװויעט װעט פאַרניכטעט ווערן די פרייע איניציאַטיוו פון 
די אַרבעטערס און דער באַגײסטערטער אינטערעס צו באַקעמפן די ווייסע אַר- 
מיי, וועלכע האָט זיך גערוקט אויפן וועג קיין נאָװאָראָסײיסק. 

אָבער נישט געקוקט אויף דעם, װאָס די באָלשעװיקעס האָבן שטאַרק אַפּע- 
לירט, אַז דער עקאָנאָמישער סאָװויעט זאָל נישט ווערן ליקווידירט, איז דער 
פאָרשלאָג אויפצולייזן דעם דאָזיקן סאָװויעט אָנגענומען געװאָרן. 

און דאָס איז געווען דער סוף פון דעם גרויסן אוטאָפּיסטישן עקספּערימענט, . 
װאָס האָט געשאַפן אַ סיטואַציע, װוּ דער פּראָדוצירנדיקער אַרבעטער האָט אי" 
בערגענומען אַלע שאַפערישע פונקציעס, וי אַ זעלבשטענדיקער מענטש, וועל- 
כער האָט געשאַפן זיין נייעם לעבן אויף די פּרינציפּן פון קעגנזייטיקער הילף, 

אונדזער נאַענונג אין ראָסטאָו ‏ דאָן 


ראָסטאָװ-דאָן איז, דער עיקר, געווען אַ האַנדל-שטאָט, נאָר זי האָט אויך 
פאַרמאָגט אייניקע אינדוסטריעס. אָכער דער הױפּט-קאַנטינגענט אַרבעטערס 
זענען געווען פון די אייזנבאַנען, ווייל ראָסטאָוו איז געווען די הויפּט-טיר פון 
די באַנען צו גאַנץ קאַװקאַז, צום שװאַרצן ים און צום קאַספּישן. 

דעם זעלביקן טאָג, ווען איך בין אָנגעקומען קיין ראָסטאָו, האָב איך 
באַזוכט דעם קלוב פון דער גרופּע ,ברויט און פרייהייט". איך האָב דאָרטן 
געטראָפן אַ גרויסע צאָל מיטגלידער פון דער גרופּע, וועלכע זענען באַשטאַנען 
פון אַרבעטערס און אַ סך סטודענטן. גראָד יענעם טאָג איז אַרױסגעקומען זייער 
וועכנטלעכע צייטונג ,ברויט און פרייהייט", 

אין גאַנצן קלוב איז אָנגעגאַנגען אַ טעטיקייט: אין איין צימער האָט מען 
געפּאַקט די צייטונג, אין אַ צווייטן האָט מען דיסקוטירט טאָג-פראַגעס, אין אַ 
גרויסן צימער האָט אַ סטודענט געהאַלטן אַ לעקציע אויף דער טעמע עװאָס 
איז אַנאַרכיזם און זיינע צילן?? דער עולם האָט אויסגעהערט מיט טיפן אינטע- 
רעס װאָס דער לעקטאָר האָט אַרױסגעבראַכט וועגן דער אַנאַרכיסטישער אידייע, 
װאָס איז פאַרן רוב צוהערערס געווען אַ נייע זאַך. 

ס'איז געווען שוין שפּעטלעך אין דער נאַכט, ווען דער עולם איז זיך צע- 
גאַנגען און עס זענען נאָר פאַרבליבן די אַקטיווע מיטגלידערס פון דער גרופע, 
דעמאָלט האָבן מיר געהאַט אַ גרופּע-מיטינג. איך האָב איבערגעגעבן אַ באַריכט 
װאָס מיר טוען אין נאָװאָראָסײיסק און וועגן דעם ציל פון מיין רייזע. די חברים 
האָבן זיך ערנסט פאַראינטערעסירט מיט אונדזער אַרבעט-פּלאַן, אָבער זיי האָבן 
נישט געהאַט גענוג חברים אויף צו שיקן צו אונדז; זיי האָבן אַליין געזוכט 
אַקטיווע חברים און זיי האָבן מיר פאָרגעשלאָגן, אַז איך זאָל בלייבן מיט זיי. 

איך האָב איינגעזען, אַז אין ראָסטאָוו װעל איך מיט מיין מיסיע נישט 
האָבן קיין דערפאָלג. האָב איך מיט דער גרופּע אָפּגעמאַכט, אַז זיי זאָלן אונדן 
שיקן זייער צייטונג רעגלמעסיק און אויף מאָרגן בין איך אַװעקגעפאָרן קיין 
כאַרקאָוו, 

די אַנאַרכיסטישע באַוועגונג אין כאַרקאָװו 


אין כאַרקאָוו האָב איך זיך געטראָפן מיט אייניקע אַמעריקאַנער פּאָליטישע 
עמיגראַנטן, עטלעכע האָבן זיך שווערלעך צוגעוװווינט צו די פּאַסירונגען, װאָס 
די רעװאָלוציע האָט יעדן טאָג אַרױסגעבראַכט. אַנדערע האָט שטאַרק אויסגע- 
פעלט דער אַמעריקאַנער אופן לעבן. 

אָבער איידער איך גיי ווייטער, מוז איך זיך אָפּשטעלן וועגן אַ זאַך, װאָס 
האָט געשפּילט אַ גרויסע ראָל אין די ;האָניקיחדשים? פון דער רוסישער 
רעװאָלוציע: 

תיכף, וי די רעװאָלוציע האָט צעשטערט דעם אַלטן רעזשים, האָבן אַלצ 
רעװאָלוציאָגערע ריכטונגען אָנגעהויבן צו פאַרנעמען גרויסע הייזער, דרוקע- 
רייען איאַוו, כדי צו קענען אויסוויקלען זייערע טעטיקייטן, 

די זעלביקע זאַך האָבן אויך געטאָן די אַנאַרכיסטן אין אַ סך שטעט. עס 
איז געווען, למשל, דער פאַל מיט דער ,דאַטשע דורנאָװאָי לעבן פּעטראָגראַד, 
װאָס די אַנאַרכיסטן האָבן פאַרנומען און די פּאָליצײ; צוזאַמען מיט קאַדעטן פון' 
דער מיליטערישער שול, זענען באַפאַלן און געפּרווט זיי אַרױסטרײבן. אין 
יענער שלאַכט איז אַ יונגער חבר דערהרגעט געװאָרן. 

אין מאָסקװע איז געװען דער ,דאָם אַנאַרכי?? (הויז פון דער אַנאַרכיע), 
װאָס די באָלשעװיקעס זענען באַפאַלן מיט קאַנאָנען נאָך דעם, וי זיי האָבן 
פאַרכאַפּט די מאַכט. אויך אין אַנדערע שטעט איז דאָס פאָרגעקומען אויף קלע- 
נערע מאָסשטאַבן און דאָרט האָט עס אויך אָנגעהאַלטן ביז נאָך אָקטאָבעֶר, ווען 
די באָלשעװיקעס האָבן זיך גענומען ליקווידירן די פאַרכאַפּטע הייזער און 
דרוקערייען, 

איז גראָד, ווען איך בין אָנגעקומען קיין כאַרקאָו, בין איך אַריינגעפאַלן 
בעת אַ פּאַסירונג, װאָס האָט געקענט ברענגען אַ גרויסע צאָל קרבנות: װוי איבער' 
גאַנץ רוסלאַנד, האָט דאָרטן די גרופּע אַנאַרכאָרקאָמוניסטן פאַרכאַפּט אַ הױז, 
װאָס האָט פאַרנומען אַ פּאָר גאַסן -- מע קען זאָגן, ממש אַ פּאַלאַץ. ביז איצט' 
קען איך נישט פאַרשטײין פאַר װאָס מע האָט אין ניינצנטן יאָרהונדערט אויס- 
געבויט אַזאַ מין פּאַלאַץ. אונטערן הויז זענען געווען טונעלן, װאָס זענען אַרױס- 
געקומען מיט עטלעכע גאַסן ווייטער פונעם פּאַלאַץ. 

ווען איך בין אָנגעקומען, האָט זיך שוין אין כאַרקאָוו געטומלט, אין שטאָט 
און אין דער פּרעסע, וועגן דעם, אַז דער פּאָליטישער קאָמיסאַר פון קערענסקיס 
רעגירונג האָט געגעבן די אַנאַרכיסטן אַן אולטימאַטום, אַז ביז אַ געוויסן טאָג. 
מוזן זיי פאַרלאָזן דעם פּאַלאַץ, 

דעם טאָג, ווען איך בין געקומען קיין כאַרקאָו, האָט די גרופּע געהאַט א 
ספּעציעלע זיצונג צו באַטראַכטן װאָס פאַר אַ שטעלונג אָנצונעמען לגבי דעם 
אולטימאַטום. ווייל אויף מאָרגן, האָט דער קאָמיסאַר געסטראַשעט, אַז ער וװועט 
מיט מיליטערישע מאַכט פאַרכאַפּן דעם פּאַלאַץ, 

די גרופּע-זיצונג איז געווען אַ שטורעמדיקע, הייסע רעדעס זענען געפלויגן 

איינע נאָך דער אַנדערער. דער אַלטער אַנאַרכיסטישר ראָמאַנטיזם איז געקומען 
צוריק צום לעבן. דער גרעסטער טייל רעדנערס האָבן געהאַלטן, אַז די אַנאַר- 
כיסטן מוזן אַרױסװײזן אַ װידערשטאַנד. געווען אויך ניכטערערע חברים, װאָס 
האָבן אָנגעוויזן, אַז אין דעם פּאַלאַץ װווינען אויך פרויען און קינדער און אוג- 
דזער װידערשטאַנד װעט ברענגען אַ גרויסע צאָל אומשולדיקע קרבנות -- האָט 
מען אָט די רעדנערס פאַרשריִען, אַז זיי האָבן נישט (?) דעם אַנאַרכיסטישן 
מוט צו קעמפן, 

דאָ האָט מען גערעדט און, אין דער זעלביקער צייט, האָט מען אין די 
טונעלן אונטערן פּאַלאַץ אונטערגעלייגט דינאַמיט און דורכגעפירט עלעקטרישע 
דראָטן. אויפן דאַך און אין די אויבערשטע צימערן האָט מען אַװעקגעשטעלט 
מאַשין-ביקסן, אין איינעם פון די צימערן איז געווען אַ ריכטיקער אַרסענאַל 
מיט ביקסן, רעװאָלװערן און באָמבעס. אַלץ איז געווען גרייט אָנצופירן אַ 
קליינע מלחמה און די זיצונג האָט אָנגענומען אַ באַשלוס, אַז אויב מען װעט 
באַפאַלן דעם פּאַלאַץ און מען װעט נישט קענען אָפּשלאָגן די אַטאַקע, זאָל מען 
אויפרייסן דעם פּאַלאַץ מיט די צוגעגרייטע באָמבעס אין די טונעלן 

די לאַגע איז געווען אַזאַ, אַז אַפילו די, װאָס זענען געווען קעגן שטעלן 
אַ װידערשטאַנד און דערפאַר, אַז מע זאָל זוכן אַ מיטל אויסצומיידן אַ בלוט- 
באָד, האָבן נישט געקענט פאַרלאָזן דעם פּאַלאַץ --- זיי האָבן געפילט, אַז מאָראַ- 
ליש קענען זיי נישט פאַרלאָזן די חברים אין אַזאַ מאָמענט, 

װאָס שייך מיך פּערזענלעך, בין איך געקומען זוכן מיטאַרבעטערס פאַר אַ 
קאָנסטרוקטיווער אַנאַרכיסטישער אַרבעט, און איך בין אַרינגעפאַלן אין אַ 
מיליטערישער אונטערנעמונג, אין וועלכער איך האָב נישט איינגעזען קיין שום 
לאָגיק, 

װאָס-װאָס, נאָר מע מוז זאָגן, אַז די גאַנצע אונטערנעמונג פון ווידער- 
שטאַנד איז מיליטעריש געווען זייער גוט אָרגאַניזירט. נאָך דער זיצונג, האָט 
דער יונגער עלעמענט פאַרנומען זיין פּאָסטן,. דורך דער גאַנצער נאַכט זענען 
אַרױסגעשיקט געװאָרן ,ראַזװיעדקעס? צו אויסגעפינען צי די מיליטערישע 
כוחות פונעם פּאָליטישן קאָמיסאַר הייבן זיך אָן קאָנצענטרירן אַרום פּאַלאַץ, 
אָבער אַלע באַריכטן זענען געווען, אַז אַלץ איז רויק אין שטאָט. ס'איז געװאָרן 
פאַרטאָג, ס'איז אָנגעקומען דער פרימאָרגן, נאָר קיין מיליטערישע אַטאַקעס 
זענען נישט פאָרגעקומען. שפּעטער האָט מען אויסגעפונען, אַז אייניקע אָנגע- 
זעענע רעװאָלוציאָנערן האָבן זיך אַױײינגעמישט און זיי האָבן געפּועלט ביים 
פּאָליטישן קאָמיסאַר, אַז ער זאָל זיך נישט באַנוצן מיט קיין מיליטער אויף צו 
פאַרנעמען דעם פּאַלאַץ. דערמיט איז אויסגעמיטן אַן אומנייטיקע און גרויסע 
בלוט-באָד. איך בין געקומען זוכן חברים פאַר אַ קאָנסטרוקטיווער אַרבעט און 
איך בין אַרײנגעפאַלן אין אַ נישט-דערװאַרטער סיטואַציע, װאָס האָט געקענט 
דערפירן צו טרויעריקע רעזולטאַטן.. 

אין אַ פּאָר טעג אַרום נאָך יענער נאַכט, ווען מיר האָבן געקענט דער" 
װאַרטן יעדע מינוט צו ווערן אויפגערדיסן צוזאַמען מיטן גרויסן בנין, ווען די 

שטימונג איז געװאָרן אַ ביסל רויִקער, בין איך געקומען צו אַ גרופּע-זיצונג 
און איך האָב אָפּגעגעבן אַ באַריכט וועגן די פּלענער פון דער נאָװאָראָסײיסקער 
גרופּע און האָב דערציילט וועגן דעם הויפּט-צוועק פון מיין קומען קיין כאַרקאָוו, 


מיין באַריכט האָט אַרױסגערופן אַ הייסע דעבאַטע. קודם-כל, האָבן א צאָל 
חברים געקראָגן אַ פאַרדאַכט, אַז מיר זענען אַנאַרכאָ-סינדיקאַליסטן -- װי 
אַזעלכע זענען מיר טריף וי חזיר. די גרעסטע צאָל חברים האָבן אָנגענומען 
זייער פריינדלעך די פּלענער, װאָס מיר האָבן אָנגעװאָרפן און זיי האָבן באַ- 
גריסט אונדזער אַרבעט, אָבער פאָרן מיט מיר און העלפן אין דער גרויסער 
אַרבעט האָבן איינגעשטימט בלויז צוויי חברים: זשאָרזש דער שאָפער, אַן עמי- 
גראַנט פון פּאַריז, און נאָך אַ יונגער חבר מיטן נאָמען װאָלאָדיאַ. דעם ערשטן 
האָט נישט אַזױ געצויגן אונדזער אַרבעט, וי זיין פרוי און אַ קינד האָבן גע- 
װאָלט זיין אין די קאַװקאַזער װאַרעמע ווצטערס ווינטער-צייט. דער צוייטער 
איז ערנסט באגייסטערט געװאָרן פון אונדזערע פּלענער. 


ס'איז געווען אַ פּסיכאָלאָגישע סיבה, צוליב וועלכער, פון אַזאַ גרויסער 
צאָל חברים, זענען בלויז צוויי געווען גרייט צו פאָרן. די עיקר סיבה איז געווען 
דער אַלטער ראַמאַנטיזם, װאָס האָט געהערשט אין דער אַנאַרכיסטישער באַ- 
וועגונג. דער גרעסטער טייל חברים זענען געווען נאָרװאָס באַפרײטע פון 
קאַטאָרגע אָדער פאַרשיקונג און זיי זענען נאָך נישט געקומען צו זיך און האָבן 
נאָך נישט געקענט אױפכאַפּן דעם רעאַלן לעבן, װאָס די רעװאָלוציע האָט 
געשאַפן, 

דער פאַקט איז, אַז דער גרעסטער טייל פון זיי זענען אין גיכן אַרונטער 
פּון דער סצענע און זיי זענען פאַרלוירן געגאַנגען פאַר דער רוסישער אַנאַרכיס- 
טישער באַװועגונג. הגם זיי זענען געווען גרייט צו מקריב זיין זייערע לעבנס, 
וי זיי האָבן דאָס באַװויזן אין יענער פינצטערער נאַכט, האָט מען זיי נישט 
געקענט פאַראינטערעסירן אין קאָנסטרוקטיווער אַרבעט, 

נאָכן בייזיין ביי ‏ עטלעכע זיצונגען פון דער גרופּע (און זיצונגען זענען 
פאַרגעקומען טעגלעך), האָב איך אײַנגעזען, אַז קיין גרויסן דערפאָלג װעל איך 
שוין דאָרטן נישט האָבן, איז װי נאָר די צוויי חברים זיינען געװאָרן גרייט 
צו פאָרן צו מיר, האָבן מיר אײינגעפּאַקט אַ גרעסערע צאָל ליטעראַטור, װאָס די 
גרופּע האָט פאַרמאָגט, אויף מיטצונעמען מיט אונדז און מיר האָבן אָנגעהויבן 
אונדזער רייזע צוריק קיין נאָװאָסאָסײיסק, 


װאָס שייך דער גרופּע אַנאַרכאָ-סינידקאַליסטן, האָט זיך דאָרטן נישט גע- 
פונען קיין איינער, װאָס זאָל װועלן פאָרן מיט מיר, אין יענער גרופּע האָב איך 
געהאַט עטלעכע באַקאַנטע חברים פון דער עמיגראַציע. די גרופּע האָט אַרױס- 
געגעבן אַ צייטונג ,דער אַרבעטער-װועג? און די הויפּט-אַרבעט האָבן זיי אָנ- 
געפירט אויף די פּאַבריקן און צוישן די באַן אַרבעטערס. קיין גרויסע צאָל 
מיטגלידערס האָט די גרופּע נישט פאַרמאָגט. עס פלעגן פאָרקומען אָפטע 
דעבאַטעס צווישן די אַנאַרכאָ-קאָמוניסטן און די אַנאַרכאָסינידקאַליסטן. די 

דאָזיקע דיסקוסיעס פלעגן פאָרקומען אין אַ פּאַרק אין צענטער פון כאַרקאָו, 
װוּ עס פלעגן אַלע אָװנט פאָרקומען עפנטלעכע מיטינגען און דעבאַטן 

אויפן וועג צוריק קיין נאַװאָראָטײסק האָב איך, זיצנדיק אין די האַלב- 
טונקעלע װאַגאָנען, געהאַט גענוג צייט נאָכצוטראַכטן וועגן דעם װאָס איך האָב 
צוגעזען אין כאַרקאָוו. דער עיקר, האָב איך געטראַכט, אַז ווען די צוויי גרופּעס 
װאָלטן זיך וייניקער פאַרנומען מיט אַטאַקירן איינער דעם אַנדערן און זי 
װאָלטן זיך בכלל פאַרנומען אויף אַ קאָנסטרוקטיוון וועג, צו פּרווון בויען אַ 
נייעם לעבן אויף פרייהייטלעכע יסודות, װאָלט די אַנאַרכיסטישע באַװועגונג אין 
רוסלאַנד אין דער צייט פון דער גרויסטער רעװאָלוציע געהאַט צו פאַרצייכענען 
אַ סך מער געשיכטלעכע פּאַסירונגען. 

איצט וועלן מיר זיך אומקערן צוריק קיין נאָװאָראָסײיסק און זען װאָס דאָרטן 
האָט אויפגעטאָן די קליינע אַנאַרכיסטישע גרופּע. 


די סטראַטעגיע פון די באַלשעװיקעס זיך אַרוסצודרייען 
פון קלעם 


אמת, דאָס מזל האָט צוגעשפּילט די באָלשעװיקעס פון אַלע זייטן. אָט האָט 
שוין אויסגעזען, אַז זיי ווערן פאַרניכטעט, און, װי אַ כישוף, האָט זיך איבער 
נאַכט געשאַפן אַזאַ לאַגע, וועלכע האָט זיי געהאָלפן אַרױסקריכן פון קלעם, 
פון זייער זייט, האָט זיי, דער עיקר, געדינט זייער גאַנג אויסצונוצן אַלע מעג- 
לעכקייטן און נישט אָפּצושטעלן זיך צוליב שװועריקייטן. דערצו האָבן זיי פאַר- 
מאָגט אַ שטאַרקע אָרגאַניזאַציע, אין וועלכער יעדער מיטגליד איז געװען 
פאַרפליכטעט אויסצופירן װאָס זייער פּאַרטײ האָט באַשלאָסן צו טאָן. 

ביי די אַנאַרכיסטן פון אַלע שאַטירונגען האָט עקסיסטירט אַ גרויסער 
כאַאָס. מ'קען, אמת, געפינען די געשיכטלעכע סיבות פאַר אָט דער סיטואַציע, 

קודם-כל, האָט געשטערט דער ראָמאַנטיזם, װאָס האָט באַהערשט די אַנאַר- 
כיסטישע גרופּעס. אַפילו די אַנאַרכאָיסינדיקאַליסטן, וועלכע האָבן יאָ געגלייבט 
אין אַרבעטער-אָרגאַניזאַציעס, האָבן זייער וייניק אויפגעטאָן אין קאָנסטרוק- 
טיוון זינען. אייניקע געציילטע גרופּעס האָבן געפּרװוט טאָן קאָנסטרוקטיווע 
אַרבעט. דער עיקר, האָט זיך אין דעם אויסגעצייכנט נעסטאָר מאַכנאָס פּאַרטי- 
זאַנער-אַרמײ. געווען אויך פּרוּוון פון קלענערע פּאַרטיזאַנער-גרופּירונגען, וי 
די פון מאַקס טשערניאַק (אַ פּאַריקמאַצער פון טשיקאַגאָ), מאַרוסיאַ ניקאַפּאַ- 
ראָוואַ און אַנדערע. אָבער אָט די גרופּירונגען זענען געווען מיליטערישע לויט 
זייער כאַראַקטער און, ביים בעסטן ווילן, האָבן זיי, אין יענע אומשטענדן, נישט 
געקענט זיין שטענדיק אויפן זעלביקן פּלאַץ -- פלעגן די געשאַפענע קאָנסטרוק- 
טיווע אַרבעטן חרוב ווערן, ווען זיי האָבן געמוזט אָפּטרעטן אויף נייע פּאַזיציעס, 

דער ראָמאַנטישער גייסט פון דער אַנאַרכיסטישער באַװעגונג האָט אין די 
צייטן פון דער גרויסער רוסישער רעװאָלוציע געשאַפן אַ קלאַס חברים, װאָס 

איך װאָלט זיי אָנגערופן גאַסטראַליאָרן --- דאָס זענען געווען מענטשן, װאָס 
האָבן נישט געקענט איינזיצן אויף איין אָרט. מען פלעגט אַרומפאָרן פון שטאָט 
צו שטאָט. דערצו האָט זיך צוגעקלעפּט צו דער באַועגונג אַ פרעמדער עלע- 
מענט, די ,נאַליאָטשיקעס?, ביי וועמען דער גאַנצער אַנאַרכיזם איז באַשטאַנען 
אין מאַכן עקספּראָפּיאַציעס, אָדער נאָך ערגערע זאַכן 

נאָװאָראָסײיסק איז נישט געווען קיין אויסנאַם אין זינען פון האָבן די פריִער 
דערמאַנטע , גאַסטראַליאָרן", אָבער ביזן סוף פון אונדזער עקספּערימענט, האָבן 
זיי ביי אונדז נישט געהאָט װאָס צו טאָן. מע פלעגט זי פּראָסט און פּשוט 
דערקלערן, אַז מע װעט אויף זיי אַכטונג געבן -- פלעגן זיי אין אַ פּאָר טעג 
אַרום פאָרן ווייטער. אָבער ווען מיר האָבן ליקווידירט דעם עקאַנאָמישן סאָװיעט 
און אונדזער גרופע האָט נישט געהאט קיין דירעקטע אַקטװויטעט, האָבן 
עטלעכע חברים פון נישט האָבן װאָס צו טאָן, זיך אומגעקערט צו זייער ראָמאַנ- 
טישקייט, און דאָ איז געקומען דער סוף פון אונדזער גרופּע. דאָס איז געשען 
נישט געקוקט אויף דעם, װאָס מיר האָבן אין משך פון ניין חדשים געבויט 
צוזאַמען אַ נייע סאַציאַלע אָרדענונג, 

פון אָנהײיב פלעגן מיר זיך צוזאַמענקומען יעדן טאָג צו אַנאַליזירן און דיס- 
קוטירן די געשעענישן אין לאַנד. אָבער מיט אַ מאָל האָבן זיך די מיטינגען 
אָפּגעשטעלט, די צוזאַמענקומען פלעגן פאָרקומען ביי קאַטיאַ גאַרבאַװאַ, אָבער 
מיט אַמאָל האָט גענומען פּאַסירן, אַז ווען מיר פלעגן קומען צוֹ גאַרבאָװאַס 
הויז, פלעגן מיר זי טרעפן פאַרשלאָסן. מיר האָבן נישט געקעגט פאַרשטיין 
װאָס דאָ האָט פּאַסירט, 

האָבן מיר זיך איין מאָל צוזאַמענגערעדט, װאַניאַ בודניק און איך, און מיר 
זענען אַװעק צו אָלגאַ לייקס שטוב. מיר זענען געװאָרן איבעראַשט, ווען מיר 
האָבן דאָרטן געטראָפן עטלעכע מיטגלידער פון אונדזער גרופּע, קאַטיאַ גאַר- 
באָוואַ צווישן זיי, װאָס זענען געזעסן און פאַרבראַכט ביי אַ טיש מיט עסנװאַרג 
און גוטע געטראַנקען. צוויי פון די אָנװעזנדיקע זענען פאַר אונדז געווען נייע 
פּנימער און ביידנס אויסזען האָט נישט געווונען אונדזער סימפּאַטיע. עס האָט 
זיך געלאָזט מערקן, אַז אונדזער אומדערװאַרטער אָנקומען האָט צעשטערט די 
גוטע שטימונג, װאָס האָט דאָ פריִער געהערשט. 

היות איך בין נישט פון די שעמעוודיקע, האָב איך דירעקט געשטעלט די 
פראַגע פאַר װאָס מע האָט אָפּגעשטעלט די טעגלעכע צװזאַמענקומען און נישט 
געפונען אַפילו פאַר נייטיק צו לאָזן װויסן וועגן דעם, און ווער זענען אָט די 
צוויי , גאַסטראָליאָרן?, | 

אָלגאַ לייק, אַ נייע און תמימותדיקע חברטע, האָט, די ערשטע זאַך, פאַר 
אונדז פאָרגעשטעלט די צוויי טיפּן, איינעם האָט מען גערופן סאַפיין --- דער 
נאָמען איז מיר געווען באַקאַנט וי איינער פון די אָדעסער נאַליאָטשיקעס. דעם 
צווייטן האָט מען גערופן, אויב איך מאַך נישט קיין טעות, חבר סערגעי דער 
מאַטראָס. אָלגאַ לייק האָט זיך אויך אַנטשולדיקט פאַר װאָס מע האָט אונדז נישט 
געלאָזט וויסן --- זי האָט געמיינט, קאַטיאַ גאַרבאַװאַ האָט אונדז געלאָזט וויסן, 

האָב איך געשטעלט די צווייטע פראַגע: צי מע קען וויסן צוליב װאָס פאַר 
אַ צוועק זענען צו דער נאָװאָראָסײיסקער גרופּע געקומען די חברים סאַפיין און 
סערגעי. אַזױ װי קאַטיאַ איז געזעסן וי אַ באַגראָבענע צוליב איר נישט חבר- 
לעכער האַנדלונג, האָט אֶלגאַ לייק גענומען אויף זיך די מיסיע צו דערקלערן 
אונדז װאָס דאָ קומט פאָר און דעם צועק צוליב וועלכן סאַפיין און סערגעי 
זענען געקומען קיין נאָװאָראָסײסק; 

--- זיי האָבן אַ גרויסע מיסיע דורכצופירן. זיי פירן מיט זיך אַ גרויסע סומע 
געלט און, היות איצט קומט אומעטום פאָר אַ בירגער-קריג, ווילן זיי אַז קאַטיאַ 
גאַרבאָװואַ און איך זאָלן פאָרן מיט זיי. חוץ דעם וילן זיי, אַז די איבעריקע 
חברים זאָלן אָרגאַניזירן אַ פּאַרטיזאַנער אַרמײ אין די קאַװקאַזער בערג און זיי 
זענען גרייט צו געבן פאַר דעם צוועק אַ גרויסע סומע געלט, 

אויף מיין פראַגע צו וועמען עס געהערט דאָס געלט, האָט מען מיר גע- 
ענטפערט, אַז עס געהערט צו דער מאָסקװער סאָוויעטישער רעגירונג, האָב 
איך ווידער געפרעגט צו װאָס זאָל מען איינשטעלן דאָס לעבן פון פיר חברים, 
ווען דער לייכטסטער ועג איז איבערצוגעבן דאָס געלט צו דער באָלשעוויקי- 
שער פּאַרטײ דאָ אין שטאָט, נעמען פון זיי אַ קבלה אין אייניקע קאָפּיעס און די . 
מיסיע וועט זיין פאַרענדיקט. אויב אי ווילט אָרגאַניזירן אַ פּאַרטיזאַנער אַרמײ, 
זענען מיר װיליק אייך צו העלפן, אָבער איר מוזט זיין פון די איניציאַטאָרן און 
פאַרבלייבן דאָ אויפן פּלאַץ, | 

ביידע, סאַפיין און סערגעי, האָבן אָנגעהויבן צו אַרגומענטירן, אַז נאָר זיי 
זענען פאַראַנטװאָרטלעך פאַרן געלט צו דער סאָוויעטישער רעגירונג און דערי" 
בער קענען זיי נישט אָננעמען מיין פאָרשלאָג איבערצוגעבן דאָס געלט צו די 
באָלשעװיקעס דאָ אין נאָװאָראָסײיסק און זיי קענען נישט בלייבן דאָ צו העלפן 
אָרגאַניזירן אַ פּאַרטיזאַנער אַרמײ. 

איך האָב באַלד פאַרשטאַנען, אַז דער מאַטראָס סערגעי האָט געװאָרפן אַן 
אויג אויף דער נאַיװוער און גוטהאַרציקער אֶלגאַן און אַז זי איז פאַרשיכורט 
געװאָרן, ווייל זי האָט געמיינט אַז די גרויסע אַװאַנטורע איז אַ וויכטיקע אַנאַר- 
כיסטישע אַרבעט און זי האָט זיך געלאָזט פאַרפירן און שפּעטער װערן סער- 
געיס פרוי. 

װאָס איז געװאָרן מיטן געלט און פון װאַנען עס האָט זיך גענומען --- ווייס 
איך נישט. װאָס איך ווייס יאָ איז, אַז אין יענער צייט האָט ווער עס האָט נאָר 
געהאַט אַ גאָט אין האַרצן געדרוקט געלט. איך האָב אַ חשד, אַז סאַפיין און 
סערגעי האָבן געהאַט אַ דרוקמאַשין און געמאַכט געלט. די גאַנצע געשיכטע 
איז געווען אַן אויסרייד, אַז די אומשולדיקע אָלגאַ און די פּראַקטישע קאַטיאַ 
זאָלן פאָרן מיט זֵיי, 

װאַניאַ בודניק און איך האָבן, נישט צזאַמענגערעדט זיך, ביידע דער- 
קלערט, אַז מיר װעלן נישט נעמען קיין אָנטייל אין דער אַװאַנטורע צו אָרגאַני- 
זירן אַ פּאַרטיזאַנער אַרמײ און אַז מיר ווילן נישט האָבן צו טאָן מיט זייער געלט, 
אויך אַז מיר קענען נישט טראָגן די אַחריות פאַר אָלגאַ לייק און קאַטיאַ גאַר- 

באָװאַ --- אויב זיי ווילן פאָרן װי צוויי פרויען, קענען זיי עס טאָן, אָבער נישט 
וי צוויי מיטגלידערס פון אונדזער גרופּע. אַז דערמיט פאַרענדיקן מיר אונדזער 
מיטאַרבעט אין דעם גרויסן עקספּערימענט, װאָס די נאָװאָראָסײיסקער גרופּע 
האָט דורכגעפירט אין לעבן אין משך פון ניין חדשים צייט. נאָך דעם זענען 
מיר ביידע אַרױיס פון אָלגאַ לייקס שטוב, נישט זאָגנדיק אַפילו קיין ,זיי געזונט", 

דעם זעלביקן אָװנט האָט מיך אֶלגאַ געטראָפן אין גאַס און אָנגעהויבן צו 
איבערצייגן, אַז זי װועט אין צוויי װאָכן אַרום זיין צוריק און מיר װעלן ווידער 
אַרבעטן צוזאַמען, זי האָט געטענהט, אַז זי פילט אַז עס איז אין איר חוב צו 
העלפן די צוויי חברים און אַז דאָס זעלבע פילט קאַטיאַ גאַרבאָװאַ. איך האָב 
זייער אָפּגעשאַצט אָלגאַ לייק, װי אַ חבר און מענטש און עס האָט מיר ויי גע- 
טאָן װאָס זי פאַלט אַריין אין אַ מיאוסער פּאַסטקע. איך האָב איר אַרױסגעזאָגט 
מיין מיינונג וועגן דער אַװאַנטורע, אָבער מיינע רייד האָבן נישט געהאָלפן. אין 
אַ פּאָר טעג אַרום זענען די פיר אַװעקגעפאָרן פון נאָװאָראָסײיסק און דאָס איז 
געווען דער אָנהייב פון סוף פון אונדזער גרופּע. אין אַ קורצער צייט אַרום זע" 
נען אַװעקגעפאָרן װאַניאַ בודניק און קאַטיאַ איזװויעקאָװאַ -- זענען מיר נאָר 
פאַרבליבן אַ פּאַר מענטשן פון דער גרופּע. אַזױ איז געחתמעט געװאָרן דער 
סוף פון אַ גרויסן סאָציאַלן עקספּערימענט צו שאַפן אַ סביבה, װוּ דער איינצל- 
נער מענטש זאָל אָנהייבן טראַכטן פון אַ וועג פון אַ זעלבשטענדיקער איניציאַ- 
טיוו און נישט פאַרלאָזן זיך אויף פּאָליטישע אַװאַנטוריסטן, װאָס זאָגן צו און 
פירן קיין מאָל נישט דורך װאָס זיי זאָגן צו. 

וי שווער עס איז נישט געווען זיך צוצוגעוווינען צום געדאַנק, אַז אָט דער 
שיינער אופן פון פרייען מענטשלעכן צװזאַמענלעבן איז פאַרניכטעט געװאָרן 
אָבער די געשיכטלעכע אומשטאַנדן פון יענער צייט האָבן אָנגעהויבן צו וייזן 
בולטע סימנים פון פאַרניכטונג פון דעם, װאָס די גרויסע רוסישע רעװאָלוציע 
האָט אָנגעהויבן שאַפן. 

ביז היינטיקן טאָג באַשולדיקט מען די באָלשעװיקעס, אַז זיי האָבן גייסטיק 
אַרונטערגעפירט פון וועג די גרויסע סאָציאַלע רעװאָלוציע. דער פאַקט אין אַ 
ריכטיקער, אָבער מע מוז, אין דער זעלביקער צייט, שטעלן אַ פראַגע: װאָס 
פאַראַ מאָראַלישע און פיזישע קראַפט האָט געקענט אָפּשטעלן די באָלשעװיקי- 
שע פּאַרטײ? 

דער איינציקער מאָראַלישער כוח איז געווען דער אַנאַרכיסטישער אידעאַל, 
וועלכער האָט געקענט אינספּירירן, אַז די רעװאָלוציע זאָל זיך טיפער אַנטװיק- 
לען איבער דעם גרויסן רוסישן לאַנד. דער אַנאַרכיזם האָט געהאַט דעם גייטיקן 
גײיסטיקן כוח דאָס צו טאָן, אָבער, צום גרויסן באַדויערן, האָט דער אַלטער 
אַנאַרכיסטישער ראָמאַנטיזם, וועלכער האָט זיך פאַנאַנדערגעשפּילט בעת יענער 
רעװאָלוציע, נישט דערלאָזט צו שאַפן די גרויסע קאַדרען קאָנסטרוקטיוװע אַר- 
בעטערס אין דער אַנאַרכיסטישער באַװעגונג. מענטשן האָבן געחלומט אַ שיינעם 
חלום, אָבער זיי האָבן נישט געטאָן קיין שום קאָנסטרוקטיווס, אַז דער שיינער 
חלום זאָל פאַרווירקלעכט ווערן אין לעבן. דער פּרוּוו אין נאָװאָראָסײיסק און אין 

נאָך אייניקע פּלעצער האָבן נישט געהאַט גענוג מעגלעכקייטן און כוחות אָפֹּצַן- 
שטעלן אַלין דעם פאַלשן פּאָליטישן גאַנג פון די באָלשעװיקעס. אָבער אָט די 
מיניאַטורע עקספּערימענטן האָבן יאָ באַװויזן צו איבערצייגן געשיכטלעך, אַז מע 
קען פון דער אוטאָפּיע מאַכן אַ גרויסע און שיינע ווירקלעכקייט, 


נאָכן דורכפאַל פון נאַװאַראָסײסקער עקספערימענט 


די יעניקע חברים, װאָס זענען פאַרבליבן אין נאָװאָראָסײסק, פלעגן זיך 
אָפּט צוזאַמענקומען. עס פלעגן זיין דערביי אויך די געוועזענע אַקטיווע טוערס 
אין און אַרום דעם עקאָנאָמישן סאָװויעט. מיר פלעגן אַרומרײדן די אַלגעמײנע 
לאַגע פון לאַנד און, באַזונדערס, די טיטואַציע אַרום נאַװאָראָסײיסק. פון געוויסע 
קװאַלן האָבן מיר זיך דערװוּסט, אַז גענעראַל דעניקינס ווייסע אַרמײ רוקט זיך 
שנעל אויפן וועג קיין נאַװאָראָסײסק, 

היות מיר האָבן אָפיציעל איבערגעריסן אונדזערע באַציונגען מיט די באָל- 
שעוויקעס, האָבן מיר ביי זיי נישט געקענט אַרויסקריגן קיין אינפאָרמאַציע 
וועגן דער לאַגע און אויך נישט צי זיי האָבן פּלענער פאַר עװאַקואַציע אוב 
דעניקין װעט צוקומען צו נאָװאָראָסײסק, אויף אַלע אונדזערע פראַגעס פלעגט 
מען אונדז ענטפערן, אַז אויפן פראָנט גייט אַלץ גוט און אַז דעניקין װועט קיין 
מאָל נישט קענען צוקומען צו נאָװאָראָסייסק. אָבער אין זייערע פאַרזיכערונגען 
האָט מען אַרױסגעפילט אַ נאָטע, אַז נישט אַלץ איז אַזױ גוט וי זיי ריידן, 

די באָלשעװיקעס האָבן אונדז נישט אױסגעזאָגט דעם ריכטיקן אמת -- די 
לאַגע אַרום נאָװאָראָסײיסק איז געווען זייער אַ קריטישע. דערצו איז דער אייג- 
ציקער וועג צו פאַרלאָזן די שטאָט געווען דער שװאַרצער ים, און קיין מיטלען 
מיט װאָס אַרױסצופאָרן איז אויך נישט געווען. די איינצלנע קליינע שיפן זע- 
נען געווען אונטערן קאָנטראָל פון די באָלשעװויקעס. צו דעם אַלעמען, איז נישט 
געווען קיין אָרט װווהין צו פאָרן: דער קרימער האַלבאינדזל איז געווען פאַרנו" 
מען דורך דער קרימער דעמאָקראַטישער (?) רעגירונג, װאָס האָט געקוקט קרום 
אויף איטלעכן, װאָס איז געקומען פון נאַװאָראָסײיסק. דאָס זעלביקע האָט זיך 
איבערגעחזרט אין דער אומאָפּהענגיקער גרוזינישער רעפּובליק. דאָס אַלץ צו- 
זאַמען האָט געשאַפן אַ פּאַסטקע פאַר די, וועלכע האָבן געדאַרפט פאַרלאָזן די 
שטאָט אין פאַל די ווייסע אַרמײ זאָל זי אַטאַקירן, 

אויב איך מאַך נישט קיין טעות, אין דאָס געווען דעם 18טן אױגוסט 
אָדער סעפּטעמבער, ווען איך בין אַריין אין סאָװיעט און געפּרװוט אַ טאַפּ טאָן 
דעם דופק װי עס האַלט אויפן פראָנט. אין דעם מיליטערישן קאָמיסאַריאַט האָב 
איך געהאַט אַ נאָענטן פריינד, װאָס איז געווען דער מיליטערישער קאָמיסאַר, 
דער מענטש פלעגט אַלע מאָל האָבן אַ ליבן שמייכל אויפן פּנים, אָבער דאָס מאָל 
האָב איך באַמערקט, אַז ער איז טיף פאַרזאָרגט. ווען איך האָב אים געשטעלט 
דירעקט די פראַגע, האָט ער געמאַכט אַ זשעסט, װאָס האָט אויסגעדריקט, אַז די 

לאַגע איז נישט גוט. דערצו האָב איך געזען, אַז ער לייגט אַריין אַ טייל פון 
זיינע פּאַפּירן אין אַ פּאָרטפעל און די גרעסטע טייל הייבט מען אָן צו פאַרניכטן, 
האָב איך שוין פאַרשטאַנען װי די לאַנע האַלט, 

עס האָט גענומען עגבערן דער געדאַנק וי פאַרלאָזט מען די שטאָט. מיר 
האָבן באַשלאָסן, אַז בעסי מיטן זון זאָלן דערווייל פאַרבלייבן אין נאָװאָראָסײסק, 
ווייל מיר זענען געווען מער אָדער וייניקער זיכער, אַז פרויען און קינדער וװועט 
מען נישט טשעפּען. גייענדיק אַזױ פאַרטראַכט מיט דער הױפּטגאַס, האָט מיט 
אַמאָל גענומען אויפרייסן אין דער לופט קאַנאָנען-קוילן, און באַלד איז געװאָרן 
אַ פּאַניק אין שטאָט. די רעשטלעך פון דער רויטער אַרמײ האָבן אָנגעהויבן צו 
עװאַקוירן זיך אין דער ריכטונג פון די קאַװקאַזער בערג, 

.מע זאָגט, אַז די געשיכטע חזרט זיך איבער. מיט מיר האָט עס פּאַסירט: נאָך 

דער באַרימטער זעקס-װאַכיקער סאָוויעטישער רעפּובליק אין 1905, ווען די 
צאַרישע מיליטערישע אָפּטײילונגען האָבן אַטאַקירט נאָװאָראָסײסק, בין איך 
געווען אויפן זעלביקן פּלאַץ װאָס אין 1918, גיין צו זיך אַהיים איז נישט געווען 
קיין פּלאַן, ווייל תיכף, װוי מע האָט גענומען שיסן אויף דער שטאָט, האָבן זיך 
אין גאַס באַװויזן עלעמענטן מיט פאַרדעכטיקטע פּנימער. 

בין איך גלייך אַרײין אין אַ געשעפט פון אַ היטלמאַכער, װאָס איז געווען 
אַ פריינד פון אונדזער משפּחה. ער האָט באַלד פאַרמאַכט די קלייט און איך האָב 
געהאַט װוּ איבערצושלאָפן די ערשטע נאַכט. דער פריינד האָט געלאָזט וויסן 
בעסיען װוּ איך געפין זיך, 

פאַרנאַכט-צו האָט אַרײנגעמאַרשירט גענעראַל דעניקינס אַרמײ און די גאַנ- 
צע צייט זענען אָנגעגאַנגען אָביסקן און אַרעסטן. פאַרבלייבן אין דעם געשעפט 
לאַנג האָב איך נישט געקענט. בין איך אויף מאָרגן אין דער פרי אַריבער צו אַן 
אַנדער פריינד, וועלכער האָט געהאַט אַ וועשעריי. אָבער דאָ האָבן מיר די אַר" 
בעטערס געקענט. דערצו האָט דער געשעפט געהאַט אַן אָפענע טיר און אַ גאַנצן 
טאָג פלעגן זיך דאָרטן דרייען סאָלדאַטן און אָפיצירן פון דער וייסער אַרמײ, 
האָט מען ווידער געדאַרפט זוכן א פּלאַץ װוּ איך זאָל זיך קענען באַהאַלטן ביז 
עס װעט זיך אַ ביסל איינשטילן, 

אַזאַ מין פּלאַץ האָט זיך אָפּגעזוכט. דאָס איז געווען אין צענטער שטאָט, 
ביי אַ פאַמיליע, װאָס איז געווען זייער נאָענט באַפרײינדט מיט מיין משפּחה. זי 
האָבן געהאַט אַ שניידעריי. ווען זיי האָבן זיך דערװוסט, אַז איך דאַרף האָבן אַ 
פּלאַץ װוּ זיך צו באַהאַלטן, האָבן זיי גלייך געלאָזט וויסן, אַז פאַרנאַכט זאָל איך 
אַריבער צו זיי און אַז זיי האָבן פאַר מיר אַ ספּעציעלן צימער. דאָס אַריבערגײין 
פון איין פּלאַץ אויפן צווייטן איז געווען איינגעשטעלט, ווייל אין צענטער שטאָט 
האָבן זיך אַרומגעדרײט שפּיאָנען. די איינוווינערס, וועלכע האָבן געליטן פינאַג- 
ציעל פון דער נייער אָרדענונג, האָבן צוגעהאָלפן די ווייסע און יעדערן, אויף 
וועמען עס איז נאָר געפאַלן אַ חשד, האָט מען גלייך אַרעסטירט. אָבער וייזט 
אויס, אַז מיין מזל האָט מיר געדינט און איך בין בשלום צוגעקומען צו דעם 
הויז, װוּ מע האָט געהאלטן די טיר אָפן, כדי איך זאָל גלייך קענען אַרײן. 

איך בין טאַקע אָנגעקומען בשלום צו מיינע פריינד, װוּ איך האָב געטראָפן 
אַ גוטע וועטשערע און אַ בעט צו שלאָפן, אָבער שלאָפן האָב איך נישט געקענט 

די גאַנצע נאַכט, ווייל ביים עסן האָב איך דערהערט אַ טומל אין דרויסן און, 
אַז איך האָב אַ קוק געטאָן דורכן האַלב-פאַרמאַכטן פענצטער, האָב איך אַ ציטער 
געטאָן -- איך האָב דערזען, אַז אויפן גרויסן הויף האָט מען באַזעצט אַן אָפּ- 
טיילונג פון קובאַנער קאָזאַקן, וועלכע האָבן אָנגעהױיבן אַרײינצוקומען אין שטוב 
צוליב פאַרשײדענע זאַכן. אַ גאַנצע נאַכט איז געווען אַ גרויסער טומל פון די 
קאָזאַקן, וועלכע האָבן געמאַכט אָביסקעס און דערווייל צוגענומען זאַכן, װאָס 
זענען זיי געקומען צו דער האַנט, 

אַ גאַנצע װאָך בין איך געווען פאַרשפּאַרט אין צימער און אַרומגערינגלט 
פון דרויסן מיט די קאָזאַקן. איך וועל דערציילן פון יענער צייט בלוין איין 
עפּיזאָד פון די, װאָס קענען דערפירן צו אַ האַרצשלאָג: איין טאָג, ווען איך בין 
געזעסן ביים פענצטער און אַרױסגעקוקט אין דרויסן אַרױס, דערזע איך מיט 
אַמאָל, אַז דער באַלעבאָס פון מיין מוטערס דירה גייט אַרין אין געשעפט, באַ- 
גלייט דורך צוויי אָפיצירן. איך האָב אַנדערש נישט געקענט טראַכטן, וי אַז 
דאָס פירט ער די אָפיצירן מיך צו אַרעסטירן, ווייל דער חברה-מאַן איז געווען 
קאַפּאַבל אויף יעדער שמוציקער אַרבעט און אויף מיר איז ער געווען מלא- 
רציחה, ווייל מיר האָבן ביי אים בשעתו פאַרניכט עטלעכע הונדערט עמערס 
וויין. ער איז טאַקע געווען ביי מיין מוטער כדי אויסצוגעפינען װוּ איך געפין 
זיך. האָב איך אַרױסגענומען מיין אױיטאָמאַטישן רעװאָלװער און בין שוין געווען 
גרייט צו באַגעגענען די ,געסט" שטייענדיק ביי דער זייט פונעם פענצטער. 

דער חברה-מאַן מיט די אָפיצירן זענען געווען צוויי צימערן ווייט פון מיר, 
איך האָב געהערט, אַז זיי ריידן מיט אונדזער פריינד, אָבער װאָס זיי האָבן גע- 
רעדט האָב איך נישט געקענט הערן. ערשט מיט אַריבער אַ שעה שפּעטער זענען 
די לייט אַװעק און דער פריינד איז אַרין צו מיר -- לאָזט זיך אויס, אַז דאָס 
האָט דער חברה-מאַן געבראַכט די אָפיצירן, צו באַשטעלן ביי אונדזער פריינד 
מיליטערישע קליידער. 

װאָס דער גורל קען אָפּטאָן! דער חברה-מאַן האָט מיך אַרומגעזוכט איבער 
דער גאַנצער שטאָט, און דאָ איז ער געווען עטלעכע טריט פון מיר און נישט 
געװװוּסט דערפון! 

בעסיע, מיין מוטער און די עלטערע שװועסטער האָבן אָנגעהויבן צו טראַכטן 
וי מע פירט מיך אַרױס פון שטאָט. מיט דער באַן איז געווען געפערלעך פאַר 
מיר צו פאָרן. דער איינציקער וועג איז דעריבער געווען מיטן ים. וי נאָר די 
ווייסע זענען אַרין אין שטאָט, האָט זיך איינגעשטעלט אַ באַװעגונג פון קליינע 
שיפן, װאָס זענען געפאָרן ביז קערטש. אָבער אויף צו פאָרן האָט מען געדאַרפט 
האָבן אַ דערלויבעניש פון דער נייער מאַכט, און דאָס צו קריגן איז געווען אַ 
שווער שטיקל אַרבעט, 

מיין מוטער, וועלכע האָט געהאַט צענדליקער יאָרן אַ היימישן רעסטאָראַן, 
האָט אָפּט געדאַרפט געבן העכערע פּאַליצײי-באַאַמטע כאַבאַר, ווייל נישט אַלע 

ייִדן װאָס פלעגן קומען אין שטאָט, האָבן געהאַט דאָס רעכט צו פאַרבלייבן דאָרטן 
מער וי 24 שעה. איינער פון יענע באַאַמטע, װאָס האָט נאָך אָקטאָבער רענונ- 
סירט פון זיין אַמט און נישט גענומען קיין אָנטײיל אין קיין שום טעטיקייט, איז 
פון די ווייסע אָנגעשטעלט געװאָרן װי דער הויפּט-באַאַמטער פון דער פּאָליצײ, 
גראָד האָט דער דאָזיקער מענטש זיך דערװוסט וועגן מיין שטעלונג אין שייכות 
מיט די געפאַנגענע אָפיצירן, וועגן וועלכע איך האָב דערציילט אויף אַן אַנדער 
פּלאַץ, און ער האָט באַהאַלטן פאַר מיר אַ סימפּאַטיע. 

איז ווען מיין מוטער איז אַװעק צו אים, האָט ער תיכף געשטעלט דעם 
שטעמפּל אויף מיין פּאַספּאָרט און אויך געקראָגן פאַר מיר די דערלױיבעניש 
אַרױסצופאָרן פון שטאָט, 

אָבער מיט דעם אַלעמען איז נאָך אַלץ נישט געווען זיכער, אַז דאָס אַרוס" 
פאָרן װועט מיר געראָטן. האָט די שוועסטער באַשלאָסן אַז זי װעט מיט מיר 
מיטפאָרן ביז קערטש. זי האָט אַלץ צוגעגרייט, דורך אירע באַקאַנטע, אויף 
אַרױסצופאָרן שבת פאַרנאַכט. עס איז נאָך אַלץ פאַרבליבן די פראַגע וי אַזױ 
װועל איך קומען צום שיפל, ווייל כמעט די גאַנצע שטאָט האָט מיך געקענט און 
עמיצער אַ קעגנער האָט מיך געקענט דערזען אין גאַס און אויסגעבן צו דער 
פּאָליצֵיי, : 

אומדערװאַרטערהײט האָט פּאַסירט אַ נס: אין דעם צוייטן שטאָק פון דער 
שטוב, װוּ מיר האָבן געװווינט האָט געוװוינט אַ פּאַרפאָלק צוזאַמען מיט דער 
פרויס אַ ייִנגערער שוועסטער. די דאָזיקע האָט נישט גענומען קיין אַקטיון אָנ- 
טייל אין דער באַװעגונג, אָבער זי האָט ספּאָנטאַן פאָרגעשלאָגן בעסין צו פאָרן 
מיט מיר ביז צום שיפל, דאָס איז געווען אַ זייער מוטיקער און ברייטהאַרציקער 
פאָרשלאָג פון איר זייט, אָבער מיר האָבן זיך לאַנג געשלאָגן מיט דער דעה צי 
מיר זאָלן איינשטעלן אין קאָן דער מיידלס פרייהייט. זי איז אָבער באַשטאַנען 
אויף איר אָנבאָט און מיר האָבן קיין אַנדער ברירה סיי-ווי נישט געהאַט -- 
האָבן מיר באַשלאָסן אויסצונוצן איר גרויסמוט. איך האָב איר געזאָגט, אַז זי 
זאָל אַרײנקומען עטלעכע מאָל דורכן טאָג אין דער שטוב, װוּ איך געפין מיך, 
כדי די שכנים און די קאָזאַקן, װאָס זענען געשטאַנען אין הויף, זאָלן זיך צוגע- 
וווינען מיט איר אויסזען. איך האָב איר אויך געזאָגט, אַז זי זאָל באַשטעלן אויף 
דער נייטיקער שעה איינעם אַ פריינדלעכן ,איזװאָזשטשיק?", פּיאָטר, צו וועלכן 
מע האָט געקענט האָבן פולן צוטרוי. פּיאָטר האָט זיך אַפילו אָפּגעזאָגט צו נעמען 
געצאָלט פאַר זיין אַרבעט און, צו דער מינוט, איז ער צוגעפאָרן מיט זיין 
דראָזשקע, געשפּאַנט מיט אַ פּאָר ברענענדיקע פערד. 

אַן אױסגעפּוצטער װי אַ פראַנט, בין איך בליץ-שנעל אַרױסגעלאָפן פון 
הויז און אַריין אין דער דראָזשקע. אין אַ פּאָר סעקונדן אַרום זענען מיר שוין 
געווען אויף אַ זייטיקער גאַס. דאָס איז געמאַכט געװאָרן אַזױ שנעל, אַז די 
מענטשן אַרום שטוב האָבן נישט געהאַט די מעגלעכקייט צו זען ווער וויל דאָס 
אַרױס פון הויז און ער איז געווען די מיידל אין דער דראָזשקע. 

ווען מיר זענען שוין געווען נאָענט פון שיפל, האָט פּיאָטר אָנגעהייבן צו 

פאָרן שטילער, כדי נישט צו װאַרפן זיך אין די אויגן, ווייל ביים פּאָרט זענען 
געווען אַזעלכע װאָס האָבן אַכטונג געגעבן ער עס פאָרט אַװעק. לעם שיפל, 
האָט די מיידל מיך אַרומגענומען און צעקושט זיך האַרציק, װאָס דאָס האָט גע- 
מאַכט דעם איינדרוק פון אַ נאָרמאַלן אָפּפאָר. איך האָב אַ כאַפּ געטאָן דעם טשע- 
מאָדאַן און אין אַ רגע אַרום בין איך שוין געווען אין שפיל. פון דער וויטן 
האָב איך געזען שטיין דעם פּאָליצײי-הױפּט, װאָס האָט מיר מיט אַ האַנט:זשעסט 
געװוונטשן אַ פאָר-געזונט, ווען דאָס שיפל האָט גענומען אָפּגײן פון ברעג. 

אין אַ האַלבער שעה אַרום זענען מיר שוין געווען אויפן אָפענעם ים און 
איך בין װוידער געװאָרן אַ פרייער מענטש. איך האָב זיך געפילט זייער גוט נאָך 
כמעט צוויי װאָכן אומזיכערקייט און שרעק אַרײינצופאַלן אין די הענט פון דער 
קאָנטעררעװאָלוציע. איך האָב באַלד טיף אײינגעשלאָפן וי אַ פאַרמאַטערטער 
מענטש, / 

אַרום 10 אַ זייגער אין דער פרי האָט מיך מיין שװועסטער אויפגעוועקט, 
ווייל מיר זענען שוין געווען נאָענט פון קערטש. מיט דעם האָט זיך פאַרענדיקט 
דער ערשטער קאַפּיטל פון מיין אָנטײל אין דער גרויסער רוסישער רעװאָלוציע, 


אל אל 

קערטש איז דעמאָלט געווען אַ טייל פון דער קרימער דעמאַקראַטישער 
רעפּובליק, אָנגעפירט פון רעכטע סאָציאַליסטן און ליבעראַלן. גענעראַל דעני- 
קין האָט זיך דעמאָלט געריסן צו פאַרנעמען דעם קרימער האַלבאינדזל, אָבער 
ווען איך בין דאָרטן געווען, האָט מען נאָך געקענט פריי פאַרזאַמלען זיך און 
פירן דיסקוסיעס. אמת, די הויפּט-מאַכט האָבן געהאַט די דייטשן, וועלכע האָבן 
אָקופּירט דעם האַלבאינדזל, אָבער זיי האָבן זיך נישט געמישט אין לאָקאַלן לעבן, 

קיין אַנאַרכיסטישע גרופּע איז אין קערטש נישט געווען, אָבער עס זענען 
געווען אַ פּאָר חברים. געווען דאָרטן אויך אַ צאָל באָלשעװיקישע אַקטיװױיסטן 
פון נאָװאָראָסײיסק. חוץ דעם, פלעגן מיט די שיפלעך יעדן טאָג צוקומען גע 
מענטשן פון נאָװאָראָסײסק, אַזעלכע װאָס האָבן דאָרטן גענומען אַ געוויסן אָנ* 
טייל אין דער רעװאָלוציע. אין אַ קורצער צייט אַרום איז שוין אין קערטש גע- 
ווען אַ גרעסערע צאָל מענטשן, דאָס רוב יונגװאַרג, פון נאָװאָראָסײיסק, וועלכע 
האָבן געהערט צו פאַרשיידענע ריכטונגען. היות מע האָט נישט געהאַט קיין אַק- 
טיוויטעט, האָט מען פאַרבראַכט צוזאַמען. מע האָט דיסקוטירט און געפּרוװוט 
לערנען פון די טעותן, װאָס די באָלשעװיקעס האָבן געמאַכט ביים צעברעכן די 
גרויסע סאָציאַלע אַרבעט, װאָס די אַנאַרכיסטן האָבן אָרגאַניזירט, 

מע האָט דיסקוטירט און פאַרבראַכט די צייט זייער גוט צוזאַמען, אָבער טאָן 
עפּעס אַן אָרגאַניזאַציאָנעלע אַרבעט איז נישט געווען קיין מעגלעכקייט. ערשטנס, 
זענען מיר אַלע געווען אין אַ האַלב-לעגאַלן צושטאַנד. צווייטנס, האָט די שטאָט 
קערטש נישט געהאַט קיין אינדוסטריע. צו דעם אַלעמען פלעגן יעדן טאָג ציר- 
קולירן פרישע קלאַנגען, אַז אָט-אָט װועט גענעראַל דעניקין פאַרנעמען דעם 
קרימער האַלבאינדזל און אַלע האָבן מיר גענומען ערנצט טראַכטן וועגן פאַר" 

לאָזן קערטש. עס האָט זיך אָבער געשטעלט די פראַגע: װוּהין פאָרט מען? דאָס 
פאָרן גופא איז דערצו אויך געווען אַ שווערע פּראָבלעם, ווייל וי נאָר מע איז 
אַרױסגעפאָרן פון קרימער האַלבאינדזל, האָט זיך אָנגעהויבן אַ סדרה פון מאַכטן, 
װאָס האָבן זיך געביטן יעדערע עטלעכע צענדלינג מייל. חוץ סקאָראָפּאַדסקין 
און פּעטלוראַן זענען געווען אַ שורה גרופּירונגען פון אַלערלײ קאָלירן. פאָרנדיק 
פון פּערעקאָפּ, ביים סוף קרים, ביז כאַרקאָוו, האָט איר געקענט טרעפן אַ גאַנצע 
צאָל ,רעגירונגען", וועלכע פלעגן אָפּשטעלן דעם צוג, מאַכן אָביסקעס, רעווי- 
דירן די פּעסער. מע איז מער געשטאַנען אויף די סטאַנציעס, וי געפאָרן. 

איך האָב געװוּסט, אַז אין כאַרקאָוו דאַרף זיין אַ גרויסע צאָל אונדזערע 
חברים, אָבער װוי מע געפינט זיי האָב איך נישט געהאַט קיין אַנונג. נאָר איך 
האָב אַלץ איינס באַשלאָסן צו פאָרן קיין כאַרקאָוו. אמת, פון באַשליסן ביז צום 
פאָרן איז נאָך פאַראַן אַ שטיק גאַנג, אָבער היות איך בין געווען אַ אקערטשער 
בירגער? און האָב דאָרטן געהאַט גוטע באַקאַנטע װאָס זענען געווען גרויסע 
פישהענדלערס, האָב איך פון זיי געקראָגן פּאַפּירן, אַז איך בין זייערער אַן אָנ- 
געשטעלטער, װאָס סאָרט אַרום און גיט אַכטונג, אַז זייערע סחורות זאָלן נישט 
פאַרהאַלטן ווערן אויף די סטאַנציעס, 

איך בין געקומען קיין כאַרקאָוו אָן גרויסע שוועריקייטן, אָבער נאָך אַ צװויי 
װאָכן זוכענישן, האָב איך נישט געקענט געפינען קיינעם פון אונדזערע חברים, 
דערווייל האָב איך געקראָגן פון בעסיען אַ בריוו, אַז זי מיטן זון האָבן אַ מעג- 
לעכקייט צו קומען קיין קערטש. האָב איך זיך אומגעקערט צוריק אַהין. אין 
קערטש האָב איך געטראָפּן די זעלביקע לאַגע װאָס פריער, חוץ װאָס אייניקע 
זענען אָפּגעפאָרן קיין צענטראַלן רוסלאַנד. בעסיע מיטן זון זענען געקומען קיין 
קערטש און מיר זענען געווען צוזאַמען ביי אַ צוויי חדשים, בעת אין דער פּרע- 
סע האָט זיך באַװיזן די נייס, אַז די קרימער רעגירונג האָט עפּעס געמאַכט אַן 
אָפּמאַך מיטן גענעראַל דעניקין, וועלכער דאַרף אין גיכן איבערנעמען דאָרטן 
די מיליטערישע מאַכט. אין דער זעלביקער צייט האָבן זיך שוין באַװיזן אין 
שטאָט פאַרדעכטיקע פּאַרשױנען, װאָס האָבן נאָכגעשפּיאָנירט די אַנטלאָפענע 
פון נאָװאָראָסײסק. די לאַגע איז מיט יעדן טאָג געװאָרן ערגער און ערגער, 

גראָד דעמאָלט האָט בעסיע געליטן אַן אַקצידענט. זי איז געפאַלן און גע- 
דאַרפט ליגן אין בעט. אין דעצעמבער 1918 האָט זיך שוין גענומען שטאַרק 
פילן, אַז די שװאַרצע רעאַקציע קריגט די אײבערהאַנט. היות מיר האָבן זיך 
געפונען אין קערטש ביי אונדזערע קרובים, װוּנדערלעכע מענטשן, האָבן מיר, 
אין מיטן דעצעמבער, באַשלאָסן, אַז איך זאָל אַװעקפאָרן פון קערטש און זיך 
ווידער לאָזן קיין כאַרקאָוו, און בעסיע מיט אונדזער זון װעלן דערווייל פאַר- 
בלייבן אין קערטש, 

אט 


איך בין װוידער געפאָרן אויף די זעלביקע פּאַפּירן, אָבער דאָס מאָל האָט 
פּאַסירט עפּעס אַזױנס, װאָס דאָס האָט מיר שיעור געקאָסט דאָס לעבן, 

אויף צו פאָרן פון קערטש קיין כאַרקאָװו האָט מען אויף דער סטאַנציע פּע- 
רעקאָפּ זיך געדאַרפט איבערזעצן אויף אַן אַנדער צוג. אַזױ וי די גאַנצע טראַנס- 
פּאָרטאַציע איז געווען שטאַרק צעשטערט, האָט מען קיין מאָל נישט געקענט 
וויסן אויף זיכער ווען דער צוג װועט אָנקומען און ווען ער װעט אַװעקגײן. ערשט, 
ווען איך בין אָנגעקומען קיין פּערעקאָפּ, האָב איך אויסגעפונען, אַז איך וועל 
דאַרפן װאַרטן אַ 4--5 שעה. 

פּערעקאָפּ איז שוין דעמאָלט געווען פאַרנומען פון גענעראַל דעניקינס אָפּ- 
טיילונג קובאַנער קאָזאַקן. האָב איך נישט געװאָלט אַרומדרײען זיך אויפן װאָק- 
זאַל, װוּ עס איז געווען מיליטער און עס האָבן זיך אַרומגעדרײט פאַרדעכטיקע 
טיפּן, האָב איך באַשלאָסן בעסער אַועקצוגיין אין שטאָט, אויפן וועג האָב איך 
אומגעגנט אַ גרופּע קאָזאַקן, צווישן וועלכע איך האָכ דערקענט אייניקע, װאָס 
זענען מיט מיר געפאָרן קיין טרעפּיזאָנד צו ברענגען געווער און אַמוניציע פאַרן 
בירגערקריג. איך האָב זיך געמאַכט נישט זעענדיק און מיך אַװעקגעדרײט אָן 
אַ זייט, אָבער עס האָט לאַנג נישט געדויערט און איך האָב באַמערקט װי אַ 
גרופּע באַװאָפּנטע קאָזאַקן מאַרשירן צו מיר. זיי האָבן מיך פאַרבעטן צו גיין 
מיט זיי אין שטאַב. מע האָט מיך אַװעקגעפירט צוריק אויפן װאָקזאַל, אַרײינגע- 
פירט אין אַ צימער, װו עס זענען געזעסן דריי קאָזאַצקע אָפיצערן. די דאָזיקע 
האָבן באַטראַכט מיין פּאַס, וועלכער איז געווען אין אָרדענונג. זיי האָבן מיך 
אויסגעפרעגט װאָס איך טו אין פּערעקאָפּ -- האָב איך זיי דערציילט, אַז איך 
בין אָנגעשטעלט אין אַ פישהאַנדל-געשעפט און איך באַגלײט אַ צאָל פעסלעך 
מיט פיש, װאָס גייען קיין כאַרקאָוו. דאָ האָבן זיי אַרײינגערופן פיר קאָזאַקן און 
זיי געפרעגט צוליב װאָס פאַר אַ צוועק זיי זענען געפאָרן מיט מיר קיין טרעפּי- 
זאָנד און צי זיי מיינען, אַז איך בין אַ באָלשעװיק. זיי האָבן געענטפערט, אַז דאָס 
לעצטע ווייסן זיי נישט און אַז איך האָב זיי באַהאַנדלט זייער גוט. מיט דעם האָט 
זיך די אויספרעגונג פאַרענדיקט, 

איינער פון די דריי אָפיצערן האָט דעמאָלט פאָרגעלייגט, אַז מע זאָל מיך 
אַװעקשיקן קיין נאָװאָראָסײיסק און דאָרטן װעט מען שוין אויסגעפינען אויף 
ריכטיק ווער איך בין. 

איך האָב באַמערקט, אַז דער הויפּט-אָפיצער האָט זיך צו מיר באַצױגן 
מענטשלעך און געזען, אַז ער איז נישט איינשטימיק צו שיקן מיך קיין נאָואָ- 
ראָסײסק. דערצו האָב איך געװוּסט, אַז פּערעקאָפּ געהערט צו דער קרימער 
רעגירונג. האָב איך געפאָדערט, אויפן גרונט װאָס איך בין אַ קרימער בירגער, 
צו דערלויבן מיר טעלעגראַפירן צו דער קרימער רעגירונג וועגן מיין אַרעסט 
אָן שום שולד-באַװײזן. דער הױיפּט-אָפיצער האָט מיר געענטפערט, אַז איך בין 
נישט אַרעסטירט, נאָר זיי ווילן וויסן װי קומט עס װאָס איך בין געפאָרן קיין 
טרעפּיזאָנד דורכצופירן די גאַנצע אַרבעט. איך האָב געענטפערט, אַז איך בין 
געווען אַרבעטלאָז און איך האָב אָנגענומען די אַרבעט פּונקט, וי די קאָזאַקן 
האָבן עס געטאָן. 

די דריי אָפיצערן זענען אַרױס פון צימער און מיך איבערגעלאָזט אַלײן, 

אין אַ האַלבער שעה אַרום האָבן זיי זיך צוריקגעקערט און מיר געזאָגט, אַז איך 
קען פאָרן ווייטער -- די גאַנצע פּאַסירונג איז נאָר אַ מיספאַרשטענדעניש. זי 
האָבן מיר אַפּילו פאָרגעלייגט הילף, אויב איך װעל האָבן שװעריקייטן מיטן 
טראַנספּאָרט פון מיינע פיש, 

איך בין אַרױס אויפן װאָקזאַל און אַליין זיך נישט געגלייבט, אַז איך בין 
פריי. איך בין נאָך אַלץ נישט געווען זיכער, אַז איך בין שוין פאַרטיק מיט די 
קאָזאַקן. אָבער, ווען דער צוג איז אָנגעקומען, האָבן די פיר קאָזאַקן, װאָס האָבן 
מיך אַרעסטירט, מיר געהאָלפן צו קריגן אַ גוטן פּלאַץ אין װאַגאָן און געװוונטשן 
אַ גוטע רייזע. איך בין אָבער ביי זיך אַלץ נישט געווען זיכער ביז איך וועל 
אַריבערפאָרן די גרענעץ פון גענעראַל דעניקינס קאָנטראָל. עס איז געווען אַרום 
האַלבער נאַכט, ווען דער צוג איז אָנגעקומען צו דער גרענעץ. דאָרטן האָט מע 
אַרעסטירט אַ צאֶל מענטשן. ווען די קאָזאַקן זענען אַרײין אין מיין װאַנאָן אי- 
בערצוקוקן די פּאַספּאָרטן, האָב איך געטראַכט ביי זיך, אַז דאָ איז געקומען מיין 
סוף. אָבער וי שטאַרק איך בין איבעראַשט געװאָרן, ווען דער אָפיצער האָט אַ 
קוק געטאָן אויפן פּאַספּאָרט און אַ זאָג געטאָן, אַז איך האָב אַן אײיביקן פּאַספּאָרט 
און איך בין אַ גוטער בירגער. איך האָב נישט געגלייבט מיינע אייגענע אויערן. 

אין גיכן האָט זיך דער צוג געלאָזט ווייטער אין וועג אַרין. נאָך דער 
נערוון-צערודערונג, בין איך איינגעשלאָפן װי אַ געהרגעטער. וי לאַנג איך בין 
געשלאָפן ווייס איך נישט, מע האָט מיך אויפגעוועקט אויף אַ סטאַנציע און אַ 
מיליטערישער קאָנטראָל פון סקאָראָפּאַדסקיס רעגירונג האָט ביי מיר געפאָדערט 
איך זאָל ווייזן מיין פּאַספּאָרט און זאָל זאָגן װוּהין און נאָך װאָס איך פאָר. איך 
האָב איבערגעחזרט די זעלביקע מעשה, אַז איך באַנלײיט אַ פּאַרטיע פיש קיין 
כאַרקאָוו, און מע האָט מיר אומגעקערט דעם פּאַספּאָרט מיט אַ פרישן שטעמפל, 

ביז מיר זענען אָנגעקומען קיין כאַרקאָוו, זענען מיר אָפּגעשטעלט געװאָרן 
נאָך דריי מאָל. איטלעכס מאָל פלעגן פאַרהאַלטן װוערן מענטשן. דאָס זעלביקע 
האָט זיך איבערגעחזרט אויך ווען מיר זענען איין מאָל פאַרהאַלטן געװאָרן דורך 
מאַכנאָס פּאַרטיזאַנער, און אויך זיי האָבן אַרעסטירט אַ גרופּע אָפיצערן און 
אייניקע ספּעקולאַנטן, ביי וועלכע מע האָט געפונען סחורה אָדער גרויסע סומעס 
געלט, 

אַגב, ווען מיר זענען אָפּנעשטעלט געװאָרן דורך די מאַכנאָוצעס, בין איך 
אַראָפּ אויף דער סטאַנציע און דאָרטן געטראָפן באַקאַנטע חברים, וועלכע האָבן 
מיר אינפאָרמירט, אַז אין כאַרקאָוו זענען פאַראַן אַ סך חברים, אָבער זי ווייסן 
נישט זייער קאַנספּיראַטיוון אַדרעס, 


אין כאַרקאָװו 


אַז איך בין אָנגעקומען קיין כאַרקאָו, בין איך פאַרפאָרן צו מיינער אַ 
שוועסטער, װאָס האָט געוווינט אין יענער שטאָט, 

אין דער לופט האָט מען תיכף געקענט דערשפּירן די נערוועזע שטימונג 
פון די באַאַמטע פון סקאָראָפּאַדסקיס רעגירונג און פון די סוחרים. מע האָט 
געפילט, אַז די מאַכט װעט זיך נישט האַלטן לאַנג אין שטאָט, 

עס זענען אַריבער טעג, אָבער איך האָב נישט געקענט אָפּזוכן קיין חברים 
-- עס איז נישט לייכט אָפּצוגעפינען אַ קאָנספּיראַטיװוע דירה אין אַזאַ גרויסער 
שטאָט. אָבער עס איז געשען ממש אַ נס: איין מאָל האָט מיך די שװועסטער גע- 
בעטן צו באַגלײטן איר אין מאַרק איינצוקויפן זאַכן. געווען איז אַ פּאָר טעג 
פאַר די ווינטערדיקע חגאות. עס זענען אָנגעפאָרן מאַסן פּוױיערים מיט געפּאַקטע 
וועגענער עסנװואַרג און די באַפעלקערונג האָט איינגעקויפט אויף יום"טוב. מיט 
אַ מאָל האָב איך דערהערט די באַקאַנטע הייזעריקע שטימע פון קאַטיאַ איזוויע- 
קאָװואַ, וועלכע איז געשטאַנען אַ צענדלינג וועגענער ווייטער. 

הגם איך בין צוגעגאַנגען צו איר שטילערהייט און איר געװאָרנט, אַז זי 
זאָל נישט מאַכן קיין טומל, איז זי געווען אַזױ איבערגעראַשט, אַז זי איז מיט 
א געשריי אַרױפגעפאַלן אויף מיר און זיך גענומען קושן, אַזױ אַז די אַרומיקע 
מענטשן האָבן זיך אָפּנעשטעלט קוקן. 

זי האָט מיר פאָרגעשטעלט פאַר צוויי יונגע חברים, װאָס האָבן זי באַגלײט 
ביים איינקויפן, זי האָט מיר דערציילט, אַז אין כאַרקאָוו זענען פאַראַן אַ סך 
חכרים און אָפּנערעדט מיט מיר װוּ צו טרעפן זיך נאָך מיטאָג אויף צו נעמען 
מיך אין דער קאָנספּיראַטיווער דירה. 

איך האָב געזען, אַז זי האָט אַ גרויסן פּאַק קערענסקיס געלט און איר גע- 
פרעגט צי זי איז רייך געװאָרן פאַר דער צייט. זי האָט מיר געענטפערט, אַז 
וועגן געלט דאַרף מען נישט זאָרגן: די פּויערים ווילן קערענסקיס געלט און זי 
האָבן גענוג פון אָט דעם געלט. איך דאַרף דאָ באַמערקן, אַז װאָס שייך קערענס- 
קיס געלט, איז װער עס האָט נאָר געהאַט גאָט אין האַרצן, האָט זיי געדרוקט. 

נישט געקוקט אויף. די טומלדיקע הכנות צו די חגאות, איז די לאַגע אין 
כאַרקאָוו געווען אַן אָנגעצױגענע. מע האָט געװוּסט, אַז די רויטע אַרמײ רוקט 
זיך צו פאַרנעמען אוקראַינע. חוץ דעם, האָבן איבער גאַנץ אוקראַיַנע אָנגעפירט 
אַ ביטערן קאַמף די פּאַרטיזאַנער-אָטריאַדן, פון וועלכע די שטאַרקסטע איז גע- 
ווען די פון נעסטאָר מאַכנאָ. וויכטיקע גרופּעס פּאַרטיזאַנער האָבן אויך אָנגע- 
פירט מאַקס טשערניאַק, אַן עמיגראַנט פון טשיקאַגאָ, װוּ ער איז אויך געווען 
אַ פּאַריקמאַכער און דער מאַטראָס אַנאַטאָלי זשעלעזניאַקאָו, אָט דער װאָס האָט 
פונאַנדערגעטריבן די קאָנסטיטוציאָנעלע פאַרזאַמלונג. עס איז אויך געוען אַן 
אָטריאַד אונטערן נאָמען פון מאַרוסיאַ ניקאָפּאָראָװואַ. איבערהויפּט, זענען איבער 
גאַנץ רוסלאַנד געווען צענדלינגער אַנאַרכיסטישע פּאַרטיזאַנער- אָטריאַדן, װאָס 
האָבן געקעמפט קעגן די ווייסע און קעגן די רויטע. 

אָט די אַלע פּאַרטיזאַנער האָבן געשפּילט אַ גרויסע ראָלע ביים פאַרניכטן 
די ווייסע אַרמײען און דערמיט געהאָלפן די רויטע אַרמײ צו פאַרנעמען גרויסע 
געגנטן, װוּ די באָלשעװיקעס האָבן איינגעשטעלט זייער מאַכט, 

ווען צווישן די אַלע אַנאַרכיסטישע פּאַרטיזאַנער װאָלט געווען קאָאָרדינאַ- 
ציע, אָדער עס װאָלט געווען אַ קאָנסטרוקטיווער פּלאַן, װאָס װאָלט צוזאַמענגע- 
פירט די אַלע אַנאַרכיסטישע גרופּירונגען, װאָלט די רעװאָלוציע געקענט אָננע- 
מען אַן אַנדער ווענדונג. קיין אַנטשלאָסענע קעמפערס האָבן די אַנאַרכיסטן דווקא 
נישט געפעלט, 

וועגן דעם אַלעמען װעט דער קומענדיקער היסטאָריקער געפינען אַ גרויסע 
צאָל מאַטעריאַלן אין די דריי בענד געשיכטע פון דער מאַכנאָװויסטישער באַווט- 
גונג און אויך אין די צייטונגען און זשורנאַלן, װאָס איז געראָטן אַרויסצופירן 
פון רוסלאַנד און זיי געפינען זיך אין די גרויסע ביבליאָטעקן אָדער אוניווער- 
סיטעטן איבער דער וועלט. 


אל אל 
{ אל 


צו דער באַשטימטער צייט בין איך געקומען אויפן אָפּגערעדטן פּלאַץ און 
געטראָפן דאָרטן קאַטיאַ איזװויעקאָװאַ מיט נאָך עטלעכע חברים, וועלכע האָבן 
שוין געװאַרט אויף מיר. מיר זענען אַװעק צו דער קאָנספּיראַטיווער דירה, ווו 
איך האָב געטראָפן אַ צאָל חברים, װאָס זענען געקומען צוזאַמען מיט מיר פון 
אַמעריקע אוֹן אַ גרויסע צאָל חברים, װאָס איך האָב זיי געטראָפן דאָס ערשטע 
מאָל, 

צו יענער צייט, איז אין כאַרקאָוו געווען אַ גרויסע צאָל אַנאַרכיסטן פון אַלע 
שאַטירונגען. אַ היפּשער טייל פון זיי זענען ערשט נישט לאַנג צוריק געקומען 
פון מאָסקװע, ווייל דאָרטן האָט די באָלשעויקישע רעגירונג מיט דער טשע-קאַ 
דורכגעפירט גרויסע אַרעסטן צווישן די אַנאַרכיסטן. מע האָט דאָרטן מיט אַ 
צייט פריִער דורכגעפירט אַן עקספּראָפּיאַציע און פאַרנומען אַ סך געלט. ער 
עס האָט די עקספּראָפּיאַציע דורכגעפירט, האָבן די באַלשעװויקעס נישט גע" 
װוּסט --- האָבן זיי אָנגעהויבן מאַכן גרויסע אַרעסטן צווישן אַנאַרכיסטן און אַנ- 
דערע לינקע ריכטונגען. דעריבער איז מען געלאָפן פון מאָסקװע. דערצו האָט 
מען געפילט, אַז אַטאַמאַן סקאָראָפּאַדסקיס טעג זענען געציילטע. מע האָט זיך 
אויך געפילט זיכערער נאָענט פון די אַלע אַנאַרכיסטישע פּאַרטיזאַנער-גרופּעס, 

אויף דער קאָנספּיראַטיװוער דירה האָט מען אָוונט-צייט צוגעגרייט אַ גוטע 
וועטשערע און נאָך דעם האָט זיך אָנגעהויבן אַ מיטינג. עס זענען געװען אָו- 
וועזנדיק פאַרשיידענע ריכטונגען, אָבער איך האָב אָפּנעשאַצט, אַז די מערהייט 
זענען געווען מיטגלידער פון דער ניי-געשאַפענער אוקראַיַנער קאָנפּעדעראַציע 
;נאַבאַט', וועלכע איז געווען אונטערן איינפלוס פון חבר ו. װאָלין, אָבער װאָס 
דער הויפּט-טוער און טרײיבקראַפט דאָרטן איז געווען יוסף גודמאַן, וועלכער 
איז געווען פול מיט ענערגיע. 

אייניקע חברים, וועלכע זענען יענעם טאָג אָנגעקומען פון מאַכנאָס אַרמײ, 
האָבן אָפּגעגעבן אַ באַריכט פון דער אַרבעט דאָרטן און פון גוליאַי- פּאָליע --- די 
הױפּטקװאַרטיר פון די מאַכנאָווצעס. 

אַ חבר האָט אָפּגעגעבן אַ באַריכט, אַז ער קומט פון מאַקס טשערניאַקס 

אָטריאַד, װאָס מאַרשירט קיין כאַרקאָװו און האָט דערװאַרט אין אַ פּאָר טעג 
אַרום צו קענען פאַרנעמען די שטאָט. 

איך האָב מיך אויך דערװוסט, אַז די גרופּע ,נאַבאַט' האָט אַ בוכהאַנדלונג, 
װווּ די חברים טרעפן זיך יעדן טאָג. 

דער מיטינג האָט זיך פאַרצויגן ביז שפּעט בײינאַכט און די, װאָס האָבן 
נישט געהאַט קיין ,פּראָפּוסקן* פון דער פּאָליצײ, זענען געבליבן שלאָפן אויף 
דער קאָנספּיראַטיווער דירה. צווישן די דאָזיקע זענען אויך געבליבן יוסף גוד- 
מאַן און איך. חבר גודמאַן האָט געהערט וועגן דעם, װאָס עס איז פאָרגעקומען 
אין נאַװאָראָסײסק, און מיר זענען אָפּנעזעסן די גאַנצע נאַכט ריידנדיק -- איך 
האָב אים געמוזט אויסדערציילן, קלאָר און דייטלעך, פון אָנהייב ביזן סוף, אַלצ- 
דינג װאָס מיר האָבן דאָרטן דורכגעמאַכט. איך האָב געקענט פילן פון זיינע 
זיפצן, אַז ער האָט דורכגעלעבט גייסטיק אַלץ װאָס איך האָב אים דערציילט, 

די זון האָט זיך אָנגעהױיבן צו באַווייזן אין די פענצטער, ווען מיר האָבן 
באַשלאָסן צו כאַפּן אַ דרימל. אָבער, איידער ער איז געגאַנגען שלאָפן, האָט 
יוסף גודמאַן פאַרלאַנגט, אַז איך זאָל אים צוװזאָגן, אַז איך װעל בלייבן אַרבעטן 
מיט דער גרופּע ,נאַכאַט?. אויף דעם האָב איך אים געענטפערט, אַז ער זאָל 
מיר לפּחות געבן צייט צו באַקענען זיך מיט די מיטגלידער און מיט דער אַרבעט, 

ווען איך האָב מיך אויפגעכאַפּט, איז שוין געווען מיטאָג-צייט. חבר גודמאַן 
איז שוין נישט געווען אין הויז, אָבעו ער האָט געהאַט אָנגעזאָגט, אַז מע זאָל 
מיך לאָזן שלאָפן, 

קאַטיאַ איזװיעקאָװואַ האָט צוגעגרייט אַ מאָלצײט פאַר די חברים, װאָס זע- 
נען דאָרטן געווען. נאָכן עסן האָב איך געבעטן קאַטיאַן מיך צו נעמען אין דער 
בוכהאַנדלונג, ווייל מע האָט מיר געזאָגט, אַז אַהין קומען אַ סך אַמעריקאַנער 
עמיגראַנטן, וועלכע זענען געקומען מיט אונדז. 

די בוכהאַנדלונג האָט אויסגעזען וי אַ געפּאַקטע מאַסן-פאַרזאַמלונג. נישט 
געקוקט אויף דעם, װאָס די מאַכט אין שטאָט איז נאָך געווען ביי סקאָראָפּאַדס- 
קין, האָט אָבער אין בוכהאַנדלונג גענרענט די רעװאָלוציע און מע האָט דאָרטן 
דיסקוטירט אויף די הויכע טענער וועגן דעם אַנאַרכיזם פון אַלע ריכטונגען. 

איך האָב דאָרטן געטראָפן אייניקע חברים, װאָס איך האָב געקענט פון 
אַמעריקע. איך האָב געװאָלט פאַנאַנדערפרעגן זיך ווער נאָך עס געפינט זיך דאָ 
פון די באַקאַנטע, אָבער אין יענעם טומל האָט מען נישט געקענט ריידן שטיל 
און איך האָב זיי דעריבער געפרעגט ווּ מע קען זיי טרעפן. דער ענטפער איז 
געווען, אַז זיי געפינען זיך ביי חנהן. -- ווער איז חנה? ענטפערט מען מיר, אַז 
דאָס איז בעקי לערנערס אַ שטיפשװועסטער. ביי חנהן, זאָגט מען אונדז, וועלן 
מיר טרעפן אַ סך אַמעריקאַנער חבריב. 

אַריינגעקומען אין חנהס הויז, האָט אונדז באַגעגנט אַ פרוי, מיט אַ ליבלעכן 
שמייכל און מיט אַ פראַגע: /איר זיינט אויך אַן אַמעריקאַנער? שעמט זיך נישט, 
קומט אַריין און זייט וי ביי אייך אין דער היים". דאָס איז געווען חנה. עס איז 
כדאי אָפּצושטעלן זיך מיט עטלעכע שורות וועגן דער דאָזיקער ליבער פּערזאָן. 

איז די חנה געווען רעװאָלוציאָנער געשטימט? דער ענטפער איז: עניין", זי 
איז דווקא געווען אַ רעליגיעזע פרוי, נאָר היות איר שװועסטערס פריינד האָבן 
זיך גענייטיקט אין הילף, באַזונדערס אין די צייטן פון סקאָראָפּאַדרסקיס רעאַק- 
ציאָנערן רעזשים, איז איר היים געװאָרן דער טרעפפּונקט און אַדרעס פאַר אַלע 
אַמעריקאַנער, װאָס זענען געקומען קיין כאַרקאָוו. איר גוטסקייט האָט גובר גע- 
ווען די שרעק פאַר אַ מעגלעכער אָבלאַװע* פון דער פּאָליציי, בעת איר שטוב 
איז געווען פול מיט מענטשן, װאָס האָבן זיך מיט דער פּאָליצײי נישט געדאַרפט 
טרעפן, 

איך האָב טאַקע ביי איר אין הויז געטראָפן אַ גרעסערע גרופע עמיגראַנטן 
פון אַמעריקע, וועלכע האָבן זיך שוין געקליבן פאַרלאָזן רוסלאַנד און פאָרן אין 
גראָדנער געגנט. מע איז זיך פאַרזעסן ביז שפּעט אין דער נאַכט אַרײן, און נאָך 
דעם האָט שוין חנה נישט געלאָזט אַפילן טראַכטן פון אַװעקגײן. זי האָט שוין 
פאַר אַלעמען געפונען א פּלאַץ צו שלאָפן, איר שטוב האָט אויסגעזען וי אַן 
אַכסניא. אָבער ווער האָט געקענט שלאָפן יענע נאַכט? מע האָט ווידער גערעדט 
ביז די זון האָט זיך גענומען ווייזן. 

אין פאַרלויף פון די עטלעכע װאָכן, װאָס איך בין געווען אין כאַרקאָװו, בין 
איך אָפּט געווען אין חנהס הויז, נאָך דעם, וי איך בין פון דאָרטן אַװעקגעפאָרן, 
האָב איך פאַרלוירן אירע שפּורן, און דער דאָזיקער טיפּ פון גאָרקיס ;מוטער" 
איז מיר אַרױס פון געדאַנק. ערשט אין יאָר 1952 צי 1952, שוין אין מיאַמי, 
פלאָרידאַ, ווען איך בין אַרײין אין געשעפט פון איר שוועסטער בעקי און שװאַָ- 
גער גרינשנער, האָב איך דאָרטן דערזען אַן עלטערע פרוי מיט אַ ליבן פּנים, 
װאָס האָט מיר אויסגעוויזן צו זיין באַקאַנט. ערשט ווען די פרוי האָט גענומען 
ריידן צו מיר, האָט דער קלאַנג פון איר קול מיך אַוועקגעפירט צוריק קיין כאַר- 
קאָוו פון יאָר 1918, 

מיר פלעגן אין די ווינטערס זיך אָפט טרעפן מיט איר אין מיאַמי, און 
ריידן פון די שטורמישע יאָרן, ביז זי איז אין אויגוסט 1962 געשטאָרבן. עס איז 
געווען אַן אומפאַרגעסלעכער מענטש, װאָס איר נאַטירלעכע גוטסקייט איז גע- 
ווען שטאַרקער פון דער שרעק פאַר סכנות און איז אַריבער די גרענעץ פון די 
פאַרשיידענע איבערצייגונגען. מענטשן האָבן געדאַרפט הילף און פריינדשאַפט 
און זי האָט עס געגעבן פון דער פולער האַנט, הגם זיי האָבן נישט געטיילט אירע 
רעליגיעזע איבערצייגונגען. | 

7 

די גרופּע ;נאַבאַט? האָט אָפּגעהאַלטן אַ מיטינג און מע האָט מיך איינגע- 
לאָדן אָפּצוגעבן אַ באַריכט וועגן אונדזערע טעטיקייטן אין נאָװאָראָסײסק. מיין 
באַריכט האָט געמאַכט אַ טיפן איינדרוק. מע האָט געשטעלט אַ סך פראַגעס, 
דער גאַנצער ענין איז געווען ניי פאַר דער דאָזיקער גרופּע מענטשן -- הגם די 
מענטשן זענען געווען אַקטיוו אין דער פּראָפּאַגאַנדע, האָבן זיי אָבער נישט גע- 
זען קיין קאָנסטרוקטיווע רעזולטאַטן, ווען איך האָב זיי דערציילט װאָס פאַר אַ 

קליינע צאָל חברים עס האָבן גענומען אָנטייל אין דער גרויסער קאָנסטרוקטי- 
ווער אַרבעט, האָבן די חברים נישט געװאָלט גלייבן. עס קען זיין, אַז ווען נישט 
קאַטיאַ איזװויעקאָװאַס עדות, װאָלטן אַ סך חברים געבליבן מיטן איינדרוק, אַז 
איך האָב איבערגעטריבן. 

ביים מיטינג האָט מען באַהאַנדלט די פראַגע וועגן גרינדן אַ וועכנטלעכע 
צייטונג א"ג ;,נאַבאַט* (אונטער דעם דאָזיקן נאָמען זענען אַרױס צייטונגען אין 
אַ דיי אוקראַיַנישע שטעט) אַזױ שנעל, װי סקאָראָפּאַדסקיס מאַכט װעט פאַר- 
שווינדן. מע האָט אויסגעוויילט אַ רעדאַקציאָנעלע קאָמיסיע. 

מע האָט אויך אַרומגערעדט וועגן קריגן אַנאַרכיסטישע ליטעראַטור. דער 
איינציקער פּלאַץ, װוּ מע האָט עס געקענט קריגן ,איז געווען מאָסקװע, אָבער 
איצט איז נישט מעגלעך געווען צו ברענגען פון דאָרטן, ווייל די באָלשעװיקעס 
האָבן שוין געהאַט דעם פולן קאָנטראָל איבער די באַנען. 

ביים מיטינג האָב איך זיך באַקענט מיט אַ רייע נייע חברים. נישט אַלע 
נעמען געדענק איך, אָבער איך על פּרווון פאַרצייכענען די נעמען פון די 
חברים, מיט וועלכע איך האָב מיטגעאַרבעט פאַר דער צייט, װאָס איך בין גע- 
ווען טעטיק אין ,נאַבאַט?? יאַשאַ און ליאַ גאָטמאַן -- דאַכט זיך, אַז זיי זענען 
געווען עמיגראַנטן פון דעטראָיט; װאַניאַ טאַראַסוק קאַבאַס, מאַרק מראָטשני, 
אַראָן און פאַניאַ באַראָן, פון טשיקאַגאָ; קאַטיאַ און יאַשקע מייער, פון פילאַדעל- 
פיע: אַבראַם כריסטאָס (צוליב זיין ענלעכקייט אויף קריסטוסן), איװאַן אַפּאָלאָן, 
פון פראַנקרייך, 

חוץ די חברים פון ;נאַבאַט*, זענען אויך געווען אַ סך חברים פון אַלע ריכ- 
טונגען. אַלע טאָג פלעגן קומען צופאָרן נייע חברים און עס האָבן זיך אָנגעהויבן 
קריסטאַליזירן גרופּירונגען. די גרעסטש און אַקטיװוסטע איז געווען ;נאַבאַט", 
געווען אויך נישט קיין גרויסע אַנאַרכאָדסינדיקאַליסטישע גרופּע, וועלכע האָט 
נישט געהאַט קיין ווירקונג און מער וי דורכפירן מיטינגען און דעבאַטירן האָבן 
זי נישט געקענט אױפטאָן. עס איז אויך געווען אַ ייִדישע גרופּע חברים, וועלכע 
האָבן געזוכט אַן אופן וי אַרױסצופאָרן קיין גראָדנע, װאָס האָט דעמאָלט גע- 
הערט צו פּוילן, געווען אויך אַ גרופּע אַנאַרכאָ-אינדיװױדואַליסטן, וועגן וועלכע 
איך ווצל ריידן שפּעטער-צו, 

אַ טאָג אָדער צוויי פאַר די רוסישע ווינטער יומטובים, האָט די באַפעלקע- 
רונג, ביים אויפשטיין אין דער פרי, מער נישט געפונען די הײדאַמאַקעס פון 
סקאָראָפּאַדסקיס אַרמֵײי. כאַרקאָוו איז געווען אָן א מאַכט. אַרום מיטאָג-יצייט 
האָבן זיך באַװיזן עטלעכע רייטערס, װאָס זענען דורכגעפאָרן אייניקע גאַסן און 
אַװעקגעפאָרן צוריק. באַלד האָבן אָנגעהויבן אָנקומען, אויף וועגענער און צו- 
פוס, פּאַרטיזאַנער, מע האָט צעשטעלט אויף סטראַטעגישע פּלעצער עטלעכע 
קאַנאָנען. אויף אייניקע גרויסע הייזער האָט מען צעשטעלט מאַשין-ביקסן. אין 
אַ קורצער צייט אַרום איז אַרײנגעפאָרן דער שטאַב מיטן קאָמאַנדיר פונעם 
אָטריאַד, | 

איך בין געווען אין בוכהאַנדלונג פון ,נאַבאַט*, ווען חבר יוסף גודמאַן איז 

צוגעקומען צו מיר און גערופן צו גיין מיט אים -- װעל איך זען מיינעם אַ 
לאַנדסמאַן, 

מיר זענען אַװעק צום שטאַב, װאָס איז איינגעשטאַנען אין איינעם פון די 
גרעסטע האָטעלן פון שטאָט. חבר גודמאַן האָט אַרױסגענומען אַ מאַנדאַט, װאָס 
ער האָט געהאַט פון נעסטאָר מאַכנאָ, און מע האָט אונדז גלייך דורכגעלאָזט, 

אינעװייניק האָב איך געזען וי איינער, װאָס איזן געווען באַהאַנגען מיט 
געווער פון קאָפּ ביז די פיס, האַלט אין אַרױסגעבן באַפּעלן צו פּאַרטיזאַנער, װאָס 
זיי זאָלן טאָן. ער איז מיר אויסגעקומען אַזױ קענטלעך, אַז איך בין געווען זי- 
כער, אַז איך האָב אים ערגעץ-וו געזען פריִער. 

ווען יענער האָט דערזען גודמאַנען און מיך, איז ער גלייך צוגעגאַנגען צו 
אונדז, אויסגעשריען מיין נאָמען און מיך אַרומגענומען. אַרײינגעקוקט אין זיין 
באַװאַקסענעם פּנים, מיט דער גרויסער באָרד, האָב איך דערקענט מאַקס טשער- 
ניאַק, דעם פּאַריקמאַכער פון טשיקאַגאָ. 

עס האָט זיך מיר נישט געװאָלט גלייבן װאָס מיינע אויגן האָבן געזען 
טשערניאַק איז נישט געווען אין טשיקאַגאָ פון די אַקטיווסטע מענטשן אין אונ- 
דזער באַועגונג. ער איז געווען אַ פאָטער פון צוויי קינדער און ער, מיט זיין 
משפּחה, פלעגן בייזיין ביי אַלע אונדזערע אונטערנעמונגען. אָבער קיינעם פון 
אונדז װאָלט זיך נישט געחלומט, אַז אָט דער טשערניאַק האָט אין זיך די פעיקייט 
אָנצופירן מיט אַן אָטריאַד פּאַרטיזאַנער, פירן שלאַכטן קעגן גוט אָרגאַניזירטע 
מיליטערישע אָפּטײלונגען פון דער ווייסער אַרמײ, 

אויף מיין פראַגע פון װאַנען דאָס אַלץ האָט זיך גענומען צו אים, האָט ער 
מיר געענטפערט, אַז אין רעװאָלוציאָנערע צייטן פּאַסירן אַלערלײ נסים. 

טשערניאַק מיט זיין אָטריאַד זענען בלויז געבליבן אַ פּאָר טעג אין כאַר- 
קאָוו, און איך האָב נישט געהאַט קיין סך געלעגנהייטן צו פאַרברענגען מיט 
אים. זיין פרוי און קינדער האָב איך שפּעטער געטראָפן אין מאָסקװע. אין די 
צװאַנציקער יאָרן איז ער אַװעק פון רוסלאַנד קיין אַרגענטינע אָדער אורוגוויי, 
אונדזער רוסישער זשורנאַל ;גאָלאָס טרודאַ" האָט עטלעכע מאָל געהערט פון 
אים, נאָר װאָס עס איז געװאָרן פון אים און זיין משפּחה, ווייס איך נישט, 


אל אל 
אל 


אַזױ שנעל, וי כאַרקאָוו איז באַפרײיט געװאָרן פון די וייסע, האָט די 
גרופּע ;נאַבאַט? אָנגעהויבן צו אַנטװיקלען אַן אַקטיווע טעטיקייט. באזונדערס, 
האָט מען אָנגעהויבן אַרױסגעבן די צייטונג ;נאַבאַט", װאָס איז פאַרשפּרײט 
געװאָרן אין כאַרקאָוו און אין די אַרומיקע שטעט און דערפער. 
איך געדענק נישט דעם נאָמען פון אַ חבר -- אַ שטילער מענטש געווען -- 
װאָס וי נאָר אַ נומער ;נאַבאַט" פלעגט דערשיינען, פלעגט ער אײינפּאַקן צװויי 
זעק מיט עקזעמפּלאַרן און ער פלעגט זיך אַרױסלאָזן איבער די שטעט און דער- 
פער צו פאַרשפּרײטן די צייטונג. ער פלעגט עס איבערחזרן עטלעכע מאָל דורך 
דער וװאָך, ביז אַ נייער נומער פלעגט אַרױס פון דרוק, 

דאָס זענען געווען האָניק-חדשים. די באָלשעװיקעס זענען נאָך נישט גע- 
ווען זיכער, צי זיי װעלן קענען איינהאַלטן גאַנץ אוקראַיַנע. דערצו האָבן דע- 
מאָלט איבער אוקראַיַנע אָפּערירט פּאַרטיזאַנער-אָטריאַדן, באַזונדערס אַנאַרכיס- 
טישע און באַזונדערס נעסטאָר מאַכנאָס אַרמײ, די גרופּע ;נאַבאַט* אין כאַרקאָו 
האָט בכן געקענט עקסיסטירן אָן קיין שום שװעריקייטן און עס זענען נישט 
געווען קיין שטערונגען אַרוסצוגעבן די צייטוננ, 

אין דער זעלביקער צייט, זענען אויך אַרױסגעגאַנגען אייניקע פּעריאָרישע 
צייטונגען, אונטערן נאָמען ,נאַבאַט?, אין די פאָלגנדיקע שטעט: אָדעס, גוליאַי- 
פּאָליע, יעקאַטערינאָסלאַוו, קורסק און יעליסאַװעטגראַד, אויך אין אַנדערע פּלע- 
צער פלעגן פון צייט צו צייט זיך באַװייזן צייטונגען מיטן נאָמען ,נאַבאַט*, וועל- 
כע פלעגן זיך אָפּשטעלן נאָכן אַרױסגעבן עטלעכע נומערן, 

איך װויל זיך דאָ אָפּשטעלן אויפן פאַקט, װאָס אין פאַרשיידענע ייִדישע 
קרייזן באַװײיזן זיך אָפּט באַהױפּטונגען -- וועלכע שטיצן זיך נישט אויף קיין 
שום דאָקומענט -- אַז נעסטאָר מאַכנאָס פּאַרטיזאַנער-אַרמײ האָט געמאַכט פֹּאַ- 
גראָמען אויף ייִדן. װיל איך דאָ דערציילן וועגן עטלעכע פאַקטן, װאָס מאַכן צו 
נישט יענע אומבאַגרינדעטע באַהױפּטונגען. | 

צו נעסטאָר מאַכנאָ איז אַ מאָל געקומען אַ דעלעגאַציע פון אַ פּאַרטיזאַנער- 
אָפּטײל, װאָס איז געווען אָנגעפירט פון איינעם אַ גריגאָריעוו. מע האָט גערעדט, 
אַז ער איז אַ געוועזענער אָפיצער און ער האָט אָנגעפירט אַ ביטערן קאַמף קעגן 
די רויטע און די ווייסע. האָט אָט דער גריגאָריעװו פאָרגעלייגט מאַכנאָען אַז 
זיינע פּאַרטיזאַנער זאָלן זיך פאַראײיניקן מיט מאַכנאָס אַרמײ. 

נעסטאָר מאַכנאָ האָט נישט געהאַט קיין גרויסן צוטרוי צו גריגאָריעװן, 
אָכער ער האָט אים געװאָלט אױספּרוּוון און ער האָט אים פאָרגעשלאָגן דורכ- 
צופירן אַ געוויסע מיליטערישע מיסיע, איידער ער װעט באַשליסן ועגן אַ 
פאַראייניקוגג, 

גריגאָריעווס אָפּטײל האָט געדאַרפט דורכגיין די שטאָט יעליסאַװעטגראַד, 
אָנקומענדיק צו דער שטאָט, האָט גריגאָריעװו מיט זיינע באַנדיטן אָנגעהױיבן צו 
ראַבעוען און געמאַכט אַ בלוטיקן פּאָגראָם, 

אין יעליסאַװעטגראַד האָבן מיר געהאַט אַ פעיקע גרופּע ;נאַבאַט?, צוזאַ- 
מענגעשטעלט פון יונגע מענטשן. האָכן אונדזערע יונגע חברים אָנגעהויבן אַ 
ביטערן קאַמף מיט גריגאָריעװוס פּאָגראָמשטשיקעס. דריי חברים זיינען גע- 
הרגעט געװאָרן; ווישניעווסקי, אַ פּאָליטישער עמיגראַנט פון אַמעריקע, איינער 
אַ ייַנגערער ברודער פון זינאָװיעוון און אויך אַ ייַנגערער ברודער פון סטעקלאָוו, 
דעם הויפּט-רעדאַקטאָר פון מאָסקװער ;איזװויעסטיאַ?, 

אַ פּאַר פון די לעבן-געבליכענע חברים איז געראָטן זיך אַרױסצוגנבענען 
פון יעליסאַװעטגראַד און אָנצוקומען אין מאַכנאָס הױפּט-שטאַב. ווען נעסטאָר 
מאַכנאָ האָט אויסגעהערט די טרויעריקע נייס, האָט ער פאַראָרדנט זיינע גע" 
הילפן צוזאַמענצושטעלן אַ ספּעציעלן אָפּטײל און ער, מאַכנאָ, װועט פאָרן צוזאַ- 
מען מיט זיי קיין יעליסאַװעטגראַד, 


: 

צוגעקומען פאַרטאָג קיין יעליסאַװעטגראַד, האָט מאַכנאָ געהייסן אַרומ- 
רינגלען די שטאָט, און ער, צוזאַמען מיט אַ גרופּע קעמפערס זיינען אַריינגע- 
פאָרן אין שטאָט אַריין. זיי האָבן געטראָפן דעם פּאָגראָמשטשיק מיט זיינע מיט- 
העלפערס האַלב-שיכור און פאַרשלאָפן, 

גאַנץ פרי, האָט מאַכנאָ געהייסן קלינגען אין קלויסטער-גלאָק. מע האָט 
צוזאַמענגערופן די גאַנצע דערשראָקענע באַפעלקערונג פון שטאָט, און נעסטאָר 
| מאַכנאָ האָט אָנגעהויבן אַ פאָלקס-משפּט איבער די פּאָגראָמשטשיקעס. אויס- 
געהערט װאָס די ייַדישע און נישט-ייִדישע באַפעלקערונג האָט דערציילט, װאָס 
גריגאָריעװו מיט זיינע מענטשן האָבן אויפגעטאָן אין יעליסאַװעטגראַד, האָט 
נעסטאָר מאַכנאָ דערקלערט, אַז חיות גריגאָריעוו האָט זיינע מעשים דורכגע- 
פירט, בעת ער איז געווען אין שליחות פון זיין הױיפּט-שטאַב, װעצט דער מילי- 
טערישער טריבונאַל פון זיין אַרמײ דורכפירן דעם משפט איבער די פּאָגראָמ- 
שטשיקעס, 

דער מיליטערישער טריבונאַל האָט גלייך אַרױסגעטראָגן זיין פּסק-דין; 
טױיטשטראָף פאַר גריגאָריעװן מיט זיינע מיטהעלפערס, צונעמען דאָס געווער ביי 
זיין אָפּטײל און פונאַנדערשיקן די מענטשן אויף די פּלעצער, פון װאַנען זי 
קומען. דער פּסק-דין איז פאָרגעלייגט געװאָרן פאַר דער באַפעלקערונג און, 
גלייך אויפן אָרט, האָט מאַכנאָ דערשאָסן גריגאָריעוון. די מיטהעלפערס זיינען 
דערשאָסן געװאָרן הינטער דער שטאָט, 

איך וויל צוגעבן, אַז די, װאָס פלעגן פּרוּוון זיך פאַרשטעלן פאַר מאַכנאָװו- 
צעס, פלעגן פאַרענדיקן זייער לעבן אויפן זעלביקן אופן ווי גריגאָריעו. 

איך װעל פאַרצייכענען נאָך אַ וויכטיקן געשיכטלעכן פאַקט. מיט מאַכנאָען 
האָט אַ לענגערע צייט מיטגעאַרבעט אין דער פּאַרטיזאַנער אַרמײ אַן אַנאַרכיסט 
מיטן נאָמען י. טעפער; זיין פּסעװדאָנים איז געווען גאָרדײעו. ביים סוף פון 
מאַכנאָס טעטיקייט, איז אָט דער טעפּער אַרײנגעפאַלן אין די הענט פון באָלשע- 
וויקעס, וועלכע האָבן גוט געװוּסט, אַז טעפּער איז געווען אַן אַקטיוער טוער 
אין דער מאַכנאָיבאַװועגונג, זיין אַרעסט האָט געמיינט אַ זיכערער טױט פאַר 
אים און עס ווייזט אויס, אַז ער האָט באַשלאָסן צו ראַטעװען זיין לעבן. האָט 
ער פאָרגעשלאָגן די באָלשעװיקעס, אַז, היות ער האָט חרטה אויף זיין מאַכנאָ- 
וויזם, װויל ער וערן אַ באָלשעװיק. כדי צו באַװוייזן, אַז ער מיינט ערנסט מיט 
זיין חרטה, האָט ער אָנגעשריבן אַ בראָשור פון 120 זייטן, װוּ ער פּרוּווט ווייזן 
די פאַלשקייט פון מאַכנאָס אידעאָלאָגיע. די באָלשעװיקעס האָבן די בראָשור 
אַרױיסגעגעבן אין 1924, ביים פאַרלאַג קיונגער אַרבעטער?. אין יענער בראָשור 
קענט איר געפינען װאָס איר ווילט אויף צו באַװיזן, אַז נעסטאָר מאַכנאָ און 
זיין אַנאַרכיסטישע אידעאָלאָגיע זיינען פאַלש. איר וועט דאָרטן אָבער נישט 
געפינען די מינדסטע אָנצוהערעניש, אַז מאַכנאָס פּאַרטזאַנער זאָלן האָבן גע" 
מאַכט פּאָגראָמען אויף ייַדן. צו יענער צייט האָבן באָלשעװיקעס געזוכט יעד 
קלייניקייט אויף צו װאַרפן אַ חשד אויף מאַכנאָען, אָבער אַפילו י. טעפּער, 
וועלכער האָט געזוכט צו ראַטעװוען זיין לעבן דורך מיטהעלפן די באָלשעװיקעס 

אין דער דאָזיקער שמוציקער אַרבעט, האָט נישט געװאַגט שרייבן, אַז מאַכנאָ 
האָט געמאַכט פּאָגראָמען אויף יִדן. 


אל אכ 
* 


די קאָנפעדעראַציע ;נאַבאַט?" האָט אַפּעלירט צו מיר זייער שטאַרק, דאָס 
האָט זיך גענומען פון דעם, װאָס אונדזער, איצט פאַרשטאָרבענער, חבר װאָלין 
האָט אָנגעהויבן אַנטװיקלען אַ טעאָריע פון אַן איינציקן אַנאַרכיזם, ער איז צו" 
געגאַנגען פּראַקטיש צו דער פראַגע פון קאָנסטרוקטיוון אַנאַרכיזם. אָט די פראַק- 
ציאָנעלע צעשפּאַלטונגען אין דער אַנאַרכיסטישער באַװעגונג דערלאָזט נישט 
אַרױסצובאַקומען אַזעלכע קאָנסטרוקטיווע רעזולטאַטן, װי מיר האָבן עס געהאַט 
אין אונדזער באַוועגונג אין נאָװאָראָסײסק, 

חבר װאָלינס צוגאַנג איז געווען זייער אַ פּראַקטישער און אַ געזונטער, 
אָבער דער אַלטער ראָמאַנטיזם אין דער אַנאַרכיסטישער באַוועגונג האָט נישט 
צוגעלאָזט די גרעסטע טייל חברים פון דער רוסישער אַנאַרכיסטישער באַװעגונג 
אַרײינצוטראַכטן זיך ערנסט אין דער טיפקייט פונעם געדאַנק פון איינציקן 
אַנאַרכיזם. נאָך מער, אָנשטאָט צו אַנאַליזירן ערנסט די פראַגע, איז חבר װאָלינס 
נייער געדאַנק דורך אַ סך חברים שטאַרק קריטיקירט געװאָרן. 

אָבער נישט געקוקט אויף דעם, װאָס מע האָט שטאַרק קריטיקירט װאָלינען 
און די אוקראַיַנער קאָנפּעדעראַציע ;נאַבאַט*, האָט די נייע אידעע און גרופּירונג 
צוגעצויגן אַ גרויסע צאָל חברים אין אוקראַיַנע און אַפילו אין צענטראַל- 
רוסלאַנד, 

די שטאָט כאַרקאָוו איז געװאָרן דער צענטער פון דער ,נאאַבט?-באַעגונג, 
אין בוך:געשעפט, אין קלוב און אין די ספּעציעלע פּאַרקן זיינען געווען טעטיק 
די מיטגלידער פון דער קאָנפּעדעראַציע ;,נאַבאַט* און די נשמה פון דער באַ- 
וועגונג איז געווען יוסף זודמאַן. ער איז געווען דער הויפּט-איניציאַטאָר, אָרגאַ- 
ניזאַטאָר און קאָאָרדינירער. אָט דער נישט גרויס-געװוקסיקער מענטש האָט 
פאַרמאָגט אין זיך אַ גרויסע דינאַמאָ-מאַשין. ער האָט פאַרמאָגט אַ געהיימע 
קראַפט צו מאַכן פרייוויליק אַרבעטן אַפילו די, וועלכע זיינען נישט געווען אייג- 
שטימיק מיט דער ,נאַבאַט?-באַועגונג. 

חבר יוסף גודמאַן פלעגט מיט מיר אָפט ריידן, אַז איך זאָל װוערן אַ מיט- 
גליד פון דער קאָנפעדעראַציע ;נאַבאַט", איך האָב זיי געהאָלפן מיט װאָס איך 
האָב נאָר געקענט. אָבער איך האָב נאָך בכלל זיך נישט באַשלאָסן צו פאַרבלייבן 
אין כאַרקאָוו. ערשטנס, האָב איך געהאַט אין זינען בעסיען און אונדזער זון, 
וועלכע זיינען געבליבן אין קערטש, דערצו האָב איך געחלומט וועגן מאָסקװע, 
װווּהין מיר האָבן געבראַכט פון אַמעריקע די צייטונג ;גאַלאָס טרודאַ". אָבער 
חוץ אַלעמען האָט מען געדאַרפט האָבן עפּעס צו טאָן אויף צו מאַכן אַ לעבן 
און דאָס האָט מען אין כאַרקאָו נישט געקענט געפינען. און מאַכן אַ לעבן פון 
דער באַװעגונג האָב איך נישט געגלייבט, 

די דאָזיקע פראַגע האָט געלייזט אַ חבר מיטן נאָמען קאַנטאָראָװיטש, װאָס 

איז געווען אַ קורצע צייט אין טשיקאַגאָ. ער האָט מיר דערציילט, אַז ער האָט 
אַ שטעלע אין אויסלענדישן קאָמיסאַריאַט, װוּ ער קריגט גוט באַצאָלט און האָט 
אַ מעגלעכקייט אַרומצופאָרן. דאָס האָט מיך פאַראינטערעסירט, חבר קאַנטאָראָ- 
וויטש האָט מיר געעצהט צו זען אין אויסלענדישן קאָמיסאַריאַט אַן אַמעריקאַ- 
נער עמיגראַנט מיטן נאָמען באָביס ריינשטיין. אַזױ וי איך קען אַ ביסל ריידן 
ענגליש, ווצל איך דאָרטן זיכער קריגן אַ שטעלע. 

איך האָב זיך מיישב געווען מיט יוסף גודמאַן. איך האָב אים געזאָגט, אַז 
איך שליס זיך אָן אין דער קאָנפעדעראַציע ;נאַבאַט*, נאָר פריער וויל איך מאַכן 
אַ רייזע קיין מאָסקװע און פּרווון דאָרטן קריגן אַ שטעלע, װאָס װעט מיר געבן 
אַ מעגלעכקייט אַרומצופאָרן, װועדליק חבר קאַנטאָראָװיטש האָט מיר איבערגע- 
געבן. דאָס דאָזיקע קען אַרויסהעלפן אונדזער באַוועגונג, באַזונדערס בעת די 
באָלשעװיקעס האָבן שוין דעם גאַנצן קאָנטראָל איבער די באַנען. חבר גודמאַ- 
נען איז שטאַרק געפעלן געװאָרן מיין געדאַנק, 

נאָך דעם, װי די גרופּע ;,נאַבאַט" האָט באַגעגנט דאָס 1919טע יאָר, בין 
איך אין אַ פּאָר טעג אַרום געווען אויפן וועג קיין מאָסקװע. איך בין געפאָרן 
מיט אַ גרופּע באָלשעװיקעס, וועלכע זיינען געווען דעלעגאַטן צום צווייטן אֵל- 
רוסישן פּראָפעסיאָנעלן קאָנגרעס. אייניקע פון זיי זיינען געווען זייער לינק גע- 
שטימט און אָנהענגערס, אַז די אַרבעטער-באַװעגונג זאָל זיין זעלבשטענדיק און 
פריי פון דער פּאַרטײ. איך האָב זיי דערציילט וועגן נאָװאָראָסײיסקער עקספּע- 
רימענט, און אין משך פון די צוויי טעג, װאָס אונדזער רייזע האָט געדויערט, 
איז דאָס געווען אַ הויפּט-טעמע. דאָס האָט שיעור נישט געבראַכט צו אַ צװאַ- 
מענשטויס צװוישן די לינקע און רעכטע באָלשעוויקעס. די לינקע האָבן מיך 
איינגעלאַדן צו קומען צום קאָנגרעס, װוּ איך האָב געהאַט דאָס ערשטע מאָל 
די געלעגנהייט צו הערן לענינען, דערפילן דעם גייסט פון אַ דיקטאַטור און 
איינזען װוּהין די גרויסע רוסישע רעװאָלוציע קען דערגיין. מיינע ערשטע אייג- 
דרוקן פון לענינס רעדע און מיינע פאָרגעפילן האָבן נישט אָפּגענאַרט: אָבער 
וועגן דעם, שפּעטער, 


איך קריג אַ שטעלע אין אויסלענדישן קאָמיסאַריאט 


די ווירקלעכקייט איז אָפט מאָל זייער פאַרשײידן פון די חלומות, װאָס מיר 
האָבן געהאָס וועגן איר. דאָס דאָזיקע האָט פּאַסירט מיט מיר, ווען איך בין 
אָנגעקומען קיין מאָסקװעי 

אין נאָװאָראָסײיסק, פאַרנומען אין אַזאַ וויכטיקער קאָנסטרוקטיווער אַרבעט, 
האָס מען נישט געהאַט קיין סך צייט צו טראַכטן װאָס עס קומט פאָר אין דער 
ווירקלעכקייט אין דער אַלגעמײנער אַנאַרכיסטישער באַוועגונג און, באַזוג- 
דערס, אין אַזאַ צענטער וי עס איז די גרויסע שטאָט מאָסקווע. מיר פלעגן 
דערהאַלטן די צייטונגען ;גאָלאָס סרודאַ?, ;אַנאַרכיאַ* און אַנדערע -- האָט 

דאָס געמאַכט אויף אונדז אַן איינדרוק, אַז די גרופּעס פירן אָן אַ קאָנסטרוק- 
טיווע אַרבעט, 

אמת, צו אונדז איז דערגאַנגען די נייס, אַז די באָלשעװיקעס האָבן דורכ- 
געפירט אַ מיליטערישן פּאָגראָם אויף דער באַװוּסטער , הויז פון דער אַנאַרכיש", 
ליקווידירט די טעטיקייט פון דער גרופע ,אַנאַרכיע? און אָפּגעשטעלט די צייטונג 
;אַנאַרכיאַ". אָבער ;גאָלאָס טרודאַ" פלעגט אָנקומען רעגלמעסיק און אַזױ אויך 
אַנדערע צייטונגען און ליטעראַטור, 

אָבער פאַר די פּאָר חדשים, זינט איך בין געווען געצװוּנגען צו פאַרלאָזן 
נאָװואָראָסײסק, האָב איך נישט געהאַט קיין אינפאָרמאַציע וועגן דעם װאָס עס 
האָט פּאַסירט מיט דער גאַנצער אַנאַרכיסטישער באַװעגונג אין מאָסקװע. 

היות איך בין אין אַמעריקע געווען טעטיק אין די גרופּעס, װאָס האָבן 
אַרױסגעגעבן די ;,גאָלאָס טרודאַ", און אין רוסלאַנד בין איך געווען נאָענט 
פאַרבונדן מיט דער גרופּע, װאָס האָט אַרױסגעגעבן די דאָזיקע צייטונג, פריִער 
אין פּעטראָגראַד און שפּעטער אין מאָסקװע, האָב איך, נאַטירלעך, געהאַט דעם 
אַדרעס פון דער גרופּע ,גאָלאָס טרודאַ?. האָב איך, קומענדיק קיין מאָסקװע, 
תיכף גענומען אַ שליטל און אַװעקגעפאָרן אויף יענעם אַדרעס, װוּ איך בין גע- 
ווען זיכער צו געפינען חברים, וועלכע װעלן מיר באַזאָרגן מיט אַ פּלאַץ װוּ 
צו זיין אין מאָסקװע. אָבער, געקומען צו דער ווירקלעכקייט, האָב איך געליטן 
אַ גרויסע אַנטוישננג, 

צוגעפאָרן צום פּלאַץ פון דעם אַדרעס, װאָס איך האָב געהאַט, האָב איך 
באַצאָלט דעם מענטשן, װאָס האָט מיך צוגעפירט, און איך בין אַװעק צום 
טויער פון דער גרויסער הויז און גענומען זוכן די דירה פון ,גאָלאָס טרודאַ?. 
דער שטאַרקער פראָסט האָט דערווייל געביסן מיין פּנים, אָבער די דירה האָב 
איך נישט געקענט געפינען. צום גליק, איז פון אַ טיר אַרױס אַ ייַנגל פון אַ 
יאָר 15 מיט אַ שליטל אין זיינע הענט. בין איך צוגעגאַנגען צו אים און זיך 
גענומען אויספרעגן אפשר ווייסט ער װוּ עס געפינט זיך די רעדאַקציע, דערוויס 
איך זיך, אַז די צייטונג האָט זיך אַריבערגעצויגן אויף אַן אַנדער דירה, זינט 
אַ פּאָר חדשים. איינער פון די שכנים פון הויז האָט געװװוסט דעם נייעם אַדרעס 
און ער האָט מיר אים פאַרצייכנט אויף אַ פּאַפּירל, 

דערווייל שטיי איך אין גאַס אויפן פראָסט. קיין שליטל זעט זיך נישט. די 
נייע דירה איז טאַקע געווען נישט ווייט, אָבער איך בין געווען צו מיד צו קענען 
שלעפּן מיינע זאַכן. האָב איך אָנגעבאָטן דעם ייַנגל זעקס בייגל, אויב ער װעט 
מיר אַועקפירן מיינע זאַכן אויף זיין שליטל, און איין בייגל האָב איך אים 
טאַקע תיכף געגעבן אַן אַדערױיף. דאָס ייִנגל איז אַריײין אין התפּעלות און תיכף 
אָפּגעפירט די זאַכן און זיי אַרױפּגעטױאָגן אויפן צווייטן שטאָק, װוּ עס האָט 
געװווינט ג. פ, מאַקסימאָוו, װוי איך האָב עס געזען אויפן פּאָסטקעסטל, ווען איך 
האָכב דעם ייִנגל געגעבן די איבעריקע 5 בייגל, איז ער באַלד אַנטלאָפן, װי ער 
װאָלט מורא געהאַט, אַז מע זאָל זיי ביי אים נישט צונעמען. די 5 בייגל האָבן 
באַטראָפן אַ פאַרמעגן אין יענע הונגעריקע יאָרן אין מאָסקװע. 

אַריינגעקומען אין אַ גרויסן צימער, האָב איך אָנגעקלאַפּט אין איינער פון 
די =--8 טירן, װאָס זענען דאָרטן געווען. עס איז אַרױיס אַ פרוי, וועלכע האָט 
מיר אינפאָרמירט, אַז מאַקסימאָוו און זיין פרוי וועלן זיין פאַרנאַכט אין דער 
היים. זי אַליין האָט זיך פאַר מיר פאָרגעשטעלט, אַז זי הייסט אַנאַ פּאַװלאָװאַ. 
איר מאַן, ניקאָלאַי פּאַװולאָוו, וועט באַלד אַרײנקומען און עס ועט זיין פאַר אים 
אַן אָנגענעמע איבערראַשונג מיך צו טרעפן. איך האָב מיך דערמאָנט, אַז פּאַװ- 
לאָוו איז געווען איינער פון די, װאָס מיר פלעגן זיי שיקן הילף פון דעם טשיקא- 
גער רויטן קרייץ, און איך פלעג מיך דורכשרייבן מיט אים, 

פון די פּאַװלאָוס האָב איך זיך דערװוסט, אַז דאָ וווינען אויך יאַרטשוק 
מיט זיין פרוי און אָרגיאַני מיט זיין פרוי. חוץ דעם, פלעגן אָנגעקומענע חברים 
דאָרטן געפינען אַ פּלאַץ: ס'איז געווען אַ צימער, קיין בעטן זיינען נישט געווען, 
אָבער מע פלעגט אויסבעטן אויף מאַטראַצן אויפן פּאָל. מיט אָט דעם האָט זיך 
פאַרנומען אויסשליסלעך אַנאַ פּאַװולאָוואַ. די פּאַװולאָווס אָפּטײלונג אין הויז איז 
געווען אַן אײינפאָר-הויז. און היות איך האָב נישט געהאַט קיין אַנדער פּלאַץ, 
װוּ צו שלאָפן, בין איך געװאָרן אַ מיטגליד פון פּאַװלאָווס ,,האָטעל?, 

ווען פּאַוולאָוו איז געקומען אַהיים, זיינען אָנגעקומען נאָך אַ פּאָר חברים, 
אַזױ װוי איך האָב מיט זיך מיטגעבראַכט אייניקע פּראָדוקטן, האָט מען געמאַכט 
טיי און אַ צובייס און מיר האָבן געהאַט אַ ריכטיקן באַנקעט צװוישן האַלב- 
הונגעריקע חברים. מיר האָבן פאַרבראַכט ביז שפּעט אין דער נאַכט אַריין און 
איך האָב געהאַט די מעגלעכקייט צו אינפאָרמירן זיך וועגן דער באַװעגונג אין 
מאָסקװע. אין קיין באַגײסטערטע שטימונג האָבן מיך די נייס נישט אַרינגע- 
בראַכט -- זיכער פאַרקערט. אומדערװאַרט איז אַרײן מאַקסימאָװו און מיך גע- 
בעטן אַרײינצוקומען צו אים מאָרגן נאָך מיטאָג, ווען ער ועט זיין אין דער 
היים --- ער האָט זיך זייער שטאַרק געװאָלט דורכריידן מיט מיר. איך האָב די 
פאַרבעטונג אָנגענומען, 

עס איז געווען שפּעט אין דער נאַכט, ווען מיר זיינען אַװעק שלאָפן, עס 
רעדט זיך אַזױ שלאָפן -- ערשטנס, איז דער צימער געוען נישט געהייצט, 
צווייטנס, האָט דער שמועס מיר געגעבן אַ סך מאַטעריאַל אויף נאָכטראַכטן 
ערשט פאַרטאָג בין איך אַנטשלאָפן געװאָרן. אַרום 10 אַ זייגער אין דער פרי 
האָט מיך אַנאַ פּאַװולאָואַ אויפגעוועקט, ווייל זי האָט מורא געהאַט, אַז איך בין 
פאַרפרוירן געװאָרן. אויסגעטרונקען אַ גלאָז הייסע טיי און צוגעביסן, בין איך 
אַװעק זען באָריס ריינשטיינען, 

דער אויסלענדישער קאָמיסאַריאַט האָט זיך דעמאָלט געפונען אין האָטעל 
מעטראָפּאָל, װאָס איז געווען נישט וייט. אין יענער צייט איז נאָך די אָרדע- 
נונג אין די קאָמיסאַריאַטן געווען אַ דעמאָקראַטישערע. ווען איך האָב זיך נאָכ- 
געפרעגט אויף ריינשטיינען, האָט אַ יונג מיידל מיך העפלעך געבעטן מיטצוגיין 
מיט איר און זי װעט מיר ווייזן װווּ באָריס ריינשטיין געפינט זיך, 

ווען ריינשטיין האָט דערהערט פון מיר, אַז איך בין אַן אַמעריקאַנער עמי- 
גראַנט, האָט ער איבערגעלאָזט דעם אָפיציעלן טאָן, און אין אַ פּאָר מינוט אַרום 

האָבן מיר שוין געשמועסט וי מיר װאָלטן געווען אַלטע באַקאַנטע. ער האָט 
מיך געפרעגט צו װאָס פאַר אַ ריכטונג איך געהער, און איך האָב אים גע- 
ענטפערט, אַז צו דער אַנאַרכיסטישער. האָט ער מיך ווידער געפרעגט, צי איך 
קען וועמען עס איז פון די אַמעריקאַנער אַנאַרכיסטן, און איך האָב אים געענט- 
פערט, אַז איך מיין אַז איך קען אַלע. צי קען איך שאַטאָון? --- אוודאי קען איך 
אים זייער גוט, 

זאָגט ער מיר גאָר נישט און נעמט דעם טעלעפאָן און קלינגט אָן צו שאַטאָוון 
און איך הער, וי ער זאָגט, אַז ביי אים זיצט איצט אַ יונגערמאַן מיטן נאָמען 
באָריס יעלענסקי. איך האָב געהערט וי אַ פרויישער קול ענטפערט -- שאַ- 
טאָווס פרוי האָט געבעטן צו לאָזן איר ריידן מיט מיר. זי האָט מיך געבעטן 
צוקומען צו זיי ווען איך װעל האָבן צייט, אַז מאָרגן אָװונט קומט שאַטאָוו אַהיים, 
זי פרעגט מיך װאָס איך טו ביי ריינשטיינען, און ווען זי האָט געהערט, אַז איך 
זוך אַ שטעלע, האָט זי מיך געבעטן צו לאָזן איר ריידן מיט ריינשטיינען. 

איך האָב געהערט, וי זי זאָגט אים, אַז ער מוז מיר געבן די שטעלע און 
זי בעט אים אויך צו קומען צו זיי ווען שאַטאָוו װועט צוריקקומען מאָרגן אָװנט, 

ריינשטיין האָט אָנגעקלונגען צום געהילפס-קאָמיסאַר, קאַראַכאַן, אים דער" 
ציילט אַז חבר שאַטאָוס אַ פריינד זוכט אַ שטעלע און שאַטאָװוס פרוי האָט גע- 
זאָגט, אַז זיי װעלן גוט זאָגן פאַר אים. דענקט ער, אַז מע װאָלט אים געקענט 
אָנשטעלן וי אַ דיפּלאָמאַטישן קוריער, ווייל ער קען אַ ביסל ענגליש. קאַראַכאַן 
האָט צוגעשטימט און געהייסן מיך פאַרזאָרגן מיט אַלדאָס נייטיקע. 

מע האָט מיך באַזאָרגט מיט אַ האַלבן חודש שכירות, מיט אַן אָרדער אין 
אַ געשעפט צו קריגן נייע קליידער, אונטערװעש אאַו, מיט אַ צימער צו 
װווינען און צווייענדיקע בילעטן אויף מאָלצייטן אין אַ ספּעציעלן רעסטאָראַן. 

ריינשטיין האָט מיר געהייסן קומען צו דער אַרבעט מאָרגן 9 אַ זייגער אין 
דער פרי. ער וויל, אַז איך זאָל זיך באַקענען מיט אַלץ. איינער אַ חבר מאָיסעי 
וועט מיר זיין באַהילפיק אין אַלץ. ער גלייבט, אַז אין אַ צוויי װאָכן אַרום װועל 
איך דאַרפן פאָרן קיין כאַרקאָו, 
- = אַ פּאָר קלייניקייטן לוינט צו דערציילן, ווייל זיי װעלן געבן אַ בילד וי 
מע האָט אין יענע יאָרן געלעבט אין מאָסקװע: 

דער רעסטאָראַן, װוּהין איך האָב געהאַט די בילעטן האָט געהערט צו 
די פּריװילעגירטע, און איך האָב דעריבער דערװאַרט צו קריגן גישט קיין 
שלעכטן מאָלצייט. בין איך, אַזױ שנעל װי איך האָב געקראָגן אַלע אָרדערס 
און מאַנדאַטן (אָן אַ מאַנדאַט האָט מען דעמאָלט נישט געקענט עקסיסטירן), 
אַװעק אין רעסטאָראַן, װאָס האָט זיך געפונען אויף דער באַװויסטער טװערס- 
קאַיאַ גאַס, נישט ווייט פונעם קאָמיסאַריאַט. אַרױף אויפן צווייטן שטאָק, װוּ 
דער רעסטאָראַן האָט זיך געפונען, האָב איך דערזען אַ זייער גרויסן צימער, 
װוּ עס זענען געשטאַנען לאַנגע טישן מיט בענק. זייער װײיניק מענטשן האָבן 
דאָרטן געגעסן זייער מאָלצייט, אָבעד אַרום די ווענט זענען געשטאַנען לאַנגע 

בענק און אויף זיי זענען געזעסן מענטשן און געװאַרט אויף עפּעס. ביי אייניקע 
פון אָט די מענטשן האָט מען אויף די פּנימער דערקענט גרויסע זאָרגן 

איך האָב פאַרנומען אַ פּלאַץ ביים פענצטער און גלייך איז צוגעקומען אַ 
פרוי, ביי וועלכער איך האָב באַשטעלט צוויי מאָלצײיטן און איר געגעבן צויי 
קופּאָנען, דער מעניו איז באַשטאַנען פון לינדזן-זופּ, לינדזן און טיי. איך האָב 
געקראָגן די צוויי שיסלעך לינדזן-זופּ, צוויי טעלער לינדזן, פיר שטיקלעך 
שװאַרץ ברויט און צוויי גלעזער טיי. אָבער נאָך די עסנס אין קרים און אין 
כאַרקאָװו, האָב איך די מאכלים בשום אופן נישט געקענט עסן. האָב איך אויס- 
געטרונקען די צוויי גלעזער טיי מיט אייגענעם צוקער, אויפגעגעסן די פיר 
שטיקלעך ברויט און זיך אויפגעהויבן צו אַװעקגיין. גלייך זענען צוגעלאָפן צו 
מיר די הונגעריקע מענטשן, װאָס זענען געזעסן ביי די ווענט, און געבעטן דער" 
לויבעניש אויפצועסן דאָס, װאָס איך האָב איבערגעלאָזט. איך האָב נישט פאַר- 
שטאַנען גלייך װאָס די מענטשן וילן, נאָר איך האָב אינסטינקטיוו דערפילט 
זייער גרויסן הונגער און, נישט אַ קוק טוענדיק אויף די מענטשן בין איך 
אַרױסגעלאָפן פון עסצימער. 

איך האָב נישט געקענט פאַרשטיין די דאָזיקע גאַנצע טראַגעדיע -- עס 
האָט זיך נישט געװאָלט גלייבן, אַז אַזאַ לאַגע איז געשאַפן געװאָרן דורך דער 
גרויסער רוסישער רעװאָלוציע. ערשט אַרױסגײענדיק אויף דער קאַלטער וינג- 
טערדיקער לופט, האָב איך אָנגעהויבן איינצוזען די רעאַליטעט, 

פון רעסטאָראַן בין איך אַװעק צו רעגיסטרירן זיך אין האָטעל. אַ מאַן 
האָט מיך אַריינגעפירט אין אַ צימער מיט צוויי בעטן. װעדליק דער טאַפּעצי- 
רונג פון די מעבל, האָט עס אויסגעזען, אַז דער האָטעל האָט אַמאָל געדאַרפט 
זיין אַ לוקסוסדיקער. איך האָב געפרעגט דעם מאַן פאַרװאָס עס איז אַזױ קאַלט 
אין צימער. האָט ער מיר געענטפערט, אַז מאָרגן װעט מען ברענגען האָלץ, װועט 
מען קענען באַהײצן בעסער; דערווייל װועט מען מיר געבן צוויי קאָלדרעס. דער 
מאַן האָט מיר אָנגעזאָגט נישט צו קומען שפּעטער וי איינס אַ זייגער, ווייל פון 
1 ביז 7 זענען די טירן געשלאָסן און מע קען נישט אַריין און נישט אַרױס. 

גייענדיק שפּעט בינאַכט צו מיין האָטעל, האָב איך מיך גוט צעװאַרעמט, 
איך האָב מיך שנעל אױיסגעטאָן און אַרײין אין בעט. אַפילו מיט די צוויי קאָל- 
דרעס האָב איך מיך אויך נישט געפילט צוֹ באַקװעם, אָבער נאָך אַזױ פיל 
אַרומלױפן אַ גאַנצן טאָג און נאָך אַלע איינדרוקן, בין איך געווען מיד און איך 
בין גלייך איינגעשלאָפן. װי לאַנג איך בין געשלאָפן, ווייס איך נישט, אָבער 
נאָך אין שלאָף האָב איך דערפילט, אַז איך װער פאַרפרוירן. איך בין אַראָפּ, 
אין גאַנצן ציטערנדיק פון קעלט, אַראָפּגענומען די קאָלדרע און דעם מאַטראַץ 
פון דער אַנדערער בעט און אַרױפגעװאָרפן אויף מיינע צוויי קאָלדרעס, אָבער 
עס איז מיר נישט געװאָרן װאַרעם. האָב איך אָנגעטאָן די קליידער און די שיך 
און אַזױ אַרין אין בעט, אָבער איך האָב אַלץ נישט געקענט אײנשלאָפן. איך 
האָב געפילט, אַז איך ווער פאַרפרוירן. 

בין איך אַראָפּ פון בעט און גענומען זוכן די סיבה פון דער דאָזיקער 


93 


גרויסער קעלט. לאַנג זוכן האָב איך נישט געדאַרפט: איינע פון די פענצטער, 
װאָס איז געווען פאַרהאַנגען מיט אַ שװערער טוך, האָט נישט געהאַט קיין 
שויבן, און די גאַנצע פענצטער איז געווען איין שטיק אייז. 

איך בין אַרױס פון צימער און געזוכט צו עפענען די הויפּט-טיר, אָבער זי 
איז געווען פאַרשלאָסן. נאָר אין קאָוידאָר איז פאָרט געווען אַ ביסל ווייניקער 
קאַלט -- בין איך אַרומגעלאָפן הין און צוריק איבערן קאָרידאָר, ביז דער אוים- 
זעער האָט געעפנט די טיר, און איך בין תיכף אַרױסגעלאָפן פון מיין פּריווי- 
לעגירטן האָטעל און אויפגעזוכט אַ פּלאַץ װוּ מע קען קריגן אַ גלאָז הייסע טיי 
און זיך אַ ביסל דערװאַרעמען. דעמאָלט בין איך אַװעק קריגן ווינטערדיקע 
קליידער, 

אָפּגעזוכט דעם פּלאַץ, װאָס איז אַמאָל, ווייזט אויס געווען אַ קראָם פאַר גאָר 
רייכע קליענטן, זע איך אַז ביי דער טיר שטייט אַ רױיטער אַרמײער מיט אַ 
ביקס אין די הענט. איך האָב דעם אַרמײער געדאַרפט ווייזן מיין מאַנדאַט און 
דעם אָרדער. באַקומען אָט די פּאַפּירלעך האָט ער אָנגעקלאַפּט אין טיר און, 
ווען מע האָט געעפנט די טיר, האָט ער איבערגעגעבן די פּאַפּירן. עס האָט גע" 
דויערט אַ גוטע האַלבע שעה, ביז מע האָט מיך אַרײנגעלאָזט אין געשעפט אַרײן, 
װוּ עס איז געווען װאַרעם און אָנגענעם. 

אַזױ װוי די פענצטער פונעם געשעפט זענען געווען פאַרקלעפּט מיט פּאַפּיר, 
האָט מען פון דרויסן נישט געקענט זען װאָס אינעוייניק געפינט זיך, נאָר 
אַרײינגײענדיק האָב איך דערזען, אַז דאָרטן געפינען זיך אויסגעוויינטלעך גוטע 
קליידער פאַר מענער און פרויען. 

ווען איך האָב געבעטן אַ קאַראַקולן היטל מיט קלאַפּן אויף צו פאַרשטעלן 
די אויערן, האָט מען מיר געזאָגט, אַז דאָס איז אַ סחורה פאַר אַ העכערן ראַנג װוי 
איך. איך האָב עס געקריגן ערשט נאָך לאַנגן דינגעניש און דראָען, אַז איך 
װועל טעלעפאָנירן אין אויסלענדישן קאָמיסאַריאַט. ערשט מיטאָג-צייט בין איך 
אַרױסגעקומען פון קראָם אַן אױסגעפּוצטער אין װאַרעמע קליידער און נאָך מיט 
פּעקלעך אונטער ביידע אָרעמס, 

אגב, אָט די דריי עפּיזאָדן, צו וועלכע מע דאַרף צוגעבן די שפּייזיקראָם 
אין קרעמעל, וייזן אַז די עפּאָכע פון פּריוילעגירטע קלאַסן האָט זיך שוין 
אָנגעהױיבן. דאָס זענען געווען די ערשטע התחלות פון דער פּריװוילעגירטער 
ביוראָקראַטיע. 

7 


נאָך דעם, װי איך בין פאַרטיק געװאָרן מיט מיינע אָפיציעלע פליכטן, בין 
איך אַועק צו חבר מאַקסימאָו, וועלכער האָט שוין געװאַרט אויף מיר, 

חבר מאַקסימאָוו האָט געהאַט אַ גרויסע באָרד מיט װאָנצעס אַזױ, אַז זיין 
גאַנצער פּנים איז געווען באַװאָקסן. ער האָט פאַרלאַנגט פון מיר, אַז איך זאָל 
אים אויסדערציילן די גאַנצע טעטיקייט פון אונדזער גרופּע, זינט דעם ערשטן 

טאָג, װאָס איך בין געקומען קיין נאָװאָראָסײיסק. איך זאָל נישט דורכלאָזן קיין 
איין עפּיזאָד, װאָס איז געווען פאַרבונדן מיט אונדזער אַקטיװױטעטג. | 

פון זיין באַװאָקסענעם פּנים האָט די גאַנצע צייט אַראָפּגעקוקט אַ װאַרע- 
מער, חברשער שמייכל, צוזאַמען מיט אַ שטרענג ערנסטער באַציונג צו אַלץ, 
װאָס איך האָב דערציילט. מיר האָבן נישט באַמערקט, וי די צייט איז אַװעק, 
מיר האָבן זיך ערשט געכאַפּט װי שפּעט עס איז, ווען מאַקסימאָווס פרוי אָלגאַ 
(אין דער באַװועגונג האָט מען זי גערופן אָלגאַ יאַפּאָנקאַ) איז אַרײן אין צימער, 
אָלגאַ איז געווען אַ ייִדישע פרוי, װאָס האָט געשטאַמט פון אַ באַלעבאַטישער 
משפּחה אין סמאָלענסק. װוי אַזױ זי איז אַרײן אין דער באַװעגונג, איז מיר 
נישט געווען באַקאַנט. איך ווייס נאָר, אַז זי איז געווען פאַרשיקט אין סיביר, 
ביז די רעװאָלוציע האָט זי באַפרײט. אין גיכן נאָך דעם איז זי זיך צזאַמענ- 
געקומען מיט מאַקסימאָװון. אַז מע האָט צום ערשטן מאָל געזען אָלגאַן, האָט 
מען געמיינט, אַז די גאַנצע מאָסקװער קעלט שפּרייט זיך פון איר. 

חבר מאַקסימאָוו האָט מיך פאַרבעטן עסן מיט זיי. בין איך אַרײן צו די 
פּאַוולאָווס, װוּ איך האָב געהאַט מיינע זאַכן, אַרױסגענומען אַ ביסל עסנװאַרג 
און עס געבראַכט צו די מאַקסימאָוו. נאָר דעמאָלט האָב איך אויף אַ סעקונדע 
באַמערקט אַ שטיקל שמייכל אויף אָלגאַס פּנים, 

נאָכן עסן האָט מאַקסימאָוו אַרײנגערופן די אָרגעאַניס און די יאַרטשוקס. 
דאָס ווייסע ברויט און די בייגעלעך, װאָס איך האָב געבראַכט, זענען פאַר זי 
געווען זאַכן, װאָס זיי האָבן שוין לאַנג נישט געזען. זיי האָבן שוין גאָר פאַרגעסן 
דעם טעם פון דעם. אָפּגעטרונקען טיי און צוגעביסן, האָט זיי חבר מאַקסימאָװ 
איבערגעגעבן אַלץ, װאָס איך האָב אים דערציילט, 

חבר אָרגעאַני האָט זיך טיף פאַרטראַכט וועגן נאָװאָראָסייסקער עקספּערי" 
מענט. ער האָט באַמערקט, אַז דאָס איז געווען אַ פּראַקטישער צוגאַנג צו בויען 
אַ נייע און פרייהייטלעכע געזעלשאַפט און אַז, װעדליק די אינפאָרמאַציע װאָס 
ער האָט, איז דאָס געווען דער איינציקער פּרוּוו פון אַן אַנאַרכיסטישער גרופּע 
צו ברענגען אין לעבן אַ פרייהייטלעכע אַנאַרכיסטישע געזעלשאַפט. היות עס 
איז שוין געװאָרן שפּעט, האָב איך נישט געקענט אויספרעגן װאָס די אַנאַר- 
כיסטן אין מאָסקװע טוען. האָב איך באַשלאָסן פריער זיך אַלײן צו באַקענען 
מיט די אַקטיװויטעטן פון אַלע גרופּירונגען און שפּעטער איבערצוגעבן מיינע 
איינדרוקן וועגן די אַנאַרכיסטישע גרופּעס אין מאָסקװע. 

היות איך האָב געהאַט אַ שטעלע, בין איך געווען פאַרפליכטעט אַלע פרי" 
מאָרגן צו קומען אין מיין אָפּטײילונג אין אויסלענדישן קאָמיסאַריאַט, װוּ עס 
איז יעדן פרימאָרגן געווען טיי מיט ברויט און אַמאָל אויך עפּעס אַנדערש, 
נאָך אַלעמען איז דאָך עס געווען דער פּריװילעגירטער קלאַס, 

קומענדיק אין קאָמיסאַריאַט, האָט מען מיר באַלד דערציילט, אַז ווען איך 

בין נעכטן אַװעק, האָט שאַטאָוס פווי זיך נאָכגעפרעגט אויף מיר. האָב איך 
זי גלייך אָפּגערופן אויפן טעלעפאָן, זיך אַנטשולדיקט װאָס איך בין נאָך ביי 
זיי נישט געווען, ווייל איך בין געווען פאַרנומען מיט אייניקע פּראָבלעמען. האָט 
זי מיר געבעטן היינט אָװנט צו קומען צו זיי, ווייל שאַטאָװו קומט היינט פון 
זיין רייזע. איך על עסן מיט זיי און, היות זיי האָבן אַן איבעריקן צימער, װעל 
איך אויך קענען שלאָפן די נאַכט ביי זיי, זיי וווינען טאַקע אין האָטעל ;/מעטראַ- 
פּאָל", װווּ דער קאָמיסאַריאַט געפינט זיך, 

ווען איך האָב געזען מיין ,, באַלעבאָס", ריינשטיין, האָט ער מיך אויסגע" 
פרעגט וי איך האָב מיך איינגעאָרדנט. איך האָב אים דערציילט װעגן מיין 
דערפאַרונג מיטן קאַלטן צימער. האָט ער מיר געענטפערט, אַז היינט אַװנט 
על איך זיין ביי די שאַטאָווס און זיך זען דאָרטן מיט אַ צאָל חברים (דעמאָלט 
האָבן אַלע געהייסן ,חברים"), וועלן זיי שוין זען צו קריגן אַ װאַרעמען צימער 
פאַר מיר, 

נאָך אַ טאָג אַרבעט פון גאָרנישט טאָן, בין איך אַװעק צו די שאַטאָװס, 
דאָרטן האָב איך געטראָפן איר שװועסטער מיט איר מאַן אַלטע באַקאַנטע פון 
דער אַמעריקאַנער עמיגראַציע. איך האָב גלייך באַמערקט, אַז די גאַנצע סביבה 
אַרום שאַטאָווס פרוי און איר שװאָגער איז גאָר אַן אַנדערע, וי דאָס איז געווען 
אין אַמעריקע. אָבער איך האָב באַשלאָסן צו שפּילן די ראָל פון איינעם װאָס 
זעט נישט און הערט נישט גאָרנישט, 

אָפּגעגעסן אַ געשמאַקן מאָלצייט, האָב איך זיי דערציילט מיין דערפאַרונג 
פון דער לעצטער נאַכט, ווען איך בין שיעור נישט פאַרפרוירן געװאָרן. דער" 
ווייל האָט דער גוטער מאַלצייט אוֹן די װאַרעמקײט אין צימער געווירקט אַזֹ 
אַז איך בין אַנשלאָפן געװאָרן ביים טיש. שאַטאָווס פרוי האָט מיך אויפגעוועקט 
און פאָרגעשלאָגן אַרײנצוגײן אין מיין צימער און כאַפּן אַ דרימל, ביז שאַטאָװ 
וועט קומען. | 

ס'איז שוין געווען נאָך האַלבער נאכט, בעת איך האָב מיך אויפגעכאַפּט 
פון אַ גרויסן טומל, װאָס איז געקומען פון עסצימער, אַ טומל פון עטלעכע 
מענטשן, צווישן וועלכע עס האָט זיך געהערט ביל שאַטאָווס קול. אַרומגעװאַשן 
זיך דעם פּנים, בין איך אַריין אין עסצימער. שאַטאָו האָט זיך אַרומגעכאַפּט 
מיט מיר און מיך אָנגעהויבן צו באַקאַנען מיט אַלעמען. יעדן האָט ער געזאָגט, 
אַז איך בין זיין בעסטער חבר און פויינד. איינער פון די מענטשן האָט אויס- 
געזען באַזונדערס עלעגאַנט, מיט אַ קאַװקאַזער פּנים -- דאָס איז געווען קאַראַ- 
כאַן,. טשיטשערינס הויפּט-געהילף. בכן איז דאָס געווען מיין הויפּט-באַלעבאָס, 
שאַטאָוו האָט זיך מיט אים פאַרהאַלטן זייער היימיש און אים געזאָגט, אַז אויב 
ער װעט מיך שלעכט באַהאַנדלען, װעט ער זיך מיט אים אָפּרעכענען 

נאָך די פאָרשטעלענישן, כאַפּ איך אַ קוק אויפן טיש און איך גלייב נישט 
מיינע אייגענע אויגן: עס איז געווען זייער ווייט פון אַ בילד אין דער הונגערי- 
קער מאָסקווע. דער גאַנצער גרויסער טיש איז געווען פאַרשטעלט מיט פלע- 
שער טייערע געטראַנקען; עסנװאַרג איז געווען פון הערן און געדענקען. 

דער עולם האָט געשמאַק געגעסן און געטרונקען. די פלעשער זענען שנעל 
אויסגעליידיקט געװאָרן איינע נאָך דער צווייטער. דאָס עסן האָט אויך גענומען 
פאַרשווינדן, און שאַטאָװ האָט גענומען אויסדערציילן פון זיין רייזע און ביי 
וועמען ער האָט געקראָגן די אַלע עסנװאַרג און געטראַנקען. 

אין דער אַלטער רוסישער שטאָט סמאָלענסק איז געווען אַ גרויסע דייטשע 
מיליטערישע באַזע. איצט האָבן זיי געדאַרפט עװאַקויָרן די שטאָט, האָט מען 
שאַטאָוון געשיקט צו פאַרהאַנדלען מיט דעם דייטשישן שטאַב, אַז זיי זאָלן פאַר- 
קויפן אַלע מיליטערישע מאַטעריאַלן צו די באָלשעװיקעס, אין אָנהייב האָבן די 
דייטשן אַפילון נישט געװאָלט הערן פון דעם, אָבער כיל שאַטאָװ האָט זיי דער" 
ציילט אַ בבא-מעשה, אַז פּאַרטיזאַנער זענען פאַרפלייצט איבער די ועגן צו 
דייטשלאַנד און ער גלייבט נישט, אַז זיי װעלן עס אַלץ קענען דערפירן קיין 
דײיטשלאַנד. דער סוף איז געווען, אַז די אָנגעלאָדענע װאַגאָנעס זענען, אָנשטאָט 
צו פאָרן קיין דייטשלאַנד, אַװעק קיין מאָסקװע. אין צוגאָב האָט ער נאָך גע- 
קראָגן דאָס אַלץ װאָס מיר עסן און טרינקען. און די סאָוויעטישע רעגירונג 
וועט אַריינקריגן אַ גרויסן סטאָק מיט מאָדערן געווער און מיליטערישע מאַטע- 
ריאַלן, 

דער עולם האָט זיך גענומען פונאַנדערגיין ערשט, ווען אין דרויסן האָט 
שוין אָנגעהייבן צו טאָגן, 

קענטיק, אַז שאַטאָװוס פרוי האָט דערציילט איר מאַן, אַז איך האָב נישט 
קיין װאַרעמען צימער, ווייל שאַטאָוו האָט געזאָגט קאַראַכאַנען, אַז ער מוז פאַר 
מיר קריגן אַ צימער. איז קאַראַכאַן צוגעגאַנגען צום טעלעפאָן און אָפּגערופן דעם 
האָטעל ;,נאַציאָנאַל" (װאָס איז געווען די ערשטע רעזידענץ פון די סאָװוויעטן) 
און געזאָגט, אַז ער דאַרף האָבן אַ צימער אויף עטלעכע חדשים. אין אַ פערטל 
שעה אַרום האָט מען פון האָטעל אָנגעזאָגט, אַז מיטאָג-צייט וועט זיין אַ צימער. 
קאַראַכאַן האָט מיר געגעבן אַ צעטל צום פאַרװואַלטער, און אויף מאָרגן בין איך 
שוין געווען אַן איינוווינער פון האָטעל ;נאַציאָנאַל*, 


דאָס אייגענע, וי דאָס האָט פּאַסירט אויף מאָרגן מיט מיינע ביידע באַלע- 
באַטים, האָב איך פאַרשלאָפן און געקומען שפּעט צו דער אַרבעט. צו דעם, האָט 
חבר מאָיסעי מיר גלייך אָנגעזאָגט אַן אומאָנגענעמע נייס: ס'איז דערהאַלטן גע- 
װאָרן אַ בריוו פון כאַרקאָוו (דעמאָלט, די רעזידענץ פון דער אוקראַיַנישער סאָ- 
וויעט-רעגירונג, מיט ראַקאָווסקין בראש), אַז זיי דאַרפן דאָרטן האָבן אייניקע 
מענטשן, װאָס קענען ריידן ענגליש. אין שװאַרצן ים דאַרפן אַרײינקומען ענגלי- 
שע און אַמעריקאַנישע קריגשיפ--- האָט מען פון דאָרטן געפאָדערט מענטשן 
און ליטעראַטור, 

מיר איז די נייס נישט געווען צום האַרצן, ווייל איך בין געווען אויסגעמאַ- 
טערט נאָך דער גרויסער אָנשטרענגונג אין נאָװאָראָסײיסק און נאָך די חדשים 
אַרומשלעפּענישן, ביז איך בין געקומען קיין מאָסקװע. צווייטנס, איז אין קרים 
דעמאָלט געווען גענעראַל דעניקין מיט זיינע קאָזאַקן, און פאַר מיר איז געווען 

איינגעשטעלט צו פאָרן אַהין. האָב איך באַשלאָסן ביי זיך, אַז איך װעל פאָרן ביז 
כאַרקאָוו און דאָרטן וועלן מיר זען װאָס מע קען טאָן 

צום גליק האָט פּאַסירט אַ גרויסער נס: ווען איך בין דעם צווייטן טאָג גע- 
קומען צו דער אַרבעט, האָב איך דאָרטן געטראָפן אַ גוטן פריינד, אַן אַלטער 
באָלשעװויק מיט אַ גרויסער מענטשלעכער נשמה. ער איז געווען דער מיליטע- 
רישער קאָמיסאַר אין נאָװאָראָסײסק. זיין פרוי, װאַרװאַראַ אַפאַנאַסיעװנאַ, מיט 
זיײיערע צוויי קינדער זענען געבליבן אין נאָװאָראָסײסק. זי האָט זיך שטאַרק 
באַפריינדט מיט בעסין. צוזאַמען מיט נאָך עטלעכע פרויען האָבן זיי אָרגאַני- 
; זירס אַ רױטן קרייץ און געהאָלפן די אַרעסטירטע חברים און די, װאָס פלעגן 
דורכפאָרן מיטן עטאַפּ. דער נאָמען פון מיין פריינד איז געווען װלאַדימיר טאָל- 
מאַטשאָו. ער איז געווען אַן אַלטער קאָאָפּעראַטאָר. אין דער אַרמײ איז ער גע- 
ווען אַן אָפיצער. שפּעטער, בעת סטאַלינס ,רייניקונגען", האָט מען אים דער- 
שאָסן, 

איך האָב פאַרבעטן מיין פריינד צו זיך אין האָטעל: אויב ער וועט נישט 
קריגן אַזױ גיך קיין צימער, װועט ער קענען זיין מיט מיר. איך האָב אים גע- 
פרעגט צי ער קען מיר זאָגן נאָך װאָס ער איז געקומען אין קאָמיסאַריאַט. האָט 
ער מיר געענטפערט, אַז דאָס איז נישט קיין מיליטערישער סוד -- ער דאַרף 
פאָרן קיין כאַרקאָוו, און מע האָט אים געזאָגט, אַז דער קאָמיסאַריאַט שיקט אָפט 
זיינע קוריערן אין אַ באַזונדער קופּע אָדער װאַגאָ, װיל ער קריגן אַ פּלאַץ ‏ 
דאָרטן. האָב איך אים געזאָגט, אַז ער דאַרף מער נישט זאָרגן --- ער װעט קענען 
פאָרן צוזאַמען מיט מיר, 

אין אַ פּאָר טעג אַרום, האָט מיך באָריס ריינשטיין אַרײינגערופן צו זיך אין 
קאַבינעט און געזאָגט, אַז מאָרגן ביינאַכט װעל איך אָפּפאָרן קיין כאַרקאָוו אַװועק- 
פירן אינטערנאַציאָנאַלע ליטעראַטור. פון דאָרטן װעט מען מיך אַריבערפירן די 
גרענעץ צום געביט פון דער ווייסער אַרמײ. דאָרטן װועט מען מיר געבן אַרבעט. 
האָב איך ווידער אַ מאָל געטראַכט ביי זיך: לאָמיר פאָרן קיין כאַרקאָוו, און דער- 
נאָך װעט מען זען, 

מע האָט מיר אויסגעשטעלט אַ מאַנדאַט, אַז איך בין אַ דיפּלאָמאַטישער 
קוריער. מע האָט מיר געגעבן אַן אָרדער צו די אייזנבאַן-באַאַמטע, אַז זי זאָלן 
רעזערווירן פאַר מיר אַ קופּע. אין דער זעלביקער צייט האָט מען געלאָזט וויסן 
דעם אייזנבאַןטשעקיסט, אַז ער זאָל באַזאָרגן אַ שטענדיקע װאַך פאַר מיין קופּע, 
ווייל איך פיר מיט זיך דיפּלאָמאַטישע דאָקומענטן. דערצו האָט מען מיך באַ- 
זאָרגט מיט פּאַפּירן, אַז אַלע ציווילע און מיליטערישע באַן-באַאַמטע מוזן מיר 
העלפן אין אַלץ, אַז איך זאָל קענען דערפאָרן קיין כאַרקאָו. 

איך האָב תיכף געלאָזט וויסן מיין באָלשעװיקישן פריינד, אַז אויף מאָרגן 
זאָל ער זיין פאַרטיק צו פאָרן קיין כאַרקאָוו. דערנאָך האָב איך זיך אַרױסגעץ- 
לאָזט זוכן אַנאַרכיסטישע ליטעראַטור, עס זענען דעמאָלט געווען אין מאָסקװע 
צוויי בוכהאַנדלונגען, װוּ מע האָט געקענט קריגן גרינטלעכע אַנאַרכיסטישע לי- 
טעראַטור: איין בוכהאַנדלונג, װאָס איז געבליבן פון דער צייטונג ,גאַלאָס טרן- 

דאַ?; די צווייטע איז געווען די פון די ברידער גאָרדין. די גאָרדינס איז געראָטן 
צו ,,/קאָנפיסקירן? ביי דער גרויסער פאַרלאַג"געזעלשאַפט ,, איזדאַטעלסטװאָ סי- 
טינאַ* אַ גרויסע צאָל וויכטיקע אַנאַרכיסטישע ביכער, װאָס יענער פאַרלאַג האָט 
אַרױסגעגעבן צווישן מאַרץ און אָקטאָבער. אין אָט די ביידע בוכהאַנדלונגען 
האָב איך איינגעהאַנדלט אַ ביסל ליטעראַטור אויף מיטצונעמען קיין כאַרקאָו. 

אַ טייל זאַכן מיינע האָב איך איבערגעלאָזט אין מיין שיינעם, װאַרעמען 
צימער. כדי צו זיין זיכער, אַז מע װעט האַלטן פאַר מיר דעם צימער ביז איך 
װעל צוריקקומען, האָב איך צעטיילט אַ ביסל פונעם עסנװאַרג, װאָס איך האָב 
מיטגעבראַכט, צוישן די אַרבעטערס און, פאַרשטייט זיך, נישט פאַרגעסן דעם 
אויפזעער, צוגעזאָגט צו ברענגען פון וועג נאָך עסן. דאָס איבעריקע עסנװאַרג, 
חוץ אַ טייל װאָס איך האָב מיטגענומען אויפן וועג, האָב איך צעטיילט צווישן 
די חברים, 

אויף מאָרגן אין אַװגט, ווען איך בין געקומען אויפן קורסקי-װאָקזאַל, האָב 
איך זיך גלייך געווענדט צו דעם הויפּט-באַאַמטן און פאַרלאַנגט פון אים דעם 
ספּעציעלן פּאַפּיר פאַר אַ קופּע, האָט ער גלייך אָפּגערופן די אייזנבאַןטשע-קאַ 
און געלאָזט וויסן אַז דער דיפּלאָמאַטישער קוריער איז דאָ, און אַז זיי דאַרפן 
באַלד צושיקן אַ װאַך. אין אַ פּאָר מינוט אַרום זענען געקומען דריי רױטאַר" 
מייער, גענומען מיינע זאַכן און דורך אַ באַזונדערער זייטיקער טיר, האָט מען 
מיך געבראַכט צום װאַגאָן, װוּ ס'איז געווען פאַר מיר צוגעגרייט אַ קופּע און 
װווּ אַ באַװאָפּנטער רױטאַרמײער איז געשטאַנען לעבן דער טיר. די דריי רויט- 
אַרמײער האָבן אים דערלאַנגט אַ צעטל פונעם קאָמענדאַנט, האָט ער תיכף גנע" 
עפנט די טיר און אַרײנגעלאָזט מיך און די רויטע גװאַרדײיצעס מיט מיינע זאַכן. 

איך האָב אַרױסגענומען איינעם פון מיינע מאַנדאַטן, כדי צו וייזון דעם 
רױיטאַרמײער ווער איך בין און אַז ביז כאַרקאָוו װעט ער זיין אונטער מיין אויפ- 
זיכט. מיין קופּע איז געווען גרויס, גענוג פאַר אַכט מענטשן, און ס'האָט אַװדאי 
נישט געפעלט קיין אָרט װוּ צו לייגן מיינע זאַכן. כ'האָב זיי באַשטאַט אױיף די 
פּאָליצעס און בין אַרױס זוכן מיין באָלשעװיסטישן פריינד טאָלמאַטשאָו. איך 
האָב געהאַט אַ שווער שטיקל אַרבעט אים צו געפינען צװישן דעם המון פון 
עטלעכע טויזנט בעלנים צו פאָרן מיטן דאָזיקן באַן. 

ווען איך האָב אים ענדלעך געפונען און מיר האָבן געקראָגן צוויי פולע 
טשייניקעס מיט הייסן װאַסער, האָבן מיר זיך געלאָזט צו דער זייטיקער טיר, 
ווייל מע האָט נאָך נישט געהאַט געעפנט די טירן פאַר די אַלגעמײנע פאָרער. 

אַז מיהאָט לסוף געעפנט די סירן פון װאָקזאַל, האָט נישט געדויערט אַפילו 
קיין האַלבע שעה, און אַלע װאַגאָנעס מיט די דורכגענג, זענען פול-געפּאַקט גע" 
װאָרן און די פּאַסאַזשירן האָבן זיך צוזאַמענגעפּרעסט וי הערינג אין אַ פעסל, 
הונדערטער מענטשן זענען אַרומגעלאָפן װי די היישעריקן, מיינענדיק הפּנים, 
אַז אפשר וועט זיי געלינגען צו געפינען אַ שטיקל פּלאַץ, זאָל זיין אַפילו צו 
פּאָרן שטייענדיק. 

בעת איך האָב אַרױסגעקוקט אויף דער דאָזיקער סצענע, פונעם גרויסן 

פענצטער פון װאַגאָן, האָב איך דערזען אַ קליינע גרופּע חברים. בין איך מיט 
מאַטערניש קוים אַרױס פון װאַגאָן און געפרעגט ביי די חברים וער פון זי 
וויל פאָרן. האָבן זיך צוויי יונגע חברטעס אָפּגערופן, אַז זיי װאָלטן װעלן פאָרן 
ביז כאַרקאָוו. מיט גרויסע שװועריקייטן איז מיר געלונגען מיט זיי זיך דורכצו- 
שפּאַרן דורך דער געדיכטער מאַסע. ווען מיר זענען אַריינגעקומען אין אונדזער 
קופּע, האָט מיין פריינד טאָלמאַטשאָוװו צוגעגרייט עפּעס צום עסן און הייסע טיי, 
מיר האָבן אַרײינגערופן אונדזער באַװאַכער, אַז עֶר זאָל מיט אונדז כאַפּן אַ ביס 
און פאַרטרינקען מיט אַ גלאָז טיי. פון אָנהייב האָט ער זיך אָפּגעזאָגט, נאָר אַזױ 
װי מיין פריינד טאָלמאַטשאָוו האָט געטראָגן אַ מונדיר פון אַן אָפיציר, האָט ער 
זיך נישט געלאָזט לאַנג בעטן און איז געװאָרן אונדזערער אַ מיט-עסער, 

נאָך דעם וי מיר האָבן אָפּגעגעסן און דער באַן האָט נאָך לאַנגע װאַרטע- 
נישן זיך אַרױסגעלאָזט אין דער פינצטערער נאַכט אַרײן אויף זיין לאַנגן וועג, 
האָב איך געהייסן די צוויי יונגע חברטעס, אַז זי זאָלן ביידע זיך לייגן שלאָפן 
אויפן אייבערשטן בעט און איך און מיין חבר האָבן פאַרנומען דאָס אונטערשטע 
בעט. דער רויטער גװאַרדײעץ, װאָס האָט מיך באַדאַרפט אָפּהיטן, אים האָב איך 
געהייסן, אַז ער זאָל זיצן ביים זייט, אין דער קופּע. נאָך דעם האָב איך געעפנט 
די טיר, און זיך געװוענדט צו די, װאָס זענען געשטאַנען אין דעם דורכגאַנג פון 
װאַגאָן, און פאַרבעטן פון זיי פינף מענטשן אַז זיי זאָלן אַרײינקומען צו אונדז 
אויף אַ שעה צייט, אַזױ אַרום װעלן זיי האָבן די מעגלעכקייט אָפּצורוען זייערע 
מידע פיס. דער עולם האָט גלייך דערפילט, אַז מיר ווילן נישט זיין קיין פּרי- 
ווילעגירטע און בעת מיר זענען אויף מאָרגן אָנגעקומען קיין כאַרקאָוו, האָבן זיך 
די מענטשן פון אונדזער װאַגאָן זיך מיט אונדז געזעגנט וי מיט אַלטע גוטע 
פריינד, 


ווידער אַ מאָל אין כאַרקאָוו 


אָנקומענדיק אין כאַרקאָוו, האָב איך אויסגעפילט מיינע אָפיציעלע פליכטן, 
איבערגעבנדיק אַלע פּאַפּירן אין די קאָמיסאַריאַטן, צו וועמען זיי זענען געווען 
אַדרעסירט. דעם לעצטן אָפּשטעל האָב איך געמאַכט אינעם פּלאַץ װוּ איך האָב 
געדאַרפט קריגן מיינע אינסטרוקציעס, װוּ און וי אַזױ איך זאָל קומען צו דער 
אַרבעט װאָס איז פאַר מיר באַשטימט, אין שייכות מיט דער וייסער אַרמײ, 

ווען איך בין אַרײינגעקומען אין דעו ביוראָ, האָב איך דאָרטן געטראָפן מיין 
פריינד טאָלמאַטשאָוו. דער הױיפּט-קאָמיסאַר האָט דערזען וי איך האָב זיך אַזױ 
פריינדלעך באַגדיסט מיט טאָלמאַטשאָװן, האָט אים יענער דערציילט, אַז מיר 
האָבן אין משך פון אַ לאַנגער צייט צוזאַמען געאַרבעט אין נאָװאָראָסײסק. טאָל- 
מאַטשאָװו האָט גלייך געפרעגט װאָס פאַר אַ מיסיע און אַרבעט ווילן זיי מיר געבן, 
האָט דער ביוראָ-קאָמיסאַר אים געענטפערט אַז זיי ווילן מיך איבערשיקן אין 
דעם געביט פון דער וייסער אַרמײ. 

האָט טאָלמאַטשאָוו געגעבן אַ שפּרונג פון זיין שטול און אַ זאָג געטאָן: איר 
ווייסט נישט װאָס איר טוט, ווען איר װילט איבערשיקן חבר" באָריסן אין טיל 
פון דער ווייסער אַרמײ, אַ פּלאַץ װוּ דער חבר באָריס יעלינסקי איז געווען אַזױ 
אַקטיוו און פּאָפּולער. און טאָלמאַטשאָװו גיט גלייך צו: --- איך װעל היינט זיין 
ביי חבר ראַקאָווסקי און איך װעל פאַר אים אויפקלערן דעם אומזין צו שיקן דעם 
חבר יעלניסקין אין טיל פון דער ווייסער אַרמײ, װוּ אין אַ קורצער צייט אַרום 
קען ער אַרעסטירט ווערן פון די ווייסע, װאָס װעלן אים זיכער ליקווידירן. דער 
הױיפּט-קאָמיסאַר פון ביוראָ איז געבליבן זיצן איבעראַשט און מע האָט געזען 
בולט, אַז ער װאָלט זייער נישט געװאָלט אַז אָט די פראַגע זאָל קומען צו חבר 
ראַקאָװוסקי, װאָס איז דעמאָלט געווען דער הויפּט פון דער אוקראַיַנישער סאָ- 
וויעטישער רעגירונג, 

איך בין געשטאַנען און זיך צוגעהערט, אַז דאָס פון וועלכן איך האָב גע" 
חלומט, איז אומדערװאַרט געװאָרן אַ ווירקלעכקייט, 

דער הױיפּט-קאָמיסאַר פון דער ביוראָ איז צוגעגאַנגען צו מיין פריינד טאָל- 
מאַטשאָוו און אים אַ זאָג געטאָן מיט אַ מילדער שטימע: -- איר דאַרפט זיך 
נישט קאָכן און די פראַגע וועגן חבר יעלענסקי דאַרף נישט קומען צו ראַקאָװו- 
סקין. אָט די פראַגע קען געלייזט ווערן דאָ אויפן אָרט. איר קענט דאָך גוט דעם 
חבר יעלענסקי: איז װאָס זשע דענקט איר, וועלכע אַרבעט זאָל ער טאָן? דערויף 
האָט אים מיין פריינד טאָלמאַטשאָוו געענטפּערט; 

-- דער חבר יעלענסקי פאַרנעמט איצטער די שטעלע פון אַ דיפּלאָמאַטישן 
קוריער, ער איז פּעיִק דורכצופירן זיין אַרבעט זייער גוט, איז זאָל ער דערווייל 
פאַרבלייבן אויף דעם דאָזיקן פּאָסטן און ווען איך װעל אָרגאַניזירן מיין מיסיע, 
וװועל איך אים נעמען צו זיך. כדי צו לייזן אָט די פראַגע, װויל איך אַז איר זאָלט 
גלייך אָנשרייבן אַ באַריכט מיט די ידיעות װאָס איך האָב אייך איבערגעגעבן 
און רעקאָמענדירן, אַז חבר יעלענסקי זאָל פאַרבלייבן דערווייל אויפן פּאָסטן פון 
דיפּלאָמאַטישער קוריער. ווען מיר װעלן זיין ביי ראַקאָווסקין שפּעטער, װעלן 
מיר בעטן, אַז ער זאָל אויך אונטערשרייבן דעם דאָקומענט. דער הױיפּט-קאָמי 
סאַר האָט באַלד צוגעשטימט. ער האָט זיך געווענדט צו מיר, אַז איך זאָל מאָרגן 
קומען צו אים, און איך װעל קריגן אַלע נייטיקע פּאַפּירן צו פאָרן צוריק קיין 
מאָסקװע. 

אין מיינע פּלענער איז נישט געווען, אַז איך זאָל גלייך פאַרלאָזן כאַרקאָו, 
איך האָב נאָך געהאַט אַ מיסיע צו אונדזער באַװעגונג ;נאַבאַט". גיב איך זיך אַן 
עצה: איך זאָג דעם קאָמיסאַר, אַז איך װעל מאָרגן זיין ביי אים און תיכף זאָג 
איך אים, אַז איך האָב אַ חשד, אַז אויפן וועג האָב איך געקראָגן אַ שטאַרקע 
פאַרקילונג און איך וויל זיך לאָזן אונטערזוכן פון אַ דאָקטער. און גלייכצייטיק 
זיך אָפּרוען אַ פּאָר טעג, 
ענטפערט מיר דער הופּט -קאָמיסאַר;. --- געוויס, געוויס,. חבר יעלענסקי, 
איר װעט פאָרן ווען איר װעט זיך פילן פולקאָם געזונט. ער רופט אַריין זיין 
סעקרעטאַר און גיט אים אַ פאַראַרדענונג צו קריגן פאַר מיר אין דעם ערשטן 

;דאָם סאָװיעטאָװ" אַ צימער און פאַרזאָרגן מיך מיט די נייטיקע פּאַפּירן אַז איך 
זאָל באַקומען אַלצדינג װאָס איך באַדאַרף. ער גיט נאָך צו: -- װאָס איר װעט 
נאָר דאַרפן, איז קומט צו מיר און איך װעל אייך אין אַלץ העלפן. כ'האָב זיך 
געזעגנט מיט מיין פריינד טאָלמאַטשאָו און מיטן קאָמיסאַר און בין אַרײן צו 
דער סעקרעטאַרשע אין דער קאַנצעלאָריע, װוּ איך האָב באַקומען אַלע נייטיקע 
פּאַפּירן און דעם נומער פון דעם צימער, װוּ איך בין באַלד אַװעק. כ'האָב גע- 
טראָפן אַ פּרעכטיקן צימער מיט אַ װאַנע און מיט נישט קיין שלעכטן רעסטאָ- 
ראַן. האָב איך דאָס אַלץ אויסגענוצט און געכאַפּט אַ געשמאַקן דרימל, ווייל די 
גאַנצע נאַכט אין װאַגאָן האָב איך נישט געקענט אַנטשלאָפן װערן. ווען איך 
האָב נאָר גענומען איינדרימלען, האָב איך געפילט, אַז דעם ערשטן שריט צו 
קענען העלפן אונדזער באַװעגונג, איז געמאַכט געװאָרן און איך בין רויִק איינ- 
געשלאָפן, 

ווען איך האָב זיך אויפגעכאַפּט פון שלאָף, איז שוין געווען שפּעטלעך נאָך 
האַלבן טאָג. די צוויי חברטעס, װאָס זענען געפּאָרן מיט מיר, האָבן געלאָזט וויסן 
אין בוך-געשעפט, אַז איך בין אויך געקומען קיין כאַרקאָוו און אייניקע חברים 
האָבן נישט געקענט פאַרשטיין װוּ איך בין ערגעץ פאַרפאַלן געװאָרן. און ווען 
איך בין צוגעפאָרן מיט די צוויי פעק ביכער װאָס איך האָב געבראַכט פון 
מאָסקװע, איז דאָס געווען אַ גרויסער אוצר פאַר זיי, ווייל מ'האָט געזוכט אַזעל- 
כע ביכער, נאָר מע האָט זיי אין כאַרקאָוו נישט געקענט געפינען. די נאָענטע 
חברים זענען געווען זייער צופרידן מיך צו זען און אויסגעפונען װאָס איך האָב 
אויפגעטאָן אין מאָסקװע, ווייל די צוויי יונגע חברטעס האָבן זיי דערציילט אַז 
איך בין געפאָרן אויפן באַן װי אַ גרויסער קאָמיסאַר. די הױפּטזאַך האָבן זי 
געװאָלט וויסן, װוּ האָב איך געפונען די ליטעראַטור און צי קען מען אין מאָסקװע 
קריגן נאָך אַזעלכע ביכער, 


כ'האָב זיי איבערגעגעבן אין קורצן, אַז כ'האָב באַקומען אַ פּאָסטן אין אויס- 
לענדישן קאָמיסאַריאַט װוי אַ דיפּלאָמאַטישער קוריער און אַז מ'האָט מיך גע- 
װאָלט אַװעקשיקן אין טיל פון דער ווייסער אַרמײ, נאָר מיינער אַ גוטער פריינד, 
אַ באָלשעוװיק, װאָס איז געקומען מיט מיר פון מאָסקװע, האָט באַשלאָסן, אַז 
מיין פאָרן אין טיל איז נישט קיין געזיכערטע און פּראַקטישע זאַך, 


האָט ער אַ דאַנק זיין באַמיִונג מיי די באָלשעװיקעס, אַריינגערעכנט ראַ- 
קאָווסקין, געפּועלט אַז איך זאָל בלייבן וי אַ קוריער צווישן מאָסקװע און כאַר- 
קאָוו. איך האָב זיי דערציילט דעם עפּיזאָד מיט שאַטאָון און אויך וועגן די 
חברים װאָס איך האָב געזען אין מאָסקװע. וועגן די ביכער האָב איך פאַרשוויגן, 
אָבער שפּעטער-צו האָט מיך חבר יוסף גודמאַן גענומען אונטער דער האַנט און 
מיר זענען אַרױס אין גאַס, װוּ ער האָט מיר גלייך געשטעלט די פראַגע, פאַר 
װאָס איך האָב פאַרשוויגן די פראַגע פון ליטעראַטור. האָב איך אים געענט- 

פערט: איך וויל אַז װאָס װינציקער מענטשן זאָלן וויסן וועגן דעם ענין ליטע- 
ראַטור, 

די ברידער גאָרדין האָבן אַ סך פון פּיאָטער קראָפּאָטקינס ביכער, נאָר זי 
האָבן געשטעלט אַ תנאי, אַז צוזאַמען מיט קראָפּאָטקינס ליטעראַטור מוזן מיר 
אויך נעמען זייערע ביכער איבער סאָציאָיטעכניקום. אַזאַ ליטעראַטור, און אין . 
אַ גרויסער צאָל, קען מען קריגן אומעטום, נאָר די פראַגע איז, װי אַזױ פירט 
מען דאָס אַריבער פון מאָסקװע קיין כאַרקאָו. 

איך האָב געזאָגט דעם חבר יוסף גודמאַן, אַז איך װעל דאָ מסתמא קענען 
זיין נישט מער וי צוויי װאָכן, ווייל איך האָב דערקלערט מיינע ,באַלעבאַטים", 
אַז איך פיל זיך נישט גוט. פאַר דער דאָזיקער צייט זאָל חבר יוסף גודמאַן צו" 
גרייטן געלט און אָפּזוכן אַ חבר אויף וועמען מען קען זיך פאַרלאָזן, אַז ער זאָל 
פאָרן מיט מיר קיין מאָסקװע. ווען מיר װעלן אָנקומען אַהין, װעל איך זוכן 
וועגן און מיטלען וי אַרום אַריבערצופירן קיין כאַרקאָוו די ליטעראַטור, 

בעת איך בין אַרומגעגאַנגען און גערעדט מיט חבר יוסף גודמאַן זענען 
מיר אַרײן אין רעסטאָראַן כאַפּן אַ ביס. דאָרטן זאָגט צו מיר חבר יוסף: -- גוט 
װאָס דו ביסט געקומען איצט קיין כאַרקאָוו, ווייל דעם קומענדיקן שבת און 
זונטיק װעט דורכגעפירט װוערן די נישט-לעגאַלע קאָנפערענץ פון דער קאָנפע- 
דעראַציע , נאַבאַט*, די קאָנפערענץ איז ספּעציעל פאַררופן געװאָרן, ווייל חבר 
אַראָן באַראַן איז געקומען פון נעסטאָר מאַכנאָדפראָנט און געקומען איז ער אַן 
אומצופרידענער, מיט אָנקלאַגעס, און ער האָט געפאָדערט אַז די קאָנפעדעראַ- 
ציע ,נאַבאַט? זאָל נעמען אַ שטעלונג צו זיינע, באַראַנס, אָנקלאַגעס. מ'האָט גע- 
וויינלעך געלאָזט וויסן אין שטאַב פון נעסטאָר מאַכנאָס פּאַרטיזאַנער-אַרמײ און 
געבעטן, אַז זיי זאָלן צושיקן אייניקע פאָרשטייערס, װאָס זאָלן זיך באַטײליקן 
אין דער אַלגעמײנער אוקראַינער קאָנפעדעראַציע ;נאַבאַט?, 

וי געוויינלעך, זענען געשאַפן געװאָרן דריי צדדים. דער צד װאָס איז 
געווען איינשטימיק מיטן חבר א. באַראָן, די אָפיציעלע פאַרטרעטערשאַפט פון 
דער קאַנפעדעראַציע און דער דריטער צד: דאָס זענען געווען חברים װאָס זענען 
נישט געווען גוט באַקאַנט מיט דער סיטואַציעי. 

אַזױ װי איך האָב געדאַרפט וייזן זיך אַלע טאָג פאַר אַ קורצער צייט אין 
מיין אַרבעט-פּלאַץ, האָב איך געהאַט אַ סך צייט צו טרעפן זיך מיט אונדזערע 
חברים. דער זאַמלפּונקט איז געווען אין בוך-געשעפט אָדער אין די קלוב-צי" 
מערן פון , נאַבאַט*, 

אָרגאַניזירן אַן אַלגעמײנע ;נאַבאַט"-קאָנפערענץ אין אַ מאָמענט װען די 
באָלשעװיקעס האָבן אָנגעהױיבן צו ווייזן זייערע ציין, איז געווען אַ זייער שווער 
שטיקל אַרבעט. ערשטנס האָט די קאָנפערענץ געמוזט זיין קאָנספּיראַטיוו. אַ סך 
חברים װאָס זענען געקומען, זענען שוין דעמאָלט נישט געשטאַנען אין קיין גוטע 
באַציונגען מיט די באָלשעװיקעס און, צווייטנס, האָט מען געמוזט אָפּהיטן די 
דעלעגאַציע װאָס איז געקומען פון נעסטאָר מאַכנאָס שטאַב. 

ס'איז אויך אַרױפגעשװוּמען די פראַגע: װוּ געפינט מען אַ פּלאַץ װאָס זאָל 

אַרײַננעמען אַ גרויסע צאָל חברים און מע זאָל נישט צוציִען גלייכצייטיק די 
אויפמערקזאַמקײט פון דער ;טשעקאַ* אָדער די אַלגעמײײנע באָלשעװויסטישע 
אַקטיוױיסטן. האָט יוסף גודמאַן אויסגעפונען אַזאַ פּאַסיקן פּלאַץ. 

אין כאַרקאָוו האָט זיך דעמאָלט געפונען איינער װאָס איז געוװוען טעטיק 
אין אונדזער באַוועגונג אין אַמעריקע. נאָך דער אָקטאָבער-:רעװאָלוציע, האָט 
ער זיך צוריקגעצויגן פון זיין אַקטיװוער באַטײליקונג ביי אונדז און האָט גע- 
קראָגן אַ פּאָסטן, װאָס האָט אים גענראַכט אין די הויכע פענצטער פון דער 
באָלשעװיסטישער אַריסטאָקראַטיע, 

אַרום כאַרקאָוו, הינטערן שטאָט, האָבן זיך געפונען סאָסנאָװוע וועלדער און 
דאָרטן זענען געווען זומערדיקע דאַטשעס. דער אַמעריקאַנער עמיגראַנט, אַלס 
הויכער באַאַמטער, האָט באַקומען פאַר זיין פאַמיליע אַ זומער-וווינונג װאָס איז 
געווען אין אַ זייט, טיף אין װאַלד, 

יוסף גודמאַן האָט געווירקט אויף אים, אַז אַזױ װוי די קאָנפערענץ װצט 
פאָרקומען שבת און זונטיק, און אַזױ וי די באַפעלקערונג פון כאַרקאָוו קומט 
אויף פּיקיניקס אין די וועלדער, זאָל ער געבן זיין דאַטשע פאַר דער קאָנפע- 
רענץ אויף די דאָזיקע צוויי טעג. דער חבר יוסף האָט גאַראַנטירט, אַז אונדזער 
עולם װעט קומען פון דער צווייטער זייט פון זיין דאַטשע, װועט קיינער פון די 
אַרומיקע שכנים נישט האָבן קיין פאַרדאַכט, אַז דאָ קומט פאָר אַ קאָנפערענץ, 

דער חברה-מאַן האָט זיך נישט געקענט אַרױסדרײען פון חבר יוספס הענט 
און ער האָט געמוזט צושטימען און ער האָט נאָך דערצו זיך אונטערגענומען 
צו ברענגען גענוג עסנװאַרג אויף צוויי טעג. אַזױ װוי ביז דער קאָנפערענץ איז 
נאָך געווען אַן ערך פינף טעג, האָב איך זיך פאַראינטערעסירט צו באַקענען זיך 
נענטער מיט די חברים װאָס איך בין נאָך מיט זיי נישט געווען באַקאַנט, 

ס'איז אַ נאַטירלעכע זאַך, אַז צווישן אַ גרעסערער גרופּע מענטשן װוערסטו 
אינסטינקטיוו נענטער מיט דעם אָדער אַנדערן חבר און דאָס זעלביקע האָט 
פּאַסירט מיט מיר. װעל איך פּרובירן אָנװאַרפן אַ בילד פון אייניקע חברים מיט 
וועלכע איך בין געװאָרן זייער נאָענט און מיט אַנדערע האָב איך מיטגעאַרבעט 
און מיר האָבן געהאַט צווישן זיך גוטע חברישע באַציָונגען. 

יוסף גודמאַןף איך בין נישט זיכער אין דעם, נאָר מיר דאַכט זיך אַז 
ער איז געווען אַן אַמעריקאַנער עמיגױאַנט -- פון דעטראָיט. וועגן אים האָב 
איך שוין געמאַכט אייניקע באַמערקונגען, נאָר איך מון דאָ נאָך אַ מאָל איבער- 
חזרן, אַז ער איז געווען דער קאָפּ און די נשמה פון דער כאַרקאָװער גרופּע 
;נאַבאַט?. אָפט מאָל האָט זיך מיר געדאַכט אַז ער האָט געהאַט די פעיקייטן צו 
מאַכן אַרבעטן אַפילו אַ טויטן. דער מענטש האָט נישט געװאָלט וויסן פון דעם. 
װאָרט ;ניין". מיר זענען געװאָרן זייער נאָענטע חברים און ער האָט שטאַרק 
אָפּגעשאַצט אונדזער אַרבעט אין נאָװאָראָסײיסק. אָפּט מאָל פלעגט ער מיר זאָגן 
אַז אים פאַרדריסט זייער, װאָס ער האָט נישט געהאַט די מעגלעכקייט צו נעמען 
אָנטײל אין אונדזער אַרבעט אין נאָװאָראָסײסק, 

די ,, הייליקע טראָיקע? האָב איך זיי גערופן קאַטיאַ, אַן עמיגראַנטקע פון 

פילאַדעלפיע, אַ זייער ליבע און איבערגעגעבענע חברטע, איר מאַן אַברהם 
כריסטאָס (מיט זיין באָרד און לאַנגע האָר, האָט ער אויסגעזען פּינקטלעך וי 
קריסטוס אויפן בילד װווּ ער ווערט געקרייציקט) און דער דריטער איז געווען 
אַן עמיגראַנט פון פּאַריז, מיטן נאָמען איװואַן אַפּאָלאָן. גרויס איז ער געווען און 
געזונט וי אַ ריז, נאָר אַלע מאָל מיט אַ ליבן שמייכל אויפן פּנים און בכלל זייער 
אַ פריינדלעכער חבר. זי זענען אַלע מאָל געווען צוזאַמען. זיי זענען אַנטלאָפן 
פון יעקאַטערינעסבורג, ווען די ווייסע אַרמײ איז אַהין אָנגעקומען. 

ליאַ און יאַשאַ גאָטמאַן, זענען געווען עמיגראַנטן פון דעטראָיט און זיי זע" 
נען געווען זייער אַקטיוו אין דער כאַרקאָװער גרופּע ,נאַבאַט?. מאַרק מראָטשנע, 
אַ סטודענט, װאָס ער איז ערשט נישט לאַנג צוגעשטאַנען צו אונדזער באַװועגונג, 
איז געווען איינער פון דער רעדאַקציע-קאָלעגיע פון דער צייטונג ,נאַבאַט", 

װאַניאַ טאַראַסיוק-קאָבאָס, אַן איבערגעגעבענער און ליבלעכער חבר, װאָס 
איז געווען זייער טעטיק אין דער גרופּע ,נאַבאַט". 

װאָלין איז געווען דער גייסטיקער שאַפער פון דער אידייע פון איינציקן 
אַנאַרכיזם. ער האָט געשריבן פאַר דעם כאַרקאָװער ;נאַבאַט* און איז געווען 
אַ לענגערע צייט זייער טעטיק אין נעסטאָר מאַכנאָס פּאַרטיזאַנער-אַרמײ. ער איז 
געווען דער רעדאַקטאָר פון דער צייטונג און דער גייסטיקער אָנפירער פון דער 
ארמיי. 

געווען נאָך אַ רייע חברים, װאָס האָבן באַלאַנגט צו דער כאַרקאָװער גרופּע 
;נאַבאַט?, נאָר צום גרויסן באַדױערן געדענק איך נישט מער זייערע נעמען 
חוץ די שטענדיקע מיטגלידער פון דער גרופּע ;נאַבאַט", פלעגן צו יעדער צייט 
חברים קומען צו פאָרן אויף אַ קורצער צייט און נאָך דעם אַװעקפאָרן אין אַנ- 
דערע שטעט. זייער אָפּט פלעגט זיך מיר דאַכטן אַז די גרעסטע טייל פון די חברים 
זענען געווען די מערסטע צייט אין וועג, עפּעס האָט זיי געפעלט אָדער זיי האָבן 
עפּעס געזוכט, 

װועל איך זיך דאָ מוזן אָפּשטעלן אין מיין פאַרזוך צו פאַרצייכענען אָט די 
חברים, װאָס האָבן גענומען אָנטײיל, צו יענער צייט, אין כאַרקאָו. 


די קאָנספּיראַטיווע קאַנפערענץ 


מע האָט געװוּסט אַז דאָס בוך-געשעפט און דער ;נאַבאַט"-קלוב זענען גע- 
ווען שטענדיק אונטער דער אויפזיכט פון טשעקאַ-אַגענטן. האָט מען באַשלאָסן, 
אַז טייל פון די חברים זאָלן נישט קומען אין בוך:געשעפט פרייטיק, אַ טאָג 
פאַר דער קאָנספּיראַטיווער קאָנפערענץ. און די יעניקע װאָס האָבן געדאַרפט 
קומען פון אַנדערע שטעט און פון מאַכנאָדשטאב, האָט מען זיי באַגעגנט און זי 
זענען גלייך אַװעק אויף דער דאַטשע, װוּ די קאָנפערענץ האָט געדאַרפט פאָר- 
קומען. די כאַרקאָווער חברים, אין גרופּעס פון צוויי און דריי, האָבן זיך אַרויס- 
געלאָזט אויף אַ שפּאַציר אין דער אַנדערער זייט פון שטאָט און ווען זיי זענען 

זיכער געווען, אַז קיינער גייט זיי נישט נאָך, האָבן זיי זיך פאַרקירעוועט אויפן 
וועג צו דער דאַטשע, ס'איז געווען באַלד האַלבע נאַכט ווען אַלע חברים זענען 
זיך צוזאַמענגעקומען, דאָס איז געווען אַ גרופּע פון איבער פערציק חברים, 
מ'האָט געכאַפּט אַ דרימל, װוּ איינער האָט געקענט געפינען אַ פּלאַץ װוּ אויס- 
צוציען די פיס, 

נאָר איין זאַך; נישט געקוקט װאָס ס'איז געווען שפּעט בײינאַכט, האָט זיך 
געפילט אַז די קאָנפערענץ וועט זיין אַ הייסע, און אָט דער דאָזיקער פאָרגעפיל 
האָט מיך נישט אָפּגענאַרט, 

ווען איך האָב זיך אױפגעכאַפּט פון מיין קורצן שלאָף, האָבן שוין אייניקע 
חברים געהאַט אָפּגעגעסן פרישטיק. ס'האָט געדויערט וייניקער וי אַ שעה 
צייט און אַלע חברים זענען אױיפגעשטאַנען פון שלאָף און אָפּגעגעסן און אין 
גיכן האָט מען געעפנט די קאָנפערענץ. דער סדר-היום איז געווען אַ גרויסער, 
נאָר איך װעל זיך בלויז אָפּשטעלן אויף פיר הויפּט-ענינים: 1) נעסטאָר מאַכ" 
נאָס פּאַרטיזאַנער-אַרמײ: 2) אונדזער שטעלונג צו דער סאָװויעטן-מאַכט, 3) לי- 
טעראַטור, און 4) זוכן מיטלען צו פאַרבינדן זיך מיט אונדזערע חברים פון אויס- 
לאַנד און לאָזן זיי װויסן װאָס עס קומט פאָר אין רוסלאַנד אין אַלגעמײן און, 
ספּעציעל, די באַציָונג פון דער ראַטנמאַכט צו דער אַנאַרכיסטישער באַװעגונג, 

וועגן דער ערשטער פראַגע, אין שייכות מיט נעסטאָר מאַכנאָס פּאַרטיאַ- 
נער-אַרמײ, האָט געעפנט די דעבאַטע אַראָן באַראָן, װאָס איז מיט אַ קליינער 
גרופּע חברים ערשט געקומען פון דאָרטן. װאָס עס איז געשען צוישן באַראָן 
און מאַכנאָ, ווייס איך נישט ביז היינט, נאָר איין זאַך ווייס איך --- חבר באַראָן 
האָט שטאַרק אַטאַקירט די גאַנצע טעטיקייט פון דער גרויסער פּאַרטיזאַנער- 
אַרמײ, אָט דער פּראַקטישער טוער, װאָס איך האָב אים געקענט פון אַמעריקע, 
איז, װי עס זעט אויס, צוריק קומענדיק קיין רוסלאַנד, פאַרכאַפּט געװאָרן פון 
דעם אַנאַרכיסטישן ראָמאַנטיזם פון די אַלטע צייטן. 

חבר באַראָן האָט געװאָלט פירן אַ ביטערן בירגער-קריג מיט ווייסע הענטש- 
קעס און נישט פאַרשמירן חלילה די דאָזיקע הענטשקעס אין מענטשלעכן בלוט, 
ער האָט נישט געװאָלט איינזען, אַז די פּאַרטיזאַנער-אַרמײ באַנוצט זיך מיט 
קאַנאָנען, מאַשין-ביקסן, באָמבעס, ביקסן מיט אַ קאָטרע-ראַזװיעדקע, װאָס האָט 
די מיסיע אַז דער שונא זאָל נישט האָבן די מעגלעכקייט צו וויסן װאָס עס קומט 
פאָר אין טיל פון דער אַרמײ. דאָ שטעלט זיך די פראַגע: אָדער דו פירסט אָן 
דעם ביטערן און בלוטיקן קאַמף מיט דיין שונא װאָס וויל פאַרניכטן אַלץ, װאָס 
די רעװאָלוציע האָט געװוּנען, אָדער דו ביסט ספּעציעל ;עטיש' מיטן דאָזיקן 
שונא, און די זאַך פאַר וועלכער דו קעמפסט איז אַ פאַרלוירענע. 

חבר באַראָן האָט געהאַלטן, אַז ווען די ,קאָנטרע-ראַזװיעדקע* כאַפּט אָפי- 
צערן-שפּיאַנען, זאָל מען אויף זיי ווירקן מאָראַליש און נישט באַנוצן זיך מיט 
טויט-שטראָף, אין דער צייט ווען יעדער קעמפער פון דער מאַכנאָ-אַרמײ, וערט 
פון די ווייסע אויפן אָרט דערהרגעט, 

אָט די אַלע באַשולדיקונגען פון חבר באַראָן און נאָך אייניקע חברים, װאָס 

זענען מיט אים געקומען, האָבן אַװעקגעשטעלט די קאָנפערענץ אין ייער א 
שווערער לאַגע. נאָך חבר באַראָנען האָבן גערעדט די דעלעגאַטן פון דער פּאַר- 
טיזאַנער-אַרמײ. זיי האָבן געשילדערט דאָס רעאַליסטישע לעבן פון טאָג און 
נאַכט, פון דער גאַנצער פּאַרטיזאַנער-אַרמײ פון נעסטאָר מאַכנאָ, װאָס פירט 
אָן אַ ביטערן קאַמף אויף לעבן און טוט קעגן די ווייסע און רויטע אַרמײען 


איינער פון די דעלעגאַטן, בעת ער האָט גערעדט, האָט אָנערקענט, אַז ער 
ווייסט דערפון, אַז פון צייט צו צייט ווערט געמאַכט אַ פאַרדריסלעכער טעות, 
אָבער ער ווערט נישט געמאַכט וילנדיק, און צום סוף האָט דער דעלעגאַט צו- 
געגעבן אַ זייער שכלדיקע באַמערקונג: -- איר ווילט פאַרהיטן אַז מיר זאָלן 
נישט מאַכן קיין ביטערע טעותן, איז אָנשטאָט צו זיצן אָדער אַרומפאָרן איבער 
די שטעט, קומט צו אונדז און העלפט אונדז אין אונדזער אַלגעמײײנער אַרבעט 
און פאַרהיט אונדז פון באַגײין פעלערן. 


די דעבאַטע וועגן דער נעסטאָר מאַכנאָ פּאַרטיזאַנער-אַרמײ, האָט אָנגע- 
האַלטן דעם גאַנצן טאָג און ביז שפּעט אין דער נאַכט אַרין, ס'איז געווען אַ 
זייער הייסע דעבאַטע. דעמאָלט, און ספּעציעל איצטער, האָט די גאַנצע פּאַסי 
רונג פאַר מיר אויסגעזען מאָדנע און האָט נישט געהאַט אונטער זיך קיין פוג" 
דאַמענטאַלע לאָגיק. איך װאָלט נאָך געקענט פאַרשטיין ווען די דאָזיקע פראַגע 
ווערט אויפגענומען אַזױ פון אוױיסגעהאַלטענע אַנאַרכאָ-אינדיוױידואַליסטן, װאָס 
פּרעטענדירן נישט צו גלייבן אין קיין שום פאָרעם פון אָרגאַניזאַציע. 

אָבער װאָס ס'האָט מיך צום שטאַרקסטן געװונדערט, איז דאָס, װאָס חבר 
אַראָן באַראָן, וועלכער איז געווען אין זיינע פּריניציפּיעלע געדאַנקען קאָמוניס- 
טיש און סינדיקאַליסטיש געשטימט, און אַלע די װאָס האָבן אים אַרומגערינגלט 
זענען אויך אַזױ געװען גענייגט, זיי אַלע האָבן דאָך געװאָלט איבערמאַכן די 
אַלטע געזעלשאַפט און ברענגען די נייע סאַציאַלע אָרדענונג, נאָר ווער און װי 
אַזױ מען זאָל דאָס טאָן --- אָט די קאַרדינאַלע פראַגע האָט זיי נישט אינטערע- 
סירט. פּראָפּאַגאַנדירן, מקריב זיין דאָס לעבן -- דאָס זענען זיי וויליק צו טאָן, 
נאָר די פּראַקטישע אַרבעט צו ברענגען דעם נייעם סאַציאַלן רעזשים, אָט די 
דאָזיקע אַרבעט וועט, לויט זייערע געדאַנקען, דאַרפן טאָן עפּעס אַ נייער ,,/משיח", 

איך מוז נאָך איין מאָל --- און אַװודאי נאָך אַ סך מאָל, ביי שפּעטערדיקע 
געלעגנהייטן --- מאַכן די זעלביקע באַמערקונג; די רוסישע אַנאַרכיסטישע באַ- 
וועגונג אין דער צייט פון דער גרויסער רוסישער סאַציאַלער רעװאָלוציע, האָט 
זיך נישט געקענט, אין גרעסטן טייל, באַפרײיען פון דער אַלטער ראָמאַנטישער 
סביבה, װאָס איז געשאַפן געװאָרן אינעם ניהיליסטישן פּעריאָד פון דער רוסי" 
שער אַנאַרכיסטישער באַװועגונג, 

נאָך דער לאַנגער, אויסמאַטערנדיקער דעבאַטע, איז געװאָרן קלאָר (מ'האָט 
נישט געשטימט) אַז די מערחייט איז מיט דער מיינונג אַז מיר דאַרפן און מוזן 
העלפן אַלע אונדזערע פּאַרטיזאַנער-באַװעגונגען, װאָס האָבן אָנגעפירט אַ בי- 
טערן קאַמף סיי מיט די רויטע, סיי מיט די ווייסע אַרמײען. די הילף מוז זיין 

מאָראַליש, פיזיש, גייסטיק און מאַטעריעל. די גאַנצע אוקראַיַנישע קאָנפעדע- 
ראַציע ;נאַבאַט* איז געווען איינשטימיק מיט דעם דאָזיקן באַשלוס. 

די צווייטע פראַגע איז געווען: אונדזער שטעלונג צו דער סאָװויעטן-מאַכט, 
דאָ האָט פאַרנומען אַ זייער לאַנגע צייט דאָס דיסקוטירן. אין דער דעבאַטע האָט 
זיך אַרױסגעהױבן איין שטאַרקע צענטראַלע מיינונג, אַז די סאָוויעטן-מאַכט 
הייבט אָן אַרױסצוװײיזן בולטע סמנים צו פירן אַן אַגרעסיוע פּאָליטיק לגבי 
דער רוסישער אַנאַרכיסטישער באַוועגונג. מ'האָט שוין דעמאָלט געקענט פילן 
דעם פּולס פון דער אָנגייענדיקער אַנטװיקלונג אין דער ריכטונג און וויסן, אַז 
וי נאָר די באָלשעװיקעס װעלן זיך אָרגאַניזירן און פאַרפעסטיקן זייער מאַכט, 
װועלן זיי אָן איבערקלייב פון מיטלען אָנהייבן פאַרניכטן אַלע רעװאָלוציאָנערע 
ריכטונגען איבער גאַנץ רוסלאַנד, 

און טאַקע ביי דער דעבאַטע איבער אָט דער פּראַגע, זענען אַרױסגעזאָגט 
געװאָרן געדאַנקען, אַז די אַנאַרכיסטישע באַוועגונג זאָל אָננעמען די אַלטע מע" 
טאָדן פון דירעקטער אַקציע און טעראָר, 

אָבער די מערסטע דעלעגאַטן האָבן זיך אַרױסגעזאָגט, אַז די גרופּעס זאָלן 
אויסנוצן די איצטיקע אומשטאַנדן פאַר אַ ברייטער פּראָפּאַגאַנדע און פאַר- 
שפּרײיטן אונדזערע אידייען דורך צייטונגען און ביכער. דערמיט וועלן מיר נישט 
געבן די מעגלעכקייט די באָלשעװיקעס צו פאַרשפּרײטן פאַלשע פּראָפּאַגאַנדע, 
אַז די אַנאַרכיסטן זענען קאָנטעררעװאָלוציאָנערן. 

די טעראָריסטישע און מיליטערישע טעטיקייטן האָבן מיר געלאָזט פאַר די 
פּאַרטיזאַנער-אַרמײיען און אָטריאַדן, פון וועלכע די באָלשעװיקעס האָבן זייער 
אָפּט געשמעקט ביטערן פעפער. 

די דריטע פראַגע, וועגן ליטעראַטור-פאַרשפּרײטונג -- וועגן דעם האָט 
מיין באַריכט, אַז אין מאָסקװע געפינט זיך אַ גרויסע צאָל פונדאַמענטאַלע לי- 
טעראַרישע וערק, אַרױסגערופן אַ גױויסע פרייד, ווייל אומעטום האָט מען גע" 
פאָדערט פונדאַמענטאַלע אַנאַרכיסטישע ליטעראַטור. ס'איז רעקאָמענדירט גע" 
װאָרן, בכן, אַז די גרופּע און דאָס בוך-געשעפט זאָלן אָננעמען אַלע מעגלעכע 
מיטלען, אַז די ביכער זאָלן געבראַכט ווערן פון מאָסקװע. 

די פערטע פראַגע איז געווען מער אַ גרויסער װוּנטש און אין עצם טעאָ- 
רעטיש -- דאָס געפינען אַ וועג וי אַזױ אַרום צו פאַרבינדן זיך מיט אונדזער 
באַװועגונג אין אױיסלאַנד. די בלאָקאַדע פון דער קאַפּיטאַליסטישער וועלט, וי 
אויך פון די באָלשעװיקעס, האָט אוודז אָפּנעשניטן פון אַלע לענדער. אייניקע 
פון זיי האָבן געװוּסט, אַז די באָלשעװיקעס שיקן אַרױס קיין אױיסלאַנד זייערע 
פּראָפּאַגאַנדע-אַגענטן, און נאָכן ברעסט-ליטאָווסקער שלום מיט די דייטשן, איז 
געװאָרן, אמת, אַ שווערע אָבער דאָך אַ מעגלעכקייט צו פאָרן קיין דייטשלאַנד 
און אויך קיין שוועדן. נאָר וי אַזױ פאָרט מען אַהין? --- דאָס איז געװען די 
גרויסע פּראַגע. צו דעם אַלעמען האָבן די באָלשעװיקעס אָנגעהויבן שאַפן אַ 
געהיימע מיליטערישע אָרגאַניזאַציע, װאָס האָט אָנגעפירט אַ שפּיאָנאַזש אין טיל 
פון דער ווייסער אַרמײ, און שפּעטער-צו, אין אױסלאַנד, 


108 


וועגן אָט דער פראַגע האָט מען נישט געהאַט קיין סך צו דעבאַטירן. יעדער 
איינציקער פון די דעלעגאַטן האָט געװוּסט, און די גרעסטע טייל האָט דאָס גע- 
פילט פיזיש, אַז מע מוז מאַכן אַ פּרוּוו צו לאָזן וויסן דער גרויסער װעלט דאָס, 
װאָס עס קומט פאָר אין רוסלאַנד; אַז די באָלשעװיקעס מאַכן פון דער רוסישער 
סאָציאַלער רעװאָלוציע איין גרויסע קאָנטעררעװאָלוציע, און אַז זיי אונטער- 
װאַרפן דאָס רוסישע לאַנד אונטער אַ שרעקלעכער פּאָליטישער דיקטאַטור. ס'איז 
דעריבער באַשלאָסן געװאָרן, אַז װער סע װעט האָבן אינפאָרמאַציע אָדער די 
מעגלעכקייט אָט די ידיעות איבערצושיקן, זאָל דאָס גלייך מעלדן דער אוקראַלני- 
שער קאָנפעדעראַציע ;נאַבאַט", 

נאָך דעם וי מע האָט נאָך באַהאַנדלט אייניקע ענינים, האָט מען געשלאָסן 
די קאָננפערענץ און די חברים האָבן זיך זייער פאָרזיכטיק און אין קליינע 
גרופּקעס, אָנגעהויבן פאַנאַנדערגײן, 

מע קען זאָגן, אַז די דאָזיקע אומלעגאַלע קאָנפערענץ איז פאָרגעקומען אונ- 
טער די נעזער פון גרעסטן טייל באָלשעװיקעס, טשעקיסטן און הויכע באאַמטע 
פון דער באָלשעװיסטישער ביוראָקראַטיע, 

מיר פאַרשפּרײטן אַנאַרכיסטישע ליטעראַטור 


-אויף מאָרגן נאָך דער קאָנפערענץ, האָב איך זיך דורכגעשמועסט מיטן הבר 
ייוסף גודמאַן וועגן דער פראַגע פון ליטעראַטור, אַז ערשטנס דאַרף איך האָבן 
געלט און, צווייטנס, יל איך האָבן צו זיך אַ חבר אויף וועמען מע קען זיך 
פאַרלאָזן. 

איך האָב פאַרשטאַנען, אַז איך מוז שוין דערקלערן מיינע באַלעבאַטים, אַז 
איך פיל זיך שוין בעסער מיט מיין געזונט, 

און טאַקע, ווען איך בין אויף מאָרגן געקומען אין ביוראָ, האָט דער הױיפּט- 
יקאָמיסאַר מיך אַרײינגערופן צו זיך אין קאַבינעט און מיר געשטעלט די פראַגע, 
וי איך פיל מיך מיט מיין געזונט און ווען, דענק איך, װעל איך קענען פאָרן 
קיין מאָסקװע. כדי צו באַווייזן אים, אַז איך בין אַן איבערגעגעבענער אַרבע- 
טער, האָב איך אים געענטפערט: איך פיל זיך נאָך נישט אויף אַלע הונדערט 
פּראָצענט גוט, אָבער ווען מע דאַרף, בין איך גרייט אַרױסצופאָרן פון כאַרקאָװ 
--- אַזױ שנעל, וי ער װעט מיר געננן די פאַראָרדענונג אַרױסצופאָרן. 

ווען ער האָט דערהערט װאָס איך האָב אים געזאָגט וועגן פאָרן, האָב איך 
אויף זיין פּנים באַמערקט אַ געוויסע גרימאַסע פון אומצופרידנקייט און טאַקע 
באַלד זאָגט ער מיר, אַז דאָס מאָל װועל איך מוזן פאָרן מיט אַ ספּעציעלן װאַגאָן. 
זיי האָבן דערהאַלטן אַ בקשה פונעם אויסלענדישן קאָמיסאַריאַט פון מאָסקװע, 
אַז מע זאָל צושיקן װאָס נאָר עס וועט זיין מעגלעך פון עסנװאַרג פאַר די אַר- 
בעטער פונעם קאָמיסאַריאַט. אויך אַ ספּעציעלן פּעקל פאַרן געהילפס-קאָמיסאַר 
קאַראַכאַן, דערהערנדיק װאָס פאַר אַ מיסיע גייט מען מיר דאָ געבן, איז ביי מיר 
אין קאָפּ גלייך געבוירן געװאָרן דער געדאַנק, אַז אין דער זעלביקער פאָרעם 
וי איך װעל ברענגען עסנװאַרג קיין מאָסקװע, װעל איך שוין אויך געפינען אַ 
מיטל וי אַזױ איך זאָל ברענגען אונדזער ליטעראַטור קיין כאַרקאָו, 

דער הױיפּט-קאָמיסאַר האָט גלייך אָפּגערופן דעם קאָמיסאַר פון דער אייזו- 
באַן און באַפױלן צוצוגרייטן אויפן װאָקזאַל אַ פערטן קלאַס-װאַגאָן. ווען דאָס 
איז אַלץ געװאָרן אָרגאַניזירט, האָב איך אויף מאָרגן געקראָגן אַ צאָל אָרדערס 
צו באַקומען אַלערלײ פּראָדוקטן, װאָס זענען נאָר געווען מעגלעך צו באַקומען 
אין כאַרקאָוו. ס'האָט גענומֶען עטלעכע טעג ביז װאַנען מ'האָט געקענט קריגן 

די נייטיקע פּראָדוקטן און אַלץ צוזאַמענברענגען אין דעם ספּעציעלן װאַגאָן 
וועלכער איז געשטאַנען אויף אַ באַזונדערן פּלאַץ אויפן װאָקזאַל און איז געווען 
אָפּנעהיט פון רויטע אַרמײער, 

איך פאַרצייכן דעם דאָזיקן עפּיזאָד װוי אַ פאַקט פונעם עקאַנאָמישן צושטאַנד 
פון יענער צייט, װאָס האָט געשפּילט די גרעסטע ראָל אינעם מענטשלעכן לעבן 
פוְן גאַנץ צענטראַלירוסלאַנד, און, ספּעציעל, אין די גרעסטע שטעט, מיט 
מאָסקװע בראש. עס זענען פאַראַנען דערצו נאָך אַנדערע סיבות: די באַפעלקע- 
רונג איז געװוען אמתדיק און זייער שטאַרק אויסגעהונגערט און פאַר אַ ביסל 
פּראָדוקטן האָבן מענטשן ריזיקירט צו טאָן זאַכן, װאָס האָבן געקענט ברענגען 
אויף איינעם אַ סך צרות, ביז אַפילו דערשאָסן צו ווערן. 

צוֹ דעם אַלעמען, האָט זיך אַרום די פּראָדוקטן אָנגעהויבן צו שאַפן אַ מין 
ביוראָקראַטיע-פּסיכאָלאָגיע, פונעם קלענסטן באַאַמטן ביז דעם גרויסן הויפּט- 
אָנפירער. איך װעל פאַרצייכענען אייניקע פּאַסירונגען. טשיטשערין, דער קאָ- 
מיסאַר פאַר אויסלענדישע ענינים, איז געווען מער פאַראינטערעסירט אין זיינע 
אַרבעטן און נישט אין זינען געהאַט צו טראַכטן וועגן גוטן און געשמאַקן עסג- 
װאַרג, האָב איך איין מאָל אים געפרעגט, װאָס ער וויל אַז איך זאָל אים ברענגען 
פון אוקראַיַנע. ער האָט נישט אָפּגעריסן זיינע בליקן פון אַ דאָקומענט, װאָס ער 
האָט געהאַלטן אין לייענען און מיר געגעבן אַזאַ ענטפער: 

-- ווען דו קענסט קריגן חזיר-שמאַלץ און ברויט, װאָלט איך דיר דערפאַר 
זייער דאַנקבאַר געווען. | 

זיין געהילף, קאַראַכאַן, איז שוין געווען אַ גרויסער אַריסטאָקראַט. ער האָט 
געװאָלט נאָר די בעסטע און געשמאַקסטע פּראָדוקטן, ציגאַרן און געטראַנקען, 

אין קרעמל איז געווען עפּעס אַזױנס װאָס מ'האָט גערופן ,קאָאָפּעראַטיװ", 
וו מ'האָט זייער אָפּט געקענט קריגן פּראָדוקטן און ספּעציעל פרישע פלייש, 
דער רעדאַקטאָר פון דער מאָסקװער ,איזװועסטיאַ? סטעקלאָו, בעת ער האָט 
פאַרנומען אָט דעם הויכן פּאָסטן, פלעגט ער און נאָך איינער, אויסקלייבן דאָס 
בעסטע פלייש. ערשט נאָך אים האָבן אַנדערע געקענט קריגן אַ שטיקל פלייש. 
מע קען זאָגן אַז די ביוראָקראַטיע איז געבוירן געװאָרן גלייך מיט דער אָקטאָ- 
בער-רעװאָלוציע! 

וי איך האָב שוין פריִער דערמאָנט, האָט עס געדויערט עטלעכע טעג ביז 
װאַנען איך בין געװאָרן פאַרטיק אַרױסצופאָרן פון כאַרקאָוו. האָב איך די דאָ- 
זיקע פרייע צייט באַשלאָסן אויסצונוצן אויף צו באַקענען זיך מיט די אַנדערע 
צוויי גרופּעס װאָס זענען דאָרטן געווען. 

אמת, די גרופּע ;,נאַבאַט* האָט טאַקע געטאָן אַ גרויסע פּראָפּאַגאַנדיסטישע 
אַרבעט, אָבער נאָך דער קאָנסטרוקטיווער טעטיקייט, װאָס מיר האָבן דורכגע" 
פירט אין נאָװאָראָסייסק, האָט מיך אין גאַנצן נישט צופרידנגעשטעלט נאָר די 
פּראָפּאַגאַנדע-אַרבעט אַלײן; האָב איך דעריבער געחלומט אַז אפשר טוען די 
אַנדערע צוויי גרופּעס מער און פאַרנעמען זיך, חוץ פּראָפּאַנאַנדע, אויך מיט 
פאַרשיידענע קאָנסטרוקטיווע געביטן. 

אין דער מיט שטאָט פון כאַרקאָוו איז געווען אַ פּאַרק. דאָרטן פלעגן אַלע. 
אָװונט פאָרקומען מיטינגען. דעבאַטעס, און בכלל איז צוישן גרויסן עולם װאָס 
פלעגט זיך דאָרטן צוזאַמענקומען, גאָר אָפּט געפירט געװאָרן דיסקוסיעס ועגן 
די סאַמע פאַרשיידנסטע ענינים. 

דאָרטן האָב איך זיך באַקענט מיט אייניקע מיטגלידער פון דער אַנאַרכאָ- 
סינדיקאַליסטישער גרופּע. און טאַקע אויף מאָרגן בין איך געווען פאַרבעסן צו 
זייערן אַ מיטינג. אין פאַרגלייך מיט ,נאַבאַט" איז עס געווען גאָר אַ קליינע 
גרופּע. אייניקע פון די מיטגלידער האָבן מיך געקענט פון מיין אַרבעט אין נאָ- 
װאָראָסײיסק. איך בין געווען פאַראינטערעסירט אין זייער טעטיקייט און כ'האָב 
געװאָלט וויסן װאָס פאַר אַ קאָנסטרוקטיווע אַרבעט זיי פירן אֶז. 

חוץ דעם װאָס זיי פירן אָן אַלע אָװונט אַ פּראָפּאַגאַנדע, האָבן זיי פאַרביג" 
דונגען מיט עטלעכע חברים װאָס אַרבעטן אין אַ גרויסן אייזנבאַן"זאַװאָד, זי 
האָבן דאָרטן אַ היפּשע צאָל נאָכפאָלגערס צװוישן די אַרבעטערס, נאָר זיי האָבן 
נישט געמאַכט קיין שום פאַרזוך אָט זיי אַרבעטער צו אָרגאַניזירן אין אינערלע- 
כע קאָמיטעטן, אַז זי זאָלן איבערנעמען דעם גרויסן זאַװאָד אונטער זייער פי" 
רערשאַפט און שאַפן אַן עקאָנאָמישן סאָװיעט. דער רעזולטאַט: נאָר מינדלעכע 
און שריפטלעכע פּראָפּאַגאַנדע, אָבער קיין שום קאָנסטרוקטיווע אַרבעט! 

די צווייטע גרופּע איז באַשטאַנען פון אַזױ גערופענע אַנאַרכאָ-אינדיװידואַ- 
ליסטן. שוין אין פּאַרק, ביי די מיטינגען, ווען כ'האָב צום ערשטן מאָל געהערט 
די רעדעס פון די פאָרשטייערס פון דער דאָזיקער גרופּע, זענען זיי מיר נישט 
געפעלן געװאָרן. זיי זענען געווען צו באָמבאַסטיש און פרעך און זיי האָבן נישט 
אַרױסגעװיזן קיין שום עטישע באַציונג צו אַ קעגנער. 

כדי צו באַקענען זיך נענטער מיט זיי, האָב איך באַשלאָסן צו באַזוכן זייערן 
אַ מיטינג. די צוויי מיידלעך װאָס זענען געקומען מיט מיר פון מאָסקװע, זענען 
געווען פאַרבונדן מיט אָט דער גרופע דורך זייערע מענער, אָדער געליבטע. 
האָב איך זיי געזאָגט, אַז איך װאָלט געװאָלט זיין ביי זייערן אַ מיטינג, און טאַקע 
אויף מאָרגן זענען די צוויי מיידלעך געקומען צו מיר אין האָטעל און מיר גע" 
לאָזט וויסן, אַז היינט ביינאַכט װעט פאָרקומען אַ פאַרזאַמלונג פון דער גרופּע 
און זיי וועלן מיך פירן אַהין. 

אַרום ניין אַזײגער זענען מיר שוין געווען אויפן מיטינג. דאָרטן האָבן זיך 
פאַרזאַמלט אין אַ האַלב-פינצטערן קעלער אַ דרייסיק פּערזאָן. אויסערלעך האָט 
דאָס אויסגעזען אַן אינטעליגענטע גרופּע מענטשן. אייניקע האָבן געפּרוּווט פאָר" 
לייענען פּאָעזיע, אָדער פּראָזע, נאָר די אַלגעמײנע שטימונג האָט געהאַט אין 
זיך עפּעס גאָר אַן אַנדער טעם. וויין און בראָנפן איז געווען איבער גענוג, 

צווישן אָט די מענטשן זענען געווען אַ טייל װאָס איז געקומען צו לעבן 
אַ גוטן טאָג. װאָס מער מ'האָט געטרונקען, אַלץ פריילעכער און ,פרייער" איז 
דער עולם געװאָרן. נאָר עס זענען אויך געוען אַ טיל, װאָס האָט מיט זיך 
געװאָלט רעפּרעזענטירן דעם אַנאַרכאָ-אינדיװוידואַליזם, אָדער בעסער געזאָגט, 

מענטשן װאָס האָבן נישט געפילט קיין שום אַחריות נישט פאַר דער אידייע און 
נישט פאַר די מיטמענטשן, | 

איך שטעל זיך נישט אָפּ אויף דער מאָראַלישער זייט, נאָר אין די שפּע- 
טערדיקע חדשים זענען דאָרטן פאָרגעקומען אָרגיעס פון אױיסגעלאַסנקײט און 
אומשולדיקע קינדער-מיידלעך האָבן באַצאָלט טייער מאָראַליש און פיזיש, און 
דער סוף פון דער גרופּע איז געווען, אַז זיי האָבן זיך שפּעטער-צו פאַרװאַנדלט 
אין שפּיאָנען פאַר דער טשעקאַ. נאָר װועגן דעם ועט אונדז נאָך אויסקומען צו 
דערציילן, 

אַ פּאָר טעג פריער, איידער איך בין געווען פאַרטיק אַרױסצופאָרן קיין 
מאָסקװע, האָב איך געהאַט אַ מיטינג מיטן חבר יוסף גודמאַן און מיט נאָך עט- 
לעכע חברים, ווו מיר האָבן באַהאַנדלט די פראַגע, װאָס פאַר אַ סאָרט ליטע- 
ראַטור איך זאָל קויפן. מ'האָט מיר מיטגעגעבן אַ סומע געלט און אויך אַ יונגן 
שטילן חבר, װי אַ מיטהעלפער אין פאַל עס װעט מיר געלינגען צו באַקומען 
די מעגלעכקייט צו ברענגען קיין כאַרקאָוװו אונדזער ליטעראַטור. מיר האָבן 
פאַרבראַכט דעם אָװונט צוזאַמען און שפּעט בײינאַכט האָבן מיר זיך געזעגנט. 

אויף מאָרגן אין דער פרי, ווען איך בין געקומען אין ביוראָ, זענען אַלע 
נייטיקע פּאַפּירן פאַר מיין רייזע שוין געווען פאַרטיק --- פּאַפּירן וועלכע האָבן 
פאַרבאָטן טשעקיסטן אָדער מיליטערלייט צו מאַכן אױספאָרשונגען אין מיין וואַ- 
גאָן װואָרעם אַלץ װאָס װערט געפירט אין מיין װאַגאָן,. באַלאַנגט צום אויסלעג- 
דישן קאָמיסאַריאַט, 

אין יענע צייטן האָט מען נאָך אין אוקראַיַנע געקענט קריגן פּראָדוקטן 
נאָר אויפן גרענעץ צווישן רוסלאַנד און אוקראַיַנע זענען געווען אויף געוויסע 
סטאַנציעס מיליטערישע אַָטריאַדן, װאָס פלעגן מאַכן אונטערזוכונגען אויף די 
אײיזנבאַנען און ווען מען פלעגט געפינען א פּוד מעל, אָדער עפּעס אַנדערש פון 
שפּייז-פּראָדוקטן, פלעגט מען דאָס צונעמען. האָב איך געהאַט אייניקע ;שלאַבטן" 
ביז װאַנען איך בין געקומען קיין מאָסקװע. אַזױ אַרום איז מיר געלונגען צו 
ברענגען דעם גרויסן סכום פּראָדוקטן װאָס האָט מיר דערמעגלעכט, ערשטנס, 
צו העלפן אייניקע פון אונדזערע חברים און צו ברענגען נאָך דעם קיין כאַרקאָװו 
אַ גרויסע צאָל פון אונדזער ליטעראַטור, 

7 

ווען איך בין אָנגעקומען קיין מאָסקװע, האָב איך באַזאָרגט, אַז מיין װאַגאָן 
זאָל מען גלייך אַװעקשטעלן אויף אַ ספּעציעלן פּלאַץ ביים װאָקזאַל און כ'האָב 
אויך געקראָגן פונעם מיליטערישן קאָמאַנדאַנט אַ שטענדיקע װאַך, ביז װאַנען 
מיר װועלן אַרױסנעמען אַלע זאַכן פון דעם װאַגאָן. ווען איך בין דערמיט פאַר- 
טיק געװאָרן, האָב איך איבערגעלאָזט דעם יונגן חבר אין װאַגאָן, און איך בין 
אַװעקגעפאָרן אין דעם האָטעל, דאָרט האָב איך געהאַט אַ צימער נאָך פון פאַר 
מיין אָפּפאָרן קיין כאַרקאָוו. צו מיין גרויסער און אָנגענעמער איבעראַשונג האָב 
איך געטראָפן מיין צימער נישט פאַרנומען. איך האָב געקענט זען, אַז דער איינ- 

פלוס פון שאַטאָוו און קאַראַכאַן האָבן געווירקט און איך בין געווען זייער צו- 
פרידן, װאָס איך װעל נישט דאַרפן אַיומלױפן זוכן אַ נייעם צימער. 

אויס דאַנקבאַרקײט האָב איך באַשלאָסן תיכף אָפּצורופן קאַראַכאַנען און 
אויסגעפינען ווען איך קען אים זען און איבערגעבן אים אַ פּעקל װאָס מע האָט 
געשיקט צו אים פּערזענלעך. 

צו אַ געהילף-קאָמיסאַר פון אויסלענדישן קאָמיסאַריאַט איז נישט קין 
גרינג שטיקל אַרבעט צוצוקומען דורכן טעלעפאָן, נאָר וי אַ דיפּלאָמאַטישער 
קוריער, האָב איך זיך באַנוצט מיט אַ ביסל דיפּלאָמאַטיע און געזאָגט צו איינער 
פון די סעקרעטאַרשעס, װאָס האָט דורכויס געװאָלט וויסן צוליב װאָס פאַר אַ 
צוועק איך וויל ריידן מיט קאַראַכאַנען, אַז איך קום ערשט פון כאַרקאָו און 
האָב אַ פּעקל פאַר אים. איך בעט איר, אַז זי זאָל, ביי דער ערשטער מעגלעכ- 
קייט, איבערגעבן קאַראַכאַנען דאָס, װאָס איך האָב איר געזאָגט און צו דעם 
האָב איך צוגעגעבן, אַז איך האָב געבראַכט פּראָדוקטן פאַר די אַרבעטער פון 
קאָמיסאַריאַט. איך האָב איר אויך געמאָלדן דעם אַדרעס װוּ איך געפין מיך און 
אויפגעהאַנגען דעם טעלעפאָן, | 

ס'האָט נישט גענומען קיין פינף מינוט און קאַראַכאַן האָט מיך אָפּגערופן 
אויפן טעלעפאָן און געזאָגט, אַז ער האָט אַרױסגעשיקט זיין אױטאָמאָביל און אַז 
איך זאָל גלייך קומען צו אים אין קאָמיסאַריאַט, מיטנעמענדיק איינעם פון די 
פּעקלעך װאָס איך האָב געבראַכט. בין איך אין אַ קורצער צייט אַרום געזעסן 
אין קאַראַכאַנס קאַבינעט. ער האָט געעפנט דאָס פּעקל, װוּ עס זענען געווען די 
בעסטע ציגאַרן, שאָקאָלאַד און אַנדערע געשמאַקע זאַכן, װאָס מ'האָט נישט גע- 
קענט באַקומען אין מאָסקװע און װאָס דער ברייטער, הונגעריקער עולם האָט 
אַפילו נישט געחלומט וועגן אַזעלכע ;,ראָסקאָשנע* זאַכן 

אויף מאָרגן האָט מען געבראַכט פון װאָקזאַל די אַלע פּראָדוקטן אין קאָ- 
מיסאַריאַט. מ'האָט צוזאַמענגעשטעלט אַ צעטל פון די אַרבעטער און קאַראַכאַן 
האָט באַשטימט אַ קאָמיטעט, װאָס זאָל צעטיילן די פּראָדוקטן. אינעם קאָמיטעט 
בין איך אויך געווען באַשטימט. ווען מ'האָט פאַנאַנדערגעטײלט די פּראָדוקטן 
צווישן די האַלב-:הונגעריקע אַרבעטעױ פון דעם קאָמיסאַריאַט, איז מיין נאָמען 
געװאָרן זייער פּאָפּולער. ווען איך האָב עפּעס געדאַרפט, האָט יעדער איינער 
געפילט אַז ס'איז זיין חוב מיר צו העלפן. ספּעציעל נאָענט בין איך געװאָרן 
מיטן טאָװאַרישטש מאָיסעי, װאָס איז געווען דער הױפּט-אָנגעשטעלטער בי 
באָריס ריינשטיין. ער איז געווען נאָך אַ יונגער מאַן און אַן עמיגראַנט פון דער 
שווייץ. ער איז געקומען פון דאָרטן שוין וי אַ באָלשעװיק, נאָר אין כאַראַקטער 
איז ער, צו יענער צייט, געווען זייער און זייער אַ סימפּאַטישער מענטש. ער 
האָט געהאַט זיין פּערזענלעכן קוק אויף אַ סך זאַכן און דאָרט, װוּ מע האָט גע" 
קענט פאַרקוקן די באָלשעװיסטישע דאָגמע, האָט ער דאָס געטאָן. שפּעטער-צו 
װעל איך נאָך מאַכן אייניקע באַמערקונגען וועגן טאָװאַרישטש מאָיסעי. 

די גרויסע העכט פון קאָמיסאַריאַט זענען געווען אַזױ באַגייסטערט, װאָס 
מיר איז געלונגען צו ברענגען די פּראָדוקטן, אַז קיינער פון זיי האָט זיך נישט 


14 


געכאַפּט גלייך צו פרעגן ביי מיר, װאָס איך טו אין מאָסקװע, בעת איך בין גאָר 
געשיקט געװאָרן אין טיל פון דער ווייסער אַרמײ, 

האָב איך ביי זיך באַשלאָסן, אַז איידער איך על איבערגעבן באָריס ריינ- 
שטיינען דעם בריוו פון דער כאַרקאָװער ביוראָ, װוּ עס ווערט דערקלערט די 
סיבה פאַר װאָס מ'האָט מיך צוריקגעשיקט קיין מאָסקװע, זאָל איך זיך זען 
פְריִער מיט ביל שאַטאָו, וועלכער האָט שוין דעמאָלט געהאַט אַ גרויסן אייג- 
פלוס סיי אויף קאַראַכאַנען און סיי אויף באָריס ריינשטיינען. 

בין איך אַוועק צו ביל שאַטאָוו און האָב אים דערציילט די גאַנצע געשיכטע 
און די סיבה פאַר װאָס איך בין צוריק אין מאָסקװע. זאָגט צו מיר ביל שאַטאָו 
אַווי; ' 

,קומט צוגיין אין אָװונט צו מיר, ווייל עס ועלן זיין ביי מיר קאַראַכאַן און 
באָריס ריינשטיין. ער װעט שוין פאַר אייך טאָן אַלצדינג, אַז איר זאָלט נישט 
דאַרפן פאָרן אין טיל פון דער ווייסער אַרמײ, וו עס איז פאַר אייך אַ גרויס 
געפאַר?, 

וי געוויינלעך האָט ביי ביל שאַטאָוון קיין מאָל נישט געפעלט עפּעס אָפּ- 
צועסן און ספּעציעל אויסצוטרינקען. 

ווען איך בין אין אָװנט געקומען צו אים, האָב איך שין דאָרטן גע- 
טראָפן אַ גרויסן עולם פון וועלכן אַ היפּשער טייל איז שוין געווען פריילעך, 
אונטער דער ווירקונג פון דער אויסגעטרונקענער משקה, 

ביי מיין אָנקומען, האָט ביל שאַטאָוװו גערעדט ועגן מיר מיט קאַראַכאַנען 
און באָריס ריינשטיין. ווען זיי האָבן מיר דערזען אַריינקומען, האָט קאַראַכאַן 
מיך צוגערופן און מיט אַ פריינדלעכן טאָן האָט ער מיר פאָרגעװאָרפן פאַר- 
װאָס איך האָב אים נישט געזאָגט פריִער, אַז איך בין געווען טעטיק אין דער 
געגנט, װווהין מ'האָט מיך געשיקט און מיך געפרעגט צי האָב איך ביי זיך אַ 
בריוו פון דער כאַרקאָװער ביוראָ. האָב איך אים דערלאַנגט דעם בריוו, װאָס 
קאַראַכאַן האָט שנעל דורכגעקוקט און ער האָט צו מיר געזאָגט: פאַרגעס אין 
אַלץ וועגן װאָס מ'האָט דיך געשיקט. איך דענק, אַז איך האָב פאַר דיר אַ 
ספּעציעלע מיסיע װאָס איך בין זיכער אַז דו װועסט זי דורכפירן מיט דער- 
פאָלג און די נייע אַרבעט װעט דיר געפעלן וערן. קום מאָרגן צו מיר און 
איך װועל מיט אייניקע פון מיינע מיטאַרבעטערס באַטראַכטן אָט דעם ענין 
און דו װעסט באַשטימט ווערן פאַר דער ספּעציעלער שליחות. 

נישט אין מאָסקווע, ווען איך בין אַהין געקומען צום ערשטן מאָל, און 
נישט אין כאַרקאָוו האָב איך געהאַט די געלעגנהייט מיט קיין שום חברים צו 
רעדן וועגן ביל שאַטאָו; זיין אַרט לעבן האָט דערװעקט עפּעס אַ חשד. אמת, 
איך האָב געװוּסט נאָך פון אַמעריקע, אַז שאַטאָו איז אַ שטאַרקער ליבהאָבער 
פון דעם ביטערן טראָפּן, נאָר איך האָב נישט געהאַט דעם קלענסטן פאַר- 
דאַכט, אַז װי נאָר ער איז געקומען קיין רוסלאַנד, האָט ער איבערגעריסן אַלע 
באַציָונגען מיט דער גרופּע ;גאָלאָס טרודאַ", װאָס האָט אַרױסגעגעבן אַ 
צייטונג אונטערן זעלביקן נאָמען, פריִער אין ני-יאָרק און נאָך דעם אין 

פּעטערבורג. איך האָב אויך נישט געװוּסט נאָך דעמאָלט, אַז ער איז געװאָרן 
אַ גוטער ברודער מיט זינאָװיעוון, דעם באַלעבאָס פון פּעטערבורג, און אַז 
שאַטאָוו איז געװאָרן דער הויפּט פון דער איזנבאַן-פּאָליצײ און האָט געלעבט 
אַ גוטן טאָג מיט זינאָוויעוון. זיי כיידע האָבן גאָר נישט פיינט געהאַט א 
פריילעך לעבן און אַ גוט ביסל משקה, נאָר וועגן ביל שאַטאָװון װעל איך זיך 
שפּעטער-צו אומקערן, 

ווען איך בין צומאָרגנס געקומען צו קאַראַכאַנען, האָב איך ביי אים אין 
קאַבינעט שוין געטראָפן באָריס ריינשטיינען. האָט קאַראַכאן מיר מודיע גע- 
ווען, אַז איך פאַרבלייב אויף מיין שטעלע וי אַ דיפּלאָמאַטישער קוריער. אַז 
וי אַזעלכער װעל איך דאַרפן אַרומפאָרן און אויך צעפירן ליטעראַטור ספּע- 
ציעל אין די גרעסטע שטעט פון אוקראַיַנע. פאַר דעם דאָזיקן צװעק װעט 
דער ספּעציעלער װאַגאָן, מיט וועלכן איך בין געקומען, פאַרבלייבן פאַר דעם 
אויסלענדישן קאָמיסאַריאַט און איך װעל האָבן די אויפזיכט אויפן װאַגאָן. 
צו דעם האָט ער מיר געזאָגט, אַז מיינע שכירות װעלן זיין גרעסערע וי ביז 
איצט, און אַז אין דער צייט, ווען איך על זיין אין וועג, װעל איך קריגן 
עקסטרע באַצאָלט, 

ער האָט מיר אויך געזאָגט אַז אין דעם װאַגאָן װעט מען לאָזן אויסבויען 
אַ צאָל שלאָף-צימערן און מע ועט איינשטעלן אַ ספּעציעלן אויפזעער פאַר 
דעם װאַגאָן. קאַראַכאַן האָט מיר דערלאַנגט אַ פּאַקעט מיט מאַנדאַטן און אַ 
אָנװייזונג צו קריגן פֿאַר אַ חודש שכירות און האָט מיר געזאָגט: אַזױ שנעל 
װי דער זשורנאַל ,דער דריטער אינטערנאַציאָנאַל? װעט אַרױס פון דרוק, 
װועל איך דאַרפן מאַכן אַ לאַנגע נסיעה צוֹ צעפירן דעם זשורנאַל און איך 
ליטעראַטור. דאָס װועט מסתמא געדויערן אַ פּאָר װאָכן און, אַרױסנעמענדיק 
פון זיין גרויסן שרייבטיש אַ פּעקל מיט בילעטן פון אַלע טעאַטערס און אֶפּע- 
רעס, האָט ער מיר געגעבן אַ צאָל בילעטן און מיר געװונטשן, אַז איך זאָל 
פאַרברענגען גוט, ביז װאַנען איך על דאַרפן אַװעקפאָרן, 


איך צעטייל אַנאַרכיסטישע ליטעראַטור דורכן אויסלענדישן 
קאָמיסאַריאַט 


אַזױ װי איך האָב געזען אַז איך על האָבן גענוג צייט, האָב איך באַ- 
שלאָסן צו באַקאַנען זיך נענטער מיט אונדזער באַװעגונג אין מאָסקװע, 

איך האָב געװוּסט נאָך פון אָנהייב 1918, אַז די באָלשעװיקעס האָבן אונ- 
טערגענומען אַ פאַרשטעלטן קאַמף קעגן דער אַנאַרכיסטישער באַװעגונג, אוג- 
טערן אויסרייד, אַז זיי באַקעמפן ,באַנדיטן", און ,קרימינעלע עלעמענטן? און 
אַז אונטער אַזעלכע תירוצים איז דורכגעפירט געװאָרן דער אָרגאַניזירטער 
מיליטערישער פּאָגראָם אויף די אַנאַרכיסטישע גרופּעס אין מאָסקװע. ס'איז 
פאָרגעקומען אַ אמתע מיליטערישע שלאַכט אין משך פון צוויי טעג. דאָס הויז 

;אַנאַרכיע? מיס איר צייטונג איז פּאָגראָמירט געװאָרן. דאָס זעלביקע האָט 
פּאַסירט מיטן צווייטן הויז, װאָס די אַנאַרכיסטן האָבן געהאַט, 

דער 12טער אַפּריל פון 1918 איז דער געשיכטלעכער דאַטום, וען די 
באָלשעװיקעס האָבן אַטאַקירט און פאַרניכטעט די אַנאַרכיסטישע באַװעגונג אין 
מאָסקװע און אויך אין אַנדערע שטעט, 

אויב איינער איז פאַראינטערעסירט צו באַקאָנען זיך מיט אַ גרויסער 
טייל געשיכטלעכע פאַקטן, װאָלט איך אים רעקאָמענדירט איבערצולייענען אין 
ענגליש, ג. מ. מאַקסימאָװס גרויסן בוך ;די גילאָטינע ביי דער אַרבעט* -- 
;20 יאָר טעראָר אין רוסלאַנד", אַרױסגעגעבן פון א. בערקמאן הילפספאַנד 
אין 1940, 

ליקווידירן אין גאַנצן די אַנאַרכיסטישע באַװעגונג האָבן די באָלשעװיקעס 
נישט געהאַט קיין מוט. דערצו האָט נאָך דעמאָלט געלעבט אונדזער גרויסער 
לערער פּיאָטער קראָפּאָטקין און װלאַדימיר לענין האָט זייער שטאַרק געזוכט 
די הילף און סימפּאַטיע פון קראָפּאָטקינען. לענין האָט געדאַרפט האָבן די 
שטיצע פונעם אינטערנאַציאָנאַלן פּראָלעטאַריאַט, און ער האָט שטאַרק געזוכט 
הילף אין די רייען פון די סינדיקאַליסטישע און אַנאַרכאָ-סינדיקאַליסטשע 
באַוועגונגען איבער דער גאָרער וועלט. אָט די דאָזיקע סיטואַציע האָט גע- 
מאַכט, אַז נאָך דעם װי די באָלשעװיקעס האָבן פּאָגראָמירט די אַנאַרכיסטישע 
באַוועגונג, האָבן זיי אָפיציעל געזוכט צו איבערצייגן דעם אַלװעלטלעכן פּראָ- 
לעטאַריאַט, אַז זיי פאַרפאָלגן נישט קיין אַנאַרכיסטן, נאָר די , באַנדיטן", װאָס 
נוצן אויס פאַר זייערע פּערזענלעכע אינטערעסן די אַנאַרכיסטישע באַוועגונג, 

בעת איך האָב אָנגעהויבן צו באַזוכן די גרופּעס אין מאָסקװע, האָב איך 
אָנגעטראָפן אויף ;גרופּעס?" װאָס טראָגן נאָר אָט דעם נאָמען, אָבער װאָס 
אָנבאַלאַנגט קאָנסטרוקטיווער אַרבעט, האָט גאָרנישט עקזיסטירט. האָב איך 
זיי געגעבן דעם נאָמען ,פּאַפּירענע גרופּעס". 

אין דעם זעלביקן האָטעל ;,נאַציאָנאַל", אָדער װי ער האָט זיך דעמאָלט 
גערופן, ;דאָס ערשטע סאָוועטן-הויז", האָט אויך געװוינט א. קאַרעלין, אַן 
אַלטער באַװוּסטער חבר, װאָס איז געווען ברייט באַקאַנט אין רוסלאַנד און 
אין דער עמיגראַציע, אין זיינע צוויי צימערן האָט זיך געפונען די אַל-רוסישע 
פּעדעראַציע פון די אַנאַרכאָ-קאָמוניסטן, 

וויפל גרופּעס זענען דאָרט געווען און וי אַזױ זיי האָבן אַלע אויסגעזען, 
איז מיר נישט געלונגען אויסצוגעפינען. לויט א. קאַרעלינען און פון ג. פ, 
מאַקסימאָווס בוך (זייט 456) איז קלאָר דער פאַקט, אַז יעדער איינציקער װאָס 
האָט זיך דערקלערט פאַר אַן אַנאַרכאָ-קאָמוניסט, האָט געקענט ווערן א מיטגליד 
פון דער פעדעראַציע (?) 

ווען איך בין געקומען צו א. קאַרעלינען און געזאָגט ער איך בין, האָט 
ער מיר געענטפערט, אַז אונדזער גרופּע אין נאָװאָראָסײסק, זענען אַלע געווען 
מיטגלידער פון דער פעדעראַציע. פרעג איך אים: וויזשע קומט דאָס, װאָס איך, 
אַן אַקטיווער באַטײליקטער אין דער גרופּע, ווייס גאָרנישט דערפון? -- ענט" 

פערט מיר קאַרעלין: איר פלעגט באַקומען אונדזער צייטונג ;דער פרייער 
אַרבעטער?. דאָס האָט געמיינט פאַר אונדז, אַז איר האָט זיך אָנגעשלאָסן אין 
דער פעדעראַציע. האָב איך זיך פאַראינטערעסירט צו ויסן אין װאָס באַ- 
שטייט די אַרבעט פון דער פעדעראַציע, און ספּעציעל דאָ, אין מאָסקװע. האָט 
מיר חבר א. קאַרעלין געענטפערט, אַז ער פירט אָן אַ קאָרעספּאַנדענץ מיט 
איינציקע חברים און צעשיקט די צייטונג. דאָ, אין מאָסקװע, קומט פאָר יעדער 
װאָך אַ מיטינג ביי אים אין הויז און מען דיסקוטירט געוויסע ענינים, 

גראָד דעם טאָג, װאָס איך בין געווען ביים חבר א. קאַרעלין, האָט גע- 
דאַרפט פאָרקומען דער רעגולערער מיטינג פון דער גרופּע. בין איך שוין 
געווען איינגעלאַדן צו קומען און אין אָװונט בין איך בייגעווען דעם מיטינג, 
װי אַ גאַסט, האָט מען מיך מכבד געווען מיט אַ װאָרט און געבעטן אַז איך 
זאָל זיי איבערגעבן װאָס די גרופּע פון נאָװאָראַסײיסק האָט געטאָן אין משך 
פון איר אַקטיוױיטעט. איך האָב זיי דערציילט בקיצור וועגן דער טעטיקייט, 
װאָס האָט זיי אויסגעזען וי אַ חלום. נאָך אייניקע פראַגעס און מיינע ענט.- 
פערס, האָט חבר א. קאַרעלין איבעױגעלייענט אייניקע בריו. נאָך דעם האָט 
מען גערעדט וועגן אַבסטראַקטע ענינים, װאָס האָבן פאַר מיר קיין שום איג" 
טערעס נישט געהאַט. און בכלל וי אַן אַלירוסישע פּעדעראַציע פון אַנאַרכאַ- 
קאָמוניסטן אין מאָסקווע, איז דאָס געווען נאָר אַ שיינער חלום, אָבער קין 
שום קאָנסטרוקטיווער פאַרנעם אין די גרויסע געשעענישן, װאָס זענען פאָר- 
געקומען אין גאַנץ רוסלאַנד, איז דאָרטן נישט געװען בנמצא. די דאָזיקע 
פּעדעראַציע האָט אַפילו נישט געחלומט צו מאַכן אַ פאַרזוך עפּעס צו טאָן 
קאָנסטרוקטיווע אַרבעט. וי איך האָב דאָס געקענט אָפּשאַצן פון מיינע באַאָבאַכ- 
טנוגען, האָט דאָס הייפעלע מענטשן, װאָס האָבן פּרעטענדירט צו זיין די אֵל- 
רוסישע פּעדעראַציע פון די אַנאַרכאָ-קאָמוניסטן, איינגעזונקען אין אַ לעטאַר" 
גישן שלאָף, און געחלומט, אַז דאָס נייע סאָציאַלע צוזאַמענלעבן, װעט אַרוג- 
טערפאַלן פון הימל! 

7 


ס' איז געווען אין מאָסקװע אַ חבר, אַטאַביקיאַן. ער האָט פאַרמאָגט נישט 
קיין גרויסע דרוק-מאַשין און האָט אַלײן אַרױסגעגעבן אַ קליינע צייטונג. די 
גאַנצע אַרבעט האָט געטאָן ער גופא -- אַ מין אַנאַרכיזם פאַר זיך אַלײן 

וי געוויינלעך, האָט מאָסקװע, װוי דער צענטער פון אַלע פּאַסירונגען 
קאָנצענטרירט דאָרטן אַ גרויסע צאָל אַנאַרכיסטישע אינטעלעקטואַלן, װאָס 
האָבן צו קיין גרופּעס נישט באַלאַנגט, נאָר ביי יעדער מעגלעכקייט אָדער גע- 
לעגנהייט, האָבן זיי געטאָן אַרבעט װי: שרייבן אָדער האַלטן לעקציעס. 

די אַלירוסישע קאָנפעדעראַציע פון די אַנאַרכאָ-סינדיקאַליסטן, איז באַ- 
שטאַנען פון אַ קליינער גרופּע חברים. זיי האָבן געהאַט אַ בוכהאַנדלונג און- 
טערן נאָמען ;גאָלאָס טרודאַ", מע קען זאָגן, אַז די גרופּע איז געווען מער 
טעאָרעטיש וי אַ קאָנסטרוקטיוע אָרגאַניזאַציע, װאָס זאָל האָבן אַן איינפלוס 


118 


אויף די אַרבעטער-מאַסן. דעם גרעסטן קרעדיט קאָן מען זיי געבן דערפאַר 
װאָס זיי זענען געווען די איינציקע װאָס האָבן אָנגעפירט אַ פּראָטעסט-אַרבעט 
קעגן דער באָלשעװיסטישער מלוכה. ווען איינער וויל זיך באַקאָנען מיט די 
געשיכטלעכע דאָקומענטן, װאָס אָט די גרופּע האָט געשאַפן, װאָלט איך אים 
רעקאָמענדירט צו לייענען ג. פ. מאַקסימאָװס בוך: ,די גילאָטינע ביי דער 
אַרבעט". 

אין דעם דאָזיקן בוך געפינט זיך אַ וועלט מיט געשיכטלעכע דאָקומענטן, 
אום זומער פון 1920 האָט זיך אָרגאַניזירט, ביי אַ קאָנפערענץ אין מאָסקוע, 
די אַל-רוסישע אָפּטײלונג פון אַנאַרכאָ-אוניווערסאַליסטן. דער צזאַמענשטעל 
פון דער גרופּירונג איז געווען אַ מיש-מאַש און ביי דער ערשטער פאַרזאַמ- 
לונג איז שוין פאָרגעקומען אַ שפּאַלטונג. אַלע צדדים האָבן נישט געהאַט קיין 
קאָאָרדינירטע צילן אין זייער פּראָגראַם, 

די אַנאַרכיסטישע באַװעגונג אין מאָסקװע האָט אויך געהאַט אַ ברידער- 
גאָרדין-גרופּע, װאָס האָט פּראָבירט פּראָפּאַנאַנדירן דעם ,סאָצי טעכניקום", זיי 
האָבן נישט געשריבן קיין ביכער, נאָר מען קאָן זאָגן, אַז זיי האָבן די ביכער 
געבאַקן, אַזױ פיל ביכער האָבן זיי געשאַפן. נאָר ווער ס'האָט זיי געלײיענט 
--- דאָס איז שוין גאָר אַן אַנדער פראַגע. זיי האָבן געהאַט אַ גרויסן בוך'גע- 
שעפט, געפּאַקט מיט זייערע אייגענע ביכער. די ברידער גאָרדין האָבן אויך 
געהאַט אַ רעסטאָראַן, װוּ מע פלעגט אַרינגיין און מ'האָט גלייך געקענט דער- 
זען װאָס דער רעסטאָראַן האָט היינט צום עֶסן, נאָר די צרה איז געווען װאָס 
נאָר די ברידער גאָרדין אַליין האָבן אפשר געװוּסט, װאָס פאַראַ שפּײיז מען 
קאָן באַקומעןי. 

די סיבה דערפון איז געווען די פאָלגנדיקע: די ברידער גאָרדין האָבן 
אױיסגעטראַכט אַ רייע טעאָריעס, װוי צו לייזן די סאָציאַלע לאַגע, האָבן זיי גע" 
דאַרפט אױיסטראַכטן אויך אַ נייע שפּראַך װאָס זיי האָבן גערופן: בי-אָ -באָ, 

און אָט אויף דער שפּראַך איז געווען אויפגעשריבן אויף די װענט װאָס 
איר קאָנט קריגן עפּעס אָפּצועסן, 

אַבא גאָרדין האָט נאָך צו ביסלעך צוגעזינדיקט און װען מע איז צו 
אים צוגעשטאַנען, האָט ער גערעדט רוסיש, נאָר וי אַן אױסנאַם. דער 
איינציקער טאָג וען די ברידער גאָרדין האָבן נאָך גערעדט אין רוסיש, איז 
געווען זונטיק. ווען מען פלעגט צוגיין צו וועלוול גאָרדין און אָנהייבן רעדןך 
אין רוסיש, פלעגט ער אַרױסנעמען אַ שטיקל פּאַפּיר און אָנשרײבן אין רוסיש: 
;קומט זונטיק, און איך װועל מיט אייך רעדן אין רוסיש". 

ס'איז אויך געווען אַ אונטערערדישע גרופּע, װאָס האָט זיך פאַרנומען מיט 
טעראָר און עקספּראָפּריאַציעס. די דאָזיקע גרופּע האָט געװאָרפן אַ גרויסש 
באָמכע אין דער מאָסקװער באָלשעװויסטישער פּאַרטײ, אין וועמנס לאָקאַל 
ס'האָט געדאַרפט פאָרקומען אַ באַראַטונג פון זייערע פירערס. די גרופּע האָט 
אויך דורכגעפירט אייניקע עקספּראָפּריאַציעס., 

אָט די גרופּע איז געווען פאַרבונדן מיט ניט-אַנאַרכיסטישע גרופּירונגען. 
דער אָנפירנדיקער גייסט דאָרטן איז געווען אַן אַלטער חבר, װאָס האָט זיך 
פריער באַטײליקט אין דער סינדיקאַלער באַװעגונג פון די אייזנבאַנער. אין 
דער אונטערערדישער גרופּע זענען אויך געווען אָנגעשלאָסן אַ סך יונגע חברים 
און אַ היפּשער טייל פון זיי האָבן געהאַט אַזאַ דערציונג, אַז זיי האָבן נישט 
געװוסט קלאָר וועגן די צילן װאָס די גרופּע פאַרפאָלגט. ספּעציעל שטייען מיר 
פאַר די אויגן נאָך איצט אַ צאָל גאָר יונגע חברטעס, װאָס זענען אַראָפּגעקומען 
וי עמיגראַנטן פון דער שווייץ, 

די גרעסטע טייל חברים זענען אויפגעריסן געװאָרן ווען די טשעקאַ האָט 
אויסגעפונען זייער קאָנספּיראַטיוון פּלאַץ. וועגן אָט דער גרופּע װעל איך נאָך 
שפּעטער האָבן צו דערציילן, 

מיין אָבסערװירן און באַקענען זיך מיט דער מאָסקװער אַנאַרכיסטישער 
באַװעגונג האָט מיך זייער וינציק צופרידנגעשטעלט. אויב ס'איז אמת, אַז 
דער באָלשעװויסטישער פּאָגראָם, מיט מיליטערישער אינטערווענץ, איף דער 
מאָסקװער אַנאַרכיסטישער באַוועגונג האָט זיך שטאַרק געלאָזט פילן, אָבער צו 
דער זעלביקער צייט האָט מען נישט געקענט געפינען קיין סמנים אַז מ'האָט 
זיך באַמיט צו בויען אַ קאָנסטרוקטיוון צוגאַנג צו אַ נייער סאָציאַלער אָרדע- 
נונג. דער אַלטער אַנאַרכיסטישער ואָמאַנטיזם האָט שטאַרק געשװועבט אין 
דער לופטן און דער גרעסטער באַווייז דערצו איז געווען די בי-אָ-באַ שפּראַך 
פון די ברידער גאָרדין און די אונטערערדישע גרופּע מיט איר צעשטערנדי- 
קער אַרבעט. וילנדיק אָדער נישט-ווילנדיק פלעגט קומען צו מיר דער גע- 
דאַנק, צי איז אונדזער קריטיק און באַציִונג צו די באָלשעוויקעס, אַחוץ 
אונדזער קעגנערשאַפט צום דיקטאַטאָרישן צוגאַנג זייערן, אַ גערעכטע, אין 
אַ צייט ווען די גרעסטע צאָל פון די רוסישע אַנאַרכיסטן האָבן נישט געקלערט 
אַפילו און נישט געװאָלט נעמען די פאַראַנטװאָרטלעכקײט פון אַזאַ מין גרויסן 
לאַנד, זיי האָבן דערװאַרט, אַז אַ נייער משיח װעט קומען און וועט פאַר זי 
איבערבויען דעם אַלטן סאָציאַלן סיטטעם אויף אַ פרייהייטלעכער סאָציאַלער 
אָרדענונג, 

װאָס ווייטער איך שרייב אָט די דאָזיקע שורות און דערמאָן זיך יענע 
שטורעמדיקע צייטן, אַלץ מער עקבעױט מיך די גרויסע פראַגע, צי ליגט נישט 
אַ הישע דאָזע שולד אויף דער רוסישער אַנאַרכיסטישער באַוועגונג פון דער 
צייט, ווען ס'איז פאָרגעקומען די גױויסע רוסישע סאָציאַלע רעװאָלוציע! 

0 

ביי מיין אַרבעט בין איך געווען אַ פרייער פויגל. איך פלעג קומען וען 
איך האָב געװאָלט און אַװעקגײן ווען מיר האָט זיך געגלוסט. נאָר איין אֶָװנט 
האָב איך געקראָגן אַ טעלעפאָן-רוף פון מיין מיטאַרבעטער, טאָװאַרישטש 
מאָיסעיעוו, אַז איך זאָל מאָרגן קומען פריִער אין קאָמיסאַריאַט. ווען איך בין 
אויף מאָרגן געקומען, האָט מיך טאָװאַרישטש מאָיסעי אַריינגערופן אין קאַבי- 

נעט פון באָריס ריינשטיין. דער לעצטער האָט מיר געזאָגט, אַז ער האָט אַ 
גרויסע אַרבעט פאַר מיר דורכצופירן, איך על דאַרפן מאַכן א רייזע קיין 
כאַרקאָוו, יעקאַטעריעסלאַװ, פּאָלטאַװע, קיעוו און אָדעס. 

אין אַ טאָג אָדער צוויי טעג אַרום װעט מען אָנהייבן אײינצופּאַקן ליטעראַ- 
טור פאַר די אױיבנדערמאָנטע שטעט. דערווייל זאָל איך צופאָרן אויפן װאָקזאַל 
און זען װי עס קוקט אויס דער איבערגעבויטער ספּעציעלער װאַגאָן, און באָריס 
ריינשטיין האָט געהייסן דעם טאָװאַרישטש מאָיסעי, אַז ער זאָל צוגרייטן אַלע 
נייטיקע פּאַפּירן פאַר מיין רייזע. 

אַרײנגײענדיק אין קאַבינעט פון טאָװאַרישטש מאָיסעי, האָב איך אים 
געפרעגט וויפל ליטעראַטור וועט זיין, האָט ער מיר געענטפערט, אַז נישט 
ווינציקער פון 150 פּעק. דערהערנדיק וועגן אַזאַ מין גרויסער צאָל פּראָפּאַ- 
גאַנדע-מאַטעריאַל, איז ביי מיר געבוירן געװאָרן דער געדאַנק אַז צווישן די 
0 פּעק מיט ליטעראַטור װועט אפשר זיין די בעסטע געלעגנהייט צו ברענגנען 
אונדזערע ביכער קיין כאַרקאָו, 

טאָװאַרישטש מאָיסעי איז געװאָרן מיט מיר זייער נאָענט. נישט קוקנדיק 
װאָס ער איז געווען אַ באָלשעװיק, האָט ער מיט מיר אָפט פאַרפירט געשפּרעכן 
איבער פראַגעס, װאָס אַ סך באָלשעװיקעס האָבן מורא געהאַט וועגן זיי צו רעדן, 

וויסנדיק פון זיין נאָענטער באַציִונג צו מיר, האָב איך באַשלאָסן צו זיין 
מיט אים אָפנהאַרציק און איך האָב אים דערציילט אַז די כאַרקאָװער חברים 
מיינע האָבן מיר געבעטן צו ברענגען אונדזער ליטעראַטור קיין כאַרקאָו. איך 
דערקלער אים, אַז איך האָב שוין די ליטעראַטור נאָר איך האָב נישט די מעג- 
לעכקייט זי איבערצושיקן און איך פרעג ביי אים צי ער דענקט נישט אַז איך 
וועל קענען נעמען די ליטעראַטור מיט מיר, 

נישט טראַכטנדיק לאַנג, גיט ער מיר אַ פרעג וויפל פּעק איך על האָבן, 
האָב איך אים געענטפערט אַז דערווייל ווייס איך נישט אויף זיכער, נאָר מסתמא 
אַרום 50 פּעק, 

נעמט אַרױס טאָװאַרישטש מאָיסעי אַ ביכל מיט מיליטערישע פאַראָר- 
דענונגען,. שרייבט אונטער זיין נאָמען און שטעלט אַװעק דעם שטעמפּל פון 
קאָמיסאַריאַט, גיט דאָס מיר און זאָגט צו מיר: דו װעסט אַלײן אַרײינשרײיבן 
וויפל פּעק ביכער דו װעסט האָבן. 

אַז איך האָב שוין ביי זיך דעם מיליטערישן ;אָרדער", קען איך אַרױס- 
פירן פון מאָסקװע אַ גרויסע צאָל ביכער. איך האָב גלייך אָפּגעזוכט מיין 
געהילף, דעם יונגן חבר װאָס איז געקומען מיט מיר פון כאַרקאָוװ און מיר 
האָבן זיך גענומען צו דער אַרבעט. | 

מיר זענען געגאַנגען צו די ברידער גאָרדינס בוכהאַנדלונג און האָבן דאָרטן 
געטראָפן אבא גאָרדין. פאַר דער סומע געלט װאָס די חברים אין כאַרקאָװ 
האָבן אונדז געגעבן אויף צו קויפן ליטעראַטור, האָבן מיר נישט געקענט אייג" 
האַנדלען קיין גרויסע צאָל ביכער. האָב איך דערציילט אבא גאָרדינען אַז 
מיר האָבן די מעגלעכקייט אַועקצופירן קיין כאַרקאָו אַ סך ליטעראַטור, נאָר 

מיר באַזיצן נישט גענוג געלט. איך האָב אים געגעבן מיין ערנװאָרט, אַז ווען 
איך װעל צוריקקומען קיין מאָסקװע, וועל איך אים ברענגען דאָס רעשט געלט. 
אבא גאָרדין האָט דאָס אָנגענומען, נאָר מיט דעם תנאַי אַז מיר מוזן נעמען 
האַלב זיינע און וועלוולס ליטעראַטור. דאַן װעלן מיר אויך קריגן קראָפּאָטקינס 
און אַנדערע אַנאַרכיסטישע ליטעראַטור. קיין אַנדער אויסוועג האָבן מיר נישט 
געהאַט, און אבא און איך האָבן אָנגעהיבן אויסצוקלייבן די ליטעראַטור און 
מיין געהילף האָט גענומען פּאַקן. גיב איך אַ קוק וי מיין געהילף לייגט אַװעק 
צוריק די ברידער גאָרדינס ביכער און נעמט אַרױס פון אונטערן קאַנטאָר 
קראָפּאָטקינס פּעקלעך מיט ביכער. האָב איך און מיין געהילף געזינדיקט דער- 
מיט, װאָס גאָרדינס ליטעראַטור איז פאַרבליבן ביי אים. זייענדיק פאַרטיק 
מיט אבא גאָרדין, זענען מיר אַװעק אין בוך-געשעפט פון ;גאָלאָס טרודאַ", 

מיטן בוך-געשעפט ,גאָלאָס טרודיאַ" האָט פאַרװאַלטעט ג. פ. מאַקסימאָווס 
פרוי אַלגע -- אָדער וי מע האָט זי גערופן אין דער באַװעגונג -- אֶלגאַ 
יאַפּאָנקאַ. זי האָט געהאַט אַ ביסל דעם אויסזען פון אַ יאַפּאַנעזישער פרוי. צו 
דעם אַלעמען איז זי געווען אַ הונדערט-פּראָצענטיקע אַנאַרכאָ-סינדיקאַליסטקע 
און האָט זיך אַ ביסל צו פיל געגרויסט מיט איר יחוס, װאָס זי איז געווען 
פאַרשיקט אין סיביר און די הוױיפּט-שװאַכקײט אירע איז געווען. װאָס זי האָט 
נאָר פאַרטראָגן ;גרויסע מענטשן" און זי האָט דיר צו יעדער צייט געלאָזט 
פילן, אַז זי איז אַ אינטעליגענטקע.. מיט אָט דעם חסרון איז זי פאַרבליבן 
דאָס גאַנצע לעבן, נישט געקוקט אויף דעם, װאָס איר מאַן און חבר, ג. פ, 
מאַקסימאָװו, איז געווען דער קעגנזאַץ פון איר. מע קאָן אויף אים זאָגן אַז 
ער איז געווען אַ מענטש אָן אַ גאַל, אַ מענטש מיט אָן אַ שיעור מיטגעפיל 
און גוטסקייט צו דער גאַנצער וועלט, 

ווען מיר זענען געקומען צו איר אין בוך:געשעפט, האָט זי מיך שון 
געקענט פּערזענלעך. זי האָט געװוּסט וועגן מיינע טעטיקייטן אין נאָװאָראַ- 
סייסק, װאָס זענען געווען, אין אַ געוויסן זין, נאָענט צו אירע איבערצייגונגען, 
וי אַן אָנהענגערן פון אַנאַרכאָדסינדיקאַליזם. נאָר זי האָט אויך. געװוּסט אַז איך 
האָב זיך נאָענט פאַרבונדן מיט דער ;נאַבאַט*-באַװעגונג, און דאָס איז שוין 
געווען גענוג, אַז איך זאָל ביי איר נישט זיין אין גאַנצן ,/כשר", 

ווען מיר זענען אַרײינגעקומען צו איר, האָט זיך שוין געפילט אַ קאַלטקײט 
פון איר צו אונדז, 

איך האָב איר דערקלערט, אַז איך האָב אַ מעגלעכקייט איבערצופירן קיין 
כאַרקאָוו אַ גאָר גרויסן סכום פון אונדזער ליטעראַטור און איך האָב איר 
אויך דערציילט, אַז די ברידער גאָרדין האָבן איינגעװיליקט צו געבן אונדז 
אַ צאָל ביכער אויף קרעדיט, ביז װאַנעט איך װעל צוריקקומען פון כאַרקאָו, 

אָלגאַ האָט אונדז גלייך אָפּגעזאָגט צו געבן ביכער איף באָרג. ס'האָט 
מיר אויסגעזען גאָר מאָדנע איר ענטפער, וייל קיין זיכערקייט האָט קיינער 
פון אונדז נישט געהאַט אַז נאָך היינט זאָלן די באָלשעװיקעס ליקווידירן און 
קאָנפיסקירן די גאַנצע ליטעראַטור, און דאָ איז פאַראַן אַ מעגלעכקייט צו נוצן 

אָט די ליטעראַטור און אַ מענטש װאָס האָט זיך גערופן אַ חבר, האָט נישט 
געװאָלט געטרויען חברים, װאָס האָבן גאַראַנטירט אַז עס װעט װערן באַצאָלט, 
נאָך אָלגעס פּנים, האָב איך גלייך איינגעזען, אַז ס'וועט נישט געבן קיין שום 
רעזולטאַט צו דיסקוטירן מיט איר, ווייל קיין שום אַרגומענטן װעלן דאָ נישט 
העלפן, האָב איך באַשלאָסן אָפּצוקלײבן ליטעראַטור און זען וויפל דאָס װועט 
באַטרעפן. מיר האָבן טאַקע אַזױ געטאָן. 

איך האָב נאָך געהאַט ביי זיך אַ ביסל געלט. צו דעם האָבן מיר פאַרמאָנט 
פּראָדוקטן װאָס זענען געווען בעסער וי געלט, האָט מיין געהילף, דער יונגער 
חבר, גענומען אַ טייל פון די פּראָדוקטן און אַװעק מיט זיי אויפן מאַרק. אין אַ 
קורצער צייט אַרום איז ער צוריקגעקומען מיט אַ סומע געלט, נאָר דאָס איז 
נאָך אַלץ נישט געווען גענוג, האָב איך באַשלאָסן צו זען מיין טאָװאַרישטש 
מאָיסעי און געקראָגן ביי אים די איבעריקע סומע געלט. זענען מיר צוריק 
אַװעק אין בוך-געשעפט גאָלאָס טרודאַ?, באַצאָלט אָלגען פאַר דער ליטעראַ- 
טור און פאַרפּאַקט דאָס אין פּעק. ווען מיר זענען פאַרטיק געװאָרן מיטן פּאַ- 
קעווען, האָבן מיר פון ביידע פּלעצער געהאַט איבער 60 פּעק מיט ליטעראַטור, 
מע קאָן זאָגן אַ גאַנצן טראַנספּאָרט מיט ,טריפער" ליטעראַטור, װאָס מע האָט 
געדאַרפט אַרויספירן פון מאָסקװע װווּ עס האָט געלויערט אויף שריט און טריט 
מיט טשעקיסטן, 

אויף מאָרגן האָב איך אָפּנעמאַכט מיט מיין יונגען חבר אַז ער זאָל דינגען 
צוויי וועגענער און פאַרנעמען די ביכער פון די ברידער גאָרדינס בוכהאַנד- 
לונג אויך ביי אָלגען און אין אַ געוויסער גאַס, נישט וייט פון װאָקזאַל, זאָל 
ער װאַרטן אויף מיר, אין פאַל ער װעט מיר דאָרטן נישט געפינען 

איך האָב די זעלבע זאַך געטאָן. איך האָב געהאַט פיר וועגענער אָנגע- 
פּאַקט מיט דער באָלשעװיסטישער ליטעראַטור, איך האָב געגעבן דעם מאַר- 
שרוט װוּ די וועגענער זאָלן פאָרן און, נאָכן געזעגענען זיך מיט אַלעמען אין 
קאָמיסאַריאַט און צװאָגן זיי, אַז איך װעל זיי ברענגען פּראָדוקטן, האָב איך 
זיך מיט די וועגענער אַרױסגעלאָזט אין וועג אַרײן 

דאָס מאָל איז מיין מאַרשרוט געווען אַ לאַנגער װאָס האָט געדאַרפט נעמען 
נישט װינציקער וי אַ חודש צייט. אַחוץ כאַרקאָוו, האָב איך געדאַרפט באַזוכן 
די פאָלגנדיקע שטעט: יעקאַטערינעסלאַ, פּאָלטאַװע, יעליסאַװעדגראַד, קיַעװו 
און אָדעס. אָט די נסיעה מיינע, האָב איך געהאָפט, װצט מיר געבן די געלעגג- 
הייט צו באַקענען זיך מיט אונדזער אוקראַיַנער באַװעגונג ;נאַבאַט?* און די 
אַנדערע גרופּעס, 

פאָרנדיק מיט די וועגענער, האָב איך פון ווייטנס דערזען מיין יונגן חבר 
מיט די צוויי וועגענער. צוקומענדיק צו זיי האָבן מיר געלאָזט זיך אַלע צוזאַמען 
צום װאָקזאַל. בעתן פאָרן, האָב איך ביי זיך געטראַכט, אַז אַלץ װעט דורכגיין 
גלאַטיק, 

ווען איך בין אָנגעקומען אויפן װאָקזאַל, האָב איך דערזען, אַז דער ספּע- 

ציעלער װאַגאָן איז געשטאַנען נישט וייט פון דאָרטן, װוּ מע גיט אָפּ דעם 
באַגאַזש. 

אמת, די ליטעראַטור האָט באַלאַנגט צו דער באַָלשעװיסטישער רעגירונג, 
אָבער וי זאָגט מען: ;װאָס צו גאָט --- איז צו גאָט און װאָס צו לייט איז צו 
לייט". האָט מען געדאַרפט דורכמאַכן אַ ביװוראָקראַטישע פּראָצעדור, פריִער 
פאַר אַלצדינג אָפּוועגן די פּעקלעך מיט דער ליטעראַטור, דאן האָט מען גע" 
דאַרפט אויסשטעלן מיליטערישע ;אָרדערס? אַז מען שיקט אַזױ פיל פּעק און 
פּוד אין אַ ספּעציעלן װאַגאָן, און ווען מיר זענען געװאָרן פאַרטיק מיט אָט 
דער פּראָצעדור, האָט מען ערשט געדאַרפט די פּעק מיט ליטעראַטור אַרײנ- 
טראָגן אינעם ספּעציעלן װאַגאָן. 

איך האָב געהאַט אַ באַזונדערן בריוו צו דער אייזנבאַן-טשעקאַ פונעם קאָ- 
מיסאַריאַט, אַז זיי, די טשעקיסטן, זאָלן מיר העלפן אין אַלץ, װאָס איך װעל 
דאַרפן, 0 

בין איך טאַקע באַלד אַריין צום הויפּט-קאָמיסאַר און אים דערלאַנגט מיין 
מאַנדאַט און דעם בריוו. איבערלייענענדיק האָט ער אַריינגערופן איינעם פון די 
טשעקיסטן און געגעבן אַ באַפעל, אַז ער זאָל נעמען מיט זיך אַ צאָל רויטע 
אַרמײער אַז זיי זאָלן העלפן אין אַלץ װאָס איך על אָנווייזן אַז מע דאַרף טאָן. 

אין אַ שעה אַרום זענען אַלע פּעק מיט ליטעראַטור געלעגן אויפגעלייגט 
אין מיין ספּעציעלן װאַגאָן, אַרײינגערעכנט, פאַרשטייט זיך, די אַנאַרכיסטישע 
ליטעראַטור, ווען איך בין פאַרטיק געװאָרן מיט דער הױפּטאַרבעט, בין איך 
אַוועק אויסצוגעפינען צי איז פאַראַן אַ באַפעל, אַז מיין װאַגאָן איז איינגעשלאָסן 
אין דעם פּאַסאַזשיר-צוג װאָס גייט אָפּ קיין כאַרקאָוו. ערשט נאָך דעם האָב איך 
פריי אָפּגעאָטעמט, נאָר נישט פאַר אַ לאַנגער צייט, 

ווען דער באַן איז געווען פאַרטיק אַרויפצונעמען די פּאַסאַזשירן, איז גע" 
ווען עטלעכע מאָל מער קאַנדידאַטן, וויפל דער באַן האָט געקענט אַרײננעמען 
חוץ װאָס מ'איז געלעגן אויף די דעכער, זענען מענטשן געשטאַנען אויף די 
טרעפּלעך פון די װאַגאָנעס. דער באַן האָט אויסגעזען וי אַ געפּאַקטע פאַס 
הערינג, 

מיין װאַגאָן האָט אויך נישט אויסגעמיטן צו האָבן ספּעציעלע פּאַסאַזשירן. 
מיין קאָמיסאַריאַט האָט צוגעשיקט אייניקע פּאָסט-זאַכן, דער הױפּט פון דער 
איזנבאַןדטשעקאַ האָט געבראַכט עטלעכע פּאַסאַזשירן און צו דעם אַלעמען האָבן 
זיך אונדזערע חברים דערװוּסט, אַז איך האָב אַ ספּעציעלן װאַגאָן, און צו פאָרן 
זענען אַלע מאָל געווען גענוג בעלנים. נו, װי קאָן מען אָפּזאָגן אַ חבר? איז אַרום 
און אַרום מיין ווְאַגאָן פאַרפולט געװאָרן מיט אַלערלײ פּאַסאַזשירן און מיין גע- 
וויסן איז געווען רויַק, אַז נישט נאָר איך און מיין יונגער חבר פאַרנעמען אַלײן 
אַ גאַנצן װאַגאָן פאַר זיך. ווי געוויינלעך, פלעגט דער באַן אין יענע צייטן, צום 
מערסטן אַרױסגײן מיט אייניקע שעה פאַרשפּעטיקט. 

לויט די פאָר-באַדינגונגען אין יענע צייטן, וען מע האָט זיך געדאַרפט 
אַרומשלעפּן װאָכן אָדער מאָנאַטן, איז נישט געווען אַזױ שלעכט צו פאָרן אין אַ 

ספּעציעלן װאַנאָן. די דאָזיקע פּריווילעגיע האָט אָבער געפאָדערט צו זיין אויף 
דער װאַך טאָג און נאַכט, ווייל אַזעלכע ספּעציעלע װאַגאָנען זענען געווען אין 
די טויזנטער איבער גאַנץ רוסלאַנד, 
= באַזונדערס האָט מען געדאַרפט היטן בײינאַכט, אַז מע זאָל נישט אָפּטשעפּען 
דעם װאַגאָן פון דער באַן. די הויכע אָנגעשטעלטע אויף די אייזנבאַנען זענען 
געווען אַלטע טשינאָווניקעס און ווען מיליטער-לייט פון דער רוטער אַרֹמײ, 
פלעגן מיט געווער אין די הענט צושטיין, אַז זייער װאַגאָן זאָל צוגעטשעפּעט 
ווערן צו דער באַן, פלעגט מען אָפּטשעפּען דעם לעצטן װאַגאָן און צוטשעפּען 
דעם אַנדערן. אייניקע אַזעלכע פאַרזוכן זענען געמאַכט געװאָרן אויף מיין װאַגאָן, 

האָט מען מיט געװוער אין די הענט און מִיט די מאַנדאַטן װאָס איך האָב 
געהאַט, אָפּגעראַטעװעט, אַז מיר זאָלן נישט בלייבן שטעקן פאַר אַ לענגערער 
צייט ערגעץ אויף אַ סטאַנציע אין מיטן וועג. 

דאָס איז גערעדט געװאָרן פון די מענטשן, װאָס האָבן געהאַט די מאַכט, 
אָדער די וועלכע זענען געווען אָנגעשטעלט אין די קאָמיסאַריאַטן און זייער 
פּאָסטן האָט פאַרנומען אַזאַ פּאָזיציע, װאָס האָט זיי געגעבן אַלע פּריװױלעגיעס 
אין דעם נייעם ביוראָקראַטישן רעזשים. אָבער דער פּשוטער בשר-ודם, װאָס 
האָט געוווינט אין די גרעסטע שטעט פון צענטראַל-רוסלאַנד, װווּ דער הונגער 
האָט מער און מער געלאָזט זיך פילן, הערנדיק אַז דאָרטן, אויף אוקראַיִנע, דאָן 
אוּן קאַװקאַז קען מען נאָך דערווייל קריגן עסנװאַרג און, ספּעציעל, מעל, פלעגן 
זיך מאָסן מענטשן אַרױסלאָזן אין וועג אַרײין מיט דער האָפענונג, אַז זיי װועט 
געלינגען צו קומען אַהין און עפּעס קריגן פאַר די פאַמיליעס, איבערגעבליבענע 
אין דער היים, 

דאָס איז געווען אַ גרויסער חלום פון דער גרעסטער טייל מענטשן, װאָס 
זענען דעמאָלט, אָנהײב 1919, געווען אויסגעהונגערטע און גרייט צו טאָן אַלץ, 
אבי צו קריגן עפּעס צו עסן. די עטישע איבערצייגונגען און געפילן האָבן אָנ" 
געהויבן פאַרשװוינדן,. פונעם פאַרלאַנג צו קריגן די נייטיקסטע שפּייזן ביז דער 
רעאַלער פאַרווירקלעכונג, זענען געווען גאָר גרויסע שוועריקייטן אויסצומיידן, 
די מוראדיקע טראַגעדיע, װאָס ס'האָט פאַראורזאַכט דער הונגער, און װאָס 
מ'האָט זיך אָנגעזען אויף די װאָקזאַלן אָדער אין די באַנען, האָט געקענט קלעקן 
אויף אָנצושרייבן צענדליקער ביכער. 

אַ מאָדנע זאַך: אַזױ שנעל וי דער מענטש וערט אַ ביסל זאַט, און דער 
שרעקלעכער הונגער פאַרשװינדט, הייבט אָן דער מענטש צו פאַרגעסן אָן דער 
הונגער-סיטואַציע, װאָס ער האָט דורכגעלעבט. איז מיר אויסגעקומען צו רעדן 
מיט אייניקע, װאָס צייטנווייז זענען זיי געווען: שטאַרק הונגעריק און, ספּעציעל, 
מיט די, װאָס זענען געווען אין קאָנצענטראַציע-לאַגער ביי היטלערן אָט די 
מענטשן האָבן צו גיך פאַרגעסן, װאָס ערשט נעכטן איז מיט זיי געשען. 

איך װאָלט געקענט אָפּשטעלן זיך אויף אַ סך פאַקטן און פּאַסירונגען פון 
יענעם שרעקלעכן הונגער-פּעריאָד, נאָר איך וועל אין קורצן דערמאָנען א פא" 

סירונג, װאָס װעט געבן אַן אַלגעמײן בילד פון דעם, װאָס ס'איז פאָרגעקומען 
אין ווירקלעכן לעבן פונעם רוסישן הונגעריקן פאָלק. 

ווען מיר האָבן דעמאָלט פאַרלאָזן מאָסקװע, זענען מיר אָנגעקומען שפּעט 
אין דער נאַכט אין דער באַװוּסטער שטאָט טולאַ. דאָס איז אַ גרויסער אינדוס" 
טריעלער צענטער, װאָס איז געווען זייער גוט באַװוּסט איבער גאַנץ רוסלאַנד, 
דאָרטן פלעגט מען פאַבריצירן די באַרימטע סאַמאָװאַרן. 

ווען אונדזער באַן האָט זיך אָפּגעשטעלט אין טולאַ, האָט זיך אַ טויזנט- 
קעפּיקע מאַסע געגעבן אַ לאָז צו געפינען אַ פּלאַץ. נאָר גיי זוך דאָס מינדסטע 
אָרט, ווען דער באַן איז שוין פאַרפולט און אָנגעפּאַקט. גאָר װינציק מענטשן 
האָבן געהאַט דאָס גרויסע גליק זיך אַרײינצושטופּן אין צוג. איך בין אַרױס פון 
מיין פּלאַץ כדי אַכטונג צו געבן, אַז מע זאָל נישט אָפּטשעפּען אונדזער װאַגאָן, 
מיר זענען געווען ביים סוף פונעם באַן. 

בעת איך בין אַזױ אַרומגעגאַנגען לעבן װאַגאָן, האָב איך באַמערקט, אַז 
לעבן דער טיר שטייט אַ פרוי מיט אַ יונגער מיידל. איך האָב זיך געװוּנדערט 
פאַר װאָס זיי שטייען לעבן מיין װאַגאָן, דער באַן האָט זיך דאָ פאַרהאַלטן אַ פּאָר 
שעה, נאָר ווען מ'האָט געלאָזט וויסן מיטן ערשטן קלונג פון גלאָק, אַז דער באַן 
װעט באַלד אָפּגיין, איז די עלטערע פרוי צוגעגאַנגען צו מיר און מיך געפרעגט, 
צי בין איך דער װאָס האָט די דעה איבער דעם װאַגאָן. ווען איך האָב איר גע" 
ענטפערט אַז יאָ, האָט זי מיט אַן אַרו:טערגעלאָזטן קאָפּ און מיט טרערן אין די 
אויגן מיר געזאָגט, אַז זי און איר טאָכטער זיצן שוין דאָ באַלד אַ װאָך צייט 
אויפן װאָקזאַל און קענען נישט אַװעקפאָרן. און זי זאָגט צו מיר: איר קענט 
:האָבן װאָס איר ווילט פון מיר אָדער פון מיין טאָכטער! אָט די ווערטער האָבן 
מיך צערודערט, ווייל די פרוי האָט אויסגעקוקט צו זיין אַן אינטעליגענטער 
מענטש און די טאָכטער האָט אויסגעזען צו זיין אַ זייער יונגע מיידל. 

איידער כ'האָב נאָך געהאַט די מעגלעכקייט עפּעס צו זאָגן, האָט די פרוי 
צוגעגעבן: זאָל אייך נישט איינפאַלן צו טראַכטן, אַז איך פיר מיין טאָכטער 
ספּעציעל פאַר די צוועקן. איך ווייס, װאָס איר קענט זיך קלערן, נאָר דאָס איז 
נישט דאָס װאָס איר טראַכט. מיך האָט געצװװוּנגען דערצו אַכט הונגעריקע מיי- 
לער. איך האָב אַלע נייטיקע פּאַפּירן אַז דאָס איז מיין עלטערע טאָכטער, 


--- דאָס װאָס איך האָב אייך פאָרגעשלאָגן --- האָט זי ווייטער געזאָגט -- 
איז נישט געקומען חלילה פון אױיסגעלאַסנקײט, נאָר דער ביטערער הונגער 
האָט געצװוּנגען, אַז אַ מאַמע זאָל פאָרשלאָגן איר קינד צו האָבן די מעגלעכקייט 
צו פּאָרן און ברענגען עפּעס פּראָדוקטן פאַר די אַכט הונגעריקע מיילער. מיין 
מאַן איז דערשאָסן געװאָרן און איך האָב מיינע און זיינע עלטערן מיט מיר און 
נאָך פיר קינדער אין דער היים. מיין מאַן איז געווען אַן אינזשעניער, ער האָט 
נישט געװווסט פון קיין פּאָליטיק, נאָר אַ שלעכטער מענטש אין דער פאַבריק 
איז געװאָרן ברוגז אויף אים און געמסרט אים אין דער טשעקאַ און אין פינף 
װאָכן אַרום האָט מען אים דערשאָסן. דער מסור האָט געהאַט דעם זעלבן סוף 

אין צען װאָכן אַרום. מ'האָט אים געכאַפּט גנבענען און דאָס, װאָס ער האָט 
פאַלש געמסרט אויף מיין מאַן, האָט אים געטריבן אין דרערד אַרײן, 

נאָך דער דאָזיקער טראַגישער געשיכטע -- און געפילט האָט זיך אין איר 
שטימע, אַז זי רעדט מיט האַרץ און געפיל -- האָט דאָס געמאַכט אויף מיר אַזאַ 
שטאַרקן איינדרוק, אַז איך האָב איר געזאָגט: צייג מיר דיינע פּאַפּירן. ווען איך 
האָב אַלץ איבערגעקוקט, האָב איך געזען אַז זי האָט אַלע אירע דאָקומענטן אין 
אָרדענונג פאַר איר און פאַר איר טאָכטער אויף צו פאָרן, האָב איך איר שוין 
נישט געקענט אָפּזאָגן און איך האָב זיי אַרײנגענומען אין װאַגאָן, מיט דער באַ- 
מערקונג, אַז זי זאָל פאַרגעסן, אַז זי אָדער די טאָכטער מוזן באַצאָלן מיט זייערע 
קערפּערס, דערפאַר װאָס זיי האָבן די מעגלעכקייט צו פאָרן אין אַ באַקװעמען 
װאַגאָן . ווען דער צוג האָט זיך געלאָזט אין וועג קיין כאַרקאָו און איך בין 
אַריין אין װאַגאָן, האָב איך שוין אין מיין קופּע געטראָפן הייסע טיי און עפּעס 
צוצובייסן, 

האָב איך געזאָגט צו מיין יונגן חבר, אַז ער זאָל אַרײנרופן די מאַמע מיט 
דער טאָכטער. איך האָב פאַרשטאַנען, אַז זיי קערן זיין גוט הונגעריק און איך 
האָב זיך נישט אָפּגענאַרט. די צוויי פרויען האָבן געהיט יעדער ברעקל ברויט, 
דאָס עסן און די װאַרעמקײט פון װאַגאָן האָט מער באַוויזן דעם שרעקלעכן חורבן 
װאָס די צוויי מענטשן האָבן איבערגעלעבט. מיין יונגער חבר איז געווען אַ קאַ- 
װאַליר, האָט ער זיי פאָרגעשלאָגן זיין קופּע צום שלאָפן און ער אַלײן איז אַװעק 
שלאָפן אויף די פּעק מיט דער ליטעראַטור, 

דאָס װאָס איך האָב ערשט איבערגעלעבט, האָט מיך נישט געלאָזט אַנט- 
שלאָפן ווערן. דער צוג האָט זיך געטראָגן פאָרױס און ביי מיר אין קאָפּ האָבן 
זיך אַרומגעטראָגן מאָדנע געדאַנקען און אַ װועלט מיט פּראַגעס. נאָװאָראָסײיסק 
איז געקומען אין פולן געשטאַלט און האַלב פאַרשלאָפן, האָבן די רעדער פונעם 
באַן מיר אונטערגעזאָגט, אַז כדי צו פאַרמיידן אָט די אַלע נישט-נייטיקע שרעק- 
לעכע ליידן, מוזן פאַרשװוינדן אַלע פאָרמען פון רעגירונגען און דער מענטש 
אַליין מוז ווערן דער שאַפער פון זיין סאָציאַלן לעבן. 


טשעקיסטן העלפן טראָגן אַנאַרכיסטישע ליטעראַטור . 


ווען מיר זענען אויפן צווייטן טאָג אין דער פרי אָנגעקומען קיין כאַרקאָו, 
און אַלע מיינע פּאַסאַזשירן האָבן פאַרלאָזט דעם װאַגאָן, בין איך אַװעק צו די 
באַאַמטע פון דער סטאַנציע און געבעטן, אַז מיין װאַגאָן זאָל ווערן אָפּגעטשע- 
פּעט פון דעם צוג און אַװעקגעשטעלט וערן אויף אַ פּלאַץ פון װאַנען איך זאָל 
קענען אַרױיסנעמען די ליטעראַטור, דאָס האָט נישט געדויערט לאַנג און מיר 
זענען געשטאַנען אויף אַ פּלאַץ פון װאַנען ס'איז געווען גרינג אַרױסצוגײן פון 
װאָקזאַל, 

און איצט האָט מען געדאַרפט אַרויספירן די ליטעראַטור. איך האָב זיך 

אָפּגערעדט מיט מיין יונגן חבר, אַז מיר זאָלן צעלייגן די פּעק מיט ביכער אין 
צוויי פּלעצער. פריִער װעלן מיר אַרױסטראָגן די באָלשעװיסטישע ליטעראַטור 
און נאָך דעם אונדזערע. ווען מיר זענען פאַרטיק געװאָרן מיט דער דאָזיקער 
אַרבעט, בין איך אַװעק אין דער איזנבאַןדטשעקאַ. געבנדיק דעם קאָמיסאַר 
מיינע מאַנדאַטן, האָב איך ביי אים געבעטן העלפערס אַרױסצוטראָגן פון װאַגאָן 
די ליטעראַטור. אָנשטאָט רויטע אַרמײער, וי פריִער, האָט דאָ דער קאָמיסאַר 

געשיקט זעקס אַגענטן פון דער טשעקאַ, אַז זי זאָלן מיר העלפן, | 


ביז װאַנען דער לעצטער פּאַק מיט דער ליטעראַטור איז אַרױסגעטראָגן 
געװאָרן פונעם װאַגאָן און אַװעקגעלײגט געװאָרן אויף דער פור, האָט מיין האַרץ 
זייער שטאַרק געפּלאָמפּט און ווען מיר האָבן זיך שוין געלאָזט אין וועג אַרײן, 
האָט זיך ביי אונדז ביידן גלייך אַרױסגעכאַפּט ;טשעקיסטן האָבן געהאָלפן 
ברענגען אַנאַרכיסטישע ליטעראַטור קיין כאַרקאָװ", 


ווען מיר זענען צוגעקומען צו אַ געוויסן פּלאַץ, איז מיין יונגער חבר אַװעק- 
געפאָרן צום בוך-געשעפט פון ,נאַבאַט* און איך בין צוגעפאָרן צו מיין ביוראָ, 
װוּ זיי האָבן שוין געװאַרט אויף מיף. איך האָב זיך באַמיט װאָס שנעלער זיך 
אָפּצופאַרטיקן מיט אַלע מיינע אָפיציעלע געשעפטן, איבערגעבנדיק אַלע פּאַ- 
פּירן און בריוו, האָב איך געזאָגט דעם הױיפּט-קאָמיסאַר, אַז איך װעל דאָ זיין 
אַ צוויי-דריי טעג און נאָך דעם על איך פאָרן קיין יעקאַטערינאָסלאַו. אויב 
ער האָט עפּעס איבערצושיקן, זאָל ער עס צוגרייטן, 

פון דאָרטן בין איך אַװעקגעפאָון אין האָטעל, װוּ איך האָב געקענט זיך אַ 
ביסל אָפּרוען פון דער שטאַרק-אָנגעשטרענגטער רייזע און קומען צו זיך פון 
דער מורא, אַז מע זאָל אונדז כאַפּן מיט דער קאַנטראַבאַנדע-ליטעראַטור,. נו, 
מילא, איך מיט מיין יונגן חבר זענען געווען גרייט זיך מקריב צו זיין פאַר 
אונדזער באַװעגונג. אייגנטלעך איז דאָך יעדער שריט און טריט, יעדע שעה אין 
טאָג געווען פאַרבונדן מיט פּערזענלעכער געפאַר. דעמאָלט האָבן מיר וועגן דעם 
קיין סך נישט געטראַכט, ס-איז געווען, אין אַ געוויסן זין, אַ ספּאַָרטיווער צוגאַנג 
צו יעדער פּאַסירונג אָדער געפאַר, נאָר װאָס מיך האָט צום שטאַרקסטן אומרויק 
געמאַכט, איז דער גורל פון די מענטשן, װאָס האָבן קיין ברעקל שייכות נישט 
געהאַט צו אונדזער באַװעגונג און זענען נאָך דערצו געווען מיטגלידער פון דער 
באָלשעװיסטישער פּאַרטײ און זיי האָבן געקענט באַצאָלן מיט זייערע לעבנס, 
אָט דאָס האָט נישט געלאָזט רוען מיין געוויסן און מיט דעם דאָזיקן געדאַנק 
בין איך אַנטשלאָפן געװאָרן, 

קען זיין, אַז מיט מיינע אָנגעצויגענע נערוון האָב איך געקענט אַרײנשלאָפן 
ביז אויף מאָרגן אין דער פרי, נאָר אייניקע חברים האָבן זיך שוין אַריינגע- 
מישט, אַז דאָס זאָל נישט פּאַסירן. פאַרנאַכט-צו איז געקומען חבר יוסף גודמאַן, 
מיט נאָך עטלעכע חברים, װאָס האָבן נישט געקענט דערװאַרטן זיך אויף מיר 
ביז איך װעל קומען אין בוך-געשעפט. האָבן זיי מיך אויפגעװועקט און מיר זע- 
נען אַװעק אױפפּאַקן די ביכער און זיי אויסשטעלן אויף די פּאָליצעס. אין אַ 

גאָר קורצער צייט איז פון אַ האַלב-פּוסטער קראָם געװאָרן אַ רעאַלער בוך-גע- 
שעפט מיט אַ גרויסן אױיסװאַל פון אַנאַרכיסטישע ביכער. 


איך האָב געזאָגט מיין יונגן חבר, אַז ער זאָל קיינעם נישט דערציילן 
פון וועמען און װי אַזױ די ליטעראַטור איז געקומען אין ;נאַבאַט"-בוךיגע- 
שעפט, ווייל מיר האָבן געװוּסט, אַז אַגענטן פון דער טשעקאַ פלעגן אַרײנגײן 
און מע האָט געדאַרפט מאַכן גוט די שפּיל פון קאַנספּיראַציע. 


געווען איז דאָס אַזױ: דער טעלעפאָן פונעם האָטעל האָט מיך אויפגע- 
וועקט. דער אויפזעער האָט מיר געזאָגט, אַז אַ טאָװאַרישטש יוסף גודמאַן מיט 
נאָך אייניקע מענטשן זענען געקומען מיך באַזוכן און צי האָב איך זיי דער- 
װאַרט. האַלב פאַרשלאָפן האָב איך געענטפערט: געוויס װאַרט איך אויף זי 
און ער זאָל זיי הייסן אַרֹופקומען צוֹ מיר אין צימער. אין אַ פּאָר מינוט 
אָרום -- איך בין נאָך געווען נישט אין גאַנצן אָנגעטאָן -- זענען די חברה 
שוין געווען אין מיין צימער און נאָך האַרציקע באַגריסונגען, האָב איך 
געקענט באַמערקן אויף זייערע פּנימער אָט די דאָזיקע פראַגע: זאָג, ברודערל, 
וי אַזױ האָסטו ריזיקירט אַלײן דורכצופירן אַזאַ מין גרויסע אַרבעט? האָט 
טאַקע נישט גענומען לאַנג און חבר יוסף גודמאַן האָט זיך געװוענדט צו מיר 
מיט אַ דאַנקבאַרער האַרציקער שטימע: -- וען מיר האָבן דיך געבעטן צו 
ברענגען ליטעראַטור, האָבן מיר געהאַט אין זינען אַז דו, מיטן יונגן חבר װאָס 
איז געפאָרן מיט דיר, זאָלן ברענגען צוויי מאָל אַזױ פיל וי דו האָסט אַלין 
געבראַכט דאָס ערשטע מאָל. נאָר ריזיקירן צו ברענגען אַ גאַנצע קראָם מיט 
ביכער -- דאָס איז צו אַ גרויסע ריזיקע. די איבעריקע חברים האָבן דורכויס 
געװאָלט וויסן וי אַזױ מיר ביידע, איך און מיין יונגער חבר, האָבן באַװיזן צו 
אָרגאַניזירן און דורכצופירן אַזאַ מין גרויסע שטיק אַרבעט. און איך האָב 
צוגעגעבן צו זייערע פראַגעס, אַז אַגענטן פון דער טשעקאַ האָבן אונדז גע" 
האָלפן אין מאָסקװע און אין כאַרקאָו. יוסף גודמאַנען האָב איך געענטפערט, 
אַז מע שטאַרבט נאָר איין מאָל. ווען די טשעקאַ כאַפּט אונדז מיט עטלעכע 
פּעק אָדער מיט דער גאַנצער צאָל פּעק, װאָס מיר האָבן געבראַכט, װאָלט 
דער אורטייל פון די טשעקיסטן געווען דער זעלביקער. 


װוי מיר אין צווייען האָבן זיך אונטערגענומען דורכצופירן די אַרבעט. 
איז געווען, ערשטנס, דער גרויסער פאַרלאַנג צו העלפן אין דער אַרבעט 
װאָס איר טוט דאָ, און צווייטנס, אַזױ שנעל, װי כ'האָב זיך דערװוסט, אַז איך 
װעל פירן אַ גרויסן טראַנספּאָרט פון באָלשעװיסטישער ליטעראַטור, איז בי 
מיר געבוירן געװאָרן דער געדאַנק, אַז אַזױ וי איך על זיין דער, װאָס 
וועט אָנפירן מיטן טראַנספּאָרט, מוז געשאַפן װוערן אַ מיטל וי אַזױ צו ברענ- 
גען אַ גרויסע צאָל ביכער פאַר דער אַנאַרכיסטישער באַװעגונג. װאָס איך 
וויל איצט פון אייך איז, אַז דאָס זאָל בלייבן צווישן אונדז. דאָ איזן נישט די 
פראַגע וועגן מיר און דעם יונגן חבר, דאָס איז פאַרבונדן מיט אַ פּערזאָז 
װאָס האָט פרייװויליק מעגלעך געמאַכט דורכצופירן דעם פּלאַן. און צווייטנס 

דאַרף איך האָבן געלט צו באַצאָלן די ברידער גאָרדין, װאָס איך בין זיי גע- 
בליבן שולדיק. און דריטנס בין איך הונגעריקו! 

יוסף גודמאַן, װאָס איז אַלע מאָל געווען שטרענגלעך צו שמחהלעך, / האָט 
דאָס מאָל דער ערשטער אַרױסגעזאָגט די מיינונג אַז אַזאַ מין פּאַסירונג פאַ- 
דערט אַ קליין שמחהלע. 

קאַטיאַ אַבראַמס (כריסטאָס), װאָס איז געווען צװישן דער גרופע ביי 
מיר אין האָטעל, האָט פאָרגעשלאָגן אַז מיר זאָלן גיין צו זיי אין; הז און 
אויפן וועג װעט מען קאָנען איינקויפן עפּעס צו עסן און אויך צום טרינקען 
כדי צו פייערן דעם אומדערװאַרטעטן דערפאָלג, 

אין אַ קורצער צייט אַרום, זענען מיר אַלע געזעסן אַרום אַ טיש, מע האָט 
גענומען צו ביסלעך משקה און געשמאַק געגעסן וועטשערע. 

ווען מיר האָבן זיך אָפּנעפאַרטיקט מיטן עסן, האָב איך איבערגעגעבן די 
חברים װאָס איך גיי טאָן וייטער. איך װעל פאַרבלייבן אַ 272 טעג אין 
כאַרקאָוו און איך האָב זיי אָנגעוויזן מיין מאַרשרוט װאָס איך האָב פריער 
דערמאָנט, אויב זיי האָבן עפּעס איבערצושיקן צו די גרופּעס אין יענע שטעט, 
וועט מען קאָנען דאָס טאָן, און ווען אייניקע חברים ווילן פאָרן אין די דאָזיקע 
שטעט, װעלן זיי דאָס קאָנען טאָן מיטן תנאי, אַז די חברים זאָלן זיך האַלטן 
אין די ראַמען פון פאַראַנטװאָרטלעכקײט. 

איך װעל פּרובירן פאָרן צוריק קיין מאָסקװע דורך כאַרקאָװ. אין פאַל 
איך װעל נישט באַװייזן צו קומען, זאָלן זיי אַרױסשיקן דעם יונגן חבר מיט 
געלט און מיר װועלן ווידער ברענגען אַ טראַנספּאָרט ביכער. 

ווען איך בין אויף מאָרגן געקומען אין בוך-געשעפט, האָב איך זיך דאָרטן 
געטראָפן מיט אייניקע חברים. יאַשקע מאירס, אַן עמיגראַנט פון פילאַדעלפיע, 
איז געווען זייער טעטיק אין דער גױופּע ,נאַבאַט?. אויסגעזען האָט ער װי אַ 
יונגער ייַנגל, נאָר אין דער ווירקלעכקייט האָט ער געהאַט אַ פרוי מיט צויי 
קליינע קינדער. חבר איװאַן אַפּאָלאָן פלעגט אים דערגיין די יאָרן פאַר זיין. 
נישט גוטער באַציונג צו זיין פאַמיליע. חבר בענדזזעמין עפּשטײן, איז געווען 
באַקאַנט אונטער דעם נאָמען ;נאַומקע דער וייסער", געווען זייער אַקטיו 
אין קרינקי און אויך אין ביאַליסטאָק. מיר האָבן זיך גוט באַפרײינדט, וייל 
מיין בעסיע איז געווען אויך פון קרינקי און איך בין געווען באַקאַנט מיט אַ סך 
קרינקער און ביאַליסטאָקער חברים. איך װעל נאָך אומקערן זיך שפּעטער צו 
דערציילן וועגן ;נאַומקען דעם וייסן?", 

חבר דאַװיד קאָגאַן /דער קליינער כריסטאָסיק?" איז געווען געשטימט 
אַנאַרכאָדאינדיוױדואַליסטיש. ער איז געווען אַ זייער ערנסטער חבר. ווען ער 
האָט צוגעזען די גרויסע פּראָפּאַנאַנדע אַרבעט, װאָס עס טוט די כאַרקאָװער 
גרופּע ;נאַבאַט?, איז ער צו איר צוגעשטאַנען און איז דאָרטן געווען זײיער 
טעטיק, 

חוץ אַ גרופּע ייִדישע אַמעריקאַנער אימיגראַנטן, װאָס האָבן זיך געקליבן 

צו פאָרן קיין פּוילן און פון דאָרטן קיין אַמעריקע, האָב איך אויך געטראָפן די 
אַמעריקאַנער עמיגראַנטן אַדאָלף און זשעניע. 

ס'איז געווען צו יענער צייט נאָך אַ גרויסע צאָל חברים, װאָס איך 
האָב זיך מיט זיי באַגעגנט צום ערשטן מאָל און איך האָב פון זיי װינציק-װאָס 
געװװוסט,. איז נאַטירלעך אַז זייערע נעמען זענען פאַר די לאַנגע יאָרן פאַר- 
שװוונדן פון מיין זכרון. 

אַ טאָג פריִער, איידער איך האָב געדאַרפט אַװעקפאָרן, זאָגט צו מיר 
איװאַן אַפּאָלאָן: אויב דו ביסט נישט פאַרנומען היינט ביי נאַכט, קום צו מיר 
וועלן מיר צוזאַמען צוגיין זען װאָס מאַכן עפּעס די אַנאַרכיסטן אינדיװידואַ- 
ליסטן, פּראָפּאַגאַנדירן דעם אַנאַרכיזם -- דאָס האָט מיר זייער פאַראינטע- 
רעסירט און אין אָװונט זענען, אַחוץ אונדז צוויי, געגאַנגען קאַטיאַ אַבראַמס 
(כריסטאָס), ער און װאַניאַ טאַראַסיוק-קאַראַס. | 

דער אַזױ גערופענער ,מיטינג? איז געװען אין דעם זעלביקן קעלער, 
וועלכער איז געווען פול מיט רויך און די לופט איז געווען װי פאַרפּעסטעט 
פונעם ריח פון משקה. דער גרעסטער טייל פון זיי זענען געווען האַלב-שיכורע 
אין מיטן דעם קעלער איז געשטאַנען אַ לײידיק פעסל, װאָס איז געװען די 
פּלאַטפאָרמע. דער אַזױ גערופענער ;מיטינג" האָט זיך אָנגעהױיבן נאָך 10 אַ 
זייגער אין אָװונט, 

איינער פון דער גרופּע, האַלב-שיכור, איז אַרױפגעקראָכן אויפן פעסל 
און אָנגעהױבן דערקלערן, װאָס איז אַנאַרכיזם. די הױיפּט-באַזע איז, אַז יעדער 
יחיד איז אַ פרייע באַשעפעניש און דערפאַר האָט ער די פולע מאָראַלישע 
רעכט דאָס צו טאָן, װאָס זיינע געפילן פאָדערן פון אים. אין דעם זינען האָט 
ער אָפּגערעדט מער וי אַ האַלבע שעה. נאָך אים איז אַרױף אַ שיפּ װאָס האָט 
פּרעטענדירט צו זיין אַ פּאָעט, װאָס האָט גענומען שיטן זיין שמוציקן סעקסו- 
עלן מיש-מאַש, נאָך אים זענען געווען נאָך אַ פּאָר ,פּאָעטן". בשעת דאָס אַלץ 
איז פאָרגעקומען, האָט מען סערװוירט משקה און דער עולם איז געװאָרן גוט 
שיכור, צװוישן די פאַרזאַמלטע האָט מען געקענט באַמערקן פאַרדעכטיקע 
פּאַרשױנען, װאָס באַנוצן זיך מיט נאַרקאָטיקס. דאַן האָט דער ערשטער רעד" 
נער, נאָך דעם וי ער איז װידער אַרױף אויפן פעסל, דערקלערט אַז איצט 
וװעט פאָרקומען אַן אַקט, װוּ אַ ,פרייע פרוי" װעט באַװוייזן װאָס פאַר אַ קער" 
פּער די נאַטור האָט איר געגעבן. ‏ 

אין דער טונקלעניש האָב איך באַמערקט די צויי יונגע מיידלעך װאָס 
זענען געקומען מיט מיר דעם ערשטן מאָל פון מאָסקװע. האָב איך געטראַכט, 
אַז זיי זענען אַװודאי אויך געקומען, װי מיר, צו באַטראַכטן די אַזױ גערופענע 
פּראָפּאַגאַנדע פון די אַנאַרכאָראינדיװױידואַליסטן, נאָר איך האָב אויך באַמערקט, 
אַז לעבן איינער זיצט די גאַנצע צייט איינער פון די אָנפירערס פון דער דאָ- 
זיקער גרופּע. 

נאָך דעם װוי דער חברהמאַן האָט אַנאָנסירט און איז אַרונטער פון פעסל, 
האָב איך דערזען, אַז דער חברהמאַן נעמט אונטער דער האַנט איינע פון די 

צוויי מיידלעך און מיט געװאַלד הייבט עֶר זי אָן צו שטטפפּן צום פעסל. ער 
האָט זי אויף כוח אויפגעהויבן און אַװעקגעשטעלט אויפן פעסל. אין דער 
זעלבער צייט האָט דער שיכורער עוֹלם אָנגעהויבן צו פּאַטשן מיט די הענט 
און אַרײנגײן מער און מער אין א וילדן סעקסועלן עקסטאַז, 

די אָרעמע יונגע מיידל איז נעבעך געשטאַנען אויפן פעסל און ביטער 
געוויינט. מיר האָבן זיך צווישן זיך איבערגעקוקט און נישט רעדנדיק קין 
װאָרט, האָבן מיר פאַרשטאַנען, אַז מיר מוזן אַרױסראַטעװען דאָס מיידל, אויב 
אַפילו עס זאָל קומען צו אַ שיסערי. מיר האָבן אַלע געהאַט געווער. מיר 
האָבן געבעטן קאַטיאַן זי זאָל אַרױסגײן אין גאַס און װאַרטן אויף אונדז, 

אין דער זעלבער צייט האָט דער חברהמאַן װאָס איז געשטאַנען לעבן 
דעם מיידל (שפּעטער האָבן מיר זיך דערװוּסט אַז זי איז געווען אַן אמתע 
שקלאַפין ביי אים) האָט ער איר געגעבן אַ קלאַפּ אין די פיס און פּרובירט 
אַרונטערצורײיסן פון איר דאָס קלייד, דער חברהמאַן האָט דאָס אַלץ געטאָן 
מיט איין האַנט, די צווייטע האַנט האָט ער געהאַלטן אין קעשענע און מיר 
האָבן פאַרשטאַנען אַז ער האַלט דאָרטן זיין רעװאָלװער. 

נישט רעדנדיק צו אונדז קיין װאָרט, איז איװאַן אַפּאָלאָן צוגעגאַנגען אומ- 
דערװאַרט צום שמוציקן קערל, מיט איין האַנט האָט ער געגעבן אַזאַ מין שטאַרקן 
קלאַפּ דעם חברהמאַן, אַז ער איז אַװעקגעפאַלן אַ פאַרטשמעליעטער אויף דער 
ערד און מיט דער צוייטער האַנט האָט איװאַן אַפּאָלאָן דורך אַ שאָס פון זיין 
רעװאָלװער אױיסגעלאָשן דאָס איינציקע ליכט. דאַן האָט ער גענומען דאָס מיידל 
אונטער זיין האַנט און מיר זענען מיט איר אַרױס אין גאַס, װוּ, אַ שטאַרק נער- 
וועזע, האָט אויף אונדז געװאַרט קאַטיאַ. 

מיר זענען געבליבן שטיין מיטן געדאַנק, אַז ער עס איז פון די חברהלייט 
וועט נאָך אַרױסלויפן און אָנהייבן צו שיסן אויף אונדז. אָבער גאָר אין גיכן האָבן 
מיר דורכן פענצטער דערזען, אַז מ'האָט ווידער אָנגעצונדן דאָס ליכט און אַז 
דער חברהמאַן איז נאָך אַלץ געלעגן אויף דער פּאָדלאָגע. האָבן מיר זיך גלייך 
געװאָלט לאָזן אין וועג, אָבער דאָ איז געקומען די פראַגע: װאָס טוט מען מיטן 
מיידל? דאָרטן װוּ זי װוינט מיטן שמוציקן קערל, קען זי נישט גיין. ער װעט 
קומען און װעט זי צעמזיקן, 

זאָגט קאַטיאַ, אַז זי איז גרייט זי צו נעמען איבער נאַכט צו זיך. זענען מיר 
אַלע אַװעק צו קאַטיאַן און אַבראַמען. די גאַנצע צייט, װאָס מיר זענען געגאַנגען 
האָט דאָס אָרעמע מיידל ביטער געוויינט. ווען מיר זענען אַרײין אין שטוב, זאָגט 
זי צו אונדז: קאָן זיין אַז איר גלייבט מיר נישט, אַז מיין אַזױ גערופענער גע- 
ליבטער איז אין דער ווירקלעכקייט אַ ריכטיקער ואַמפּיר. און נישט רעדנדיק 
מער קיין װאָרט, האָט דאָס מיידל אַרונטערגענומען פון זיך דאָס קלייד און מיר 
זענען אויפגעשוידערט געװאָרן פון דעם שרעקלעכן בילד: די בריסטן, די אָרעמס 
און דער גאַנצער קערפּער איז געווען איין גרויסע בלויע שטיק פלייש. --- דאָס, 
זאָגט אונדז דאָס מיידל -- איז דער שכר װאָס כ'האָב געקראָגן פאַר מיין ליבע 
צו אים, 

פרעג איך ביי איר: פאַר װאָס ביסטו געקומען צו אים! האָסט דען נישט 
געװוּסט װאָס פאַר אַ שמוציקער קערל ער איז? ענטפערט זי: ניין, זי האָט נישט 
געװוּסט װאָס ער שטעלט מיט זיך פאָר. ער איז געווען אין מאָסקװע. זיי האָבן 
זיך באַקאַנט אינעם אַנאַרכיסטישן קלוב, ער װאָט איר געגעבן מתנות און האָט 
איר פאָרגעשלאָגן צו קומען קיין כאַרקאָוו און דאָרטן ועלן זיי חתונה האָבן. נאָר 
ווען זי איז מיט אים געקומען, האָט ער זי די ערשטע נאַכט פאַרגװאַלדיקט 
און געמאַכט איר פאַר זיין שקלאַפין. זי מוז איצט פאָרן קיין מאָסקװע אַהיים, 
אַזאַ מין לעבן קען זי ווייטער נישט פירן, / 

אויף מאָרגן, דעם טאָג ווען איך האָב געדאַרפט אַװעקפאָרן, איז גאַנץ פרי 
אַפּאָלאָן מיט דער מיידל אַװעק צו איר דירה. זיי האָבן דאָרטן נישט געפונען 
דעם שמוציקן חברהמאַן. דאָס מיידל האָט צוזאַמענגענומען אירע זאַכן און דעם 
זעלביקן טאָג איז דאָס מיידל, אַ דאַנק מיינע אָפּיציעלע פאַרבינדונגען, שוין גע- 
ווען אויפן וועג צוריק אַהיים קיין מאָסקװע, 

וועגן אָט דער גרויסער דערפאַרונג, װאָס די סאָציאַלע רעװאָלוציע האָט 
אַרױסגעבראַכט -- דאָס טיפע מיספאַרשטענדעניש װאָס הייסט ;אַנאַרכאָ-אינדי- 
װידואַליזם? --- וועגן אָט דער גרופּע װעל איך נאָך האָבן אַ סך צו זאָגן שפּע- 
טער-צו, 

= 


ווען איך בין אָפּגעפאָרן מיטן באַן שפּעט ביי נאַכט פון כאַרקאָוו, האָב איך 
געהאַט פינף יונגע חברים, װאָס זענען מיטגעפאָרן ביז אַ געוויסער סטאַנציע, 
פון װאַנען זיי האָבן געהאָפּט צו געפינען אין יענעם געגנט נעסטאָר מאַכנאָס 
פּאַרטיזאַנער-אַרמײ, זיי האָבן געװאָלט אַרויסהעלפן מיט װאָס זיי וועלן נאָר קע- 
נען. מיר האָבן געדאַרפט אָנקומען צו יענער סטאַנציע גאַנץ פרי. זענען מיר 
אַװעק שלאָפן, װי נאָר דער צוג האָט גערירט פון כאַרקאָו, אָבער אײינשלאָפן 
האָב איך נישט געקענט. די איבערלעבונגען פון דער פריִערדיקער נאַכט, די 
פּאַסירונג מיטן יונגן מיידל אין דעם אַזױ גערופענעם ;אַנאַרכאָ-אינדיװווידואַליס- 
טישן? קעלער. מע דאַרף נאָך צוגעבן צו דעם די איבער דריי טעג אין כאַרקאָוו 
און דאָס טרעפן זיך מיט אַזױ פיל נייע חברים, און איצטער, אונטערן ריטמישן 
קלאַפּן פון די װאַגאָןדרעדער האָב איך אָנגעהויבן צו אַנאַליזירן יעדער איינעם 
באַזונדער, 

פון דער גרויסער גרופּע ,נאַבאַט? האָבן מיך צוגעצויגן אַ צאָל חברים און 
דאָס זעלביקע האָב איך געפילט פון זייער באַציִונג צו מיר. מיט איװאַן אַפּאַלאָן 
האָב איך זיך געזען צום צווייטן מאָל, דאָס זעלביקע מיט די אַנדערע חברים 
פון דער דאָזיקער גרופּע, חוץ יוסף גודמאַן, 

! איװואַן אַפּאָלאָן האָט אין װוּקס אויסגעזען אַ גיבור, נאָר דער מילדער שמייכל 
װאָס איז אַלע מאָל געווען אויף זיין פּנים, איז ממש געווען די גוטסקייט אַלײן. זיין 
סאַמע נאָענטסטער חבר איז געווען אַבראַם כריסטאָס, אַ זייער נערוועזער טים, 
ער האָט נישט פאַרמאָגט קיין צוצייענדיקע קראַפט, וי דאָס האָט געהאַט איװאַן 

אַפּאָלאָן, נאָר דערפאַר איז אַבראַמס פרוי, חברטע קאַטיאַ, געווען אַ ברייטהאַר- 
ציקע. אַלע מאָל מיט אַ ליבן שמייכל אויף איר פּנִים. אין איר כאַראַקטער און 
צוגאַנג צו חברים איז דאָס געווען דער קאָנטראַסט פון איר חבר אַבראַם. מיט 
קאַטיאַן בין איך געווען אַ זייער נאָע:טער חבר און פריינד. שפּעטער-צו װעל 
איך נאָך רעדן וועגן דער חברטע קאַטיאַ. װאַניאַ טאַראַסיוק-קאַבאַס, האָט חוץ 
אין װווקס, געהאַט די זעלביקע קװאַליטעט װאָס איװאַן אַפּאָלאָן האָט געהאַט, 
מיט קאַראַסן, זינט אונדזער ערשטער באַגעגעניש, זענען מיר צוזאַמען געװאַקסן, 
פון יוסף גודמאַן, איז שוין אָפּגערעדט, מיר זענען געװאָרן זייער נאָענטע פריינד 
און איבערגעגעבענע חברים. פון אַלע זעקס, האָט נאָר חבר אַבראַם מיט זיין 
תמיד נערוועזן כאַראַקטער, געבילדעט דעם אױסנאַם. מיט אים איז שווער גע" 
ווען אויסצוקומען, 

בעת איך האָב אַזױ אָט-אָ אַנאַליזירט אַלע פּאַסירונגען, בין איך געשמאַק 
אַנשלאָפן געװאָרן. איך בין אַזױ שטאַרק געשלאָפן, אַז איך האָב אַפילו נישט 
געהערט ווען דער צוג האָט זיך פאַרהאַלטן אויף אַ געוויסער סטאַנציע, ווייל 
מ'האָט געלאָזט וויסן די באָלשעװיקעס, אַז נישט ווייט געפינען זיך אָפּטײלן פון 
נעסטאָר מאַכנאָס פּאַרטיזאַנער-אַרמײ. דאָס איז גראָד געווען גוט פאַר די חברים, 
װאָס זענען געפאָרן מיט מיר צו די מאַכנאָװצעס, 

איך האָב פריִער פאַרגעסן צו באַקענען די לייענער מיט טאָװאַרישטש 
אַלעקסײ. 

יעדער װאַגאָן האָט אַ ספּעציעלן באַדינער, װאָס געפינט זיך דאָרטן די 
גאַנצע צייט. זיין אַרבעט איז צו האַלטן ריין דאָרטן און װאַרעם. קריגן הייסע 
װאַסער אויף טיי, --- בקיצור, עֶר איז דער אויפזעער פון װאַגאָן. 

פונעם ערשטן טאָג װאָס אַלעקסײ האָט איבערגענומען די אויפזיכט איבער 
מיין װאַגאָן, האָט ער גלייך דערפילט אַז דאָ איז נישטאָ די אַטמאָספער פון נאַ- 
טשאַלסטװע. ס'האָט גענומען צייט ביז איך האָב אים אײינגעבראָכן אַז עסן, אָדער 
טרינקען טיי, זאָלן מיר צוזאַמען און איך האָב אים דערקלערט אַז ער איז אַ 
גלייכער מיטגליד, װוי לאַנג ער װעט אַרומפאָרן מיט מיר. די ערשטע צייט האָב 
איך באַמערקט אַן אויסדרוק אויף זיין פּנים אַז ער האַלט, אַז איך ,בין נישט 
מיט אַלעמען", נאָר דאָ האָט מיר אַרױסגעהאָלפן אַ בראָשורקע װאָס איז גע- 
בליבן ביי מיר אין קופּע. 

מיין פּערזענלעכע מיינונג איז, אַז פון אַלץ װאָס אבא גאָרדין האָט אין זיין 
לעבן אָנגעשריבן,, האָט איין בראָשור געבראַכט גרויסע פּראָפּאַגאַנדע-נוצן און 
דאָס איז געווען די בראָשור אונטער דעם נאָמען: ;וי אַזױ אַ פּױער איז אַריין 
אין דער אַנאַרכיסטישער קיניגרייך". די טעג װאָס איך בין נישט געווען אין 
מיין באַן-:װאַגאָן, האָט אַלעקסײ זיך צוגעכאַפּט צו לייענען אָט די בראָשור. ער 
האָט זי אַזױ פיל מאָל געלייענט, אַז ער האָט כמעט געקענט אויסנװייניק איר 
גאַנצן אינהאַלט, 

ווען מיר זענען אָפּגעפאָרן פון כאַרקאָוו, האָב איך באַמערקט, אַז די בראָ- 
שור ליגט אַזױ, אַז מ'האָט זי געקענט לייכט דערזען. ווען דער באַן האָט אָנגע- 

הויבן צו גיין שנעל, איז אַלעקסײ אַריין אין מיין קופּע און געזאָגט, אַז ער מוז 
- זיך מודה זיין פאַר מיר, אַז די עטלעכע טעג װאָס איך בין נישט געוען און 
ער האָט נישט געהאַט װאָס צו טאָן, האָט ער געפונען די בראָשור אין מיין קופּע, 
באַלד דערנאָך האָט מיין אַלעקסײ אָנגעהויבן צו שיסן מיט פראַגעס: װאָס איז 
אַנאַרכיזם? וו געפינט זיך אָט די קיניגרייך? אָדער צי דאָס, װאָס ווערט גע- 
שריבן אין דער בראָשור, איז נאָר אַ פאַנטאַזיע? איך האָב אים געענטפערט, אַז 
די בראָשור איז געשריבן אין אַ פאָרעם פון אַ פאַנטאַסטישער געשיכטע, נאָר 
אַז די פאַנטאַזיע קען ווערן אַ ווירקלעכקייט אינעם רעאַלן לעבן פון דער גאַנצער 
וועלט, װוּ עס װעט נישט זיין קיין הונגער און קיין נויט און אַלע מענטשן װעלן 
זיין גלייכע בירגער. 

מיין אַלעקסײ, אַזױ גיך װוי ער האָט באַמערקט אַז איך בין פריי, האָט ער 
שוין געהאַט פאַר מיר אַ נייע פראַגע. דאַן גיט ער מיר איין מאָל אַ זאָג, אַז ווען 
מיר װעלן קומען צוריק קיין מאָסקװע, זאָל איך אים קריגן אַ גאַנצן טוץ פון 
אָט די בראָשורן און ער װעט זיי אַװעקפירן צו אים אין דאָרף. אומדערװאַרט, 
האָט אונדזער באַוועגונג צוגעקראָגן אַ שטאַרקן סימפּאַטיקער! 

ווען מיר זענען אָנגעקומען קיין יעקאַטערינעסלאַו, האָב איך גלייך דורכ- 
געפירט מיין אָפיציעלע אַרבעט, איבערגעבנדיק דעם פאָרזיצער פון סאָװויעט 
אייניקע פּעקלעך ליטעראַטור און עטלעכע פּאַקעטן. כ'האָב אים אויך מודיע 
געווען, אַז איך פאַרבלייב ביז מאָרגן אין שטאָט און ווען ער װעט דאַרפן עפּעס 
איבערשיקן קיין מאָסקװע, זאָל ער דאָס צושיקן צום באַן. נאָך דעם בין איך 
אַװעק זוכן אונדזערע חברים, װאָס זענען געווען נישט אין קיין גרויסער צאָל, 
יעקאַטערינעסלאַװ איז געווען אין צענטער פון נעסטאָר מאַכנאָס מיליטערישע 
אָפּעראַציעס. די בונטאָװושטשיקעס האָבן געהאַט אַ שטאַרקע אויג אויף אונדזערע 
חברים אין שטאָט, נאָר מיר איז געלונגען צו פאַרברענגען אַן אָװונט מיט נישט 
קיין גרויסער גרופּע יונגע חברים, 

אויף מאָרגן זענען מיר אַװעקגעפאָרן קיין יעליסאַװעטגראַד. דאָ האָב איך 
אויך אָפּגעטאָן אויף שנעל מיינע אָפּיציעלע אַרבעטן, און איך בין גלייך אַװעק 
אָפּזוכן די דאָרטיקע גרופּע. אין יעליסאַװעטגראַד איז געווען אַ שטאַרקע יונגש 
גרופּע. איינער פון זיי איז געווען ווישנעווסקי, אַן עמיגראַנט פון שיקאַגאָ, איי* 
נער אַ ייִנגערער ברודער פון דעם הױפּטרעדאַקטאָר פון דער מאָסקװער ;איז- 
וועסטיאַי, סטעקלאָוו, און דער צווייטער, אַ ייִנגערער ברודער פון זינאָװיעוון, 
ביידע יונגע חברים זענען געווען זייער פעיקע און באַגאַבטע מענטשן. אין משך 
פון אַ קורצער צייט האָבן זיי אַרױסגעגעבן דעם ;יעליסאַװעטסקי נאַבאַט*. מיר 
האָבן פאַרבראַכט צוזאַמען ביז שפּעט אין דער נאַכט ,און אויף מאָרגן איז די 
גאַנצע גרופּע געקומען צו מיר אין װאַגאָן און מיר האָבן צוזאַמען פאַרבראַכט 
עטלעכע שעה, ביז װאַנען דער צוג האָט געדאַרפט אָפּגײן פון יעליסאַװעטגראַד, 
ווען מיר האָבן זיך געזעגנט, האָט זיך אונדז אַפילו נישט געקענט חלומען, אַז 

אין גיכן װעלן ווישנעווסקי און סטעקלאָווס און זינאָװיעווס ברידער דערהרגעט 
ווען אין אַ פּאָגראָם, װאָס דער געוועזענער אָפיציר גריגאָריעו, װאָס איז פריַער 
געווען מיט דער רויטער אַרמײ, האָט דורכגעפירט און װאָס נאָך דעם האָט ער 
פּרובירט אָנשליסן זיך מיט זיינע פּאָגוױאָמשטשיקעס אין מאַכנאָס פּאַרטיזאַנער- 
אַרמײ, 

אויף מאָרגן אין דער פרי, בין איך אָנגעקומען אין דער אַלטער אַוקראַיִני" 
שער שטאָט פּאָלטאַװע. איך בין פאַרטיק געװאָרן מיט מיין אָפיציעלער מיסיע 
אין אַ פּאָר שעה און נאָך דעם האָב איך זיך אַרױסגעלאָזט זוכן אונדזערע חברים, 
און כ'האָב זיי געפונען אינעם אַנאַרכיסטישן קלוב. די גרעסטע טייל פון זי 
זענען געווען יונגע און זייער אָנגענעמע חברים. זיי האָבן געהאַט וי אַ ציל צו 
פאַרשפּרײטן די כאַרקאָװער צייטונג ,נאַבאַט", דורכפירן פּעריאָדיש מיטינגען 
און דיסקוסיע-אָװנטן. אין פּאָלטאַווע איז אויך געווען אַ קלענערע גרופע, וי 
אין כאַרקאָוו, אַנאַרכאָ-אינדיװױדואַליסטן. אין אַ פּאַר יאָר שפּעטער איז די פּאָל- 
טאַװער צוזאַמען מיט דער כאַרקאָװער גרופּע, דורכגעפאַלן מיט אַן עקספּראָ- 
פּריאַציע --- נאָר וועגן דעם על איך שרייבן שפּעטער, 

װאָס ס'איז שייך פּאָלטאַװע, האָב איך אין אַ צוויי יאָר אַרום זיך געטראָפן 
פאָרנדיק אין באַן, מיט אַ יונגן מאַן. מיר האָבן זיך צערעדט און בעתן שמועס 
האָט זיך ביים יונגן מאַן, נישט ווילנדיק, אַרױסגעכאַפּט אַן ענגליש װאָרט. האָב 
איך גלייך געפרעגט ביי אים, צי ער רעדט ענגליש, האָט דער יונגער מאַן ממש 
אויפגעלעבט און האָט מיר געענטפערט, אַז נישט נאָר רעדט ער ענגליש, נאָר 
עד איז געבוירן געװאָרן אין אַמעריקע. האָב איך אים אין ענגליש געענטפערט 
אַז איך בין אַן עמיגראַנט פון שיקאַגאָ. נו, זענען מיר מיט אַ מאָל געװאָרן גאָן 
נאָענטע פרײַנד, - 

האָט ער מיר נאָך דעם דערציילט אַז ער װווינט נישט ווייט פון פּאָלטאַװע, 
זיין פאָטער האָט אָרגאַניזירט אַ צאָל קאָמוניסטישע פרייע קאָמונעס, פון די 
אַרומיקע פּוערים, נישט קוקנדיק װאָס די מאַכט און באַנדעס פון פּאָנראָמשטשי- 
קעס שטערן אָפט די אַרבעט, האָט זיין פאָטער דאָך געהאַט אַ גרויסן דערפאָלג 
מיט די פּוערים. ער פאָרט קיין מאָסקװװע צו פּרובירן קריגן מאַשינען פאַר 
לאַנדװירטשאַפטלעכע אַרבעטן און אויכעט אויסצוווירקן, אַז מע זאָל זיי לאָזן 
צורו,. מצד די לאָקאַלע ביוראָקראַטן, איך האָב גענומען דעם אַדרעס און גע- 
האָפּט, אַז אין גיכן װעל איך האָבן די מעגלעכקייט צו זיין אין פּאָלטאַװע און 
צופאָרן צום אינטערעסאַנטן פּלאַץ, װוּ איין מענטש האָט געקאָנט אָרגאַניזירן אַ 
רייע קאַלאָניעס. נאָר מיין חלום איז נישט פאַרװוירקלעכט געװאָרן. דער װאַקסג- 
דיקער בירגער-קריג האָט אָנגעהויבן צו פאַרניכטן אַלץ װאָס די רעװאָלוציע 
האָט געשאַפן, און די ערשטע סימנים האָבן זיך באַװויזן אַז די וועלט-רעאַקציע, 
פון איין זייט, און די באָלשעװיקעס, פון דער צווייטער זייט, װעלן פירן צו דעם, 
אַז מע װועט דאַרפן ווידער פאַרלאָזן אוקראַיִנע. 

פון פּאָלטאַװע בין איך געקומען קיין קיַעוו, די מעטראָפּאָליע פון אוקראַיִנע, 
איינע פון די שענסטע שטעט. קיִעוו איז דאַן געװאָרן די הױפּטשטאָט פון דער 

אוקראַיִנישער באָלשעװיסטישער רעגירונג, מיט ראַקאָװוסקין אין דער שפּיץ, וי 
אין אַנדערע שטעט, װאָס איך האָב באַזוכט, האָב איך אָפּגעטאָן מיינע אָפיציעלע 
שליחותן, נאָר דאָ האָט מען מיר מודיע געווען, אַז איך װעל האָבן אייניקע פּאַ- 
סאַזשירן, װאָס וועלן פאָרן מיט מיר קיין אָדעס. 

אין קיִעוו האָט עקסיסטירט אַ גרופּע ,נאַבאַט?. אין דער גרופּע האָט זיך 
באַטײליקט דער פעיקער שרייבער און פּראָפּאַגאַנדיסט אַראָן באַראַן און זיין 
אַקטיווע פרוי פעני, ביידע מיינע נאָענטע פריינד און חברים פון אַמעריקע. אין 
דער גרופּע זענען אויך געווען די צוויי שװועסטער אַװרוצקי, עמיגראַנטן פון 
פראַנקרייך (דער עלטערער איז געלונגען אַרױסצופאָרן פון רוסלאַנד) און די 
פרוי פונעם פאַרשטאָרבענעם חבר פ. גדליה, סאָניע גדליה. עס זענען דאָרטן 
געווען נאָך אייניקע חברים. אַ חוץ דער גרופּע האָבן זיך אין קיעוו געפונען צוויי 
אָנגעזעענע חברים, דרוקער און אַנדרײ אַנדרײעװ, ביידע ערנסטע און באַגאַבטע 
חברים, אַנאַרכאָ-אינדיוידואַליסטיש געשטימט, און זיי האָבן אָפט מיטגעאַרבעט 
מיט דער גרופּע ;נאַבאַט?. איך האָב פאַרבראַכט מיט זיי אַ פּאָר טעג אין קיעוו. 
נאָך דעם האָב איך זיך געלאָזט אין וועג אַריין אויף דער לעצטער שטרעקע פון 
מיין טור ביז דער שטאָט אָדעס. 

איך בין אַרױסגעפאָרן באַלד מיט אַן איבערגעפולטן װאַגאָן פּאַסאַזשירן, 
אַרײנגערעכנט עטלעכע פון אונדזערע חברים, צווישן זיי אַראָן באַראַן. פון קיעוו 
ביז אָדעס איז געווען אַלע מאָל אַ מהלך, װוּ מע האָט געקענט דערװאַרטן טראָבל, 
דאָס איז געווען אַ שטרעקע וו עס האָבן זיך געפונען אַ גרויסע צאָל פּאַרטיזאַ- 
נער פון אַלע קאָלירן. איז דער גאַנצער מאַרשרוט נישט געווען קיין נאָרמאַלער, 
דער צוג האָט זיך מאָדנע געצויגן און ס'האָט גענומען צוויי מאָל אַזױ פיל צייט 
צו קומען קיין אָדעס. וויל איך דאָ פאַרצייכענען איין עפּיזאָד, װאָס האָט שיעור- 
שיעור נישט געקאָסט מיין און אַראָן באַראָנס פרייהייט, און אפשר נאָך מער וי 
די פרייהייט, 


אַ דיסקוסיע װועגן דער סאַוויעט-רעגירונג 


זיצנדיק מיט מיין חבר באַראָן אין מיין קופּע, זאָגט ער. צו מיר, אַז מיר 
נוצן נישט גענוג די ענגלישע שפּראַך, און ער מאַכט אַ פאָרשלאָג, אַז מיר 
זאָלן אָנהײיבן אַ דיסקוסיע און אַז די טעמע זאָל זיין , סאָװיעט-רעגירונג". באַ- 
ראָן שלאָגט פאָר, אַז איך זאָל רעדן פאַר און עֶר, קעגן. 

האָבן מיר גענומען ביידע דיסקוטירן און אומבאַמערקט זענען מיר אַרײנ- 
געצויגן געװאָרן אין אַ זייער הייסער דעבאַטע, װאָס האָט אָנגעהאַלטן מער וי 
אַ טאָג, אַ חוץ װאָס מיר האָבן געדאַרפט שלאָפן און עסן. בעתן פאָרן האָב איך 
נישט געזען קיין שום זאַך, װאָס זאָל קענען װעקן מיין חשד אויף די פּאַסאַזשירן 
פון אונדזער װאַגאַן. 

נאָר ווען איך בין געקומען צוריק קיין מאָסקװע, לאָזט מען מיר וויסן אַז 


127 


אין אַ געוויסער שעה וויל מיך זען קאַראַכאַן. איך האָב נישט געקענט פאַרשטיין 
װאָס ער וויל פון מיר, ווייל ערשט נעכטן האָב איך אים געזען און איבערגעגעבן 
פּעקלעך, װאָס מ'האָט געשיקט פאַר אים פּערזענלעך. 

ווען איך בין אויף מאָרגן געקומען אין דער באַשטימטער צייט, האָב איך 
גלייך באַמערקט אויפן פּנים פון קאַראַכאַנס סעקרעטאַר עפּעס אַ מאָדנעם אויס- 
דרוק, ער האָט גלייך געלאָזט וויסן קאַראַכאַנען, אַז איך בין געקומען, און ער 
האָט מיר געהייסן אַרײנגײן צו אים אין קאַבינעט. איך האָב דאָרטן געטראָפן 
אַ דריטע פּערזאָן. קאַראַכאַן איז געווען העפלעך און אָפּיציעל און האָט מיך גע- 
בעטן, אַז איך זאָל זיך אַװעקזעצן לעבן זיין טיש. ווען איך האָב זיך אַװעקגע- 
זעצט, האָב איך אינעם ;דריטן" דערקענט איינעם פון די פּאַסאַזשירן, װאָס זענען 
מיט מיר געפאָרן פון קיעוו ביז אָדעט. 

האָט מיך קאַראַכאַן געפרעגט צי איך קען אָט דעם מאַן. זאָג איך אים, אַז 
אויב איך האָב נישט קיין טעות, איז ער געפאָרן מיט מיר ביז אָדעס. ענטפערט 
מיר קאַראַכאַן: דו האָסט נישט געמאַכט קיין טעות און ער גיט צו: דער מאַן איז 
אַ הויכער באַאַמטער פון דער אוקראַיַנישער רעגירונג און ער איז געקומען מיט 
אַ קלאַגע קעגן דיר. מיר ווייסן אַז דו ביסט אַן איבערגעגעבענער אַרבעטער אין 
דעם אויסלענדישן קאָמיסאַריאַט, נאָר מיר קענען נישט פאַרשטיין, פאַר װאָס 
דו האָסט גענומען אין דיין װאַגאָן אַזאַ מין קאָנטעררעװאָלוציאָנער. ס'איז מיר 
גלייך נישט איינגעפאַלן צו טראַכטן און פאַרשטיין װאָס דאָ קומט פאָר. אָבער 
באַלד האָב איך זיך געכאַפּט, אַז דאָט דאַרף זיין אונדזער דיסקוסיע מיט חבר 
באַראָן. האָב איך זיך געמאַכט תמעװאַטע און געשטעלט די פראַגע: װער איז 
דאָס געווען דער קאָנטעררעװאָלוציאָנער? גיט מיר אַ זאָג דער חברהמאַן: דער 
מאַן, װאָס האָט מיט דיר געפירט די דיסקוסיע און אַטאַקירט די ,סאָװועטן"רע- 
נירונג 

האָב איך אים גלייך געענטפערט, אַז דער מאַן איז מיינער אַ פּערזענלעכער 
פריינד. ער איז געקומען מיט פּאַפּירן פונעם פּראָפּעסיאָנעלן בעקער-פאַראיין, 
מיט דער בקשה, אַז איך זאָל אים נעמען אין מיין װאַגאָן. די דיסקוסיע איז נאָר 
געווען כדי צו פאַרטרײיבן די צייט. און די הױפּטזאַך, אַ ביסל צו פּראַקטיצירן 
די ענגלישע שפּראַך. איר ווייסט דאָך, אַז אין אַ דיסקוסיע אָדער דעבאַטע זענען 
פאַראַן צוויי צדדים, איז נאַטירלעך אַז ווען איך האָב גענומען די פּאָזיטיוע 
זייט, האָט ער געמוזט נעמען די נעגאַטיװוע. די גאַנצע זאַך איז געווען צו פאַר" 
טרייבן די צייט. און צו דעם, האָב איך צוגעגעבן, אויב איר דענקט, אַז דאָס איז 
קאָנטעררעװאָלוציע, בין איך גרייט צו רעזיגנירן פון מיין אַמט און איך האָב 
זיך געווענדט צו קאַראַכאַנען און אים געבעטן אַז מיט מיין רעזיגנאַציע, וויל 
איך ער זאָל מיר העלפן, אַז איך זאָל קענען פאָרן קיין כאַרקאָוו. 

קאַראַכאַן האָט זיך אויפגעשטעלט פון זיין שטול און מיר געזאָגט, אַז איך 
דאַרף פאַרגעסן וועגן רעזיגנירן. דער מאַן, װאָס האָט געבראַכט די קלאַגע, האָט 
זיך אויך אויפגעשטעלט און מיר געזאָגט: איר האָט נישט קיין שום אורזאַך 
אַריינצוגעבן אייער רעזיגנאַציע. מיר פאַרדריסט איצטער, װאָס איך האָב נישט 

גענומען קיין אָנטײיל אין אייער דיסקוסיע, און אַ ביסל מער פאַרשאַרפט מיין 
ענגליש. דאַן האָט ער זיך געווענדט צו קאַראַכאַנען: דו האָסט ביי זיך אַלע מאָל 
עפּעס משקה צו מאַכן אַ טרונק. לאָמיר אַלע דריי כאַפּן אַ שנאַפּס, און מיט דעם 
פאַרגעסן װאָס דאָ איז פאָרגעקומען. קאַראַכאַן האָט זיך לאַנג נישט געלאָזט בעטן 
און האָט אַרױסגענומען אַ פלאַש קאָניאַק, און נאָך דעם וי מיר האָבן גענומען 
צו עטלעכע שנעפּסלעך, איז דער גאַנצער אינצידענט מיט דער דיסקוסיע פאַר- 
געסן געװאָרן. 


א ין אָ ד ע ס 


די גרעסטע טייל פון דער ליטעראַטור, װאָס איך האָב געהאַט מיט זיך, איז 
געווען פאַר אָדעס. דאָ, אין דער גרויסער האַפּנשטאָט, זענען געווען ברייטע 
מעגלעכקייטן איבערצושיקן דו'רך טערקיי, קיין אַייראָפּע. צו דעם האָט מען דער- 
װאַרט די בלאָקאַדע פון די אַליאירטע מלוכות און די באָלשעװיקעס האָבן ערשט 
געהאַט אַרױיסגעגעבן דעם גרויסן זשורנאַל: ;דער דריטער אינטערנאַציאָנאַל" 
אין דריי שפּראַכן. ס'האָט מיר געדויערט מער וי אַ טאָג איבערצוגעבן אַלץ, 
װאָס איך האָב געהאַט פאַר אָדעס. ווען איך האָב פאַרענדיקט מיין אָפּיציעלע 
אַרבעט, האָב איך באַשלאָסן צו פּרובירן פאַרבלייבן אין אָדעס אַ צויי װאָכן 
צייט, ווייל דאָרטן זענען דעמאָלט געווען אַ סך פון אונדזערע חברים, ספּעציעל 
די עמיגראַנטן פון ענגלאַנד און אַמעריקע. חוץ דעם, האָבן אין אָדעס געוווינט 
בעסיעס שוועסטער עטל און שװאָגער נאַומקע, ביידע זייער אַקטיווע חברים 
פון ניוייאָרק, 

דאָרטן זענען אויך געווען סעמקע פרידמאַן, סאַשאַ פעלדמאַן, קלאַראַ די 
שװואַרצע, משה גאָמבערג, שלום שװאַרצבערג און זיין פרוי סלאָווקע, און נאָך 
אַ רייע חברים, וועמענס נעמען איך געדענק נישט. צו דעם זענען געווען אַ סך 
חטרים, געקומענע פון ענגלאַנד און אַנדערע, שוין איינגעזעסענע, װאָס צוזאַמען 
האָבן זיי פאָרמירט אַ גאַנץ היפּשע גרופּע אין יענער פּסח-צייט פון 1919, 

אַדעס האָט געהאַט אירע ספּעציפישע אומשטאַנדן, װאָס האָבן, אין אַ געוויסן 
זין, געשטערט אונדזער פּראָפּאַגאַנדע-אַרבעט. קודם-כל זענען געווען די אַזױ 
גערופענע ,נאַליאָטשיקעס? װאָס האָבן זיך נאָר פאַרנומען מיט עקספּראָפּריאַ-. 
ציעס און לעבן אַ ;חזרישן טאָג", און װאָס האָבן פּרעטענדירט צו זיין אַנאַר- 
כיסטן, 

צוֹ די , נאַליאָטשיקעס? איז געווען גאָר אַ באַזונדערע געזינדל פון די 
בלאָטעס, װאָס זענען געווען אין דער פאָרשטאָט װאָס האָט זיך גערופן די ,מאָל- 
דאַװאַנקע?. זיי האָבן געהאַט זייערן אַ פירער, אָדער ,קעניג", װאָס מ'האָט גע- 
רופן מישקע יאַפּאָנטשיק. ער האָט אויך פּרעטענדירט צו האָבן אַ שייכות צו די 
אַנאַרכיסטן. ער פלעגט אַזױ טענהן: איר זענט קעגן די רייכע און מיר זענען 
אויך קעגן. מיר ,, קאָנפיסקירן?* זייערע פאַרמעגנס. 

אין אָדעס איז געווען די צווייט גרעסטע גרופע אין אוקראַיַנע, וועמענס 
צוזאַמענשטעל איז געווען פון פּאָליטישע עמיגראַנטן פון אַ סך לענדער. זי 
האָבן געהאַט אַ גרויסן פּלאַץ, װוּ עס האָט זיך געפונען זייער קלוב, װוּ יעדער 
נאַכט האָבן זיך צוזאַמענגעקליבן אַ סך חברים. זייער טעטיקייט איז געוען 
ענלעך אויף דער אַרבעט אין די אַנדערע גרופּעס, װאָס איך האָב באַזוכט, נאָר 
אין אָדעס, װאָס האָט געהאַט אַ גרעסערע צאָל חברים, איז די אַקטיוױיטעט פון 
דער גרופּע געווען מער פאַרשפּרײט, | 

אַזױ האָבן מיר פאַרבראַכט אַ וואָך צייט זייער אינטערעסאַנט. איך האָב 
געדענקט צו זיין נאָך אַ װאָך, נאָר איך האָב דערהאַלטן אַ טעלעגראַמע פון 
מאָסקװע, אַז איך זאָל גלייך צוריק קומען אַהין. ס'האָט מיר פאַרדראָסן, אָבער 
העלפן זיך האָב איך נישט געקענט. אויפן צווייטן טאָג בין איך אָפּגעפאָרן מיט 
אַ מיליטערישן צוג, װאָס איז געגאַנגען דירעקט ביז קיעוו. 

אין קיעוו, אינעם אוקראַיַנישן אויסלענדישן קאָמיסאַריאַט, האָט שוין ראַ- 
קאָווסקי געװאַרט אויף מיר, די זעלנע נאכט, האָט מען מיין װאַגאָן צוגעטשע" 
פּעט צום פּאַסאַזשיר-צוג, װאָס איז געגאַנגען קיין מאָסקװע, און ביי טאָג האָט 
מען צוגעשיקט אין מיין װאַגאָן אַלערלײ פּראָדוקטן און אַ רשימה פון פּאַסאַ" 
זשירן, װאָס וועלן מיט מיר פאָרן, 

ווען מיר זענען אָנגעקומען קיין מאָסקװע, האָט שוין אויף מיר געװאַרט 
טאָװאַרישטש מאָיסיי מיט אַן אויטאָמאָביל און אַ ספּעציעלער װאָגן מיט אַ 
רויטן אַרמײער, וועלכע האָבן צוגענומען מיט זיך די פּראָדוקטן, װאָס איך האָב 
געבראַכט, 

טאָװאַרישטש מאָיסיי האָט נאָך, איידער מיר זענען אָנגעקומען, געגעבן אַ 
פאַראָרדענונג, אַז מיין װאַגאַן זאָל גלייך אַריבערגעפירט ווערן אויפן קורסקער 
װאָקזאַל, 

בעת מיר זענען געפאָרן צום האָטעל, האָט מיר טאָװאַרישטש מאָיסײי גע" 
זאָגט, אַז מ'האָט מיך באַשטימט צו זיין דער פּערזענלעכער דיפּלאָמאַטישער קו" 
ריער פונעם סעקרעטאַר פון דריטן אינטערנאַציאָנאַל, אַנדזשעליקאַ באַלאַבאַנאָואַ, 

די דאָזיקע נייס איז מיר נישט געוען צום האַרצן. ערשטנס, האָב איך 
נישט געװוּסט וועלכע װועלן זיין מיינע פונקציעס און, צווייטנס, האָב איך נישט 
געװאָלט זיין פאַרבונדן דירעקט מיטן דריטן אינטערנאַציאָנאַל. נאָר שפּעטער- 
צו האָב איך אויסגעפונען, אַז איך װעל האָבן די זעלביקע פרייהייטן, װאָס איך 
האָב געהאַט פריער. 

ווען איך בין געקומען אין האָטעל מיט טאָװאַרישטש מאָיסײי, האָבן מיר 
ביידע געכאַפּט אַ שנעפּסל און צוגעביסן מיט די פּראָדוקטן װאָס איך האָב גע" 
בראַכט פּערזענלעך, 

נאַכהער האָב איך צעטיילט אַ צאָל פּראָדוקטן צווישן די אַרבעטער פון האַ- 
טעל, װאָס פלעגן באַדינען מיין צימער, אַרײנגערעכנט די מיידלעך, װאָס האָבן 
געאַרבעט ביי דעם טעלעפאָן. איך בין פאַרטיק געװאָרן מיט דער דאָזיקער אַר" 

בעט, אַן אַרבעט װאָס האָט געבראַכט דערצו אַז די דאָזיקע מענטשן זאָלן אָפּעסן 
צו עטלעכע מאָל אַ גוטן מאָלצייט, און, צווייטנס, האָט דאָס מיר געהאָלפן אין 
זאַכן, װאָס איך האָב געדאַרפט, אַפּילו צו קריגן געחיימע נייעס פון די טעלע" 
פאָניסטקעס, 

אָפּגעפאַרטיקט זיך מיט דער דאָזיקער אָנגענעמער אַרבעט, האָב איך אַרײן- 
געכאַפּט אַ גוטע באָד, װאָס כ'האָב נייטיק געדאַרפט האָבן נאָך דער לאַנגער רייזע, 
טאָװאַרישטש מאָיסײי האָט אָפּגערופן אויפן טעלעפאָן אַנדזשעליקאַ באַלאַבאַנאָואַ 
און איר געמאָלדן, אַז איך בין שוין געקומען און, אויב זי איז נישט פאַרנומען, 
וועלן מיר אַרונטערגײן צו איר (זי האָט געוווינט אין זעלבן האָטעל), האָט זי 
געענטפערט, אַז זי וועט זיין זייער צופרידן צו באַקענען זיך פּערזענלעך מיט 
איר ספּעציעלן דיפּלאָמאַטישן קוריער. 

מיט אַנדושעליקא נאַלאַנאַנאָווא אין דריטן 
אינטערנאַציאָנאַל 


ווען מיר זענען אַרײן צו איר אין צימער, האָב איך דערזען פאַר מיר נישט 
קיין גרויס-געוויקסיקע פרוי, מיט אַ ליבלעכן שמייכל אויף איר פּנים, װאָס האָט 
אויסגעדריקט גוטסקייט און מיט אַזאַ פריינדלעכער שטימע, װאָס מע קען זעלטן 
טרעפן, 
נאָך דעם װי מיר האָבן זיך אָפּיציעל באַקענט, האָט זי אונדז די ערשטע 
פראַגע געפרעגט צי מיר זענען נישט הונגעריק. ווען מיר האָבן איר פאַרזי" 
כערט אַז מיר האָבן נאָר-װאָס צוגעביסן ביי מיר אין צימער, איז זי צו אונדז 
צוגעשטאַנען, אַז מיר מוזן מיט איר טרינקען טיי. 
וויפל זי איז געווען פאַרנומען מיטן צוגרייטן טיי, האָב איך ביי זיך גע" 
טראַכט: וי אַזױ קען אַזאַ ליבלעכע פרוי זיין אַ באָלשעװיצקע און פאַרנעמען 
אַזאַ הויכן פּאָסטן, װי סעקרעטאַר פון דריטן אינטערנאַציאָנאַל? (איך האָב נאָך 
דעמאָלט נישט געװוּסט, אַז קאַרל ראַדעק און קאָמפּאַניע האָבן געמאַכט אַ קאָנס- 
פּיראַציע פּטור צו ווערן פון איר אינעם דריטן אינטערנאַציאָנאַל). וען מיר 
זענען געװאָרן פאַרטיק מיטן טרינקען די טיי, האָט די באַלאַבאַנאָװאַ מיר גע" 
זאָגט, אַז זי דאַרף פאָרן קיין כאַרקאָוו און פון דאָרטן קיין קיעוו, און זי וויל, אַז 
איך זאָל אָרגאַניזירן די רייזע. באַלאַבאַנאָואַ איז געקומען פון אַ זייער רייכער 
אַריסטאָקראַטישער ייִדישער פאַמיליע. וי אַזױ זי איז אַרײן אין דער סאָציאַליס- 
טישער באַװעגונג, ווייס איך נישט, נאָר איר אַריסטאָקראַטישער אויסזען איז 
פאַרבליבן ביי איר. אין דער באָלשעװויסטישער באַװעגונג, איז זי געווען באַ- 
קאַנט פאַר איר קענען עטלעכע שטפּראַכן און פאַר איר גרויסן רעדנערישן טאַ- 
לאַנט. מיט איר גאַנצן אַריסטאָקראַטישן אויסזען און מאַנירן, האָט זי פאַרמאָגט, 
װוי מע זאָגט, אַ גאָלדן האַרץ. זייענדיק אָפט מיט איר, האָט מען געקענט באַ- 
מערקן אויף איר פּנים די גרויסע ליידן פון דעם, װאָס ס'איז דאַן פאָרגעקומען 
אין רוסלאַנד,. װאָס זי האָט נאָר געקענט קריגן, פלעגט זי דאָס צעגעבן און 
העלפן אַלעמען, װער ס'האָט זיך נאָר געווענדט צו איר. זי האָט שטאַרק געליטן 
פון די פאַרפאָלגונגען, װאָס די באָלשעװיקעס האָבן פּראַקטיצירט קעגן אַלע 

ריכטונגען אין לאַנד. דער פאַקט איז דער, אַז זי איז געווען פון די ערשטע צו 
פאַרלאָזן רוסלאַנד און די אָרגאַניזאַציע. | 

די עפּידעמיע פון טיפוס האָט זיך שוין שטאַרק פאַרשפּרײט איבער גאַנץ 
רוסלאַנד און ספּעציעל אויף די באַנען. זאָגט מיר די באַלאַבאַנאָװאַ, אַז זי וויל 
אַז מיין ספּעציעלער װאַגאָן זאָל ווערן דעזינפעקטירט און זי וויל נישט, אַז קיי- 
נער חוץ איר, איך און אַלעקסײ, זאָל מיטפאָרן אין דעם װאַגאָן. 

מיר ועלן אַרױספאָרן אין אַ צוויי וואָכן אַרום, און טאָװאַרישטש מאָיסײ 
וועט שוין אַכטונג געבן, אַז אַלץ זאָל צוגעגרייט ווערן און פאַר דער צייט װועלן 
מיר אויך צוזאַמענברענגען אַלץ, װאָס מיר דאַרפן נעמען אויף אונדזער רייזע, 
דאָ האָט זיך אַרײינגעמישט טאָװאַרישטש מאָיסיי און געזאָגט, אַז ער דענקט, 
אַז מיר דאַרפן מיטנעמען אַ צאָל ליטעראַטור, מחמת ס'איז נישטאָ מיט וועמען 
זי איבערצושיקן און אַז איך האָב שוין די געהעריקע דערפאַרונג אויף דעם 
געביט. האָט באַלאַבאַנאָווא איינגעשטימט, און דאָס האָט געמאַכט פאַר מיר אַ 
סך גרינגער מיטצונעמען אונדזער ליטעראַטור קיין כאַרקאָו, 

אַזױ װוי איך בין געווען שטאַרק פאַרמאַטערט פון דער נסיעה, בין איך 
אַװעק אין מיין צימער און דעם אָװנט בין איך שוין נישט געגאַנגען זען אוג- 
דזערע חברים, 

ליגנדיק אין בעט, האָב איך אונטערגעפירט אַ סך-הכל פון מיין גרויסער 
רייזע, װוּ איך האָב באַזוכט אַ היפּשע צאָל גרופּעס און זיך געטראָפן מיט אַ סך 
חברים. אַזױ װוי איך האָב געהאַט די מעגלעכקייט אַזױ פיל אַרומצורײיזן און 
באַקענען זיך מיט הונדערטער חברים, האָב איך דאָך נישט געהאַט קיין גייסטיקע 
סאַטיספאַקציע, דערהויפּט נאָך דער גרויסער עקספּערימענטאַלער אַרבעט, װאָס 
מיר האָבן דורכגעפירט אין נאָװואָראָסײסק. ביים אָנהייב פון מיין רייזע, האָב 
איך ביי זיך געטראַכט, אַז אפשר װועל איך צווישן אָט די אַלע גרופּעס געפינען 
אַ פּלאַץ ווו מע װעט עפּעס קענען אויפטאָן פּאָזיטיווס, נישט בלויז פּראָפּאַגאַנדע, 
נאָר אויך קאָנסטרוקטיווע אַרבעט. קיין קאָנסטרוקטיווע מעגלעכקייטן האָב איך 
אין אָט די אַלע גרופּעס נישט געפונען. די איינציקע אַקטיוע גרופּע װאָס איז 
מיר געווען מער צום האַרצן, האָב איך געטראָפן אין כאַרקאָו, דאָס איז די 
גרופּע ,נאָבאַט", * 

האָט זיך פאַר מיר געשטעלט די קאַרדינאַלע פראַגע: װאָס זאָל איך טאָן? 
אויפגעבן מיין פּאָסטן, װאָס װועט מיך באַפרײיען פון שפּילן אַ צווייענדיקע ראָלע, 
װאָס איז מיר דערווידער אַפילו װויסנדיק, אַז אונדזער באַועגונג האָט געגעבן 
אַ גרויסע צאָל קרבנות, און מיר זענען באַרעכטיקט צו האָבן די מעגלעכקייט 
אָנצופירן אונדזער פּראָפּאַגאַנדע-אַרבעט? פון דעסט וועגן, האָט די פאַרבאַהעל- 
טעניש מיך געעקלט און אָט דער פאַקט האָט מיך באַװױיגן צו װעלן אויפגעבן 
מיין שטעלע און אַװעקפאָרן מיטאַרבעטן אין דער כאַרקאָװוער גרופּע ;נאַבאַט", 

נאָך דעם איז מיר אונטערגעקומען די לאָגיק און מיר געשטעלט אָט די 
פראַגע: ווו קענסטו אָפּטאָן מער נוצלעכע אַרבעט -- ווען דו װועסט זיין נאָר אין 
כאַרקאָװו, אָדער דו װועסט האָבן די מעגלעכקייט צו טאָן אַזאַ פּראַקטישע אַרבעט 

װאָס קען העלפן אַלע גרופּעס, װי דו האָסט עס געטאָן אין דיין לעצטער גרויסער 
נסיעה? און האַלב שלאָפנדיק, האָב איך ביי זיך באַשלאָסן: דערווייל איבערצו" 
בלייבן אויף מיין שטעלע! 

= 


אויף מאָרגן אין דער פרי בין איך אַװעק אויפזוכן דעם יונגן חבר און זען 
צי ער איז שוין צוריק געקומען פון כאַרקאָוו מיטן געלט, צו באַצאָלן דעם חוב 
װאָס מיר זענען שולדיק געבליבן פון פריִער, און קויפן נאָך ליטעראַטור פאַר 
כאַרקאָװו. מיר האָבן זיך אָפּגערעדט צו טרעפן אָדער ביי די ברידער גאָרדין, 
אָדער אין בוך-געשעפט פון ;,גאָלאָס טרודאַ?, 

ווען איך בין געקומען אין די ביידע פּלעצער, האָט מען מיר מודיע געווען 
אַז איװואַן אַפּאָלאָן און אַבראַם כריסטאָס זוכן מיך און זיי האָבן געלאָזט דעם 
אַדרעס װוּ איך קען זיי געפינען. די נייס װאָס אָט די צוויי אַקטיווע חברים זע- 
נען דאָ אין מאָסקװע, האָט מיך, אין אַ געוויסן זין איבערגעראַשט. איך האָב 
נישט געקענט פאַרשטיין װאָס זיי טוען דאָ אין דער מעטראָפּאָליע. שטעל איך 
זיי די פראַגע: װאָס טוט איר, חברים, אין מאָסקװע? און דאָ האָב איך אויסגע". 
פונען דעם פאַרװאָס. 

איװואַן אַפּאָלאָן און אַבראַם כריטטאָס האָבן געאַרבעט אין דער יעקאַטערי- 
נענבורגער גרופּע און האָבן דאָרטן אַרױסגעגעבן אַ צייטונג. ווען קאָלטשאַק 
האָט פאַרנומען יענע געגנט, האָבן זיי געהאַט דאָרטן אַ פּאַרטיזאַנער-אָטריאַד, 
װאָס האָט אָנגעפירט אַ פאַרביטערטן קאַמף קעגן קאָלטשאַקס אַרמײ. זענען זי 
דעריבער געצווונגען געווען אויפצוגעבן דעם פּאַרטיזאַנער-אָטריאַד און זיי זע- 
נען פון דאָרטן אַװעק קיין כאַרקאָוו. 

אין יעקאַטערינענבורג און אין דער געגנט אַרום, זענען פאַרבליבן אַ צאָל 
חברים, האָבן זיי באַקומען אַ בריוו אַז ס'איז פאַראַן אַ מעגלעכקייט אַרױסצו- 
געבן אַן אונטערערדישע צייטונג, פאָרן זיי ביז װאַנען מע װעט קענען און דער- 
נאָך וועלן זי פּרובירן מאַכן אַ מאַרשרוט און דורכגיין דעם מיליטערישן פראָנט 
און פון דאָרטן זיך באַמיִען צו קומען קיין יעקאַטערינענבורג. װע זיי װעלן 
שוין זיין אויפן פּלאַץ און אַלץ אָרגאַניזירן, װעלן זיי דאַרפן האָבן די מיטהילף 
פון אייניקע חברים אין דער אַרבעט אַרוסצוגעבן די אונטערערדישע צייטונג, 

בעת אונדזער באַגעגעניש און שמועס האָב איך פאַרגעסן צו פרעגן װוּ איז 
קאַטיאַ און פאַר װאָס זי איז נישטאָ מיט זיי. ווען איך האָב נאָך דעם געשטעלט 
אָט די פראַגע, האָט מיר אַבראַם כריסטאָס געענטפערט, אַז פריִער פאַר אַלץ 
װעט זיין זייער רייזע אַ שווערע, אַז אַ פרוי זאָל דאָס דורכמאַכן. און צו דעם 
האָט קאַטיאַ באַשלאָסן איבערצובלייבן אין כאַרקאָוו און אַרבעטן דאָרטן אין 
דער אונטערערדישער גרופּע. 

די צווייטע אורזאַך האָט מיך שטאַרק איבערגעראַשט: װאָס מיינט עס עפּעס 
די אונטערערדישע גרופּע? איװאַן אַטּאָלאָן האָט מיר איבערגעגעבן, אַז פון דער 
אינפאָרמאַציע, װאָס מע האָט באַקומען פון נעסטאָר מאַכנאָ, דענקט ער אַז אַרום 

חודש אױיגוסט װעט די רויטע אַרמײ געצווונגען ווערן צו פאַרלאָזן גאַנץ אוקראַי- 
נע און אויך אַ טייל צענטראַלירוסלאַנד. די בלאָקאַדע פון דער אַליאירטער 
מאַכט, די הילף װאָס עס קריגט גענעראַל דעניקין, װעט געבן אַ מעגלעכקייט 
אַז די אַליאירטע קרעפטן זאָלן אָקופּירן געוויסע געגענטן, 

האָט די קאָנפּעדעראַציע ;,נאַבאַט? אָפּגעהאַלטן אַ ספּעציעלן מיטינג און 
באַשלאָסן צו אָרגאַניזירן אונטערערדישע גרופּעס פון די חברים, װאָס וילן 
פרייוויליק פאַרבלייבן ביי דער אַרבעט. איװואַן אַפּאָלאָן האָט צוגעגעבן, אַז ווען 
מיר װעלן זיך אָרגאַניזירן און עס װעט נישט זיין אַזױ שווער צו פאָרן. װעט 
קאַטיאַ קומען קיין יעקאַטערינבורג. 

איװואַן אַפּאָלאָן האָט מיר איבערגעגעבן אַ סומע געלט צו באַצאָלן דעם חוב, 
װאָס מיר זענען שולדיק געווען, און איינצוקויפן די גרעסטע טייל פּראָפּאַגאַנדע- 
בראָשורן, װאָס די אונטערערדישע גרופּע װעט דאַרפן האָבן. מיר האָבן צוזאַ- 
מען פאַרבראַכט נאָך עטלעכע טעג און נאָך דעם האָבן זיי זיך געלאָזט אין דעם 
שווערן, לאַנגן און געפערלעכן וועג. 

אויף מאָרגן האָב איך באַזוכט די בוך-געשעפטן פון די ברידער גאָרדין און 
,גאָלאָס טרודאַ",. באַצאָלט די גאָרדינס װאָס זיי איז געקומען פאַר דער פריער- 
דיקער ליטעראַטור און אין דער זעלביקער צייט האָב איך געמאַכט אַ נייע באַ- 
שטעלונג אויף ליטעראַטור און האָב דאָס אייגענע געטאָן מיט ,גאָלאָס טרודאַ", 
ווען איך בין פאַרטיק געװאָרן מיט דער מיסיע, האָב איך אָנגעהויבן צו באַזוכן 
אייניקע חברים און אויך אַריינצוקומען אין די ביידע קלובן װאָס זענען נאָך 
דעמאָלט געווען, װוּ איך האָב געהאַט די געלעגנחייט צו טרעפן זיך און זיך צו 
באַקענען מיט נייע חברים, 

איין זאַך, װאָס האָט מיך שטאַרק געװונדערט, איז געווען דאָס, װאָס איך 
האָב נישט באַגעגנט קיינעם פון דער גרויסער צאָל חברים, וועמען דער רויטער 
קרייץ פון אַמעריקע האָט געהאָלפן מאָראַליש און מאַטעריעל און װאָס מיט אַ 
גרויסער צאָל פון זיי האָב איך זיך איבערגעשריבן אין משך פון עטלעכע יאָר, 
אַן אויסנאַם איז געווען איין פאַל, װוּ איינער איז געווען אין כאַרקאָוו און האָט 
זיך נאָכגעפרעגט אויף מיר, נאָר איך האָב אים נישט געזען. 

זענען אָט די דאָזיקע חברים װאָס זענען געזעסן אויף קאַטאָרגע און פאַר- 
פאַלן געװאָרן װי עפּעס דורך אַ כישוף, און בעת די זעקס יאָר מיינע פון זיין 
אין רוסלאַנד, האָב איך נישט געהאַט דאָס גליק זיך צו טרעפן אַפּילו מיט איינעם 
פון זיי, 

חוץ װאָס איך האָב באַזוכט חברים איינציקווייז און אין די קלובן, איז ביי 
מיר אין האָטעל-צימער געווען דאָס זאַמלפּלאַץ פון אַ סך חברים, װאָס פלעגן 
אַרײנקומען צו מיר ספּעציעל, איבערהויפּט די יעניקע, װאָס זענען נישט גע- 
ווען איבעריק זאַט, און זיי האָבן געװוּסט, אַז ביי מיר קען מען צו יעדער צייט 
קריגן אַ גלעזל טיי און עפּעס צובייסן. איז דעריבער מיין פאַרװויילן אין מאָסקװע, 
בשעת איך בין געווען פריי פון מיינע אָפיציעלע אַרבעטן, געווען שטענדיק אין 
אַ גוטער קאָמפּאַניע. איך ווייס נישט צי איז דאָס געוען אַזאַ קגליק", אָדער 

נישט מער וי אַ צופאַל, אַז אין האָטעל ,נאַציאָנאַל?" ווּ איך האָב געהאַט אַ 
צימער, האָבן געוװוינט הויכע באָלשעויסטישע באַאַמטע און אויך טשינאָװניקעס, 
און איצטער, נאָך דעם װי עס זענען דורכגעגאַנגען אַזױ פיל יאָרן, װונדער איך 
זיך װוי אַזױ מיר האָבן גלאַט אָפּגעשניטן און נישט דורכגעפאַלן און איך האָב 
נישט פאַרלוירן מיין שטעלע און נישט אַריײינגעפאַלן אין די קעלערן פון דער 
טשעקאַ. די יונגע חברים פלעגן אָנהייבן צו דיסקוטירן און בעת דער דיסקוסיע, 
פלעגן זיי פאַרגעסן --- און איך אויך --- אַז מיר זענען אַרומגערינגלט מיט באָל- 
שעוויקעס, 

איין מאָל, בשעת מיר זענען אַריינגעקומען אין איינעם פון די קלובן, האָט 
מיר אַ חבר איבערגעגעבן אַז אַ יונגע פרוי מיטן נאָמען אָלגאַ לייק, איז געווען 
דאָ אין קלוב און געפרעגט זיך אויף מיר. זי האָט איבערגעלאָזט דעם אַדרעס 
װוּ איך קען זי טרעפן. 

נישט געקוקט אויף דעם װאָס זי האָט נישט מיך און דעם חבר װאַניאַ בוד- 
ניק געפאָלגט, אַז זי זאָל נישט פאָרן מיט דעם מאַטראָס אין סאַפיין, האָט אָבער 
די אַלטע חברשע װאַרעמקײט, װאָס איז געווען צווישן אונדז, גענומען די איי- 
בערהאַנט און איך האָב באַשלאָסן אַז איך זאָל זי באַזוכן. אַזױ װוי איר װױנאָרט 
איז געווען נישט ווייט פון מיין האָטעל, האָב איך באַשטימט צו מאַכן ביי איר 
מיין וויזיט, נאָך דעם זעלבן אָוונט, 

זי האָט מיך אַרומגענומען און מיר האָבן זיך צעקושט. ס'האָט זיך געפילט 
פון אַזאַ מין סאָרט אויפנעמען מיך, אַז אונדזער באַגעגעניש האָט זי דערמאָנט 
אין אַ סך אָנגענעמע פּאַסירונגען און אָװונטן װאָס מיר האָבן צוזאַמען פאַרבראַכט 
און געאַרבעט. ס'איז געווען מער וי אַ יאָר צייט וי זי האָט פאַרלאָזן נאָװאָראָ- 
סייסק. דעמאָלט, נישט געקוקט אויף דעם, װאָס זי איז שוין געווען אין די דריי- 
סיקער יאָרן, איז זי נאָך געווען אין איר פולן בלי- פּעריאָד, איצטער האָב איך זי 
געטראָפן נאָך טאַקע וי אַ יונגע פרוי, אָבער אַזאַ װאָס האָט שון דורכגעמאַכט 
נישט אָנגענעמע איבערלעבונגען. אונטער אירע אויגן האָט מען דאָס געקענט 
בולט באַמערקן. מיר זענען געזעסן און זי האָט נישט אַרױסגעלאָזט מיינע הענט 
פון אירע, און איך האָב איר געמוזט דערציילן מיט אַלע דעטאַלן װאָס ס'האָט 
פּאַסירט אין נאָװאָראָסײיסק נאָך איר אַװעקפאָרן, װאָס איך האָב דאָרטן דורכגע- 
מאַכט ביז װאַנען מיר איז געלונגען צו פאַרלאָזן נאָװאָראָסײיסק. האָב איך דער- 
פילט דעם ציטער פון אירע הענט און דערזען טרערן אין אירע אויגן. זי האָט 
אינערלעך איבערגעלעבט דאָס אַלץ װאָס איך האָב איר איבערגעגעבן און מ'האָט 
געקענט באַמערקן אויף איר פּנים, אַז זי פילט זיך מאָראַליש שולדיק, װאָס זי 
איז נישט געווען אין יענעם מאָמענט מיט אונדז אין נאָװאָראָסייסק. ווען איך 
האָב פאַרענדיקט דאָס דערציילן וועגן די פּאַסירונגען מיט מיר, פאַר דער צייט 
װאָס זי האָט פאַרלאָזן נאָװאָראָסײיסק, נישט ויסנדיק נאָך װאָס זי טוט אין 
מאָסקװע און װאָס איז געװאָרן מיט דעם מאַטראָס, האָב איך מער גאָר נישט 
דערציילט װוּ איך אַרבעט און װאָס איך טן, 

ווען איך האָב פאַרענדיקט, זאָגט זי צו מיר אַז זי האָט דערהאַלטן אַ בריוו 

פון איר ברודער װאָלאָדיע. ער איז געווען אַן אָפּיציר, פון דער נאַטור אַ וווילער 
בחור נאָר אַ ביסל אַ צעלאָזענער. פאַר אַ נאַרישקײט האָט מען אים שיעור נישט 
דערשאָסן, דאָס האָט פּאַסירט אין נאָװאָראָסײסק. ווען דער גענעראַל דעניקין איז 
אַריין מיט זיין אַרמײ, איז װאָלאָדיע געװאָרן מאָביליזירט און ער איז געווען 
באַשטימט וי דער מיליטערישער קאָמאַנדאַנט פון שטאָט, דאָס ערשטע װאָס ער 
האָט געטאָן, איז געווען דורך אונדזערע באַקאַנטע אויסצוגעפינען צי איך געפין 
זיך נאָך אין שטאָט, און ער האָט געבעטן בעסיען אַז זי זאָל אים קומען זען אין 
דער קאָמאַנדאַטור. ווען בעסיע איז געקומען, האָט ער זי דאָס ערשטע געפרעגט, 
צי איך דאַרף האָבן הילף. האָט זי אים דערקלערט אַז איך געפין זיך אין אַ 
געזיכערטן פּלאַץ און זי האָט אים באַדאַנקט פאַר זיין פריינדלעכן אינטערעס. 
האָט ער געזאָגט בעסיען, אַז ווען זי װעט באַדאַרפן עפּעס אַ הילף פון אים, װעט 
ער אַלע מאָל זיין צופרידן פאַר איר צו טאָן אַלץ, װאָס װעט נאָר זיין מעגלעך, 

טיילווייז האָב איך שוין געװוּסט פון אים און פון דעם װאָס ס'האָט מיט 
אים געטראָפן, איצט, ווען אָלגאַ לייק האָט מיר דערציילט, װווי אַזױ איר ברודער 
דער אָפיציר אין גענעראַל דעניקינס אַרמײ, האָט מיר געװאָלט העלפן, האָט 
זיך אין דעם טאָן פון איר רעדן געפילט עפּעס אַז איר איז נישט באַקװעם. 
עפּעס האָט זי אינערלעך געמאַטערט. נישט געקוקט װאָס זי איז געווען העכסט 
צופרידן מיך צוֹ זען, האָט זי דאָך, גלייכצייטיק, געפילט אַ מין אָנגעצויגענע 
אַטמאָספער און דאָס איז, זעט אויס, געקומען דערפון, װאָס איך האָב מיט קיין 
איין װאָרט נישט דערמאָנט דעם מאַטראָס, מיט וועמען זי איז אַװעקגעפאָרן 
דאָס האָט איר, װי מיר האָט זיך אױסגעדאַכט, שטאַרק געדריקט, וייל איך 
האָב געקענט זייער גוט באַמערקן אויף איר פּנים, אַז זי פילט זיך מאָראַליש 
שולדיק, װאָס זי איז אַװעקגעפאָרן און מיר האָבן געמוזט דורכמאַכן אַ געפער- 
לעך שווערע צייט, ביז װאַנען ס'איז אונדז געלונגען צו אַנטלופן, 

כאָטש איך האָב באַשלאָסן נישט צו פרעגן וועגן דעם מאַטראָס, האָב איך 
געהאַט אַן אינערלעכן פאַרלאַנג אויסצוגעפינען, װוּ איז דער מאַטראָס און װאָס 
פאַר אַן אַװואַנטורע איז דאָס געוען, װאָס זי איז מיט אים און סאַפיין אַװעקי 
געפאָרן, אָלגאַ לייק האָט געהאַט נאָך צוויי יינגערע שװועסטער. האָט מיר אָלגאַ 
איבערגעגעבן אַז די מיטלסטע װוינט אין לענינגראַד, און זי האָט חתונה גע- 
האָט מיט אונדזערן אַ ייַדישן קאַמאַראַד. אויך די ייַנגסטע האָט חתונה געהאַט 
מיט אַ חבר. װאָס פון די דריי שװועסטער איז דערנאָך געװאָרן, ווייס איך נישט 
גענוי, נאָר די געשיכטע, וי עס זעט אויס, איז אַזאַ: 

די מיטלסטע האָט זיך לסוף צעשיידט מיטן מאַן, וייל ס'איז געוען אַ 
גרויסער חשד, אַז ער איז געװאָרן אַן אַגענט פון טשעקאַ. זי האָט מען פאַר- 
שיקט קיין סיביר, וי אַן אַקטיווע אַנאַרכיסטקע. די ייִנגסטע האָט פאַרלאָזן איר 
מאַן און איז אַװעק לעבן מיט אַ טשעקיסט. און וועגן אָלגען אַליין האָב איך אַ 
פאַרדאַכט, אַז זי איז אויך פאַרשלעפּט געװאָרן אין עפּעס אַ געהיימער אַרבעט, 
פון דעם מאַטראָס, 

בעת איך בין געזעסן און פאַרבראַכט מיט אָלגאַ לייק, האָט זיך מיט אַ מאָל 

געעפנט די טיר און איך האָב דערזען אַריינקומען אין הויז דעם מאַטראָס. דאָ 
איז מיר קלאָר געװאָרן די סיבה פאַר' װאָס אָלגאַ לייק האָט זיך די גאַנצע צייט 
נישט געפילט באַקועם. נאָר איין זאַך האָב איך נישט געקענט באַגרייפן; װי 
קומט דאָס װאָס אֶלגאַ לייק, מיט אַזאַ דעליקאַטן כאַראַקטער און אינטעלי- 
גענטישן געשמאַק זאָל זיך קענען צזאַמענלעבן מיט אַזאַ פּראָסטן און קולטו- 
רעל נישט-אַנטװיקלטן מענטשן, װי ס'איז אָט דער מאַטראָס' 

ווען ער האָט מיך דערזען איז ער געװאָרן זייער איבערגעראַשט און מ'האָט 
גלייך געקענט באַמערקן, אַז ער פילט זיך גאָר נישט באַקװעם מיט מיין קומען 
צו אים אין שטוב. די אױיסשטאַטונג אינעם הויז און די מאכלים, װאָס אֶלגאַ 
האָט צוגעגרייט, האָט בולט אָנגעדייט אַז זיי געפינען זיך אין די העכערע ספע- 
רעס פון די פּריװילעגירטע, אָדער אַז ער איז גאָר פאַרבונדן מיט דער טשעקאַ, 
אָדער אַנדערע באָלשעװויסטישע אָרגאַניזאַציעס. 
| = נאָך דעם וי מיר האָבן געמאַכט אַ שנעפּסל און עפּעס צוגעביסן, האָט אים 
אָלגאַ אָנגעהױבן צו דערציילן וועגן אַלץ װאָס מיר האָבן געמוזט דורכמאַכן, ביז 
װואַנען ס'איז אונדז געלונגען צו אַנטלויפן פון נאָװאָראָסײיסק, 

ער האָט זיך גענומען פאַרענטפערן פאַר װאָס מיר האָבן געדאַרפט דאָס 
אַלץ דורכמאַכן. זיי, ער, אָלגאַ און סאַפיין, זענען געווען אויף אַ געוויסער מיסיע, 
און האָבן נישט געקענט קומען צוריק קיין נאָװאָראָסײסק. נישט געקוקט װאָס 
איך בין געווען דער גאַסט ביי זיי אין הויז, האָב איך אים געזאָגט אַז זיין און 
סאַפײינס האַלטונג אין נאַװאָראָסײסק איז שוין גאָר נישט געווען קיין חברשע. 

איך בין ביי זיי געווען נאָך-אַ צוויי מאָל, און דאַן זענען זיי פאַרשוווּנדן פון 
האָריזאָנט און קיינער פון אונדזערע חברים האָט זיי נישט געזען מער, 

ווען איך בין געקומען קיין מאָסקװע, האָבן מיר אייניקע נאָענטע חברים 
איבערגעגעבן, אַז עס ווערט אָרגאַניזירט אַן אונטערערדישע גרופּע, וועלכע 
האָט אַװעקגעשטעלט פאַר אירע צילן, טעראָר קעגן די באָלשעװיקעס, עקס- 
פּראָפּריאַציעס, סאַבאָטאַזש, מיט איין װאָרט: יעדער זאַך װאָס קען נאָר שטערן 
די באָלשעװיקעס. איינער פון די הױפּט-אָרגאַניזאַטאָרס פון אָט דער גרופּע איז 
געווען אַ חבר, קאָװאַלעװויטש, אויב איך האָב קיין טעות נישט. ער האָט אויס- 
געאיבט אַ גרויסע ווירקונג אויף די אייזנבאַנער. ער און נאָך איינער, וועמענס 
נאָמען איך געדענק נישט, זענען געווען מער-ווייניקער שוין עלטערע מענטשן, 
די איבעריקע, װאָס איך האָב געקענט, זענען געווען יונגװאַרג, װאָס די גרעסטע 
טייל זייערע זענען אַרײנגעצױגן געװאָרן אין אָט דער גרופּע: ;די העלדישקייט", 
װאָס האָט געהאַט אַ גרויסן איינפלוס אויף זייער פאַנטאַזיע, 

די פראַגע וועגן דער אונטערערדישער גרופּע האָט אַרױסגערופן שאַרפע 
דיסקוסיעס צווישן די מאָסקװער חבויים און גאָר אָפּט האָט מען דיסקוטירט די 
דאָזיקע פראַגע ביז שפּעט אין דער נאַכט אַרײן. 

די חברטע נינא 


צווישן די מיטגלידער פון דער גרופּע איז געוועזן אַ יונג מיידל ,אַ זייער 
איבערגעגעבענע חברטע. זי איז געקומען מיט איר גאַנצער פאַמיליע פון דער 
שווייץ. װוּ די אַנדערע משפּחה-מיטגלידער האָבן זיך געפונען, האָב איך נישט 
געװווסט. זי האָט געװווינט נאָך מיט איין יונגער חברטע, װאָס האָט אויך באַ- 
לאַנגט צו יענער גרופּע, 

איר נאָמען איז געווען נינאַ. זי האָט אויסגעזען בלוט און מילך, פול מיט 
לעבן און אַלע מאָל מיט אַ ליבלעכן שמייכל אויף איר פּנים. איר גאַנצער אויס- 
זען איז געווען אַזאַ, װאָס האָט יעדן מאַן צוגעצויגן, זי האָט זיך, מיט אירע 
נאָענטע חברים, מיט וועלכע זי אַיז געווען היימיש, אויפגעפירט אַזױ, אַז זי 
האָט דיך געקענט פּלוצים אַרומנעמען, דיר געבן אַ קוש, נאָר דאָס אַלץ האָט 
ביי איר גאָר נישט געהאַט צו טאָן מיט סעקס, 

איך האָב זיך מיט איר באַקאַנט אויפן צווייטן טאָג װאָס איך בין געקומען 
קיין מאָסקװע. ווען איך בין געווען אין קלוב, האָבן אייניקע פון מיינע נאָענטע 
חברים, װאָס האָבן געװוּסט אַז ביי מיר דאַרף זיין עפּעס צו טרינקען און פאַר- 
בייסן, האָבן זיי זיך אַליין איינגעלאַדן צו מיר אויף טיי און צובייסן. זיי האָבן 
מיר געבעטן איך זאָל אויך איינלאַדן נינאַן, אַז זי זאָל מיט אונדז מיטגיין. נינאַ 
האָט מיין פאַרבעטונג אָנגענומען אָן שום צערעמאָניעס, אַזױ װוי זי זאָל מיך שוין 
האָבן געקענט פון לאַנג, בעת אין דער אמתן זענען מיר ערשט געווען באַקאַנט 
עטלעכע שעה, 

מיר איז געווען אַ חידוש: װוי קומט נינאַ, מיט איר זעלטענער שיינקייט 
און אַזױ פיל סעקס דאַפּיל, און צו אַלעמען נאָך אַזױ יונג, צו אַזאַ מין געפערלע- 
כער גרופּע, װאָס קען זי פאַרניכטן מיט איר גאַנצער שיינקייט און עלעגאַנץ? 
נאָך דעם װי די חברים האָבן פאַרבראַכט אַ פּאָר שעה ביי מיר אין צימער, 
זענען זיי, אַ חוץ איינעם, אַװעק צו זיך אַהיים, 

דער חבר װאָס איז נישט אַװעק, איז שוין געבליבן ביי מיר שלאָפן. דער 
איינדרוק, װאָס נינאַ האָט איבערגעלאָזט אויף מיר, האָט מיך געהאַלטן גע- 
שפּאַנט. איך האָב געװאָלט וויסן מער וועגן איר. דער חבר, װאָס איז געבליבן 
ביי מיר שלאָפן, האָט מיר דערציילט, אַז נינאַ איז שוין אַ פּאָר חדשים אין 
מאָסקװוע. פון װאַנען זי קומט --- ווייסט עֶר נישט, ער איז זייער באַפרײנדט מיט 
איר, און נישט געקוקט אויף דעם, װאָס זי האַלט זיך אַזױ פריי מיט מענער, 
איז נינאַ פון די איינציקע, װאָס האָט אַבסאָלוט גאָר נישט צו טאָן מיט קיין 
מענער. ער זאָגט צו מיר: האָסט געזען ווען זי איז דאָ היינט געווען, האָט זי 
אַרומגענומען עטלעכע חברים און אַפילו דיך, וועמען זי האָט ערשט געקענט 
זינט אַ פּאָר שעה, נישט מער, זעט אויס אַז זי קוקט אויף די מענער וי אויף 
חברים, אָן קיין שום סעקסועלן געפיל. 

אויף מאָרגן אין דער פרי האָט דער טעלעפאָן מיך אויפגעוועקט. דאָס האָט 
גערופן נינאַ! 

דעם אמת געזאָגט, בין איך געווען זייער איבערגעראַשט צו הערן איר שטי" 
מע. פרעג איך זי: װאָס האָט פּאַסירט, װאָס זי רופט מיך אַזױ פרי אויפן טע- 
לעפאָן? ענטפערט זי, אַז זי האָט געװואָלט זיין זיכער מיך צו פאַרכאַפּן אין מיין 
צימער, איידער איך װעל אַװעקגײן צו מיין אַרבעט און גיט צו, אַז זי װויל מיך 
זען, און ווען װועט מיר מעגלעך זיין צו קומען אין קלוב., 
איז ביי מִיר געבוירן געװאָרן אַ געדאַנק אױסצופּרובירן דאָס, װאָס מיין 
חבר האָט מיר דערציילט וועגן נינאַן. ענטפער איך איר אויפן טעלעפאָן: איך 
קען זיין פאַרטיק מיט מיין אַרבעט מיטיק-צייט. מוזן מיר זיך טרעפן נאָר אין 
קלוב, אָדער דאָס קען זיין אין אַן אַנדער פּלאַץ?! אָדער גאָר ביי מיר אין האָטעל, 
װווּ מיר װעלן האָבן אַ מאָלצײיט און דאַן, זאָג איך איר, װעט איר קענען רעדן 
מיט מִיר וועגן דעם װאָס איר ווילט, 
מיין חבר, װאָס איז געשלאָפן ביי מיר, דערוויסנדיק זיך אַז נינאַ האָט טע" 
לעפאַנירט, האָט מיר גלייך געזאָגט, אַז מ'האָט איר פאַרגעבן די אַרבעט צו 
פּרוּוון איינשמועסן מיר, אַז איך זאָל ווערן אַ מיטגליד אין דער אונטערערדי" 
שער גרופע. די ספּעציפישע אַרבעט. זאָגט ער מיר, און די ברייטע מעגלעכ- 
קייטן דיינע בעתן אַרומפאָרן איז פאַר זיי פון גרויסער נוץ. 
ווען איך בין געקומען מיטיק-צייט אין מיין האָטעל, האָט נינאַ שווין גע" 
װאַרט אויף מיר. מיר זענען אַרױפגעגאַנגען אין מיין צימער און איך האָב גלייך 
טעלעפאָנירט מע זאָל ברענגען הייסע װאַסער צו מאַכן טיי. נינאַ האָט זיך גע" 
נומען צוגרייטן דעם טיש און דאָס עסנװאַרג װאָס איך האָב אַרוסגענומען. עס 
האָט זיך נישט געפילט, אַז מיר זענען נאָך קיין 24 שעה נישט באַקאַנט, 
נינאַ איז געווען אַזױ פריי אין איר באַוועגונג, אַז ס'האָט אויסגעזען אַז זי 
וװווינט אין דעם צימער שוין אַ לענגערע צייט. זי האָט געהאַט דעם אידעלן 
צוגאַנג פון אַ מאַמע. איך בין געזעסן און געגעסן און אין דער זעלביקער צייט 
האָכ איך באַטראַכט, װוי אָט די יונגע שיינע פרוי האַלט זיך אַזױ פריי און ווייזט 
נישט אַרױס קיין סימנים, אַז זי געפינט זיך אַליין מיט אַ מאַן אין אַ צימער, 
ווען מיר זענען פאַרטיק געװאָרן מיט אונדזער מאָלצייט, האָט נינאַ אָפּגע- 
ראַמט דעם טיש און בשום אופן נישט דערלאָזט אַז איך זאָל איר העלפן. זי האָט 
אויסגעװואַשן דאָס געשיר, אויסגעווישט און אַלץ האָט געבלאַנקט אונטער אירע 
בריהשע הענט. נאָך דעם זאָגט זי מיר: אייער צימער, חבר, איז נישט דאָס פּאַי 
סיקע פּלאַץ צו רעדן מיט אייך דאָס װאָס איך וויל. האָב איך איר געענטפערט 
אַז פונעם צווייטן זייט פון קרעמל, לעבן דעם באַװוּסטן קלויסטער, איז פאַראַן 
אַ פּאַרק און דאָרטן קען מען געפינען אַ רויִק אָרט, װוּ קיינער װעט אונדז נישט 
שטערן. 
ווען מיר האָבן אָפּגעזוכט דאָס דאָזיקע פּלאַץ, זאָגט צו מיר נינאַ: 
--- איר ווייסט מסתמא, חבר באָריס, אַז איך באַלאַנג צו דער אונטערערדי- 
שער גרופּע און אין איר נאָמען וויל איך איצט צו אייך רעדן. ביי דער גרופּע 
האָט מען שוין עטלעכע מאָל דערמאָנט, אַז מען דאַרף פּרובירן אייך צו פאַר- 
אינטערעסירן מיט דער אַרבעט, 

מיט גרויס פייער הייבט זי אָן צו מאָלן פאַר מיר אַ בילד, װאָס די באָל- 
שעוויקעס האָבן געמאַכט פון דער אָקטאָבער-רעװאָלוציע און װאָס זיי טוען 
איבער גאַנץ רוסלאַנד אויף צו פאַרניכטן די אַנאַרכיסטישע באַװעגונג. נינאַ 
האָט גערעדט און מ'האָט געקענט פילן אַז דאָס רעדט זי פונעם טיפעניש 
פון האַרצן, און מיט אירע אַלע פעיקייטן האָט זי פּרובירט מיך איבערצייגן, 
אַז דאָס איז דער איינציקער וועג װאָס די אַנאַרכיסטישע באַװעגונג מוז איצט 
אָננעמען און באַנוצן זיך מיט די מיטלען פון דער אונטערערדישער גרופּע, 

איר שיין פּנים האָט זיך צעפלאַקערט און מ'האָט געזען אַז זי לעבט איבער 
די שווערע טראַגעדיע װאָס איז דעמאָלט פאָרגעקומען אינעם גרויסן רוסלאַנד, 

איך בין געזעסן און זיך צוגעהערט וי נינאַ האָט מיך געפּרװוט איבער- 
צייגן, אַז דער וועג פון איר גרופּע איז דער ריכטיקער פאַר יעדן אַנאַרכיסט און 
אין דער זעלביקער צייט האָב איך זיך געטראַכט: װי קומט צו אָט דער יונגער 
מיידל דער דאָזיקער געדאַנק, װאָס קאָנצענטרירט זיך נאָר אַרום דעם פאַרלאַנג 
צו נעמען נקמה, אַ געדאַנק, װאָס קען פאַרענדיקן מיט איר יונגן לעבן? איך האָב 
זיך געװוּנדערט אויף דעם מענטשן װאָס אים איז געלונגען אָט די אומקאָנסטרוק- 
טיווע געפערלעכע געדאַנקען אַריינצוברענגען אינעם קאָפּ פון דער יונגער, לי- 
בער און שיינער יוגנטלעכער. נאָר קיין ענטפער אויף מיין פראַגע האָב איך 
קיין מאָל נישט באַקומען. 

ווען נינאַ האָט פאַרענדיקט איר רעדן, האָב איך איר געענטפערט, אַז איך 
װעל נישט פּרובירן זי אָפּצורײסן פון דער אונטערערדישער גרופּע. זי איז רייף 
גענוג צו וויסן װאָס זי וויל טאָן און אויסצוקלייבן איר וועג פון טעטיקייט אין 
איר לעבן. איך האָב איר דערקלערט, אַז מ'האָט איר פאַרפירט אין אירע גע- 
דאַנקען אינעם ראָמאַנטישן אַנאַרכיזם, װאָס איז געווען גוט צוגעפּאַסט ביי די 
אַמאָליקע אומשטאַנדן אָבער נישט איצט, אין דער מאָדערנער אַנאַרכיסטישער 
טעטיקייט, 

היינט צו טאָג, האָט דער גרעסטער טייל פון עקספּראָפּיאַציעס געבראַכט אַ 
גרויסע צאָל גוטע חברים צום מאָראַלישן און גיײיסטיקן אונטערגאַנג. איך האָב 
איר דערציילט וועגן עפּיזאָד װאָס איך האָב בייגעװוינט אין כאַרקאָװ ביי דער 
חברה, װאָס האָט זיך פאַרנומען מיט עקספּראָפּריאַציעס און אױסגעלאַסנקײט, 
און אַלץ אינעם נאָמען פון אַנאַרכיזם, 

איך האָב איר אין קורצן געשילדערט דעם קאָנסטרוקטיוון עקספּערימענט, 
װאָס מיר האָבן דורכגעמאַכט אין נאָװאָראָסײסק, אָן עקספּראָפּריאַציעס און אַג- 
דערע צעשטערערישע מיטלען. און אַפילו איצטער --- האָב איך צוגעגעבן -- 
ווען מיר ווייסן גוט, אַז די באָלשעװיקעס זענען גרייט צו פאַרניכטן די גאַנצע 
אַנאַרכיסטישע באַװועגונג אין רוסלאַנד, קענען מיר נישט, פונעם מאָראַלישן 
שטאַנדפּונקט, באַנוצן טעראָר קעגן די באָלשעװיקעס און ספּעציעל נאָך אין אַ 
צייט, ווען אַלע רעאַקציאָנערע שװאַרצע כוחות פון דער גאַנצער װועלט טוען 
אַלץ כדי צו פאַרטיליקן דאָס ,װאָס מיר האָבן איצטער ,און ברענגען צוריק דאָס 
אַלטע צאַריסטישע רוסלאַנד. די גרעסטע צאָל חברים איבערן לאַנד זענען קעגך 

די אַלע אייערע אַקטיװױטעטן, ווייל מִיר ווילן נישט געבן די מעגלעכקייט די 
באָלשעװיקעס, אַז זיי זאָלן לאָזן װויסן דער אַרבעטער און רעװאָלוציאָנערער 
וועלט, אַז די אַנאַרכיסטן האָבן זיך פאַראײיניקט מיט די שװאַרצע כוחות צו 
פאַרניכטן די געווינסן פון דער אָקטאָבער-רעװאָלוציע. עס קען מעגלעך זיין אַז 
מיר וועלן אַלע באַצאָלן זייער טייער, נאָר דערפאַר װעט געשיכטלעך די אַנאַר- 
כיסטישע באַװועגונג זיין ריין, גייסטיק און מאָראַליש. 

ווען איך האָב געענדיקט, האָט נינאַ, וי אַן אויפגעװאַכטע פון אַ חלום, גע- 
זאָגט צו מיר: הייסט עס, אַז איר ווילט נישט העלפן אונדזער גרופּע, און דאָ 
האָט זיך אַרױסגעװיזן איר נישט באַקאַנט זיין גוט מיט אונדזער אַלגעמײנער 
באַװועגונג. האָב איך איר געענטפערט, אַז דאָ איז נישט די פראַגע פון נישט 
װעלן העלפן, דאָ האַנדלט זיך וועגן פרינציפּן און אָנשױוּנגעןף 

און צום סוף האָב איך איר דערקלערט, אַז איך האָף, אַז אונדזער נישט 
זיין איינשטימיק װועט נישט איבעררייסן אונדזער ערשט געשאַפענע פריינד- 
שאַפט, נינאַ האָט זיך געגעבן אַ כאַפּ װי פון שלאָף, האָט אַ שפּרונג געטאָן פון 
דער באַנק אויף אירע פיס, אַרומגענומען מיין האַנט מיט אירע צוויי הענט און 
געזאָגט צו מיר: געוויס נישט, איך בין מער וי צופרידן צו זיין איער נאָענטער 
פריינד און איך מוז אייך פאַרטרויען אַ סוד: איך בין הונגעריק! 

זעט אויס, אַז מיר האָבן ביידע גישט באַמערקט, װי דער האַלבער טאָג איז 
פאַרגאַנגען און דער אָװונט האָט אָנגעהויבן זיך אָנצורוקן. 

ווען מיר זענען געקומען אין מיין האָטעל, האָבן עטלעכע חברים שוין גע- 
װאַרט אויף מיר. מיר זענען אַלע אַרױיף אין מיין צימער, געקראָגן הייסע װאַסער 
צו פאַרפּאַרען טיי און געמאַכט אַ סעודה פאַר די, װאָס זענען געווען הונגעריק, 
און ווער איז אין יענע יאָרן נישט געווען הונגעריק? 

אַזױ וי מיין נאַטשאַלסטװע אין קאָמיסאַריאַט האָט געטראַכט, אַז נאָך מיין 
לענגערער נסיעה, בין איך באַרעכטיקט צו האָבן אַ געוויסע רו, זענען אַלע 
מיינע באַזוכן אין קאָמיסאַריאַט געווען וי אַן אָפיציעלער וויזיט. איך בין ערשט 
געווען אין מאָסקװע פיר טעג און צו דעם איז באַלאַבאַנאָװאַ נאָך ווייט נישט 
געווען פאַרטיק אַרױסצופאָרן. פלעג איך פאַרברענגען אַ קורצע צייט אין קאָ- 
מיסאַריאַט און אַרײנגײן זאָגן אַ גוט-מאָרגן דער באַלאַבאַנאָװאַ, און די רעשט 
צייט פון טאָג בין איך געווען פריי, 

האָב איך אויסגענוצט מיין צייט צו באַזוכן די צוויי קלובן, טרעפן זיך מיט 
נייע חברים און אויפזוכן דעם ;בלויען פויגל" װאָס איך האָב פאַרלוירן אין נאָ- 
װאָראָסײיסק. נאָר וויפל איך האָב געזוכט צװישן די חברים האָב איך אַפילו נישט 
געקענט געפינען דעם קלענסטן שפּוד פון דעם ,בלויען פויגל? און אין אייניקע 
פאַלן האָט מען מיך באַשולדיקט אין אַנאַרכאָ-באָלשעװיזם, ווייל איך האָב גע- 
פאָדערט, אַז די אַנאַרכיסטן מוזן זיך גלייך פאַרנעמען מיט קאָנסטרוקטיווער 
אַרבעט און נישט בלויז זיצן אין די קלובן און דיסקוטירן וועגן אַבסטראַקטע 
ענינים און שפּייען אין דער פּאָליצע און װאַרטן, אַז װער נישט איז זאָל פאַר 
זיי אויפבויען אַ נייעם סאָציאַלן לעבן. נישט איין מאָל בין איך געװאָרן הייזעריק, 

אַז כ'האָב שוין נישט געקענט מער אויסרעדן קיין װאָרט, נאָר אַלע מאָל פלעגט 
די מיט לעבן שפּרודלענדיקע יונגע נינאַ, מיט געװאַלד אַרויספירן מיך פון קלוב 
און מיט דעם פלעגט זיך פאַרענדיקן די הייסע דיסקוסיע. די צוויי װואָכן, װאָס 
איך בין געווען אין מאָסקװע, האָב איך מיט נינאַן, איר יונגע חברטע און עט- 
לעכע יונגע חברים, צוזאַמען פאַרבראַכט די בעסטע צייט, 

ס'האָט פּאַסירט איין מאָל שפּעט אין אָװנט אַן עפּיזאָד, װאָס צייגט איבער 
וי ווייט נאַיָוו עס איז געווען נינאָס צוגאַנג, אין באַצוג צום פּראָבלעם פון מאַן 
און פרוי. איין אָװונט, אַרום עלף אַ זייגער ביי נאַכט, ווען איך בין שוין געווען 
אין בעט גרייט אַנטשלאָפן צו װערן, האָט מיט אַ מאָל אָנגעהויבן צו קלינגען 
מיין טעלעפאָן, ווען איך האָב אויפגעהויבן דאָס טרייבל און געפרעגט ער עס 
רעדט, האָב איך דערהערט נינאַס שטימע, און זי האָט מיר געזאָגט, אַז זי און 
איר יונגע חברטע וילן אַרױף צו מיר אין צימער, נאָר אַזױ וי ס'איז שון 
שפּעט, וויל מען זיי נישט אַרױפּלאָזן, איך האָב זיך שנעל אָנגעטאָן און אַרונטער 
ביז דעם אַרײינגאַנג פון האָטעל. אַזױ וי איך בין געווען אין גוטע באַציונגען 
מיטן היטער פון דער הױיפּטטיר, האָט ער, דערזעענדיק מיך, אַרײינגעלאָזט ביידע 
חברטעס אָן שום איבערפרעגענישן, 

ווען מיר זענען אַריין אין מיין צימער, האָט מיר נינאַ געזאָגט אַז זיי האָבן 
נישט װוּ איבערצושלאָפן די נאַכט. די סיבה פון דעם איז אָט די: ווען זיי זענען 
אַרױס פונעם קלוב און אָפּגעגאַנגען עטלעכע קװאַרטאַלן, האָבן זיי דערזען אַז 
עמיצער גייט זיי נאָך. נינאַ האָט שוין געהאַט דעם אינסטינקט פון קאָנספּיראַ- 
ציע, זענען זיי אַריבערגעגאַנגען אויף דער צווייטער זייט גאַס, אָפּגעשטעלט די 
ערשטע דראָשקע װאָס איז געקומען און צוגעפאָרן צו מיין האָטעל, נישט וועלג" 
דיק ביי נאַכט קומען אַהים, | | 

אין מיין צימער איז געווען איין בעט, עטלעכע שטולן און אַ טיש, זאָג איך 
אַז איך על זיך לייגן אויפן טיש און זיי ביידע זאָלן שלאָפן אין בעט. זאָגט 
נינאַ, אַז מיר אַלע דריי וװעלן שלאָפן אין בעט. זי גיט נאָך צו, אַז ווען חברים 
קענען נישט געטרויען איינער דעם צוייטן, איז צו װאָס טויג אין גאַנצן די 
חברשאַפט? איר חברטע איז געווען אַ היפּש ביסל פאַרצווייפלט פון נינאַס פּלאַן. 
זאָגט צו איר נינאַ: זעט אויס, אַז דו האָסט נישט צו זיך אַלײן קיין צוטרוי, װועלן 
מיר אַװעקלײגן דעם חבר באָריס ביי דער װאַנט, איך װעל זיך לייגן אין מיטן 
און דו ביים ברעג. און נישט רעדנדיק מער קיין װאָרט, האָט זי זיך גענומען 
אוי סטאָן. פּונקט אַזױ נאָרמאַל װי זי טוט דאָס אין דער היים. אַזױ װוי איר יונגע 
חברטע איז נאָך אַלץ געווען פאַרצווייפלט, האָב איך פאָרגעשלאָגן אַז מע זאָל 
אויסלעשן די עלעקטריק. און ערשט דעמאָלט האָט זיך די יונגע חברטע אָנגע- 
הויבן אױיסטאָן, נאָר נינאַ איז געווען שוין אין בעט אַזױ גיך, וי איך האָב פאַר" 
נומען מיין פּלאַץ. איך ווייס נישט צי די יונגע חברטע איז געשלאָפן די נאַכט, 
נאָר נינאַ איז אין גיכן אײינגעשלאָפן געװאָרן. איר האָט נישט געאַרט װאָס אַ מאַן 
איז געלעגן לעבן איר און איר יונגער קערפּער האָט געפילט זיין װאַרעמקײט, 
זי איז זיך גאָר געשמאַק געשלאָפן, אַזא מין מאָראַליש ריינעם טיפּ האָב איך 

זייער װינציק געטראָפן, זייענדיק פאַרבונדן, קען מען זאָגן, מיט דער גרעסטער 
טייל פון אונדזער באַועגונג, כמעט איבער גאַנץ רוסלאַנד, 

ס'איז געווען פאַר מיר אַ זייער שווערער מאָראַלישער קלאַפּ, ווען איך האָב 
מיט אַ פּאָר חדשים שפּעטער זיך דערװוּסט ;אַז נינאַ. מיטן גרעסטן טייל פון 
זייער גרופּע, זענען אויפגעריסן געװאָרן, בעת די טשעקאַ האָט זי אַרומגערינגלט 
אויף דער דאַטשע, וו זיי האָבן געהאַט זייער קאָנספּיראַטיווע וווינונג, 

איך האָב אין אַמעריקע געהערט פון אונדזערע חברים, די טאַראַטוטעס, 
װאָס האָבן געשפּילט אַ וויכטיקע ראָל אין אונדזער רוסישער באַװעגונג, אין 
יענער צייט. דאָרטן האָט געוווינט אויף אַ פאַרם, הינטער מאָסקװע, אַ ברודער 
זייערער, שמואל טאַראַטוטאַ, צוזאַמען מיט אַן אַלטן חבר, אַ געוועזענער פאַר- 
שיקטער אויף קאַטאָרגע, און זיי האָנן באַאַרבעט די ערד, כדי אַרוױסצוקריגן 
אייניקע שפּייז-פּראָדוקטן. דער חבר, מיטן נאָמען סאַװיצקי, האָט אים אויך 
אַרױסגעהאָלפן אין דער שול, װאָס זיי האָבן דאָרטן איינגעאָרדנט, װוּ אַ געוויסע 
צאָל קינדער האָבן אויך געהאַט זייער היים. האָב איך באַשלאָסן דעם ערשטן 
פרייטיק נאָך מיטיק, זיך אַרױסצולאָזן אין וועג צו באַזוכן די טאַראַטוטעס און 
דעם חבר סאַוויצקי. דאָס איז נישט געוען קיין גרינג שטיקל אַרבעט. מ'האָט 
געקענט ביז אַ געוויסן פּלאַץ פאָרן מיטן טראַמװײי און נאָך דעם האָט מען גע- 
מוזט שפּאַנען צו פוס אַ סך מיילן. איך כין געקומען צו זיי שטאַרק פאַרמאַטערט. 
נאָר די חברשע װאַרעמע אױיפנאַמע פון אָלגאַ און סאַװיצקי (דער ברודער איז 
נישט געווען אין דער היים), האָט מיך געמאַכט פאַרגעסן אין דער מידקייט. 
די ביידע חברים האָבן שוין געהערט וועגן מיר, ספּעציעל סאַװיצקי, װאָס האָט 
נאָך פון פריער געװוּסט וועגן מיין אַקטיווער אַרבעט אין נאָװאָראָסײיסק. פונעם 
מאָמענט, זינט איך בין געקומען, און אַפּילו בעתן עסן דאָס נאַכטמאָל, האָב איך 
געמוזט זיי דערציילן די גאַנצע געשיכטע װאָס האָט פּאַסירט אין נאָװאָראָסײסק, 

ביז זונטיק נאָך מיטיק, ווען איך האָב זיך געלאָזט צוריק אין וועג אַרײן, 
האָב איך בכלל ביז שפּעט אין דער נאַכט מיט זיי גערעדט און דיסקוטירט וועגן 
פאַרשיידענע פראַגעס. געפינענדיק זיך אויף דער פאַרם, זענען זיי אין אַ געוויסן 
זין געווען אָפּגעריסן פונעם אַקטיוון לעבן אין אונדזער באַװעגונג. נאָך דעם 
האָב איך געהאַט די מעגלעכקייט אין זי שפּעטערדיקע יאָרן, צו מאַכן עטלעכע 
באַזוכן ביי זיי און אַלע מאָל בין איך אַװעק פון דאָרטן גייסטיק אָפּגעפרישט. 
אין יאָרן אַרום איז אָלגאַ טאַראַטוטאַ אַרעסטירט געװאָרן, און נאַכער איז זי 
פאַרשווונדן געװאָרן, װי די מערסטע טל פון אונדזערע קאַמעראַדן 


דער בירגערקריג צעפלאַקערט זיך 
טאָג-טעגלעך זענען אָנגעקומען אַלץ נייע קאַמעראַדן, ספּעציעל פון או" 
קראַיִנע. ס'האָט זיך דאָרטן אָנגעהויבן צו פילן --- אַזױ האָט זיך דעמאָלט גע- 


דאַכט --- אַז די באַלשעװיקעס װעלן נישט לאַנג נאָך פאַרבלייבן אויף אוקראַינע. 

דעם זעלביקן גייסט האָט מען געקענט שוין פילן אין מיין קאָמיסאַריאַט, נאָר 
אַזױ וי איך בין געווען אַ ,פרעמדער", נישט קיין מיטגליד אין דער פּאַרטײ, 
האָט מען אין מיין אָנװעזנקייט וועגן דעם נישט גערעדט. האָט מיך דערפאַר 
זייער געװונדערט, װאָס די באַלאַבאַנאָװאַ וויל פאָרן קיין כאַרקאָוו און קיעוו. 
ווען איך האָב זיך צוריקגעגעקערט פונעם באַזוך ביי די טאַראַטוטעס, האָט מיך 
אָפּגערופן אויפן טעלעפאָן די באַלאַבאַנאָװאַ און מיך געבעטן איך זאָל אַרונטער- 
גיין צו איר אין צימער. 

אַז איך בין געקומען צו דער באַלאַבאַנאָװאַ, האָט זי מיר מודיע געווען אַז 
זי דאַרף אָנהייבן צוגרייטן אַלץ צו דער רייזע און אַז זי דענקט אַז סוף װאָך 
וועלן מיר אַרױספאָרן. אין אַ פּאָר טעג אַרום, װעט זי מיר קענען לאָזן וויסן 
דעם פּינקטלעכן טאָג פון אונדזער אָפּפאָרן. 

אויף מאָרגן האָב איך אָנגעהױבן צוגרייטן די ליטעראַטור פונעם קאָמיסאַ- 
ריאָט און אויך אונדזער ליטעראַטור,. מיט דער הילף פון צוויי קאַמעראַדן האָבן 
מיר אין אַ טאָג אַרום געבראַכט די גאַנצע ליטעראַטור און פּינקטלעך וי דאָס 
ערשטע מאָל, האָבן אויך איצט די טשעקיסטן געהאָלפן אַרײנטראָגן די גאַנצע 
ליטעראַטור, אַלץ איז װוידער דורכגעגאַנגען אָן קיין שום שוועריקייטן, 

איך האָב צוגעגרייט אַלץ װאָס מיר האָבן געדאַרפט פאַר דער נייער רייזע, 
און צו דעם אַלעמען האָב איך געפּועלט ביי דער באַלאַבאַנאָװאַ, אַז מיין בעסיעס 
שוועסטער, עטל סיגאַלאָוויטש, זאָל פאָרן מיט אונדז ביז קיעווי 

דעם אָװנט פריִער פאַר אונדזער אַרױספאָרן איז אַ גרופּע חברים זיך צו- 
זאַמענגעקומען אין מיין צימער און נינאַ איז געווען צווישן זיי. די הױיפּט-פראַגע 
פון אונדזער שמועס איז געווען אַ פּאָר עקספּראָפּריאַציעס, װאָס זענען זייער 
קונציק דורכגעפירט געװאָרן און קיין איינער פון אונדזערע חברים זענען דערביי 
נישט אַרעסטירט געװאָרן. ס'איז קלאָר, אַז די באָלשעװיקעס האָבן נישט געהאַט 
קיין שום פאַרדאַכט, אַז די אונטערערדישע גרופּע האָט אָנטײל גענומען אין 
דער עקספּראָפּריאַציע. 

חוץ דער דאָזיקער פּראַגע האָט מען דיסקוטירט די נייס װאָס מיר האָבן 
באַקומען וועגן דער פּאָליטישער לאַגע, און װאָס די קאָנטעררעװאָלוציע נעמט 
הייבן איר פאַרפּעסטעטן קאָפּ, אָט די אַלע נייס האָבן זיך גענומען דערפון, װאָס 
די רויטע אַרמײ האָט אָנגעהויבן צו פאַרלירן אירע פּאָזיציעס מער און מער. 
אַלע אָנװעזנדיקע זענען געווען, אין אַ געוויסן זין, ערנסט באַזאָרגט וועגן דעם, 
װאָס די צייט קען ברענגען און צו װאָס דאָס אַלץ װעט דערפירן. שפּעט ביי 
נאַכט, ווען די חברים זענען זיך צעגאַנגען, איז די שטימונג נישט געווען קיין 
געהויבענע. 

אויפן צווייטן טאָג זענען מיר אַרױסגעפאָרן מיט אַ ספּעציעלן מיליטערישן 
צוג, װאָס האָט זיך אין וועג נישט אָפּגעשטעלט, סיידן פאַר גאָר וויכטיקע זאַכן 
און אויף מאָרגן נאָך מיטיק, זענען מיר שוין געווען אין כאַרקאָו. 

באַלאַבאַנאָװאַ איז גלייך אַװעקגעפאָרן אין האָטעל, איך און עטל סעגאַלאַ- 
וויטש זענען געבליבן אַרױסצונעמען די ליטעראַטור, און דאָס מאָל איו דאָס 

געווען אַ סך גרינגער, ווייל מ'האָט געקענט גוט באַמערקן, אַז נישט אַלץ איז 
אין אַ רויִקן פּאָליטישן צושטאַנד. מיר האָבן אַרױסגעפירט די ליטעראַטור פון 
װאָקזאַל. חברטע עטל האָט אַװעקגעפירט אונדזערע ביכער און איך האָב אַװעק- 
געפירט די ביכער פון קאָמיסאַריאַט, 

נאָך דעם בין איך צוגעפאָרן אין האָטעל, ווּ איך האָב זיך געטראָפן מיט 
באַלאַבאַנאָװאָ און זי האָט מיר געמאָלדן, אַז מיר װעלן דאָ פאַרבלייבן אַ װאָך 
צייט אין כאַרקאָװו, און אַזױ וי איך האָב פאַרענדיקט מיינע ספּעציעלע פליכטן, 
האָב איך געהאַט באַלד אַ װאָך פרייהייט, 

האָב איך די צייט אויסגענוצט אויף צו זיין מיט אונדזערע חברים. אין 
כאַרקאָוו איז דעמאָלט געווען זייער טעטיק די גרופּע ;נאַבאַט", װאָס האָט גע" 
האַט איר וװינאָרט נישט ווייט פונעם מיליטערישן פראָנט. אונדזער נאָענטע 
פאַרבינדונג מיט נעסטאָר מאַכנאָ, האָט געגעבן די חברים אַ קלאָר בילד, אַז 
סע װעט נישט נעמען לאַנג און די באָלשעװיקעס װעלן מוזן פאַרלאָזן גאַנץ 
אוקראַיִנע, די קאָנפעדעראַציע ;נאַבאַט" האָט זיך גענומען אָרגאַניזירן אין אונ- 
טערערדישע גרופּעס, צוגרייטן ליטעראַטור און געווער, קאָנספּיראַטיווע דירות, 
מ'האָט אָנגעהויבן דורכפירן קאָנספּיראַטיווע מיטינגען מיט דיסקוסיעס, װוּ עס 
זענען דעבאַטירט געװאָרן ענינים אין שייכות מיט דער קומענדיקער קאָנספּיראַ- 
טיווער אַרבעט. די אייגנטלעכע טעטיקייט האָבן נאָר אָנגעפירט די יעניקע 
חברים, װאָס האָבן באַשלאָסן צו בלייבן אין כאַרקאָוו, פאַר דער אונטערערדי" 
שער אַרבעט, 

די דאָזיקע גרופּע חברים, האָט זיך צעטיילט אין קלענערע גרופּקעלעך און 
אין פאַל, ווען איינע װעט אויפגעדעקט וערן, זאָלן די אַנדערע חברים דערפון 
נישט ליידן, און צוליב דעם צוועק האָט מען געדונגען אַ רייע דירות, װוּ יעדע 
גרופּע האָט געהאַט איר חלק אַרבעט. 

ווען איך בין געווען דאָס פּריערדיקע מאָל אין כאַרקאָו, האָב איך זיך 
דאָרטן געטראָפן מיט אַ חבר װאָס איך האָב נאָך געהערט וועגן אים אין אַמע- 
ריקע, און דאָס איז נאַומקע דער ווייסער. צו דעם אַלעמען איז ער געווען מיין 
בעסיעס אַ לאַנדסמאַן פון קריניק, גראָדנער גובערניע. נאַומקע דער וייסער, 
איז װי עס זעט אויס, געבוירן געװאָרן צו זיין אַ קאָנספּיראַטאָר. מיר פלעגט זיך 
דאַכטן אַז אָן קאַנספּיראַטיווער אַרבעט, קען ער גאָר נישט לעבן. 

איין אָװונט, בעת מיר האָבן זיך צופעליק געטראָפן, זענען מיר אַריינגעציגן 
געװאָרן אין אַ שמועס וועגן קרינקער און ביאַליסטאָקער חברים, װאָס זענען 
פאַרבליבן אין אַמעריקע, און וועמען נאַומקע דער וייסער האָט נאָך געקענט 
פון די גאָר יונגע יאָרן, און ער האָט געהאַט אַ גרויסן אינטערעס צו וויסן װאָס 
ס'איז פון זיי געװאָרן אינעם ,גאָלדענעם לאַנדי, 

פאַר דער װאָך צייט, װאָס איך בין געווען אין כאַרקאָו, האָבן מיר זיך 
עטלעכע מאָל געטראָפן, און דעם לעצטן אָװנט פאַר אונדזער אַװעקפאָרן פון 
דאָרטן, איז זיך אַ גרופּע נאָענטע חברים צוזאַמענגעקומען און פאַרבראַכט דעם 
אָװונט. דאָס איז געווען דאָס לעצטע מאָל, װאָס איך האָב זיך געטראָפן מיט 

נאַומקען דעם ווייסן, ווען גענעראַל דעניקינס אַרמײ איז אַריין קיין כאַרקאָוו, 
איז נאַומקע דער ווייסער אַרעסטירט געװאָרן און, צוזאַמען מיט אַ רייע חברים 
פון אַנדערע גרופּעס, איז ער אין מיטן שטאָט דערשאָסן געװאָרן. 

מיט דעם צווייטן חבר, װאָס איך בין געװאָרן זייער אינטים נאָענט און 
צוזאַמען פאַרבראַכט אַ סך צייט, איז געווען די פרוי פון אַבראַם כריסטאָס, קאַ- 
טיאַ. זי איז געקומען קיין רוסלאַנד פון פילאַדעלפיע. װוּ און וי אַזױ זי האָט 
זיך געטראָפן מיט אַבראַם כריסטאָס, ווייס איך נישט. נאָר איך ווייס יאָ, אַז זי 
איז געווען שטאַרק פאַרליבט אין אים. ס'איז אַ מאָדנע זאַך, װאָס די נאַטור קען 
אָפּטאָן אַ שפּיצל. קאַטיאַ, אַן איידעלע ליבלעכע פּערזענלעכקייט, אַ איבערגע- 
געבענע ,ערנסטע חברטע, װאָס נישט געקוקט אויף אונדזער קורצער באַקאַנט- 
שאַפט, האָבן מיר ביידע נישט געפילט די פרעמדקייט און ס'האָט אויסגעזען אַז 
מיר זענען שוין פון זייער לאַנג נאָענטע פריינד. פון דער צוייטער זייט, איז 
אַבראַם כריסטאָס געווען אַ נערוועזער און נישט קיין פריינדלעכער מענטש. ער 
האָט אַלע מאָל געװאָלט, אַז דער צווייטער חבר זאָל דענקען, אַז ער איז אַ גע- 
פערלעכער קאָנספּיראַטאָר. איך האָב אַלע מאָל געקלערט, אַז װי קומט עס קאַ- 
טיאַ און איװאַן אַפּאָלאָן אויס מיט זיין שווערן כאַראַקטער. יענעם אָװונט האָב 
איך זיך געזעגנט מיט די חברים און ס'האָט גענומען מער וי ניין חדשים, ביז 
איך האָב װוידער אַ מאָל געהאַט די מעגלעכקייט מיט זיי זיך צו טרעפן. 

אויפן צווייטן טאָג, ווען מיר זענען אָנגעקומען קיין קיעוו,. האָט מיר די 
באַלאַבאַנאָװאַ מודיע געווען, אַז זי האָט אַ ספּעציעלע און דרינגענדיקע מיסיע 
פאַר מיר. מע מוז אַװעקפירן אַ װאַגאָן מיט ליטעראַטור קיין אָדעס. איך זאָל 
איבערלאָזן אונדזער װאַגאָן אין קיעוו, די ליטעראַטור איז שוין אָנגעפּאַקט אין 
אַ ,טאָװאַרני"-װאַגאָן און צו דעם זאָגט זי מיר, אַז דאָס מוז געטאָן ווערן גלייך, 
און אַז איך מוז תיכף צוריקקומען קיין קיעוו, ווייל איך װעל באַלד זיך דאַרפן 
אומקערן קיין מאָסקװע, 

די זעלביקע נאַכט, בין איך מיט בעסיעס שװעסטער עטל, אַרױסגעפאָרן 
קיין אָדעס. דער צוג איז נישט געווען קיין גרויסער, נאָר דערפאַר האָט זיך 
גלייך געװאָרפן אין די אויגן, אַז נישט אַלץ איז אַזױ גוט, אויפן לאָקאָמאָטי, 
פון אויבן, זענען געשטאַנען צוויי גרויסע מאַשין-ביקסן און דאָס זעלביקע -- 
אויפן לעצטן װאַגאָן. 

אַרום ניין דעם זייגער אין דער פרי, ווען דער צוג איז אָנגעקומען אויף א 
קליינער סטאַנציע, האָט מען אים פאַרהאַלטן אַ פּאָר װיאָרסט פריער ,וייל די 
רעלסן זענען געווען אויפגעריסן. דער קאָמאַנדאַנט פונעם צוג האָט גלייך טע- 
לעפאָנירט צו אַ גרעסערער סטאַנציע, אַז מע זאָל אַרױסשיקן מיליטער. 

אין יענער געגנט האָט געשויבלט מיט אַלערלײ פּאַרטיזאַנער און באַג- 
דיטן. מיר האָבן געװאַרט ביז שפּעט נאָך מיטיק, נאָר קיין מיליטערישע הילף 
איז נישט געקומען. האָט דער קאָמאַנדאַנט מודיע געווען, אַז ווער ס'האָט געווער 
זאָל אַרױספאָרן נאָר מיטן לאָקאָמאָטיוו און זען װאָס מען קען טאָן אַז דער צוג 
זאָל אפשר קענען דורכגיין. מיר זענען אַװעקגעפאָרן אָבער מיר האָבן תיכף זיך 


157 


געדאַרפט אומקערן צוריק, ווייל דער אויפרייס האָט געפאָדערט ספּעציעלע אַר- 
בעטערס און מאַטעריאַל, האָב איך פון דער סטאַנציע אַװעקגעשיקט אַ מיליטע- 
רישע טעלעגראַמע און געלאָזט וויסן דאָס, װאָס ס'האָט פּאַסירט. אין אַ שעה 
אַרום האָב איך באַקומען אַ טעלעפאָן-רוף פון באַלאַבאַנאָװאַ, אַז איך זאָל אי- 
בערגעבן דעם װאַגאָן און אַליין צוריקקומען קיין קיעוו. נאָר אַזױ וי בעסיעס 
שוועסטער עטל האָט געדאַרפט פאָרֹן קיין אָדעס, צו איר מאַן, האָב איך איר 
געגעבן מיין מאַנדאַט און זי איז געכליבן װאַרטן, ביז װאַנען מע װוצט קענען 
דורכפאָרן, און איך האָב זיך אומגעקערט קיין קיעוו. 

אָנקומענדיק קיין קִיִעוו, האָט מען גלייך אויפן אייזנבאַן:װאָקזאַל געקענט 
באַמערקן און דערפילן, אַז עס ווערט פּאַרשפּרײט אַ פּאַניק. די צאָלרײיכע קאָנ- 
צענטראַציע פון דער רויטער אַרמײ און די באַװעגונג פון צוגן, װאָס זענען אָנ" 
געקומען און אַװעק, האָט געגעבן צו פילן, אַז דער מיליטערישער פּראָנט גע" 
פינט זיך נאָענט פון קיעוו. 

איך האָב געפונען מיין װאַגאָן אויפן װאָקזאַל און אי האָט מיר דער" 
ציילט, אַז מע װאַרט נאָר אויף מיין קומען, כדי תיכף אָפּצופאָרן קיין מאָסקװע, 
ער האָט מיר אויך איבערגעגעבן, אַז איך האָב אַ העלפער, װאָס האָט מיך שטאַרק 
איבערגעראַשט, נאָר שפּעטער האָב איך אויסגעפונען, אַז דאָס איז אַ דיפּלאָמאַ- 
טישער קוריער, וי איך בין עס געווען, און ער האָט געדאַרפט פאָרן צוריק קיין 
מאָסקװע. האָט מען אים באַשטימט צו זיין מיין העלפער, ווייל מיר האָבן גע" 
דאַרפט מיטנעמען אַ צאָל פאַמיליעס פון הויכע פּאַרטײי-באַאַמטע. 

ווען איך בין געקומען צו דער באַלאַבאַנאָואַ, האָט זי מיך באַגעגנט מיט 
אַ גרויסן זיפץ און מיר געזאָגט אַז וי עס זעט אויס, וועלן מיר דאַרפן עוואַקויִרן 
קיִעוו (דאָס ווערט געמיינט -- גאַנץ אוקראַינע), און צוגעגעבן, אַז איך זאָל 
גלייך נעמען זיך צוגרייטן אין אייניקע טעג אַרום צו פאַרלאָזן קיעוו. זי האָט 
געװאָלט וויסן וויפל מענטשן קען איך מיטנעמען אין מיין װאַגאָן און אויך אַ 
געוויסן סכום פּראָדוקטן פאַר די אַרבעטערס אין אונדזער קאָמיסאַריאַט. האָב 
איך איר געענטפערט, אַז די צאָל, װאָס איך האָב געדענקט װעלן קענען מיט- 
פאָרן און עס זאָל זיין גענוג פּלאַץ. האָט מיר די באַלאַבאַנאָואַ געזאָגט אַז זי 
וועט מאַכן אַ צעטל פון די פּאַסאַזשירן און װעט אויך באַזאָרגן די פּראָדוקטן 
אין אַ טאָג אָדער צוויי אַרום. ווען איך האָב פאַרענדיקט די אָפיציעלע אַרבעט 
מיט דער באַלאַבאַנאָװאַ, בין איך אַװעק צו זען זיך מיט אונדזערע חברים, 

קומענדיק אין הויז, װוּ די חברים פלעגן זיך טרעפן, האָב איך דאָרטן באַ" 
געגנט אַ גאָר היפּשע צאָל פון זיי, װאָס זענען דעם זעלביקן טאָג אָנגעקומען פון 
כאַרקאָוו. כאַרקאָוו איז שוין געווען אין פולן גאַנג פון עװואַקואַציע. גענעראַל 
דעניקינס אַרמײ איז שוין באַלד געווען האַרט ביי די טויערן פון דער שטאָט, 
אַ חוץ די חברים װאָס זענען איבערגעכליבן פאַר דער אונטערערדישער אַרבעט, 
זענען זיך אַלע צעפאָרן פון כאַרקאָוו. קיין מאָסקװע איז נישט געווען קיין מעג- 
לעכקייט צו פאָרן, זענען די חברים פון כאַרקאָוו געקומען קיין קיִעוו, מיט דער 
האָפּענונג, אַז פון דאָרטן װעט זיי אפשר געלינגען אַװעקצופאָרן קיין מאָסקװע, 

צוישן די געקומענע חברים, זענען אייניקע געווען פון נעסטאָר מאַכנאָס פּאַר- 
טיזאַנער-אַרמײ, 

אָט די חברים האָבן דערציילט אַ זייער אינטערעסאַנטע פּאַסירונג. וי ס'האָט 
אויסגעזען, האָט גענעראַל דעניקין, װאָס האָט שוין אָנגעהויבן צו קריגן מילי" 
טערישע און פינאַנציעלע הילף פון דער אַליאירטער מאַכט, מער מורא געהאַט 
פאַר נעסטאָר מאַכנאָס פּאַרטיזאַנער-אַרמײ, װוי פאַר דער שפּעטער באַרימטער 
רויטער אַרמײ, די געשיכטע האָט באַװויזן, אַז גענעראַל דעניקין האָט גוט גע" 
װוּסט, אַז ווען ער װעט נישט פאַרניכטן מאַכנאָס אַרמײ, װועט ער האָבן גרויסע 
צרות. ווען די רויטע אַרמײ האָט אָנגעהויבן אָפּצוטרעטן טיפער אין צענטראַל- 
רוסלאַנד, האָט ער צוזאַמענגענומען זיינע בעסטע פּאָלקן, װאָס זענען באַשטאַנען 
פון אָפיצירן און קאָזאַקן, און עֶר האָט אָנגעהויבן אַ שרעקלעכן אָנגריף אויף 
מאַכנאָס אַרמײ, איז מאַכנאָ מיט זיינע פּאַרטיזאַנער אַרײין אין די טיפע וועלדער 
און דעם גענעראַל דעניקין איז געלונגען אים אַרומצורינגלען. אָבער אַזױ װי די 
מאַכנאָדקעמפער זענען געווען אין די וועלדער, האָט זיי דעניקינס מיליטער 
נישט געקענט ליקווידירן, 

חבר נעסטאָר מאַכנאָ מיט זיין פּאַרטיזאַנער-אַרמײ האָט געװוסט אַז זיי גע- 
פינען זיך אין אַ זייער ביטערער לאַגע. אייניקע פאַרזוכן צו אַטאַקירן די ווייסש 
און דורכרייסן זיך פון דעם באַװאָפּנטן רינג האָט נאָר געבראַכט קרבנות. 

נאָר אַזױ וי ביי נעסטאָר מאַכנאָ האָט געהערשט דער פרייער גייסט און 
איניציאַטיווע, האָט ער צוזאַמענגערופן די נאָענטע און אױסגעפּרװוטע קעמ- 
פערס, װאָס זענען געווען מיט אים די גאַנצע צייט, און עֶר האָט זיי דערקלערט, 
אַז מע מוז געפינען אַ וועג דורכצוברעכן דעם אייזערנעם רינג, מיט וועלכן זיי 
זענען געווען אַרומגערינגלט, 

די איינציקע מעגלעכקייט איז נאָר געווען, אַז נישט קיין גרויסע גרופע 
קעמפערס זאָל פאַרטאָג צוקומען צו אַ שטעטל, װאָס איז געווען נישט ווייט, זי 
זאָלן שטיל און אומבאַמערקט פאַרניכטן די נאַכט-װעכטערס, אַרײנפאָרן אין 
שטעטל און פאַרטיליקן דאָס מיליטער דאָרטן און נאָך דעם זאָל אָנקומען נאָך 
אַ גרופּע קעמפערס, װאָס זאָל צוזאַמען מיט דער ערשטער גרופּע אַנהײיבן אויס- 
ראָטן די אָפּטײילונגען פון גענעראַל דעניקינס אַרמײ, : 

דעם זעלביקן טאָג איז אַרױסגעשיקט געװאָרן אַ ;ראַזװעדקע?* פון עטלעכע 
קעמפערס, װאָס האָבן געדאַרפט אומבאַמערקטערהייט זיך צוגנבענען צום פאָר- 
שטעטל און אויסגעפינען אין װאָסער טייל שטאָט עס געפינט זיך די הויפּט- 
מיליטערישע גרופּע און דער עיקר, װוּ און וויפל פּאַטרולן שטייען אָרום דעם 
שטעטל. פאַרנאַכט-צו האָט שוין מאַכנאָס שטאַב געהאַט די נייטיקע אינפאָרמאַ- 
ציע. האָט חבר מאַכנאָ זיך געווענדט צו זיינע קעמפערס און געפרעגט: ווער עס 
וויל נעמען אָנטײל אין דער געפערלעכער אונטערנעמונג? האָבן אַלע געװאָלט 
גיין. דעמאָלט האָט חבר מאַכנאָ אויסגעקליבן קעמפערס פאַר דער ערשטער און 
צווייטער גרופּע, און די גאַנצע אַרמײ איז צוגעגרייט געװאָרן צום אַלגעמײנעם 
אָנגריף, ווען חבר מאַכנאָ מיט זיין גרופּע װעט האָבן דערפאָלג, 

די הױיפּט-באַװאָפּענונג פון מאַכ:אָס אַרמײ איז געווען נישט קיין גרויסע: 
לייכטע וועגענער, אײנגעשפּאַנט צו צוויי געזונטע, פעסטע פערד און אויף דעם 
װאָגן זענען געווען צוגעפּאַסט אַ צאָל מאַשין-ביקסן, און צו דעם איז די גרעסטע 
טייל פון חבר מאַכנאָס אַרמײ געווען די קאַװאַלעריע 


- יענע נאַכט האָט מאַכנאָ מיט זיין ערשטער גרופּע, מיטנעמענדיק אייגיקע 
וועגענער, זיך אַרױסגעלאָזט אויף אַ געפערלעכער מיסיע. זיי זענען געפאָרן 
שטיל וי נאָר מעגלעך, אין דער פינצטערניש פון טיפן װאַלד. ווען ס'האָבן זיך 
גענומען ווייזן די ערשטע שטראַלן פון טאָג, זענען זיי שוין געווען נישט ווייט 
פון שטעטל, די צייט ווען דער שלאָף פּרובירט פאַרשלעפערן דעם װאַכעדיקן 
חבר מאַכנאָ מיט אייניקע קעמפערס זענען אַרונטער פון זייערע פערד און שטי- 
לערהייט זענען זיי צוגעקומען צום פריִער באַשטימטן פּלאַץ און ס'האָט גישט 
געדויערט לאַנג און זיי האָבן פאַרטיליקט די װאַך, װאָס האָט געהיט די שטאָט, 
ווען זי זענען געווען פאַרטיק מיט דער ערשטער סטאַנציע, זענען די איבעריקש 
קעמפערס צוגעפאָרן און מ'האָט זיך אַרױסגעלאָזט צו פאַרניכטן די גאַנצע װאַך, 


דערווייל איז אָנגעקומען די צווייטע גרופע און ס'האָט זיך אָנגעהויבן די 
ריכטיקע שחיטה, חבר מאַכנאָ און זיינע קעמפערס האָבן אַרומגערינגלט דאָס 
שלאָפּנדיקע מיליטער און אין אַ קורצער צייט אַרום זענען אונטערגעקומען נאָך 
קעמפערס און מ'האָט זיך אַרױסגעלאָזט מיטן געווער און די קאַנאָנען צוֹ פאַר- 
ניכטן אין טיל גענעראַל דעניקינס ספּעציעלע אַרמײ. גענעראַל דעניקין האָט 
אין אָט דער שלאַכט פאַרלוירן די גרעסטע טייל פון זיינע בעסטע קעמפערס, 
די רעשטלעך האָבן געמוזט אַנטלויפן אַזױ שנעל וי זיי האָבן נאָר געקענט, דער 
רעזולטאָט איז געווען אַז נעסטאָר מאַכנאָס גאַנצע פּאַרטיזאַנער-אַרמײ האָט זיך 
געראַטעװעט. 

דווקא דעמאָלט, הייסט עס, בעת ס'האָט אויסגעזען אַז נעסטאָר מאַכנאָס 
פּאַרטיזאַנער-אַרמײ זאָל אומקומען, ווען אַלע מיליטערישע שאַנסן זענען געווען 
אויף דער זייט פון גענעראַל דעניקין --- דווקא דעמאָלט איז װוי דורך אַ נס, 
דער רעזולטאַט געווען איינער פון די גרעסטע נצחונות איבער דער וייסער 
אַרמײ, 

די חברים, מיט נעסטאָר מאַכנאָ בראש, האָבן געװוּסט, אַז זיי געפינען זיך 
אין אַ גרויסער סכנה: אַז זיי שטייען ערב אַ טאָטאַלער פאַרניכטונג. אָבער נישט 
געקוקט אויף דעם, האָט די גרויסע לוסט מקריב צו זיין זיך פאַר דער סאָציאַ- 
לער רעװאָלוציע, און די הױפּטזאַך, אַז די חברים װאָס זענען געגאַנגען פאָרויס 
אין דער שווערער און געפערלעכער אַרבעט, האָבן נישט געהאַט די ראָמאַנטישע 
אילוזיעס פון וועלכע אונדזער באַװעגונג האָט געליטן, נאָר זיי האָבן געהאַט 
דעם שטאַרקן גלויבן פון קאָנסטרוקטיוון רעאַליזם אין זייער טעגלעכן לעבן -- 
אָט דאָס האָט געמאַכט אַזױ לעגענדאַריש שטאַרק מאַכנאָס באַװעגונג. אין אַ 
געוויסן זינען קען מען אָט די פאָלקס-באַוועגונג צוגלייכן צו די לעגענדאַרישע 
פאָלקס-באַװועגונגען פון פּוגאַטשאָוו און סטענקאַ ראַזין. די דאָזיקע אַלע דריי 

פאָלקס-באַוועגונגען האָבן געהאַט אייגענע מעטאָדן און צוגאַנגען אין זייער 
טאַקטיק, 
איך שטעל זיך דאָ אָפּ אין דער שילדערונג פון דער מאַכנאָ-באַװעגונג, 
נאָר איך װעל נאָך מוזן צוריקקומען צו דער אַ קאָנסטרוקטיוער באַװעגונג. 
ר 


אומקערנדיק זיך צו די פאַרזאַמלטע חברים אין קיעוו, איז די הױיפּט-פראַגע 
פון אָװונט געווען: װוּהין און וי אַזױ קען מען זיך עװאַקױַרן? אַלע האָבן גע- 
װאָלט פאָרן קיין מאָסקװע, נאָר דאָס איז געווען אַ שווערע זאַך דורכצופירן אין 
לעבן, ווייל צו קריגן אַ דערלויבעניש אוֹן אַ בילעט אַרױסצופאָרן פון קיעוו, איז 
געווען פון די שווערסטע זאַכן, 

אַלע חברים האָבן געװוסט, אַז איך האָב געהאַט אַ װאַגאָן און אַלע האָבן 
געװאָלט, אַז איך זאָל זיי מיטנעמען קיין מאָסקװע. קיינער האָט נישט געװאָלט 
פאַרשטיין, אַז אין דער סיטואַציע פון פּאַניק, האָב איך נישט געהאַט די מעג- 
לעכקייט דאָס צו טאָן. פון דעסט וועגן האָב איך צוגעזאָגט, אַז איך װעל פּרו" 
בירן טאָן אַלץ װאָס אין מיינע כוחות, כדי צו העלפן אַרױספאָרן די חברים פון 
קיעוו. 

האָבנדיק פאַרבינדונגען און באַקאַנטשאַפּט און צו דעם מאַנדאַטן, װאָס 
האָבן געעפנט פאַר מיר אַ סך טירן, איז מיר געלונגען צו קריגן אַ געוויסע צאָל 
דערלויבענישן און בילעטן פאַרן באַן, און אָט די חברים האָבן געקענט אַוועק- 
פאָרן קיין מאָסקװע. האָט מען דאָך באַדאַרפט באַזאָרגן אויך די אַנדערע חברים 
װאָס האָבן געװאָלט אַװעקפאָרן. 

האָב איך ביי זיך באַשלאָסן זיך צו ווענדן מיט אַ בקשה צו אַנדזשעליקאַ 
באַלאַבאַנאָװאַ, איך האָב איר דערציילט, אַז אַ צאָל פון מיינע חברים װאָס האָבן 
זיך עואַקױיַרט פון כאַרקאָוװו קענען נישט קריגן קיין דערלויבעניש און קיין בי- 
לעטן אַרױסצופאָרן פון קיעוו. און איך האָב ביי איר געבעטן אַ דערלױבעניש 
אַז איך זאָל האָבן דאָס רעכט מיטצונעמען זיי אין מיין װאַגאָן, פאַרזיכערנדיק 
איר, אַז זיי װעלן נישט פאַרנעמען די פּלעצער פון די פאַמיליעס, װאָס װעלן 
פאָרן מיט מיר. האָט זי מיר געענטפערט: דו ווייסט דאָך, אַז איך קען דיר נישט 
אָפּזאָגן דיין ביטע און איך פאַרשטיי, אַז זיי מוזן עװאַקויַרט װערן פון קיעוו. 
נאָר איין זאַך װויל איך האָבן פון דיר: אַז דו זאָלסט אונדז פאַרזיכערן, אַז אָט די 
מענטשן זענען נישט קיין קאָנטעררעװאָלוציאָנערן און זיי פירן נישט קיין באַ- 
װאָפּנטן קאַמף קעגן דער סאָוויעטן-רעגירונג, 

דאָס האָט מיך געשטעלט אין אַ פאַרלעגנהייט, ווייל צווישן די װאָס האָבן 
געדאַרפט פאָרן מיט מיר זענען געווען אייניקע יונגע חברים, װאָס זענען ערשט 
איצט געקומען פון מאַכנאָס אַרמײ, נאָר ראַטעװען זיי האָט מען דאָך געמוזט, 
האָב איך איר געגעבן מיין װאָרט, אַז אַזעלכע געפינען זיך נישט צווישן מיינע 
חברים. האָט זי געהייסן איר סעקרעטאַרשע גלייך אָנשרייבן אַ דערלױיבעניש 
וועלכע האָט געגעבן מיר דאָס רעכט מיטצונעמען אַ צאָל מענטשן אין מיין ואַ- 

גאָן. איך האָב זיי דערקלערט, אַז איך האָב געמוזט געבן מיין ערנװאָרט, אַז די, 
וועלכע איך וויל נעמען מיט זיך, זענען נישט קיין קאָנטעררעװאָלוציאָנערן און / 
איך האָב צוגעגעבן: איר פאַרשטייט דאָך, אַז איך וויל נישט קאַנטראָלירן אייע- 
דע געדאַנקען און איבערצייגונגען, נאָר װאָס איך וויל יאָ, ווייל איך האָב געגעבן 
מיין ערנװאָרט איז, אַז איר זאָלט מיר צװאָגן, ערשטנס, נישט צו דיסקוטירן 
מיט די מענטשן, װאָס װעלן פאָרן אין מיין װאַגאָן, װאָרעם זיי זענען אַלע פאַ- 
מיליעס פון הויכע באָלשעויסטישע באַאַמטע. 

און, צווייטנס, װויל איך, אַז ביז מאָסקװע זאָל קיינער נישט אַרױסזאָגן זיך 
ווער איר זענט. די חברים, װאָס וועלן אָננעמען אָט די צוויי באַדינגונגען, וועלן 
קענען פאָרן מיט מיר. און נאָך אַ זאַך: קיינער פון אייך װועט נישט קענען פאַר- 
נעמען קיין פּלעצער ביז אַלע עװאַקױַרטע װעלן שוין האָבן זיך איינגעאָרדנט 
אויף זייערע ערטער. 

די חברים זענען איינגעגאַנגען אויף די דאָזיקע קאָנדיציעס און צוגעזאָגט 
צו זיין מיט לייטן גלייך, כאָטש איך האָב געהאַט אַ פאָרגעפיל אַז פון אייניקע 
װועל איך אַוודאי נישט האָבן קיין נחת. נישט נעמען זיי אָבער, װאָלט געהייסן 
אַז איך האָב איבערגעלאָזן אַ צאָל חברים. אָבער פון דער צווייטער זייט, האָט 
זִיך מיר זייער נישט געװאָלט ברעכן מיין ערנװאָרט און פאַרלירן דעם צוטרוי 
פון אַנדזשעליקאַ באַלאַבאַנאָװואַ. נאָר, וילנדיק צי נישט וילנדיק -- האָב איך 
געמוזט מיטנעמען אַלע חברים, 

ווען איך בין אויף מאָרגן געקומען צו דער באַלאַבאַנאָװאַ, האָט זי מיר גע- 
זאָגט, אַז זי האָט שוין געקראָגן די פאַראָרדענונג, אַז מיין װאַגאָן זאָל צוגע- 
טשעפּעט ווערן צום פּאַסאַזשיר-צוג, װאָס װעט מיט צוויי טעג שפּעטער אָפּגיין 
ביי נאַכט קיין מאָסקװע. צו דער זעלבער צייט, האָט זי מיר מיט מיין געהילף 
געהייסן צוגיין אין קאָמיסאַריאַט, װאָס האָט געהאַט די אויפזיכט אויף פּראָ- 
דוקטן און אויב ס'איז שוין פאַר אונדז אַלץ צוגעגרייט, קענען מיר דאָס נעמען 
און ברענגען אין װאַגאָן. 

דאָ האָב איך געהאַט אַ ביסל נישט אָנגענעמלעכקייט פון מיין געהילף. ער 
איז אַ מיטגליד פון דער פּאַרטײ, און איך בין דאָס נישט, און צו דעם אַן אַנאַר- 
כיסט, און מיר פאַרטרויט מען אַלץ און ער מוז זיין נאָר אַ געהילף. באַמערקנ- 
דיק זיין אומצופרידנקייט און נישט וועלנדיק האָבן אין וועג קיין צרות פון אים, 
האָב איך אים גענומען צו דער באַלאַבאַנאָואַ און איר געבעטן אַז ער זאָל אי" 
בערנעמען מיין פּאָסטן און איך זאָל זיין דער געהילף. באַלאַבאַנאָװאַ האָט מיר 
געשטעלט די פּראַגע: פאַר װאָס וויל איך איצטער מיט אַ מאָל אויפגעבן די 
אַרבעט, װאָס איך האָב געטאָן די גאַנצע צייט אַזױ גוט. האָב איך איר געזאָנט, 
אַז עס דאַכט זיך מיר אַז מיין געהילף איז נישט צופרידן, װאָס איך פאַרנעם 
דעם אויבנדן. איך האָב צוגעגעבן, אַז איך זוך נישט קיין כבוד, און ווען ער 
דענקט אַז ער האָט שוין די דערפאַרונג װאָס איך האָב, בין איך װיליק איבער- 
צוגעבן אים די גאַנצע פאַראַנטװאָרטלעכקײט, | 

נאָך דעם, וי די באַלאַבאַנאָװאַ האָט מיך אויסגעהערט, האָט זי געגעבן אַ 

לעקציע דעם יונגן קאָמוניסט און צוגעגעבן, אַז איך האָב שוין דורכגעפירט אַ 
רייע אַרבעטן מיט דעם גרעסטן דערפאָלג. דו, חבר --- האָט זי אים געזאָגט -- 
הייבסט ערשט איצטער אָן צו אַרבעטן וי אַ דיפּלאָמאַטישער קוריער, האָב איך 
דיך אָנגעשטעלט וי אַ געהילף צו חבר יעלענסקי, אַז דו זאָלסט קענען עפּעס 
לערנען. ווען דו ווילסט נישט, אָדער דיר געפעלט עס נישט, צו פאָרן וי אַ גע" 
הילף פון חבר יעלענסקי, וועל איך פאַר דיר קריגן אַ בילעט און דו קענסט 
פאָרן מיט דער אַלגעמײנער באַן. דער יונגער קאָמוניסט האָט זיך אַנטשולדיקט 
פאַר דער באַלאַבאַנאָואַ און פאַר מיר און איז געבליבן װוי מיין געהילף. 

די באַלאַבאַנאָווא האָט מיר געזאָגט, אַז אַלע די װאָס װעלן פאָרן מיט מיין 
וװואַגאָן, װועלן האָבן צעטלעך מיט איר אונטערשריפט. און זי האָט מיטגעגעבן 
אַ רשימה מיט נעמען פון די פּאַסאַזשירן, װאָס האָבן געדאַרפט מיט אונדז פאָרן. 
אין אָװונט זענען מיר זיך צוזאַמענגעקומען צו פאַרברענגען דעם לעצטן אויף 
דער נאַכט מיט די חברים, װאָס האָבן באַשלאָסן איבערצובלייבן אין קִיעוו פאַר 
אונטערערדישער אַרבעט, גלייכצייטיק האָב איך זיך צזאַמענגערעדט מיט די 
חברים װאָס האָבן געדאַרפט פאָרן מיט מיר, אַז זיי זאָלן זיין אַלע צוזאַמען אויפן 
וואָקזאַל, מיר האָבן פאַרבראַכט ביז שפּעט אין דער נאַכט. מיר האָבן זיך פאַר- 
רעדט איבער דער פראַגע פון דער מאָסקװער אונטערערדישער גרופּע, די אַר- 
בעט (?) װאָס זיי טוען און צי איז זי אַ קאָנסטרוקטיווע אָדער גאָר דעסטרוק- 
טיוו. די גרעסטע טייל איז געווען קעגן דער גרופּע. דער עיקר-מאָטיוו איז גע- 
ווען, אַז אָט עװאַקויַרן מיר זיך פון דער וייסער אַרמײ, וועלכע וויל ברענגען 
צוריק דעם אַלטן רעאַקציאָנערן רעזשים. אַטאַקירן און סאַבאָטירן איצטער די 
באָלשעװיקעס װאָלט געמיינט, אַז מיר העלפן דירעקט די רעאַקציאָנערע שװאַר- 
צע כוחות פון גאַנץ רוסלאַנד. די ,ראָמאַנטיקער" האָבן דאָס נישט געװאָלט 
איינזען. די גאַנצע סכנה פון יענער צייט, ווען דער גלויבן איז נאָך געווען, איז 
באַשטאַנען אין דעם, אַז ווען מע זאָל צשברעכן די רעאַקציאָנערע כוחות, זאָלן 
נישט אויפשטיין אַנדערע דיקטאַטאָרישע אימפּולסן, װאָס זאָלן צונישט מאַכן די 
דערגרייכונגען פון דער סאָציאַלער רעװאָלוציע, 

אַזױ װוי מיין װאַגאָן איז געשטאַנען לעבן דעם װאָקזאַל, האָבן מיינע פּאַ- 
סאַזשירן אָנגעהויבן צו קומען באַלד נאָך מיטיק, נישט קוקנדיק אויף דעם װאָס 
דער צוג האָט געדאַרפט פאַרלאָזן קיעוו אַרום מיטן נאַכט. די ;דאַמעס* פון דער 
נייער ביוראָקראַטיע האָבן דערװאַרט, אַז אין מיין װאַגאָן זענען פאַראַנען קופּעס, 
ווו זיי וועלן קענען באַקװעם שלאָפן, ס'האָט גענומען עטלעכע שעה, ביז אַלע 
מיינע פּאַסאַזשירן זענען אָנגעקומען און פאַרנומען זייערע פּלעצער און מיין ואַ- 
גאָן איז שוין געווען צוגעטשעפּעט צום באַן. דעמאָלט בין איך אַרױס אויפן 
װאָקזאַל װוּ די חברים האָבן שוין מיט אומגעדולד געװאַרט אויף מיר. מיט 
מיינע פּאַפּירן האָב איך זיי דורכגעפירט דורכן טויער פון װאָקזאַל און אַרײנ- 
געפירט אין מיין װאַגאָן, אינעם אָפּטײל װוּ עס זענען געשטאַנען די קאַסטנס 
מיט די פּראָדוקטן. דאָרטן האָבן זיי געמאַכט פאַר זיך א פּלאַץ, 

פונעם אַרומלױיפן דעם גאַנצן טאָג און די אַרגומענטאַציעס פון אייניקע פון 

מיינע פּאַסאַזשירן, בין איך געווען שטאַרק אויטגעמאַטערט און איך האָב זיך 
נישט געפילט אַזױ גוט. האָב איך געדענקט, אַז דאָס קומט מיר פון דעם שווערן 
טאָג אַרבעט, ווען שפּעט ביי נאַכט האָט זיך דער צוג געלאָזט אין וייטן וועג 
אַריין און די פּאַסאַזשירן זענען שוין צו ביסלעך אַנטשלאָפן געװאָרן, האָב איך 
געהייסן מיין געהילף, אַז ער זאָל זיך לייגן שלאָפן אויף אַ 3--4 שעה און איך 
װעל אַכטונג געבן, אַז מע זאָל נישט אָפּטשעפּען אונדזער װאַגאָן, ערגעץ װוּ 
אויף די גרויסע סטאַנציעס, 


איך האָב זיך אַװעקגעלײגט אין מיין קופּע אַ ביסל אָפּצורוען, אָבער װאָס 
ווייטער דער באַן האָט זיך געטראָגן אין דער פינצטערער נאַכט אַרײן, האָב איך 
אַלץ מער און מער אָנגעהויבן צו פילן װייטיקן מיט שטאַרקע שמערצן איך 
האָב מיט שוועריקייטן צוויי מאָל געדאַרפט אַרױסגײן פון װאַגאָן, ווען אונדזער 
צוג איז אָנגעקומען צו גרעסערע סטאַנציעס, ווען איך האָב שוין כמעט באַלד 
פאַרטאָג אויפגעוועקט מיין געהילף, האָב איך זיך שוין נישט געקענט רירן פונעם 
פּלאַץ װוּ איך בין געלעגן. איך האָב געפילט, אַז איך בין שטאַרק קראַנק. איך 
האָב געהאַט מיט זיך אַ פלאַש גוטן בראָנפן, האָב איך געבעטן מיין געהילף, אַז 
אויף דער קומענדיקער גרויסער סטאַנציע זאָל ער קריגן הייסע װאַסער אויף 
טיי. האָב איך נאָך דעם אויסגעטרונקען אַ פּאָר גלעזער טיי מיט בראָנפן, און 
געבעטן מיין געהילף, אַז ער זאָל מיך לאָזן שלאָפן און ווען ער װעט דאַרפן 
הילף, װעלן אים העלפן מיינע חברים, און איך בין טאַקע אין גיכן אַנשלאָפן 
געװאָרן, 


איך בין אָפּגעשלאָפן ביז נאָך מיטיק-צייט. מיינע פּאַסאַזשירן האָבן מיר 
אָנגעהויבן איינרעדן, אַז איך זאָל אין אַ געוויסער שטאָט, װאָס מיר האָבן גע- 
דאַרפט דורכפאָרן, אָפּשטײגן דאָרטן און אַרײן אין אַ שפּיטאָל, אָבער איך האָב 
באַשלאָסן צו פאָרן קיין מאָסקװע װוּ איך װעל קריגן די בעסטע הילף װאָס איך 
דאַרף, אַלץ איז אָנגעגאַנגען אין װאַגאָן אין גוטער אָרדענונג, אַ חוץ די דאַמען 
פון די הויכע באָלשעװיסטישע באַאַמטע, װאָס זיי האָבן נישט דערװאַרט -- און 
זי גאָר װייניק סימפּאַטיע אַרױסגעװיזן -- די גרופּע חברים מיינע, ווען זי 
האָבן אין דער פרי זיי דערזען, מיין געהילף האָט זיי באַרויִקט, די דאַמען, דער- 
מיט, װאָס עֶר האָט זיי דערקלערט, אַז די גרופּע פאָרט מיט דער דערלויבעניש 
פון אַנדזשעליקאַ באַלאַבאַנאָוואַ. 


אָבער מיין ווערן ערנסט קראַנק האָט אין גיכן געשאַפן אַ פריינדלעכע 
אַטמאָספערע און יעדער איינער האָט געװאָלט מיט עפּעס העלפן מיר, אָפּליגג- 
דיק דעם גאַנצן טאָג און די נאַכט, האָב איך זיך אויף מאָרגן אָנגעהויבן צו 
פילן אַ ביסל בעסער. און ווען דער צוג איז אָנגעקומען פאַר מיטיק-צייט צו דער 
גרויסער סטאַנציע, האָב איך באַקומען דעם פאַרלאַנג אַרױסצוגײן אויפן װאָק- 
זאַל און כאַפּן אַ ביסל פרישע לופט. דערצו דאַרף איך אָנמערקן, אַז אויף יע 
דער גרויסער סטאַנציע פלעגן די פּויערים צוברענגען צום פאַרקויפן עסנװאַרג, 
און דאָס איז געווען די לעצטע גרויסע סטאַנציע אין אוקראַיִנע, װוּ מע האָט נאָך 

געקענט עפּעס קריגן צום עסן. האָב איך גענומען מיט זיך מיין געהילף און 
איבערגעלאָזט דעם אויפזעער אַלעקטײ, אַז ער זאָל אַכטונג געבן אויפן װאַגאָן. 
הינטער דעם װאָקזאַל איז געווען אַ ריכטיקער מאַרק. די גרויסע צאָל פּאַ- 
סאַזשירן פון אונדזער באַן און די גאָר היפשע צאָל פּויערים װאָס זענען געקו- 
מען, האָבן געשאַפן אַ גרויסע מאַסע מענטשן. אַזױ אַרומגײענדיק מיט מיין גע- 
הילף, האָב איך דערזען פון דער ווייטנס אַז די פיר יונגע חברים, װאָס זענען 
ערשט געקומען פון נעסטאָר מאַכנאָס פּאַרטיזאַנער-אַרמײ, טראָגט יעדער פון 
זי אַ פּאַק מיט דעם ספּעציעלן נומער ,נאַבאַט*, װאָס האָט באַהאַנדלט די פראַגע 
פון דער נעסטאָר מאַכנאָ-באַװעגונג און װוי אַזױ די באָלשעװיקעס פירן אָן אַ 
ביטערן קאַמף צו פאַרניכטן מאַכנאָס באַװועגונג. דערזעענדיק אָט דאָס, האָב 
איך זיך געגעבן אַ פאַרדריי אין אַן אַנדער זייט מיטן צוועק און האָפענונג, אַז 
מיין געהילף זאָל דאָס נישט באַמערקן. איך האָב אים געזאָגט אַז איך פיל זיך 
נישט אַזױ גוט און מיר זענען אַװעק צוריק אין װאַגאָן. אויף מיין געהילפס 
פּנִים האָב איך דערקענט, אַז ער האָט גוט געזען װאָס די פיר יונגע חברים האָבן 
געטאָן. ווען מיר זענען צוגעקומען צום װאַגאָן, זאָגט ער מיר, אַז ער וויל גיין 
עפּעס קויפן עסנװאַרג. איך בין געווען זיכער, אַז ער איז אַװעק אין דער אייזג- 
באַןדטשעקאַ צו דערציילן דאָרטן, אַז אַנאַרכיסטן צעטיילן אַ צייטונג וועגן מאַכנאָ, 
האָב איך, גלייך װוי ער איז אַװעק, צוגערופן צוויי חברים און זיי געבעטן, אַז 
זיי זאָלן נאָכגײן מיין געהילף און זען װוהין ער גייט, ווייל איך דערװאַרט צרות, 
אין גיכן האָב איך זיי דערציילט, װאָס איך האָב געזען אויפן מאַרק, װי די פיר 
יונגע חברים האָבן צעטיילט צווישן די פּויערים דעם ספּעציעלן נומער ;נאַבאַט*, 
ווען די צוויי חברים זענען אַװעק, בין איך צוגעגאַנגען צו דער גרופּע אַנ- 
דערע חברים און זיי דערציילט וועגן דער פּאַסירונג און געזאָגט, אַז אַזױ װי 
זיי האָבן מיר געגעבן אין קיעוו אַ קאָלעקטיוון ערנװאָרט, אַז אויפן וועג ביז 
מאָסקװע, װועט קיינער פון זיי נישט אַרױסװײזן קיין שום סימנים פון לאָזן וויסן 
ווער זיי זענען. האָב איך זיי געזאָגט קלאָר און דייטלעך: אפשר גלייבט איר נישט, 
אַז איר דאַרפט האַלטן אייער װאָרט און ספּעציעל צו די באָלשעװיקעס, נאָר איך 
פּערזענלעך, ווען איך גיב מיין ערנװאָרט אַפילו צו אַ באָלשעװיק, האַלט איך 
מיין װאָרט, 
האָב איך זיי צוגעשטעלט אַן אולטימאַטום: אָדער זיי וועלן גלייך אַװעקגײן 
אויפן מאַרק און אָפּשטעלן די פיר יונגע חברים אינעם צעטײלן די צייטונג, 
אָדער איר װעט אַלע מוזן פאַרלאָזן מיין װאַגאָן, ווייל אַזאַ מין אומפאַראַנטװאָרט- 
לעכקייט טאָלעריר איך נישט, 
די גאַנצע פּאַסירונג האָט מיך זייער שטאַרק צערודערט און איך האָב זיך 
ווידער אָנגעהויבן צו פילן נישט גוט. נאָר דער געדאַנק, אַז אויף מאָרגן אין דער 
פרי װועלן מיר שוין זיין אין מאָסקװע, האָט מיך אויפגעהאַלטן. ס'האָט נישט 
געדויערט קיין האַלבע שעה, זענען געקומען צוריק די צוויי חברים װאָס כ'האָב 
געשיקט מיט די אַנדערע פיר, װאָס האָכן זיך אַריינגערוקט אין אַ ווינקל און 
האָבן זיך נישט געוויזן ביז מאָסקװע. דאַן איז געקומען מיין געהילף מיט אַ פּאַק 

עסנװאַרג און די צוויי חברים, װאָס זענען אים נאָכגעגאַנגען, האָבן מיר געזאָגט, 
אַז ער איז געווען די גאַנצע צייט אויפן מאַרק, 

ביזן היינטיקן טאָג קען איך נישט פאַרשטיין, פאַר װאָס אָט דער יונגער 
באָלשעװיק, וועלכער איז געווען נישט צופרידן זייענדיק אין קיעוו צו זיין אַ 
געהילף ביי אַן אַנאַרכיסט, איז נישט אַװעק דאַן צו דער אייזנבאַן-טשעקאַ און 
געמסרט, אַז אַנאַרכיסטן צעטיילן די צייטונג ,נאַבאַטײ. מיט דעם אַליין האָט ער 
דאָך געקענט וערן אַ ,העלד" און טאַרנעמען מיין שטעלע. װאָס ס'האָט אים 
אָפּגעהאַלטן דאָס צו טאָן --- איז געבליבן פאַר מיר אַ רעטעניש, 

ווען דער באַן איז געקומען פאַרנאַכט צו אַ גרויסער סטאַנציע, האָב איך 
געשיקט אַ טעלעגראַמע צו קאַראַכאַנען, אָנזאָגנדיק אים אַז איך בין געװאָרן 
שטאַרק קראַנק און אַז ער זאָל באַזאָרגן, אַז װוער נישט איז פון קאָמיסאַריאַט 
זאָל קומען מיט אַ װאָגן און נעמען די פּראָדוקטן פון װאַגאָן, אין דער זעלבער 
צייט, האָב איך געבעטן, אַז ער זאָל װאַזאָרגן אַ צימער פאַר מיר, 

בעת מיר זענען אויף מאָרגן אָנגעקומען קיין מאָסקװע, האָבן שוין אויף 
אונדז געװאַרט אַן אױיטאָמאָביל און אַ װאָגן מיט צוויי מיטרייטער פון קאָמיסאַ- 
ריאַט, װאָס האָבן מיר איבערגעגעבן, אַז דאָס מאָל האָב איך אַ צימער אין האַָ- 
טעל ,,מעטראָפּאָל?, אַ טייל פונעם האָטעל האָט פאַרנומען דער אויסלענדישער 
קאָמיסאַריאַט. און צו דעם האָבן זיי געזאָגט, אַז אָט די אַלע פּראָדוקטן, װאָס מיר 
האָבן געבראַכט, װעלן זיך געפינען ביי מיר אין צימער, 

גאָר אין גיכן, וי נאָר איך בין אַריין אין האָטעל, איז געקומען צו מיר אַ 
דאָקטער, נאָך דעם װי ער האָט מיך אונטערזוכט, האָט ער באַפױלן אַז איך זאָל 
נישט ווינציקער וי אַ װאָך צייט פאַרבלייבן אין בעט. מיט אים איז געקומען א 
פרוי אַ דאָקטערשע, װאָס האָט געוווינט אין האָטעל און זי האָט געדאַרפט אויף 
מיר אַכטונג געבן, 

צו מאָרגנס האָט מען צעטיילט דעם גרעסטן סכום פון די פּראָדוקטן, נאָר 
איך האָב געזען, אַז אונדזערע חברים זאָלן נישט פאַרגעסן ווערן און האָבן װאָס 
עס איז צוצובייסן... 

דעם זעלביקן אָװנט האָב איך געהאַט אַ פולן צימער מיט חברים. מאַרק 
מראַטשני, װאָס איז געפאָרן מיט מיר, נינאַ, פאַנִי אַװרוצקאַיאַ. די לעצטע 
צוויי האָבן געמאַכט זייער היים אין מיין צימער און אַזױ װי דער צימער איז 
געווען זייער גרויס, מיט צוויי בעטן, און נאָך אַ פּאָר פּלעצער װוּ מען האָט 
געקענט שלאָפן, איז נישט געווען קיין נאַכט, אַז אַ חוץ מיינע צוויי , מלאכים", 
נינאַ און פאַני, פלעגן איינער אָדער צוויי שלאָפּן ביי מיר אין צימער און 
דאָס אַלץ איז געטאָן געװאָרן נישט לעגאַל, ווייל אַרײינצוגײן אין האָטעל האָט 
מען געדאַרפט האָבן אַ דערלויבעניש, נאָר אַזױי וי מען האָט געװוסט, אַז 
ביי מיר קאָן מען קריגן עפּעס צום עסן, האָב איך געקענט אַ סך זאַכן אויס- 
פירן, 

נאָך דער צאָל באַזוכער ביי מיר בײיטאָג און ביינאַכט, האָט געקענט אויס" 
זען, אַז די גרעסטע טייל פון דער רוסישער באַוועגונג איז דאַן געװוען קאָנ" 
צענטרירט אין מאָסקװע. איין טאָג קאָן מען זאָגן איז געווען אַן אַנאַרכיסטישע 
פאַרזאַמלונג ביי מיר אין צימער. מאַרק מראַטשני, אַראָן באַראָן, אַראָנטשיק 
און נאָך אַ חבר פון דער אונטערערדישער גרופּע און נינאַ. די לעצטע דרי 
האָבן פאַרטראָטן דעם שטאַנדפּונקט פון דער אונטערערדישער גרופּע. די 
אַקטיװויטעט פון אָט דער גרופּע איז געווען אומעטום די פּראַגע פון טאָג, 

אַ חוץ די דריי אױיבנדערמאָנטע, זענען אַלע חברים שאַרף אַרױסגעטראָטן 
קעגן די אַקטיװיטעטן פון דער אונטערערדישער גרופּע. אויסער די דאָזיקע 
דריי, פלעגן נאָך חברים קומען אָפט פון יענער גרופּע, 

די װאָך צייט בעת איך בין געלעגן צו בעט, האָבן אַזעלכע צויי גוטע 
חברטעס וי נינא און פאַני, שטענדיק מיך אָפּגעהיט און אויף מיר אַכטונג 
געגעבן און אויך די אַנדערע חברים, װאָס זענען מיר געקומען געוווירע װוערן! 
האָבן געווירקט, אַז די צייט זאָל אַװועק אומבאַמערקט און איך האָב זיך אָנגע- 
פאַנגען צו פילן עפּעס בעסער. דער ספּעציאַליסט האָט מיר דערלויבט אַרונ" 
טערצוגיין פון בעט, נאָר ס'האָט באַלד גענומען אַ חודש צייט, ביז איך בין 
אין גאַנצן געקומען צו זיך, 

ערשט ווען איך האָב אָנגעהויבן אַרױסצוגײן אין גאַס און טרעפן זיך מיט 
באַקאַנטע פון די באָלשעװיקעס, האָב איך גענומען דערפילן דעם פּאָליטישן 
פּולס װאָס קומט פאָר אין לאַנד, 

די באָלשעװיקעס זענען געצוונגען געװאָרן פון גענעראַל דעניקין צו 
פאַרלאָזן אוקראַיִנע און גענעראַל דעניקין איז אַרײין אין גרויס-רוסלאַנד, אמת, 
מיט דער הילף פון דער טשעכאָיסלאָװאַקישער אַרמײ, װאָס האָט זיך געפונען 
אין סיביר און געװאָלט אַװעקפאָרן צוריק קיין טשעכאָ-סלאָװאַקיע. אַדמיראַל 
קאָלטשאַק האָט נישט געװאָלט און נישט געקענט דאָס טאָן 

האָבן די טשעכאָיסלאָװאַקן אַרעסטירט דעם פירער פון די ווייסע דעם 
אַדמיראַל קאָלטשאַק, װאָס האָט פאַרכאַפּט, אויב איך האָב נישט קיין טעות, 
אין דער שטאָט יאַראָסלאַװעל, דעם זאַפּאַס גאָלד, װאָס די רוסישע רעגירונג 
האָט געהאַט און אָט מיטן דאָזיקן אוצר פון אַדמיראַל קאָלטשאַק, האָבן די 
טשעכאָ-סלאָװאַקן געמאַכט אַ געשעפט מיט די באָלשעװיקעס. די לעצטע וװעלן 
נישט שטערן זייער פאָרן צוריק אַהיים און די באָלשעװיקעס װעלן באַקומען 
דאָס גאָלד און אין צוגאָב, דעם אַדמיראַל קאָלטשאַק... אינעם דאָזיקע געשעפט 
האָבן זיך די באָלשעװיקעס אָנגעכאַפּט מיט ביידע הענט, נאָר צו יענער צייט 
האָט די גרויסע רוסלאַנד אויסגעזען וי נישט קיין גרויסע רינג, פון וועלכן 
ס'האָט זיך געצויגן וי אַ פּאַס צו די אוראַלער בערג, ס'איז געווען נאַטירלעך, 
אַז עס זאָל זיך אָנהייבן צו פילן אַ געוויסער פּאַניק און אין דער שטיל האָט 
מען אָנגעהויבן אַרױסצופירן ווערטיקע זאַכן פון לענינגראַד און מאָסקװע. 

ווען איך האָב אָנגעהויבן אַרױסצוגײן אין גאַס, האָט איין טאָג מיך אָנ- 
גערופן דורכן טעלעפאָן אַנדזעשליקאַ באַלאַבאַנאָװאַ. זי האָט מיר געזאָגט, אַז 

זי װויל מיך זען. דעם זעלביקן טאָג בין איך געקומען זי זען אָט די גוטע 
פרוי װאָס נישט געקוקט אויף דעם, װאָס זי איז געווען אַ באָלשעװיטשקע, 
װאָס פאַרנעמט אַזאַ הויכן פּאָסטן, װוי דער סעקרעטאַר פון דעם דריטן אינטער- 
נאַציאָנאַל, איז זי געווען די איינפאַכקײט און ליבלעכקייט אין פּערזאָן, 

ווען איך בין געקומען צו איר, האָט זי ביי מיר געפרעגט צי איך קאָן 
מאַכן אַ שפּאַציר מיט איר צו דער ביוראָ פון דריטן אינטערנאַציאָנאַל. די 
פראַגע האָט מיך שטאַרק איבערראַשט. ערשטנס, וייל איך האָב געװוסט, אַז 
באַלאַבאַנאָװואַ האָט געהאַט אַן אױטאָמאָביל, וועלכער פלעגט זי באַדינען און, 
צווייטנס, ווייל די ביוראָ איז געווען אַ לענגערע שטרעקע פון איר ווינונג. 
איך האָב גלייך נישט פאַרשטאַנען פאַר װאָס זי וויל מאַכן אַזאַ לאַנגען שפּאַ- 
ציר און, אויף מיין פראַגע צו איר צי זי ווייסט וי ווייט דאָס איז, האָט זי מיר 
געענטפערט, אַז זי ווייסט און אַז זי האָט שוין עטלעכע מאָל געמאַכט אַזעלכע 
שפּאַצירן, און כדי צו פאַרגלעטן מיין פראַגע, האָט זי מיר געזאָגט, אַז זי וויל 
עפּעס רעדן מיט מיר, 

ערשט מיט אַ פּאָר טעג שפּעטער האָב איך זיך דערװוּסט אַז לענין, ראַדעק 
און די איבעריקע כאָפּטע, האָבן געװאָלט די באַלאַבאַנאָװאַ אַרױסשטפּן פון 
איר פּאָסטן וי דער סעקרעטאַר פון דריטן אינטערנאַציאָנאַל. אַפילן לענין 
האָט נישט געהאַט דעם מוט צו זאָגן איר וועגן דעם באַשלוס, האָט מען זי 
פּריִער אַװעקגעשיקט צו ראַקאָװסקין אין כאַרקאָוו און שפּעטער אין קיעו. 
ווען באַלאַבאַנאָװאַ איז צוריקגעקומען קיין מאָסקװע, האָט זי נאָך נישט גע" 
װוּסט, אַז מ'האָט אָנגעשטעלט אַ נייעם סעקרעטאַר און מ'האָט איר גאָרנישט 
ניט געזאָגט ועגן דעם. איז זי אַלע טאָג געקומען אינעם ביוראָ פון דריטן 
אינטערנאַציאָנאַל. האָבן זיי באַשלאָסן צוצונעמען ביי איר דעם אױײטאָמאָביל 
און מיט דעם האָבן זיי געדענקט װעלן זיי פון איר פּטור װערן. זי האָט דאַן 
פאַרשטאַנען דעם טייוולשן שפּיל, נאָר זי האָט, װי עס זעט אויס, באַשלאָסן 
צו מאַכן זיך נישט וויסנדיק און קומען אין דער ביוראָ אַלע טאָג, 

ווען מיר האָבן אָנגעהויבן אונדזער שפּאַציר צו דער ביוראָ, האָבן מיר 
גערעדט וועגן פאַרשיידענע ענינים. אָבער מיט אַמאָל שטעלט זי זיך אָפּ און 
זאָגט צו מיר: איך מון עפּעס אויסגעפינען ביי דיר. איך וייס אַז פאַר די 
חדשים, װאָס דו אַרבעטסט אינעם קאָמיסאַריאַט וי אַ דיפּלאָמאַטישער קוריער, 
האָסטו געטאָן דיין אַרבעט גוט און איבערגעגעבן, און איך קען דיר זאָגן אַז 
פון טשיטשערינען ביז די קלענערע נאַאַמטע, און אַרײינגערעכנט מיר פּערזענ- 
לעך, האָבן מיר אַ גרויסן צוטרוי צו דיר, נישט קוקנדיק װאָס דו באַלאַנגסט 
נישט צו דער פּאַרטײ. אָט דאָ האָט עפּעס פּאַסירט, װאָס איך מוז מאַכן קלאָר; 
ווען דו האָסט אין קיעוו געבעטן ביי מיר אַ דערלויבעניש מיטצונעמען אייניקע 
פון דיינע חברים קיין מאָסקװע, האָב איך פון דיר דאַן געפאָדערט, אַז דו 
זאָלסט גאַראַנטירן, אַז קיינער פון זיי פאַרנעמט זיך נישט מיט ,קאָנטררעװאַ- 
לוציאָנערער אַרבעט*, און דו האָסט מיר געגעבן דיין ערנװאָרט אַז נישט, 
און איצט האָט מען מיר איבערגעגעבן אַז אייניקע, וועלכע דו האָסט מיט- 

גענומען, האָבן צעטיילט אויף די סטאַנציעס די צייטונג ;נאַבאַט* וועגן נעסטאָר 
מאַכנאָ. איך האָב באַלד דערפילט, אַז מיין געהילף האָט איר איבערגעגעבן די 
פּאַסירונג, װאָס איך האָב באַשריבן פריער. 

װי שלעכט איך האָב זיך געפילט צו זאָגן מאָראַליש אַ ליגן, האָב איך 
געמוזט אָננעמען דאָס מיטל פון אַ האַלבן אמת, וייל צוצוגעבן דעם פולן 
אמת האָט געקענט ברענגען ניט-געווונטשענע רעזולטאַטן. האָכב איך דעריבער 
געזאָגט צו דער באַלאַבאַנאַװאַ: װי איר ווייסט בין איך נאָך די ערשטע נאַכט, 
וי נאָר איך בין אַרױסגעפאָרן פון קיעו, געװאָרן שטאַרק קראַנק, און ביז 
מאָסקװע בין איך נאָר איין מאָל אַרױס פון װאַגאָן אויף אַ פּאָר מינוט, ווייס 
איך נישט פון דעם פאֵל. ווער ס'האָט אייך דערציילט די פּאַסירונג וייס איך 
נישט, ווען די פּערזאָן װאָלט מיר גלייך אויפן פּלאַץ געװען דערציילט די 
פּאַסירונג, װאָלט איך תיכף געוען אָנגענומען די נױיטיקע מיטלען אַז די 
פּערזאַנען זאָלן נישט פאָרן מער מיט אונדז. האָט די באַלאַבאַנאָואַ מיר גע- 
זאָגט: דיין ענטפער שטעלט מיך צופרידן און פאַרגעס װאָס מיר האָבן איצט 
צווישן זיך גערעדט, 

ביזן היינטיקן טאָג פּלאָגט מיך דאָס געוויסן, װאָס איך האָב נישט געקענט 
זאָגן איר דעם גאַנצן אמת און איך מוז נאָך אַמאָל אונטערשרייכן, אַז דער 
אַנאַרכיסטישער ראָמאַנטיזם האָט געשאַפן אַ סביבה פון אומפאַראַנטװאָרטלעכ- 
קייט, וועלכער האָט געבראַכט צו אַ סך רעדן און דיסקוטירן, און זייער װינציק 
געפירט צו בויען דעם קאָנסטרוקטיוון רעאַליזם. 

מיט יעדער טאָג זענען אָנגעקומען נייע חברים. אין די צוויי קלובן, װאָס 
זענען דעמאָלט געווען, האָט מען געקענט דעם גאַנצן טאָג און ביז שפּעט ביי- 
נאַכט, טרעפן גרופּעס חברים, מ'האָט גערעדט און דיסקוטירט איבער דער 
געשאַפענער פּאַליטישער סיטואַ:ײיע, און ספּעציעל װעגן דער מאָסקװער אונ- 
טערערדישער גוופּע, וועלכע האָט גוט אויסגענוצט די לאַגע, בעת די באָלשע- 
וויקעס זענען געװוען אויף די טיליטערישע פראָנטן און זיי האָבן געמאַכט 
אייניקע געװאַגטע עקספּראָפּריאַציעס. די פראַגע האָט אַרױסגערופן הייסע 
דעבאַטעס, און די גרעסטע מטרהייט פון די חברים זענען געווען שטאַרק קעגן 
דער אונטערערדישער גרופּע און אירע אַקטיװויטעטן 

װי איך האָב פריער באמערקט, איז ביי מיר אין צימער אַלע טאָג, און 
אָפּט אויך אין אָװנט, פאָרגעקומען צװזאַמענקונפטן פון חברים מיט ועלכע 
איך בין געוועזן נאָענט פאַרבונדן. פון די מאָסקװער חברים, װאָס זענען געווען 
פאַר דער לעצטער צייט שטענדיקע איינוווינער, האָב איך אָפט געטראָפן זיך 
/מיטן פאַרשטאָרבענעם חבו' ג. פ. מאַקסימאָו. אַזױ װוי איך בין אַרומגעפאָרן 
און געהאַט די מעגלעכקייט צו טרעפן זיך מיט אַ גרויסער צאָל חברים און 
גרופּעס, איז ער אַלע מאָל געווען פאַראינטערעסירט אויסצופרעגן מיך ועגן 
די טעטיקייטן װאָס גייען אָן אין די פּלעצער וו איך פלעג זיין. צווישן אונדז 
האָט זיך אַנטװיקלט אַ נאָענטע פריינדלעכע חברשע באַציונג, װאָס האָט אָנַ- 
געהאַלטן ביזן לעצטן טאָג פון זיין לעבן (ער איז געשטאָרבן דעם 15טן מאַרץ 

0), איך פלעג אויך אַרײנגיין צום אַלטן חבר א. קאַרעלין, וועלכער האָט 
שוין דעמאָלט מער געלעכט מיט זיין פאַרגאַנגענהײט, װי מיט דער ווירקלעכ- 
קייט פון יענער עפּאָכע. 

איך פלעג אויך פון ינייט צו צייט אַרײנגײן אין בוך-געשעפט און אינעם 
רעסטאָראַן, װאָס די ברידער גאָרדין האָבן געהאַט. אַ חוץ אַ גרופּע מענטשף 
האָכן זיי נישט געהאַט קיין נאָכפאָלגערשאַפט פון זייער אינטער-אינדיווידואַ- 
ליזם און זייער נייער שפּראַך בי-אַ-באָ. 

דאָס הױיפּט-פּלאַץ, װווּ מען פלעגט זיך טרעפן איז געווען דער אוניווער- 
סאַליסטישער קלוב, װוּ עס זענען געװען חברים פון אַלע ריכטונגען דאָרט 
האָט מען געקענט טרעפן נייע חברים און האָבן אַ מעגלעכקייט צו דיסקוטירן 
פאַרשיידענע פראַגעס. 

איין מאָל, ווען איך בין געקומען אין דעם קלוב, האָב איך דאָרט געטראָפן 
מאַרק מראַטשני. ער איז געשטאַנען און גערעדט מיט אַ זייער אַנגענעמער, 
לויטן אויסזען, חברטע, ווען מאַרק האָט מיך דערזעען, האָט ער מיך צוגערופן 
און פאָרגעשטעלט: דאָס איז חברטע קלאַװדיאַ. און אין דער זעלביקער צייט 
גיט ער אַ מיר אַ זאָג: ס'װואָלט נישט געווען קיין שלעכטע זאַך ווען דו פאַר- 
בעטסט מיך מיט דער חברטע קלאַװדיאַ צו דיר אין צימער אויף אַ גלעזל טיי 
און עפּעס צובייסן, ווייל ער און חברטע קלאַװדיאַ זענען הונגעריק, 

זענען מיר אַװעק אין מיין צימער, געמאַכט טיי און עפּעס צובייסן און 
נאַטירלעך האָט זיך אָנגעהױבן אַ דיסקוסיע וועגן דער אַלגעמײנער לאַגע און 
מ'האָט פאַרענדיקט מיט דער מאָסקװער אונטערערדישער גרופּע, 

חברטע קלאַװדיאַ איז געווען שטאַרק באַאײינפלוסט פון דעם, װאָס ס'האָט 
געטאָן די אונטערערדישע גרופּע און זי איז געווען זייער אַגרעסיוו אין איר 
דיסקוטירן. נישט געקוקט אויף דעם, װאָס חברטע קלאַװדיאַ האָט געמאַכט 
אויף מיר נישט אַזאַ מין גוטן איינדרוק, האָב איך אָבער אין דער זעלבער צייט 
געפילט, אַז די יונגע פרוי האָט אַ שטאַרקן כאַראַקטער און עפּעס אַ באַהאַל- 
טענע זאַך, װאָס האָט דיך געצויגן צו זיין מיט איר פריינדלעך. ערשט מיט 
איבער אַ יאָר שפּעטער האָב איך געהאַט די מעגלעכקייט זייער נאָענט צו 
באַקענען זיך מיט קלאַװדיאַן, און בעסיע און איך זענען מיר געװאָרן מיט איר 
זייער נאָענטע חברים און פריינד, 

די טעג און די װאָכן זענען געלאָפן שנעל און מיט יעדן טאָג איז די 
פּאָליטיש-מיליטערישע לאַגע געװאָרן אַלץ ערגער. די שטילע עװאַקואַציע האָט 
שוין אָנגעהױיבן אָנצוגײין מיט עטלעכע װאָכן פריִער און מ'האָט גענומען אַרױס- 
פירן פון מאָסקװוע און לענינגראַד אַלץ מער און מער ווערטפולע זאַכן און 
די אַלגעמײנע שטימונג איז פון טאָג טאָג צו טאָג געװאָרן ערגער. 

אין אַ פרימאָרגן פון אָנהײיב סעפּטעמבער 1919, האָב איך באַקומען אַ 
טעלעפאָן-רוף פון קאַראַכאַנס סעקרעטאַר און ער האָט מיך פאַרבעטן צו קומען 
אין קאָמיסאַריאַט. ווען איך בין אַריינגעקומען האָט קאַראַכאַן מיך װאַרעם 
אויפגענומען, אָבער אָן לאַנגע שהיות צוגעטראָטן צום עניף -- עס פאַרדריסט 

מיר זייער, נאָר איך דאַרף אייך זאָגן נישט קיין אָנגענעמע נייעס. איך, טעי- 
טשערין (דער הויפּט קאָמיסאַר פֿאַר אויסלענדישע ענינים) און אַנדזשעליקאַ 
באַלאַבאַנאָוואַ שאַצן שטאַרק אָפּ אייער אַרבעט, אָבער מע האָט אָנגענומען אַ 
באַשלוס, אַז נישט קיין באָלשעװיק קען נישט זיין מער קיין דיפּלאָמאַטישער 
קוריער. 

צו דעם האָט ער צוגעגעבן, אַז אויב איך וויל ווערן אַ מיטגליד פון דער 
קאָמוניסטישער פּאַרטײ, װעלן זיי אַלע דריי מיר העלפן און געבן די בעסטע 
רעקאָמענדאַציע. ער האָט מיך געראַטן זיך צו נעמען צייט און באַטראַכטן די 
פראַגע און דערוויילע װעל איך נאָך זיין אַן אָנגעשטעלטער אין קאָמיסאַריאַט, 

איך האָב אים גלייך געגעבן מיין ענטפער, אַז אַזעלכע זאַכן װערן נישט 
געטאָן אויף אָנצוהאַלטן אַ שטעלע, װערן אַ מיטגליד פון אַ פּאַרטײ קען מען 
נאָר דעמאָלט, ווען מען גלייבט אין איר פּראָגראַם, 

אויף דעם האָט קאַראַכאַן מיר געזאָגט, אַז ער פאַרשטייט זייער גוט מיין 
שטעלונג, און צוגעגעבן, אַז ביז איך װעל געפינען אַן אַנדער אַרבעט, װעל 
איך פאַרבלייבן אויף מיין שטעלע און קענען וייטער האָבן מיין צימער אין 
דעם האָטעל, װאָס דאָס איז געווען אַ גרויסע זאַך אין יענער צייט, 

ווען איך בין אַרױס פון קאַראַכאַנס קאַבינעט, האָט מיר זיין סעקרעטאַר 
געזאָגט, אַז באָריס ריינשטיין וויל מיך זען. ווען איך בין אַריײן צו אים, האָב 
איך דאָרט געטראָפן טאָװאַרישטש מאָיסיי,. ביידע האָבן זיי אויסגעדריקט זייער 
באַדױערן װאָס איך מוז פאַרלאָזן מיין שטעלע. זיי זענען אַװעק אַזױ ווייט, אַז 
זיי האָבן מיר אױיסגעזאָגט דעם סוד, אַז קאַראַכאַן און זיי האָבן געפירט אַ 
שטאַרקן קאַמף אין דער פּאַרטײי-צעל, װאָס האָט זיך געפונען אין קאָמיסאַריאַט, 
נאָר זיי האָבן גאָר נישט געקענט העלפן, אַז איך זאָל פאַרבלייבן װי אַ דיפּ- 
לאָמאַטישער קוריער. ס'איז אָנגעקומען אַ פאַראָרדענונג פון דער פּאַרטײ צו 
באַזײטיקן אַלע די, וועלכע באַלאַנגען נישט צו דער פּאַרטײ. ביידע האָבן מיר 
פאַרזיכערט אַז ווען איך װעל דאַרפן עפּעס הילף װעלן זיי צו יעדער צייט זיין 
גרייט מיר צו העלפן, 

ספּעציעל באָריס ריינשטיין, מיט וועמען איך בין געװאָרן נאָענט באַפרײין- 
דעט, סיי מיט אים, וי מיט זיין יונגן ווייבל (זיין גאַנצע פאַמיליע איז פאַר- 
בליבן אין אַמעריקע, און זיין פרוי האָט נישט געװאָלט קומען קיין רוסלאַנד, 
האָט ער חתונה געהאַט מיט אַ יונגער פרוי). 

בין איך געװאָרן אַרבעטלאָז און דאָס האָב איך זייער נישט ליב געהאַט, 
אַרומדרײען זיך און נישט האָבן װאָס צו טאָן איז נישט געווען אין מיין כאַראַק- 
טער און דערצו נאָך אין מאָסקװע. איך האָב געקענט זיין אַ חודש אָדער צויי 
אין מיין צימער, נאָר איך האָב גוט געװוּסט, אַז עס װעט קומען אַ צייט און 
איך װעל מוזן געפינען אַ פּלאַץ װוּ איך זאָל קריגן אַ צימער. נאָר דאָס איז 
געווען זייער אַ שווער שטיקל אַרבעט. זומער איז נאָך געווען מעגלעך צו וװווינען 
אין מאָסקװע, נאָר ווינטערצייט האָט מען געקענט פאַרפרוירן ווערן אין אַ 
צימער, אָבער װי עס זעט אויס האָב איך געהאַט גליק, װאָס האָט מיר אַ סך 

מאָל אַרױסגעהאָלפן פון סיטואַציעס ווען איך בין געשטאַנען פּנים אל פּנים 
מיט דעם טויט, אָדער אין אַ גאָר פאַרצווייפלטער לאַגע. 

דאָס מאָל האָט דאָס זעלביקע פּאַסירט. מיינע בריוו פלעגן אָנקומען צו 
אַ חבר װאָס האָט געװווינט אין אַ פּריװואַטן הויז. איין טאָג קום איך צו אים 
און ער גיט מיר אַ בריוו פון חבר איװאַן אַפּאָלאָן פון יעקאַטערינענבורג, וו 
ער שרייבט, אַז דאָרטן איז דאָ אַ מעגלעכקייט צו אַנטװיקלען אַן אַנאַרכיסטישע 
אַרבעט., דערצו איז דאָרט דאָ גענוג שפּיז, װאָס מען קריגט אָן שװועריקייטן 
ער האָט געבעטן, אַז עמעצער פון אונדזערע חברים זאָל קומען אַהין. 

דער ביטערער ווינטער האָט זיך גערוקט אויף מאָסקווע. מיט יעדער טאָג 
איז די עקאָנאָמישע לאַגע אין שטאָט געװאָרן אַלץ שווערער, האָב איך פאַר- 
רופן עטלעכע חברים צו מיר אין צימער און זיי איבערגעגעבן װעגן דעם 
בריוו פון יעקאַטערינענבורג. פון די פאַרזאַמלטע חברים האָבן די ערשטע באַ- 
שלאָסן צו פאָרן מאַרק און קלאַװדיאַ, אַ חברטע פון בעסאַראַביע, וועלכע איך 
האָב װינציק געקענט, נאָר חבר מאַרק האָט זי רעקאָמענדירט, 

יאָ מיר האָבן באַשלאָסן צו פאָרן, אָבער וי פירט מען עס דורך ? פאַר 
דער קלענסטער נסיעה האָט מען געמוזט האָבן אַ דערלויבעניש, װער רעדט 
שוין וועגן אַ רייזע, װאָס האָט געדאַרפט נעמען אַ װאָך צייט. אויף דעם האָט 
מען געמוזט האָבן די בעסטע דערלויבעניש פון מיליטערישן קאָמיסאַריאַט, 

ווידער איז מיר געקומען צו הילף די גוטע אַנדזשעליקאַ באַלאַבאַנאָװאַ. 
איך האָב איר דערציילט, אַז איך האָב פאַרלאָרן מיין שטעלע, אַז איך פיל זיך 
נאָך אַלץ נישט מיט אַלעמען און אַז איך האָב באַשלאָסן צו פאָרן קיין יעקאַטע- 
רינענבורג, װוּ איך האָב פריינד און װוּ מען קען גרינגער קריגן צו עסן 
באַלאַבאַנאָװאַ האָט מיך רעקאָמענדירט צו אירס אַ פריינדין, װאָס איז געװען 
דער קאָמיסאַר פון דערציונג און קולטור פאַר דער גאַנצער רױיטער ארמי, 
יענע האָט מיך גערופן צו זיך און געזאָגט, אַז זי זוכט אַרבעטערס פאַר אַן 
אָפּטײל אין דער פינפטער רויטער אַרמײ, װאָס האָט זיך געפונען טאַקע נישט 
ווייט פון יעקאַטערינענבורג --- און אַהין האָט זי מיר געגעבן אַ ,קאָמאַנדי- 
ראָווקע?. איך האָב איר געזאָגט, אַז איך האָב עטלעכע חברים, וועלכע װעלן 
זיין װיליק צו אַרבעטן פאַר דער פינפטער אַרמײ. אויף דעם האָט זי מיר גע- 
שטעלט איין פראַגע: צי איך קען זיי גוט און צי מען קען זיך אויף זיי פאַר- 
לאָזן. זי האָט אָנגענומען מיין גאַראַנטיע פאַר די חברים און אין אַ שעה אַרום 
האָב איך שוין געהאַט אַלע נייטיקע פּאַפּירן אויך פאַר די חברים קלאַװדיאַ 
און מאַרק, 


אַ װאָך פאַר אונדזער אָפּפאָרן זענען געקומען צו מיר צוויי חברים פון דער 
אונטערערדישער גרופּע און געבעטן אַז מיר זאָלן מיטנעמען אַ פּעקל פון 


זייערע פּראָקלאַמאַציעס,. דערפאַר האָבן זיי אונדז צוגעזאָגט אַ גרעסערע סומע 
געלט. איך האָב זיי דערקלערט, אַז קודם-כל בין איך קעגן דער טאַקטיק פון 

זייער גרופּע און, אויב מען זאָל אונדז כאַפּן מיט פּראָקלאַמאַציעס, װעלן אומ- 
שולדיקערחייט אַרײנפאַלן באַלאַבאַנאָװאַ און איר פריינדין,. װאָס האָבן אונדז 
געטאָן אַזאַ טובה, און מיר האָבן נישט קיין מאָראַלישע רעכט זי צו פאַר- 
ראַטן. קלאַװדיאַ און מאַרק האָבן מיר געזאָגט, אַז זיי זענען איינשטימיק מיט 
מיר, 


אל אס 
0 


מאָנטיק, דעם 19טן סעפּטעמבער 1919, האָבן מיר באַשלאָסן צו פאַרלאָזן 
מאָסקװע. אָט דער טאָג װעט פאַרבלייבן אין מיין זכרון ביזן לעצטן אָטעם 
פון מיין לעבן, 

אונדזער באַן האָט געדאַרפט אָפּגיין זעקס אַ זייגער פאַר נאַכט. זענען 
מיר געקומען צום װאָקזאַל מיט אַ שעה פּריִער. אונדזער חבר אַראָן באַראָן איז 
מיטגעפאָרן צו באַגלײטן אונדז צו דער באַן. 

מיר זענען אַרײנגעגאַנגען אין דעם װאַגאָן און גענומען אויסשטעלן די 
זאַכן אין אונדזער קופּע, פּלוצים האָט זיך געעפנט די טיר און מיר האָבן דער- 
זען פאַר זיך 8 ניט-געבעטענע געסט. איינער פון זיי האָט אַרױסגענומען פון 
קעשענע אַ מאַנדאַט פון דער טשעקאַ. 

זֵיי האָבן זיך גלייך גענומען צו דער אַרבעט. צו ערשט האָבן זיי זיך גע- 
נומען צו חבר באַראָן. מע האָט אים באַזוכט פון קאָפּ ביז די פיס. יעדער שטיקל 
פּאַפּיר, װאָס מע האָט געפונען ביי אים, האָט מען שטרענג דורכגעקוקט. זי 
האָבן ביי אים גאָרנישט געפונען און זיי האָבן אים דערלויבט אַרױסצוגײן פון 
קופּע. 1 

דאַן האָט מען זיך גענומען צו מיר. אויך ביי מיר איז געווען אַלץ אין 
אָרדענונג, און זיי האָבן מיך באַפױלן צו פאַרלאָזן דעם קופּע. ווען איך בין 
אַרױס פון װאַגאָן, האָב איך דערזען, אַז דער װאַגאָן איז אַרומגערינגלט מיט 
באַװאָפּנטע טשעקיסטן. איך בין געשטאַנען לעבן װאַגאָן, און יעדע מינוט 
האָט מיר אויסגעזען אַן אייביקייט. דער געדאַנק, אַז אפשר האָט מען געפונען 
ביי מיינע חברים אומלעגאַלע זאַכן, האָט נישט אויפגעהערט צו קלאַפּן אין מיין 
מוח װוי מיט האַמערס. מיינע אויגן זיינען געווען אָנגעשטרענגט נאָר אויף איין 
פּונקט: אויפן טירל פון מיין װאַגאָן. צװאַנציק נאָך זיבן זענען די טשעקיסטן 
אַרױס פון װאַגאָן. דער הױיפּט-טשעקיסט האָט זיך אַנטשולדיקט פאַר מיר און 
געזאָגט, אַז דאָס איז געווען א מיספאַרשטײעניש. 

איך בין אַרױיף אין מיין װאַגאָן און געבליבן שטיין אַ פאַרגליװוערטער ביי 
דער טיר. דער צוג האָט זיך שוין גערירט און איך שטיי נאָך אַלץ ביי דער 
טיר, ווען איך בין אַ ביסל געקומען צו זיך, בין איך אַריין אין קופּע און איך 
האָב דערזען פאַר זיך צוויי לעבעדיקע מתים. קלאַװדיאַ און מאַרק וענען גע- 
ווען ווייס װוי קאַלך, 

לאַנגע, לאַנגע מינוטן האָבן מיוי קיין װאָרט נישט אויסגערעדט. פאַר מיר 
איז געווען קלאָר, אַז מיינע חברים האָבן געבראָכן זייער װאָרט און זיי האָבן 

יאָ געהאַט מיטגענומען די פּראָקלאַמאַציעס פון דער אונטערערדישער גרופּע. 
דורך אַ פּשוטן צופאַל האָבן די טשעקיסטן נישט באַמערקט איין טשעמאָ- 
דאַנטשיק --- און מיר זענען געראַטעװעט געװאָרן פון אַ זיכערן טויט. 

ווען דער צוג האָט זיך אָנגעהויבן שנעל טראָגן פאָרויס, נאָך דעם וי ער 
האָט פאַרלאָזן די הינטערשטאָט פון מאָסקװע, האָב איך פאַרמאַכט די טיר פון 
אונדזער קופּע און איך האָב געשטעלט די פראַגע צו מאַרק מראַטשני און 
קלאַװודיאַ אין דריי ווערטער: האָט איר דאָס ? און דער ענטפער פון זיי ביידע 
איז געװוען: יאַ! 

דער גליקלעכער צופאַל װאָס האָט אונדז געראַטעװעט איז געווען אָט דער; 

קלאַװדיאַ האָט געהאַט מיט זיך אַ קליינעם, שװאַרצן טשעמאָדאַנטשיק אין 
וועלכן ס'איז געווען, צווישן אירע פּערזענלעכע זאַכן, אַ פּעקל פּראָקלאַמאַציעס, 

ווען מיר זענען אַרײין אין קופּע, האָט קלאַװדיאַ אַװעקגעלײגט דעם טשע- 
מאָדאַנטשיק אין אַ ווינקל פון דער אונטערשטער בעט. לעבן אים האָב איך 
אַװועקגעשטעלט מיין טשעמאָדאַן, ווען די טשעקיסטן האָבן אָנגעהויבן צו זוכן 
אין מיין טשעמאָדאַן האָבן זיי מיינע זאַכן געלייגט אין ווינקל װוּ ס'איז געלעגן 
דער קליינער טשעמאָדאַנטשיק, און ווען זיי זענען פאַרטיק געװאָרן מיט מיינעם, 
האָבן זיי שוין נישט געקענט זען, דאָס װאָס זיי האָבן אַזױ שטאַרק געזוכט, און 
דאָס האָט געראַטעװעט אונדזערע לעבנס. 

ווען ס'איז געװאָרן גענוג טונקל אין דרויסן, האָב איך אַרױסגענומען די 
פּראָקלאַמאַציעס, געעפנט דאָס פענצטער און זיי אַרױסגעװאָרפן אין פעלך 
אַרײין. װוער פון זיי ס'האָט געבראָכן דאָס װאָרט ווייס איך נישט, נאָר כ'האָב 
אַ גרויסן חשד, אַז חברטע קלאַװדיאַ האָט דאָס געטאָן, אונטערן איינפלוס פון 
מאַרק מראַטשני. 

נאַטירלעך, אונדזער רייזע קיין יעקאַטערינענבורג איז נישט געװען פון 
די אָנגענעמע, איבער אַ װאָך צייט װאָס ס'האָט געדויערט די נסיעה, האָב 
איך זיך נישט געקאָנט באַרויִקן נאָך די אַלע פּאַסירונגען. דאָס פאָרן איז גע- 
ווען שווער, ווייל ערשט מיט עטלעכע װאָכן צוריק האָט דאָרטן געהערש 
קאָלטשאַק. די רעלסן פון דער באַן ליניע זענען געווען צעשטערט און אַ רייע 
בריקן -- אויפגעריסן, האָט מען געדאַרפט איינציקוייז אַריבערשלעפּן מיט 
פערד די װאַגאָנעס, 

ווען מיר זענען ענדלעך אָנגעקומען קיין יעקאַטערינענבורג, האָבן מיר דאָרטן 

געטראָפן אַ קליינע קאָמונע פון אונדזערע חברים, חוץ איװאַן אַפּאָלאָן און 
אַבראַם כריסטאָס, האָבן מיר דאָרטן געפונען נאָך עטלעכע חברים, צוישן 
וועלכע עס איז אויך געווען איין פרוי. 

בעת מיר זענען אָנגעקומען, האָט אַ גאַנצן טאָג גערעגנט. נאָר אויף מאָרגן 
אין דער פרי, װען מיר זענען אױפּגעשטאַנען, האָבן מיר דערזען די גאַנצע 
שטאָט פאַרשאָטן מיט אַ טיפן שניי, דאָס איז געװען סוף סעפּטעמבער, און 
פון יענער צייט אָן האָט זיך געשטעלט דער ריכטיקער סיבירער ווינטער, 

ווען איװאַן-אַפּאָלאָן און אַבראַם כריסטאָס זענען אַרײן מיט דער רויטער 

אַרמײ אין שטאָט, האָבן זיי געפונען אַ הויף מיט צוויי דירות. אין דער גרע-" 
סערער דירה האָבן זיי נאָך אָנגעטראָפּן אַ הייסן מאָלצײיט װאָס די לייט, װאָס 
זענען שנעל אַנטלאָפן, האָבן געמוזט איבערלאָזן. זיי האָבן זיך געאיילט נישט 
פאַרכאַפּט צו ווערן פון דער רויטער אַרמײ. האָבן אונדזערע חברים פאַרנומען 
די צוויי דירות מיט די אַלע באַקװעמלעכקייטן. זענען מיר דאָרטן געווען צען 
חברים, נישט אַרײינגערעכנט די יעניקע, װאָס פלעגן פון צייט צו צייט אָנקוי 
מען פון דער פּראָװוינץ, 

אויף מאָרגן נאָך אונדזער אַרײנקום, האָט שוין איװאַן אַפּאַלאָן געװוסט 
װאָס ס'האָט פּאַסירט אין מאָסקװע און בעת דער לאַנגער נסיעה. האָט די 
קליינע קאָמונע דורכגעפירט אַ מיטינג און מ'האָט באַהאַנדלט דעם ענין, וי 
אַזױ מיר זאָלן אָנגיין מיט אונדזער טעגלעכן לעבן, אַזױ וי איװאַן אַפּאָלאָן און 
אַבראַם כריסטאָס האָבן געװוּסט אַז איך קען קאָכן, האָט מען פאָרגעשלאָגן 
אַז איך זאָל זיין דער קוכער און פאַרזאָרגן מיט עסנװאַרג די קאָמונע. איך האָב 
דאָס גערן אָנגענומען, 

אַלע אַנדערע חברים האָבן, יעדער איינער, אָנגענומען זיין טייל אַרבעט 
דורכצופירן אין הויז. ס'האָט געדויערט אַ פּאָר טעג, און אונדזער קאָמונע האָט 
אָנגעהויבן גוט צו אַרבעטן, יעדער איינער האָט אויסגעפילט די טייל, װאָס 
ער האָט זיך אונטערגענומען צו טאָן, 

אין דער זעלביקער צייט זענען אָנגעקומען נישט קיין פריילעכע נײיעס, 
אַז ס'האַלט גאָר נישט אַזױ גוט מיט די באָלשעװיקעס אין מאָסקװע און צו 
דעם אַלעמען איז אָנגעקומען די ידיעה, אַז די אונטערערדישע גרופּע מיט 
די לינקע סאַציאַליסטן-רעװאָלוציאָנערן, האָבן אַרײנגעװאָרפן אַ גרויסע באָמבע 
אין מאָסקװער באָלשעװויסטישן פּאַרטײ-קאָמיטעט און, אַז יענע נאַכט האָט 
געדאַרפט זיין אַ װיכטיקער מיטינג פון אַלע גרויסע העכט פון דער פּאַרטײ- 
פירונג. האָט מען געקאָנט דערװאַרטן, אַז פון דער דאָזיקער פּאַסירונג וועלן 
מיר האָבן היפּשע צרות, 

צו דעם אַלעמען האָבן די באָלשעװיקעס באַשטימט דורכצופירן אַן אַל- 
געמיינע מאָביליזאַציע, אַפילו פון עלטערע מענטשן, ווייל דער גענעראַל דעני- 
קין איז שוין באַלד צוגעקומען מיט זיין אַרמײ צו די טויערן פון דער אַלטער 
שטאָט טולאַ. 

אמת, מיר האָבן נישט אָנגעפירט קיין באַװאָכנטן קאַמף קעגן די באָל- 
שעוויקעס, נאָר קיינער פון אונדזן האָט נישט געטראַכט צו וערן אַ רויטער 
אַרמײיער און גיין פאַרטײידיקן די דיקטאַטור פון די באָלשעוויקעס. האָט מען 
גענומען זיך צו דער אַלטער מלאכה: מיר האָבן געהאַט צווישן די חברים א 
כימיקער, האָט ער מיט אַ כימישן שטאָף אָפּגעװאַשן אונדזערע פּאַספּאָרטן און 
געמאַכט אונדז מיט דריי יאָר עלטער און דאָס האָט אונדז באַפרײט פון דער 
מאָביליזאַציע און געמאַכט פאַר ,געזעצלעכע" בירגער. 

די גרופּע האָט פאַרמאָגט נישט קיין גרויסע דרוק-מאַשין מיט אַלע גע" 
צייגן אויף צום דרוקן אַ צייטונג, אָדער עפּעס אַנדערש, מיט דער דאָזיקער 

אַרבעט האָט זיך ספּעציעל פאַרנומען איװאַן אַפּאָלאָן. צו דעם איז אין יעקאַטע- 
רינענבורג געווען אַן עלטערער חבר װאָס איז געווען דער הויפּט:אינזשעניער 
אויף דער פּלאַטין-פאַבריק, אין דער דרוקעריי װאָס האָט זיך געפונען אויף 
אַ ספּעציעלן קאַנספּיראַטיוון פּלאַץ, פלעגן נאָר צוויי פון אונדזערע חברים 
אַרויסהעלפן, ווען מ'האָט געדאַרפט אַרױסגעבן די צייטונג, װאָס האָט זיך גע- 
רופן ,דער אוראַלער נאַבאַט", 

איך, מיט נאָך עטלעכע חברים, זענען געווען ליידיקגייער און דאָס איז 
מיר נישט געווען צום האַרצן, אמת, איך האָב דערפילט מיין אַרבעט צו קאָכן, 
נאָר דאָס האָט מיך נישט באַפרידיקט. האָב איך איין אָװנט אַרױסגעזאָגט מיין 
מיינונג, אַז מיר האָבן געדאַרפט געפינען עפּעס אַן אַרבעט. ערשטנס, מיר זאָלן 
זיך נישט אַרומדרײען פּוסט און פּאַסט, און צווייטנס, בין איך זיכער, אַז די 
טשעקאַ װועט װאַרפן אַן אויג אויף אונדז און, ווען מיר װעלן האָבן שטעלעס, 
װועט דאָס מאַכן אַ בעסערן איינדרוק, און דריטנס, איז אָט װאָס: ס'איז טאַקע 
אמת, אַז אונדזערע פּויערישע חברים ברענגען גענוג עסנװאַרג פון זייערע 
נחלות, אָבער צו דעם דאַרף מען אייניקע זאַכן צוקויפן. איז ווען מיר זאָלן 
קאָנען באַקומען באַשעפטיקונג, װעט דאָס מאַכן אַ סך זיכערער אונדזער סי- 
טואַציע, 

די חברים האָבן דיסקוטירט מיין פאָרשלאָג און מ'האָט באַשלאָסן, אַז איװאַן 
אַפּאָלאָן און אַבראַם כריסטאָס, װאָס זענען געווען אין אָנהייב פון דער רעװאָלו- 
ציע אין יעקאַטערינענבורג, און זיי האָבן געהאַט באַקאַנטשאַפט צװוישן די 
אָנפירנדיקע באָלשעװיקעס אין שטאָט, זאָלן זיי זיך אויף מאָרגן זעען מיט 
אייניקע פון זיי און פּרובירן געפינען שטעלעס פאַר אונדז. נאָר מיר האָבן 
נישט געדאַרפט װאַרטן ביז מאָרגן, 

בעת מיר זענען געזעסן און גערעדט האָט מען אָנגעקלאַפּט אין טיר און ביז 
װאַנען מיר האָבן געענטפערט, אַז די טיר איז ניט פאַרשלאָסן, האָט זי זיך גע- 
עפנט און אַ מענטש איז נישט אַרײנגעגאַנגען, נאָר אַרײנגעלאָפן, זיין אויסזען 
איז געווען אַ נערוועזער און צעטראָגענער, און ער האָט געמאַכט דעם איינדרוק 
פון אַ משוגענעם, 

דער מענטש איז געווען איװאַן אַפּאָלאָס אַ גוטער באַקאַנטער און דער 
האָט מיט א שמייכל אויף זיין פּנים, אונדז אַלעמען באַקאַנט מיטן אַרינגע- 
קומענעם און גלייך געפרעגט אים צי יל ער עפּעס עסן נאָכדעם?", זאָגט 
ער אים, ;וועסטו דערציילן װאָס ס'האָט מיט דיר געטראָפן?". ער האָט, פאַר- 
שטייט זיך, אָנגענומען די איינלאַדונג צו עסן, און בשעתן עסן, האָט עֶר אָנגץַ- 
הויבן צו דערציילן זיינע צרות, | 

די פּאַרטײ האָט אים פאַרגעבן די מיסיע צו אָרגאַניזירן די ,צענטראָ- 
פּעטשאַט?. אַזױ וי די באָלשעװיקעס האָבן אַלץ צענטראַליזירט, האָבן זיי אין 
מאָסקװע צענטראַליזירט אַלצדינג װאָס מ'האָט געדרוקט וי צייטונגען, ביכער 
און אַלערלײ פּראָפּאַגאַנדע-מאַטעריאַלן, זיי האָבן טאַקע אַלץ צענטראַליזירט, 
נאָר דאָס פאַרשפּרײטן איבער גאַנץ רוסלאַנד איז געװוען גאָר אַן אַנדער ענין, 

ווייל נישט די פּאָסט און נישט די אייזנבאַן, האָבן געקאָנט טאָן אָט די אַרבעט, 
האָבן די באָלשעװיקעס אין מאָסקװע זיך דערטראַכט צו אָרגאַניזירן אַן אַפּאַראַט, 
װאָס זאָל פאַרשפּרײטן איבער גאַנץ רוסלאַנד די אַלע געדרוקטע זאַכן, און זיי 
האָבן אַ נאָמען געגעבן דעם אַפּאַראַט ,צענטראָ פּעטשאַט*. 

די רעגירונג האָט אַרױסגעלאָזן אַ שטרענגן באַפעל, אַז צו אַלע פּאַסאַזשיר- 
צוגן זאָל ווערן צוגעטשעפּעט אַ פּראָסטער װאַגאָן אין וועלכן עס זאָל אַלע טאָג, 
מיט אַ ספּעציעלן קוריער, אַרױסגעשיקט ווערן די צייטונג. דער קוריער האָט' 
אויף די גרויסע סטאַנציעס אַרונטערגעװאָרפן די ספּעציעלע פּעקלעך פאַר 
יענעם געגנט און די סאָוועטן-רעגירונג אין מאָסקװע האָט אַרױסגעגעבן אַ 
דעקרעט, אַז אין אַלע גובערנסקי שטעט, זאָלן אָרגאַניזירט ווערן ;צענטראָ- 
פּעטשאַט* און פאַרשפּרײטן די אָפּגעדרוקטע מאַטעריאַלן איבער דער גאַנצער 
גובערניע. אָט דער אָרעמער און דערשלאָגענער מענטש האָט גאָרנישט גע- 
װוסט וי אַזױ אָנצוהייבן אַזאַ מין אַרבעט. 

זאָגט ער צו איװאַן אַפּאָלאָן: איך האָב היינט געהערט אין שטאָט, אַז צו דיר 
זענען געקומען עטלעכע חברים פון מאָסקווע. וויל איך דאָ אויסגעפינען צי זיי 
זוכן אפשר שטעלעס. איך האָב פאַר זיי מער באַשעפטיקונג וי פּאַסיקע אַרבע- 
טער, װאָס מע קען געפינען. אוב מיר װעלן אָננעמען די שטעלעס און קענען 
אָרגאַניזירן די גאַנצע אַרבעט, װעט ער שוין זען אַז מיר זאָלן קריגן גוטע 
שכירות און אַנדערע פּריווילעגיעס. 

איך, פּערזענלעך, האָב זיך גלייך פאַראינטערעסירט אין דער דאָזיקער 
אַרבעט און איך האָב אים געזאָגט, אַז איך נעם אָן דעם פּאָסטן. נאָך מיר האָבן 
די אַרבעט אָנגענומען נאָך דריי חברים, נישט געקוקט דערויף, װאָס קיינער 
פון אונדז האָט נישט געהאַט קיין שום אַנונג אין דער דאָזיקער באַשעפטיקונג, 

ווען מיר זענען אויף מאָרגן אין דער פרי געקומען צום אָפּגערעדטן פּלאַץ, 
האָבן מיר דאָרטן געטראָפן אַ טוץ מענער און פרויען, װאָס זענען געזעסן ביי 
אַ הייסן אויוון און זיך געװאַרעמט. מיר האָבן דאָרטן געפונען צענדליקער פּעק 
מיט צייטונגען, װאָס זענען שוין געווען אַלט װאָכן לאַנג, 

אינגיכן איז אָנגעקומען דער נעכטיקער חברחמאַן, זיין נאָמען איז געווען 
קאַפּילאָװויטש, איך האָב נישט געקענט פאַרשטיין װוי ער קומט צו דער באָלשע- 
וויסטישער פּאַרטײ. ער האָט גיכער אויסגעזען וי אַ געויינלעכער קליינג- 
הענדלער, | 

אַרום 10 אַזײיגער האָט אָנגעהױבן צו קלינגען דער טעלעפאָן פון אַלע 
גרויסע באָלשעװיסטישע העכט מיט אַ פאָדערונג, אַז זיי ווילן האָבן די צייטונ- 
גען פון מאָסקװע. זיי האָבן זיך גענויטיקט אין די צייטונגען, כדי צו האָבן די 
אַלע דעקרעטן װאָס פלעגן געדרוקט וערן יעדן טאָג. דער אָרעמער קאַפּילאָ- 
וויטש האָט זיך געדרייט אויף אַלע זייטן, אָבער קיין צייטונגען האָט ער דער- 
ווייל נישט געקענט יי שיקן 

עפּעס אינסטינקטיוו בין איך צוגעגאַנגען צו אים און גענומען ביי אים 
דאָס טרייבל און געפרעגט: ,מיט וװעמען האָב איך דעם כבוד צו רעדן?" האָט 

מיר די שטימע געענטפערט, אַז דאָס רעדט דער סעקרעטאַר פון דער באָלשע- 
וויסטישער פּאַרטײ אין יעקאַטערינענבורג. האָב איך אים געענטפערט, אַז מיר 
זענען פיר נייע אָנגעשטעלטע און איך דענק אַז מיר װעלן קענען אָרגאַניזירן, 
אַז די צייטונגען זאָלן זיין אין דער צייט אין אַלע אָפיציעלע אָפּטײילונגען. נאָר 
אַז מיר זאָלן דאָס קענען טאָן, װויל איך אַז מע זאָל אונדז געבן 272 טעג. האָט 
ער געבעטן, אַז איך זאָל צושיקן קאַפּילאָװיטשן. ווען זיי האָבן אָפּגערעדט, 
זאָגט ער מיר, אַז מען גיט אונדז די צייט װאָס מיר האָבן געבעטן 

איך האָב די איניציאַטיווע גענומען אין מיינע הענט. די אַרבעטער האָב 
איך באַפױלן, אַז זיי זאָלן גלייך אױיספאַקעװען אַלע פּעק מיט די צייטונגען און 
צעלייגן זיי נאָך די דאַטומס, אויף די פּאָליצעס. קאַפּילאָויטשן האָב איך גע" 
הייסן צוזאַמענשטעלן אַ צעטל, וועמען און וויפל צייטונגען דאַרף מען פאַר- 
שפּרײיטן אין שטאָט. ווען ער איז פאַױטיק געװאָרן מיט דער אַרבעט, האָב איך 
געהייסן אויסגעפינען אין וועלכע שטעט און וויפל צייטונגען דאַרף מען שיקן 
און מיט וועלכע טראַנספּאָרט-מיטלען קאָן מען דאָס דורכפירן. ביז קאַפּילאָ- 
וויטש איז פאַרטיק געװאָרן מיט דעו דאָזיקער אַרבעט. זענען שוין אַװעקגע- 
טראָגן געװאָרן צו די אַלע ;העכט" די צייטונגען פון אַלע נומערן װאָס מ'האָט 
דערהאַלטן, 

בקיצור, יעדן טאָג, אַזױ שנעל וי מ'האָט געבראַכט די פּעק מיט צייטוג- 
גען פון װאָקזאַל, האָבן אין אַ פּאָר שעה אַרום די ;גרויסע העכט" שוין געהאַט 
די צייטונג ביי זיך אין קאַבינעט. ס'האָט גענומען אַ שטיקל צייט, און מיר 
האָבן אָרגאַניזירט דאָס פאַנאַנדערשיקן די צייטונגען און די ליטעראַטור איבער 
דער גאַנצער גובערניע. די ,גרויסע העכט", איינער נאָכן צווייטן, זענען גע" 
קומען צו אונדז אין ,/צענטראָ-פּעטשאַט* צו באַקאַנען זיך מיט די מענטשן 
װאָס האָבן באַװויזן די קונץ צו אָרגאַניזירן אַזױ גוט די אַרבעט. 


חוץ דעם אַלעם האָב איך אויסגעאַרבעט אַזאַ פאָרם װוי צו מאַכן טעגלעכע, 
װאָכנטלעכע און חודשלעכע באַריכטן, װאָס וייזן אָן די צאָל עקזעמפּליאַרן 
וויפל מיר האָבן באַקומען און וויפל צעשיקט און צו וועמען. אַזױ אַרום האָט 
דאָס געגעבן אַ פול בילד, וי אַזױ מיר פאַרשפּרײטן די צייטונגען און די 
ליטעראַטור, 

אַ חודשלעכע קאָפּיע פונעם באַריכט פלעגן מיר שיקן אין סאָװויעט און 
אויך אינעם הױיפּט ,צענטראָדפּעטשאַט* פון מאָסקװע. 


אין אַ פּאַר חדשים אַרום איז געקומען אַ ספּעציעלער פאָרשטייער און 
אָרגאַניזאַטאָר פון דער מאָסקװער , צענטראַיפּעטשאַט?. אונדזערע מאָנאַטלעכע 
באַריכטן האָבן געמאַכט א זייער אָנגענעמען רושם אויף די הויכע באַאַמטע, 
דער ספּעציעלער פאָרשטייער האָט זיך געװענדט צו מיר, אַז אויב איך וויל 
קאָן איך צו יעדער צייט קריגן אַ הויכע שטעלע פון אַ ספּעציעלן פאָרשטייער 
מיט אַ סך אַ גרעסערן געהאַלט װוי איך קריג דאָ, און צו דעם אַלעם על איך 
האָבן אַ באַזונדערן װאַגאָן אַרומצופאָרן איבער רוסלאַנד. דער פאָרשלאַג איז 

געווען זייער אינטערעסאַנט, נאָר איך האָב זיך אַנטזאָגט דערוייל זיין אָנבאָט 
אָנצונעמען, 

אַלצדינג האָט אויסגעזען זייער שיין און גוט. מיר האָבן געהאַט מער 
מענטשן וויפל מיר האָבן געדאַרפט. די אַרבעט איז נישט געווען שווער, נאָר 
אין דער זעלבער צייט האָבן מיר נישט באַמערקט, אַז שװאַרצע װאָלקנס רוקן 
זיך אויף אונדז אֶָן 

די באָמבע, װאָס איז געװאָרפן געװאָרן פון דער מאָסקװער אונטערערדי- 
שער גרופּע אינעם באָלשעװיסטישן פּאַרטײ:קאָמיטעט, האָט אָפּגעהילכט איבער 
גאַנץ רוסלאַנד,. די אַלרוסישע טשעקאַ האָט פאַראָרדנט איבער דער גאַנצער 
טעריטאָריע צו אַרעסטירן אַלע אַנאַרכיסטן, וועמען די לאָקאַלע טשעקאַ קען 
נאָר געפינען,. װוי דזשערדזשינסקי, דער הױיפּט פון דער טשעקאַ, האָט זיך אויס" 
געדריקט, האָט ער צזאַמענגענומען ;אַ בוקעט פון אַנאַרביסטן". / 

איין מאָל אין אַן אָװונט, ווען נישט אַלע זענען געווען אין דער היים, האָט 
מען אָנגעקלאַפּט אין טיר און ווען מיר האָבן געעפנט, האָבן מיר דערזען אַ 
באַװאָפּנטע גרופּע טשעקיסטן און רויט-אַרמײער. דאָס ערשטע האָט מען אונדז 
אַלעמען באַזוכט פון קאָפּ ביז די פיס. יעדער שטיקל פּאַפּיר האָט מען פאָרזיכ" 
טיק דורכגעקוקט און צוגענומען. נאָך דעם האָט מען זיך גענומען צו דעם הויז, 
מ'האָט נישט דורכגעלאָזט קיין איין בוך, אָדער אַ ווינקל פון דער שטוב, װווּ 
זיי האָבן אַלץ דורכגענישטערט, אַ חוץ אַנאַרכיסטישער ליטעראַטור. פאַרטאָג 
זענען זיי געװאָרן פאַרטיק מיט דער ;אָביסקע* און דאַן האָבן זיי אונדז דער" 
קלערט: כאָטש פאַר זי פּערזענלעך איז נישט אָנגענעם דאָס צו טאָן, נאָר זי 
האָבן אַ באַפעל אונדז אַלעמען צו אַרעסטירן און מ'האָט אונדז אַוועקגעפירט 
אין דער טשעקאַ. מיר זענען געקומען אַהין פאַרמאַטערטע, נאָך דעם וי מיר 
זענען דורכגעגאַנגען די אָפיציעלע פּראָצעדור, האָט מען אונדז אַרונטערגעפירט 
אין אַ גרויסן קעלער, װוּ עס זענען שוין געווען אַריבער הונדערט מענטשן 
מיר האָבן קוים געפונען אַ פּלאַץ װוּ זיך אַװעקצוזעצן און כאַפּן אַ דרימל, 

אין דער פרי האָבן מיר באַשלאָסן צו פּאָדערן מען זאָל אונדז דערקלערן 
די סיבה פון אונדזער אַרעסט און אין װאָס ווערן מיר באַשולדיקט. מיר האָבן 
איבערגעגעבן דעם װאַכמאַן, אַז אָן דער דאָזיקער דערקלערונג װעלן מיר אונ- 
טערנעמען אַ הונגער-שטרייק. ס'האָט געדויערט אַ שעה צייט ביז װאַנען מ'האָט 
אַרױסגערופן איינעם פון אונדז. דער קאָמיסאַר פון דער טשעקא, וועמען מיר 
האָבן אַלע געקענט, האָט מיר דערקלערט אַז מיר זענען אַרעסטירט אויפן באַפעל 
פון מאָסקװע. זיי האָבן טעלעגראַפיש איבערגעשיקט אונדזערע אַלעמענס נעמען. 
און איצט דערװואַרטן זיי אינסטרוקציעס פון דאָרטן, כדי צו וויסן װאָס זיי דאַרפן 
מיט אונדז טאָן, 

די איבעריקע חברים װאָס זענען נישט געווען אין דער היים, װוי נאָר זי 
זענען צוגעקומען צו אונדזער הויז און דערזען אַז עס איז אַרומגערינגלט מיט 
באַװאָפּנטע רויט-אַרמײער, האָבן זיי גלייך פאַרשטאַנען אַז עס קומט פאָר אַן 
אַרעסט, און זיי האָבן זיך פאַרקירעוועט צו באַקאַנטע און דאָרטן איבערגענעכ- 

טיקט. אויף מאָרגן אין דער פרי זענען זיי צוגעקומען צום הויז און שוין דאָרטן 
קיינעם נישט געטראָפן. די ערשטע זאַך, װאָס זיי האָבן געטאָן, איז צוזאַמע:- 
נעמען עסנװאַרג און אַװעקטראָגן צו אונדז אין טשעקאַ. 

מיר האָבן גלייך פאַרשטאַנען, אַז אונדזער אַרעסט איז פאַרבונדן מיט דער 
באָמבע, װאָס איז געװאָרפן געװאָרן אין פּאַרטײ-קאָמיטעט און מיר האָבן אָנגץ- 
הויבן צו טראַכטן אַז מע װעט אונדז אַװעקשיקן אין דער מעטראָפּאָליע. אונדזער 
אַרעסט האָט אַרוסגערופן אַ טומל צווישן די גרויסע העכט פון די באָלשעװי- 
קעס. מיט אונדזער אַרעסט האָט זיך אָפּגעשטעלט די גאַנצע אַרבעט אין 
,;צענטראָ-פּעטשאַט?. 

ווען אונדזער באַלעבאָס, קאַפּילאָװויטש, האָט זיך דערװוסט פון אונדזער 
אַרעסט, האָט ער אָנגעהויבן אַרומצולויפן צװוישן די גרויסע באָלשעוויסטישע 
;קאַרפּן-קעפּ* און פאָדערן אַז מען זאָל אונדז באַפרײען. אויב נישט -- װעט 
די גאַנצע אַרבעט אין ,צענטראַיפּעטשאַט* זיך אָפּשטעלן. די איבעריקע אונ- 
דזערע אַרבעטער זענען געווען סאָלידאַריש מיט אונדז און זיי האָבן דורכגע- 
פירט אַ שטילן סאַבאָטאַזש און די אַרבעט פון דעם ,צענטראָיפּעטשאַט* האָט 
זיך אָפּגעשטעלט. די צייטונגען און די ליטעראַטור זענען געבליבן נישט פאַר- 
שפּרײט פונעם ערשטן טאָג אָן. די ,;גרויסע העכט", ווידער, האָבן אָנגעהויבן 
ליאַרעמען, נאָר קאַפּילאָװיטש איז באַשטאַנען אויף זיינס: לאָזט אַרױס מיינע 
אַרבעטער און דאַן װעט ווידער זיין אַלץ נאָרמאַל, 


דער פאָרזיצער פון סאָוויעט און דער סעקרעטאַר פון דער באַלשעװיס- 
טישער פּאַרטײ האָבן געטענהט צו קאַפּילאָװויטשן, אַז זיי קענען דאָ גאָרנישט 
העלפן, דערפאַר װאָס דער באַפעל פון אַרעסט איז געקומען פון מאָסקװע. 

אַזױ זענען דורכגעלאָפן אַ דריי טעג. מיר זענען שוין געװאָרן שטאַרק 
אויסגעמאַטערט צו זיין אינעם קעלעו, װוּ קיין פרישע לופט איז נישט צוגש- 
קומען און ס'איז געווען זייער ענג. אויפן פערטן טאָג איז צו אונדז געקומען 
קאַפּילאָוויטש מיט אַ שמחה, אַז ער האָט געפּועלט מע זאָל אונדז אַרױסלאָזן 
אויפן גאַנצן טאָג, אַז מיר זאָלן קענען אַרבעטן. האָבן מיר אים באַדאַנקט, נאָר 
זיין פאַרלאַנג האָבן מיר זיך אַנטזאָגט אויסצופירן. אונדזער ענטפער צו אים איז 
געווען: אָדער מיר וערן באַפּרײט, ווען נישט, בלייבן מיר זיצן אין קעלער פון 
דער טשעקא. 

אַז ער איז אַװעק אַן אַנטוישטער איז ער, נאָך דעם אין אַ פּאָר שעה אַרום, 
ווידער געקומען מיט אַ נייעם פּלאַן: מיר קאָנען זיין אַ גאַנצן טאָג און אין 
אָװונט אויף דער פריי, נאָר ביינאַכט קומען שלאָפן אין טשעקאַ. האָבן מיר אים 
געהייסן קומען אַ ביסל שפּעטער, װעלן מיר אים געבן אַן ענטפער, 

מיר זענען אַלע געװאָרן שטאַרק אויסגעמאַטערט, ווייל שלאָפּן אין קעלער 
האָט מען נישט געקענט. אַ גאַנצע נאַכט איז געווען אַ טומל און אַ גרויסע ענג- 
שאַפט און צו דעם קאַפּילאָויטשעס בעטן אונדז, האָט אַרױסגערופן ביי אונדז 
אַ גרויס רחמנות אויף אים, און מיר האָבן באַשלאָסן אָנצונעמען זיין פאָרשלאָג 

מיט איין באַדינג: אַז ער זאָל אויסווירקן מע זאָל אונדז אַרױסנעמען פון קעלער 
און אונדז געבן אַ באַזונדערן קאַמער, װוּ מיר זאָלן כאָטש קענען אַ ביסל שלאָפן, 

ווען ער איז ווידער געקומען צו אונדז נאָכן ענטפער, זענען מיר אין א 
שעה אַרום אַרױס פונעם קעלער און מ'האָט פאַר אונדז צוגעגרייט אַ צימער, 
דאַן האָבן מיר דערקלערט, אַז מיר זענען גרייט צו גיין צו דער אַרבעט. ווען 
מיר זענען אַרױס פון דער טשעקאַ האָבן מיר דערזען, אַז מיט אונדז גייט אַ 
באַװאָפּנטער רויט-אַרמײער. זענען מיר געבליבן שטיין לעבן דער טשעקא און 
מיר האָבן געזאָגט קאַפּילאָװיטשן, אַז מיר ווילן נישט אַרבעטן אונטער קיין 
היטער. איז ער אַװעקגעלאָפן צום קאָמיסאַר פון דער טשעקאַ און ס'האָט לאַנג 
נישט געדויערט, איז אַרױס אַ טשעקיסט און האָט דעם רויט-אַרמײער אַרײנ- 
גערופן. זענען מיר אַװעק מיט קאַפּילאָװויטשן אין , צענטראָ-פּעטשאַט* און אַזױ 
אַרום זענען מיר אַ ואָך צייט, דעם גאַנצן טאָג און אין אָװנט, געווען פרייע 
מענטשן, נאָר שלאָפן זענען מיר געגאַנגען אין דער טשעקא. 

נאָך דער װאָך צייט, אין דער פרי, פריער נאָך וי מיר פלעגן אַװעקגין 
צו דער אַרבעט, האָט אונדז דער געהילף-קאָמיסאַר אַריינגענומען צו זיך אין 
קאַבינעט. ער האָט אונדז אָפּגעגעבן אַלץ, װאָס מ'האָט ביי אונדז צוגענומען אין 
דער צייט פונעם אַרעסט, און דאַן האָט ער אונדז געהייסן מיטנעמען אונדזערע 
זאַכן, ווייל מיר זענען באַפרײט געװאָרן פונעם אַרעסט, 

און דאָס איז געווען מיין ערשטע דערפאַרונג פון אַרעסטירט וערן, דאָס 
איז געװאָרן פאַר מיר דער ערשטער סימן, אַז דער גאַנג פון דער רעװאָלוציע 
ווערט געפירט אויף אַ וועג פון פאַרניכטן דאָס אַלץ, װאָס די גרויסע רוסישש 
סאָציאַלע רעװאָלוציע האָט געשאַפן, און אַז אַלע רעװאָלוציאָנערע כוחות דער" 
װאַרטעט אַ ביטערער קאַמף און אַ פיזישע פאַרניכטונג, 

אונדזער גרופּע האָט, אַ חוץ װאָס מ'האָט פון צייט צו צייט אַרױסגעגעבן 
די ,אוראַלסקי נאַבאַט" און מ'האָט די צייטונג פאַרשפּרײט האַלב קאָנספּיראַ- 
טיוו, קיין אַנדערע טעטיקייטן נישט אָנגעפירט. אין שטאָט זענען נאָך געווען 
נישט קיין גרויסע צאָל חברים, װאָס פלעגן אָפט קומען צו אונדז און מע פלעגט 
דיסקוטירן טאָג-ענינים. דערצו זענען נאָך געװוען חברים פון די קלענערע 
שטעטלעך און פּויערים, װאָס פלעגן אונדז אָפט באַזוכן, 

עס זענען געווען צוויי חברים, טעלעגראַפיסטן, דורך וועלכע מיר האָבן 
באַקומען טעגלעכע ידיעות וועגן דעם, װאָס עס קומט פאָר אין מאָסקווע און 
וועגן דער גאַנצער פּאָליטיש-מיליטערישער סיטואַציע, אַז די לאַגע איז דאָרטן 
שוין גאָרנישט קיין פריילעכע. 

נאָך אונדזער באַפּרײוּנג פון טשעקאַ האָט מען אונדז מער נישט באַלעס- 
טיקט און פאַר אונדזער גוטער אַרבעט אין ,צענטראַיפּעטשאַט" האָבן די 
גרויסע ;באָלשעװויסטישע העכט" זיך באַצױיגן צו אונדז אויף אַ פריינדלעכן אופן, 

יעקאַטערינענבורג איז געווען און פאַרבליבן אַ היסטאָרישע שטאָט. דאָרטן 
האָט זיך פאַרענדיקט די דינאַסטיע פון די ראָמאַנאָװוס, װאָס האָבן געהערשט 
איבער דער גרויסער רוסלאַנד מער וי 200 יאָר! ביים ברעג פון שטאָט איז 

געשטאַנען אַ גרויס און פּוסט הויז. ס'האָט אויסגעזען וי עס זאָל טראָגן אין 
זיך עפּעס אַ געפערלעכע פּעסט. מענטשן פלעגן איבערגיין די גאַס און ביים 
צוקומען צו דעם דאָזיקן הויז, זענען זיי שנעל איבערגעלאָפן, דאָס הויז איז 
געווען תמיד פאַרשלאָסן. דורך באַקאַנטשאַפט האָבן מיר געקראָגן אַ דערלוי" 
בעניש אַריינצוגיין אינעװוייניק. דער מאַן װאָס האָט אונדז געפירט צו יענעם 
הויז איז געווען איינער פון די, װאָס האָבן אָנטײלגענומען אין דער ליקװוידאַציע 
פון דער גאַנצער צאַרישער פאַמיליע. ער האָט אונדן אַרײינגעפירט אינעם 
צימער, וו דער צאַר איז דערשאָסן געװאָרן, און אין אַנדערע צימערן, װו די 
איבעריקע משפּחה-מיטגלידער זענען ליקווידירט געװאָרן. אויף די װוענט האָט 
מען נאָך געקענט זען די סימנים פון די קוילן װאָס האָבן אַ סוף געמאַכט צו 
זיי אַלעמען. אָט אין דעם הויז איז פאַרצייכנט געװאָרן דער לעצטער בלאט 
געשיכטע פון אַ דינאַסטיע װאָס האָט אָנגעהאַלטן העכער 2300 יאָר, 


צו אונדזער גרופּע איז געקומען אַ גאַסט פון מאָסקװע. די אונטערערדישע 
גרופּע האָט גוט געװוּסט פון אונדזער שטעלונג צו זייער אַרבעט, נאָר אַזױ 
וי מאַרק מראַטשני און קלאַװודיאַ האָבן גענומען מיט זיך זייערע פּראָקלאַמאַ- 
ציעס, האָבן זיי באַשטימט צו שיקן דעם חבר אַראָנטשיק, אַ נאָרד-אַמעריקאַנער 
עמיגראַנט מיט אַ גאַנצן זאַק פול מיט זייערע פּראָקלאַמאַציעס. אַזױ וי חבר 
אַראָן אַפּאָלאָן האָט געשפּילט די ראָל פונעם פירער, האָט ער געזאָגט אַראָנ" 
טשיקן, אַז װי לאַנג ער װעט זיין מיט אונדז, זאָל ער נישט פאַרשפּרײטן די 
פּראָפּאַגאַנדע, מחמת מיר האָבן מיט אַ קורצער צייט צוריק געהאַט אויסצושטיין 
גרויסע צרות פון זייער אַרבעט אין מאָסקװע. װאָס ער האָט געטאָן מיט די 
פּראָקלאַמאַציעס האָבן מיר נישט געװוּסט, אין עטלעכע טעג אַרום האָט ער זיך 
אומגעקערט צוריק קיין מאָסקװע. 

האָט אַ נישט דערװאַרטע פּאַסירונג געלייזט די פראַגע פון קריגן ליטע- 
ראַטור פאַר אונדזער גרופּע. ס'איז אָנגעקומען אַ בריוו פון דעם הױפּט פון 
;צענטראַדפּעטשאַט* אין מאָסקװע, אַז עס װערט פאַררופן אַ צוזאַמענפאָר פון 
אַלע פאַרװאַלטער פון די ,צענטראָ-פּעטשאַט". אונדזער פאַרװאַלטער, קאַפּילאָ- 
וויטש, האָט זיך אַנטזאָגט צו פאָרן אַאַ מין לאַנגן וועג, נאָר דער סאָוויעט און 
דער סעקרעטאַר פון דער פּאַרטײ האָבן געשריבן קיין מאָסקוע, אַז זיי דאַרפן 
מער ליטעראַטור, איז קאַפּילאָװויטש געווען אין אַזאַ לאַגע, אַז ער האָט נישט 
געקענט האַנדלען קעגן די װוּנטשן פון דעם סעקרעטאַר און פון דער פּאַרטײ, 
קומט ער צו מיר און פרעגט מיך, צי װאָלט איך נישט געװאָלט מאַכן קיין 
רייזע קיין מאָסקװע און פאַרטרעטן דעם יעקאַטערינענבורגער ;,צענטראָיפּע- 
טשאַט?. האָב איך געזאָגט, אַז איך װעל מאָרגן געבן אַן ענטפער, 


אין אָװנט, נאָכן נאַכטמאָל, האָב איך דערציילט װאָס קאַפּילאָװיטש האָט 
מיר פאָרגעשלאָגן, זענען אַלע געווען פאַר דעם, אַז איך זאָל פאָרן און פּרובירן 
ברענגען מיט זיך אונדזער ליטעראַטור, 

אין עטלעכע טעג אַרום בין איך שוין געפאָרן קיין מאָסקװע אין אַ ספּע" 


182 


ציעלן װאַגאָן, װוּ אַ רייע ,גרויסע העכט? זענען געפאָרן אַהין מיט דער זעל- 
ביקער מיסיע, 

אין אַ פּאָר טעג האָב איך זיך אָפּגעפאַרטיקט מיט מיין אָפיציעלער שליחות, 
איך האָב אוױיסגעווירקט, אַז אין ;צענטראָ-פּעטשאַט? זאָל מען געבן מער ליטע- 
ראַטור פאַר יעקאַטערינענבורג. האָבנדיק די ליטעראַטור, האָב איך שוין גע- 
האַט די מעגלעכקייט אויך מיטצונעמען אונדזערע ביכער. 

ווען איך בין אָנגעקומען קיין מאָסקװע, האָב איך געטראָפן די שטימונג 
צוישן די חברים גאָר נישט קיין געהויבענע. די גרעסטע טייל פון דער אונ- 
טערערדישער גרופּע האָט זיך שוין נישט געפונען צװישן די לעבעדיקע. צו 
יענער צייט איז דעניקינס אַרמײ געשטאַנען לעבן די טויערן פון טולאַ און די 
אַלייַרטע האָבן געהאַט זייערע מיליטערישע אָפּטײלונגען אין טיל פון דעניקינס 
אַרמײ, 

נאָר אין דער אייגענער צייט זענען אָנגעקומען ידיעות, אַז נאָך דעם וי 
דעניקינס אַרמײען האָבן פאַרנומען די געגנטן, זענען מיט זיי געקומען צוריק 
די אַלטע פּריצים און אָפּגענומען די ערד װאָס די פּוערים האָבן שוין געהאַט 
צעטיילט צװישן זיך. די פּויערים האָבן זיך אָרגאַניזירט אין פּאַרטיזאַנער-אָפּ- 
טיילונגען, און זיי פלעגן מאַכן איבערפאַלן אויף מיליטער-צוגן. אין דער זעל- 
בער צייט האָט די פּאַרטיזאַנער-אַרמײ פון נעסטאָר מאַנאָ אויפגעריסן די 
אייזנבאַן-בריקן און געמאַכט איבערפאַלן און פאַרניכטעט דעם טיל, װאָס פלעגט 
צושטעלן די נויטיקע זאַכן צו דעניקינס פראָנט. ועדליק די באַריכטן האָט מען 
געקענט פילן, אַז דאָס רוסישע פאָלק האָט נישט געװאָלט די באָלשעװיקעס, 
נאָר גלייכצייטיק איז זייער גרויס געווען דער האָס צו די פרעמדע, װאָס זענען 
געקומען העלפן צוריקברענגען דעם צאַרישן דעספּאָטישן רעזשים. עס זענען 
שוין דעמאָלט געווען סימנים, אַז גענעראַל דעניקינס אַרמײ מיט די מיליטע- 
רישע אָפּטײלונגען פון די אַלייַרטע מלוכות, װעלן אין גיכן צוזאַמענברעכן און 
אַז דאָס װעט ברענגען צום סוף פון דעם בירגער-קריג, 

דער הופּט-קאָמיסאַר אין ,צענטראָ-פּעטשאַט? איז געווען אַ סאָציאַליסט 
רעװאָלוציאָנער פון לינקן פליגל, איידער איך האָב געדאַרפט אַװעקפאָרן, האָט 
ער מיך געבעטן אַז איך זאָל קומען צו אים. ער וויל מיט מיר עפּעס רעדף 
ווען איך בין געקומען צו אים האָט ער מיר געזאָגט, אַז זיי דערװאַרטן אַז אין 
גיכן זאָל זיך דער בירגער-קריג ענדיקן און זיי דאַרפן האָבן ספּעציעלע אָרגאַ- 
ניזאַטאָרס. אַזױ וי אים איז באַקאַנט מיין אַרבעט אויפן אוראַל, װאָלט ער זייער 
געװאָלט, אַז איך זאָל קומען צוריק קיין מאָסקװע, װוּ איך װעל קריגן די שטעלע 
פון אַ באַזונדערן ספּעציעלן פאָרשטייער און אָרגאַניזירער פון , צענטראָ-פּץ- 
טשאַט?. איך װעל האָבן אַ ספּעציעלן איזנבאַן-װאַגאָן מיט דריי געהילפן. ווען 
איך זאָל גלייך אָננעמען די שטעלע, װאָלט ער טעלעגראַפיש אַװעקגעשיקט אַ 
באַפעל אַז מען זאָל מיך באַפרײען פון מיין פּאָסטן. האָב איך אים געענטפערט, 
אַז זיין פּראָפּאָזיציע אינטערעסירט מיך, נאָר פריער װי איך װעל אָננעמען 
אַזאַ מין שטעלע, און דער בירגער-קריג װעט ליקווידירט וערן, מוז איך גע- 

יפינען מיין פאַמיליע, װאָס איך האָב שוין נישט געזען ביי די 17 חדשים. איך 
האָב אים נאָר געמוזט צװאָגן, אַז קיין אַנדער שטעלע על איך נישט אָננעמען. 

די חברים, מיט וועלכע איך האָב זיך געטראָפן, האָבן מיר איבערגעגעבן, 
אַז זיי האָבן איבערגעלעבט אַ שווערע און געפערלעכע צייט, ווען די באָלשע- 
וויקעס האָבן באַשלאָסן צו אַרעסטירן אַלע אַנאַרכיסטן, נאָך דעם וי מ'האָט 
געװאָרפן די באָמבע אין זייער קאָמיטעט. ס-איז געווען אַ מאָמענט, ווען ס'האָט 
אויסגעזען, אַז אַ גרויסע צאָל חברים װעלן דערשאָסן װערן. אָט דער עפּיזאָד 
האָט געוויזן װוי שװאַך אין איר אַקטיװויטעט איז געווען אונדזער באַװעגונג אין 
צענטער פון רוסלאַנד, די באַװעגונג איז באַשטאַנען די גרעסטע טייל פון איינ- 
צלנע חברים, װאָס האָבן קיין ווירקונג אויף קיינעם נישט געהאַט. 

אויפן וועג צוריק קיין יעקאַטעוינענבורג האָבן מיר געקראָגן די ערשטע 
ידיעה, אַז גענעראַל דעניקינס אַרמײ האָט אָנגעהויבן אָפּצוטרעטן. דאָס איז 
געווען ביים סוף פון חודש מערץ פון 1920, ווען מיר זענען אָנגעקומען קיין 
יעקאַטערינענבורג, זענען שוין געווען ידיעות, אַז די גרעסטע טייל בריקן פון 
דער איזנבאַן"ליניע, זענען אויפגעריסן געװאָרן פון די פּאַרטיזאַנער און אַז 
גענעראַל דעניקינס אַרמײ טרעט-אָפּ אין פּאַניק צום שװאַרצן ים און אויפן 
קרימער האַלב-אינדזל, די אַלייָרטע מלוכות האָבן אָנגעבראַכט גאָר אַ גרויסן 
סכום קריגס-מאַטעריאַלן, װאָס מ'האָט געדאַרפט אויף צו פירן מלחמה, און אָט 
דער גרויסער פאַרמעגן פון װאָפן איז פאַרבליבן פאַר דער רויטער אַרמײ 

מיין פאַרװאַלטער איז געווען זייער צופרידן מיט די פּעק ליטעראַטור, װאָס 
איך האָב געבראַכט מיט זיך, נאָר עֶר איז געװאָרן זייער אַנטישט, ווען איך 
האָב אים געמאָלדן, אַז װי נאָר עס װעט קומען די ידיעה אַז נאָװאָראַסײיסק איז 
באַפרײט געװאָרן, װעל איך אַװעקפאָרן צו מיין פאַמיליע, 

די גרופּע האָט אויפגעלעבט קױיגנדיק אַ סכום ליטעראַטור, װאָס מ'האָט 
גלייך צעכאַפּט און צעשיקט אין דער פּראָװינץ. ס'איז געװאָרן אַ ביסל לעבע- 
דיקער אין דער גרופּע, ווייל די חברים װאָס האָבן זיך דערװוּסט, אַז מ'האָט 
ווידער אָנגעבונדן קאָנטאַקט מיט מאָסקװע, האָבן זיי אָנגעהויבן צו קומען 
אָפּטער און מ'האָט אויך געהאַט ספּעציעלע געסט, וי אַ שטייגער אַ חבר, װאָס 
האָט פאַרמאָגט אַ גרויסע פאַרם, לויטן אויסזען איז ער געװען אַ ריכטיקער 
סיבירער פּױער. ער פלעגט קיין מאָל נישט קומען אַז ער זאָל נישט מיט- 
ברענגען אין זיין װאָגן גענוג פּראָדוקטן, װאָס האָבן געקלעקט ביז װאַנען ער 
פלעגט נאָך אַמאָל קומען. | 

אונדזער גרופּע פון דער קאָמונע איז פאַר די לעצטע פּאָר מאָנאַטן געװאָרן 
קלענער. מאַרק מראַטשני און קלאַװדיאַ האָבן אָנגענומען שטעלעס אין דאָרף 
אַלס לערערס, אָבער צוֹ יעדער צייט פלעגן אונטערקומען געסט, 

מען קאָן זאָגן, אַז דאָס װאָס איך װועל איצט דערציילן, אין געווען די 
ערשטע פּאַסירונג, ווען אַ חבר האָט פאַרלאָזן אונדזערע רייען און איז געװאָרן 

אַ באָלשעװיק. אמת, אין מאָסקװע זענען געווען צטלעכע, װאָס גלייך נאָך דער 
אָקטאָבער-רעװאָלוציע, זענען זיי געװאָרן אָדער שטאַרקע מיטלויפערס, אָדער 
מיטגלידער אין דער באָלשעװיסטישער פּאַרטײ, װוי ס'האָט געטאָן אַלפאַ, װאָס 
איז געווען אַ באַװוּסטער און טעטיקער אַנאַרכיסט אין אױסלאַנד, 

מיר האָבן געהאַט אַ חבר, װאָס האָט געאַרבעט אין דער רויטער אַרמײ, 
קולטורעל-דערציערישע אָפּטײלונג, מיט אים האָט אויך געאַרבעט אַ מיטגליד 
פון דער כאַרקאָװער גרופּע, אַן עמיגראַנט פון פילאַדעלפיע, יאַשקאַ מייערס, 

דער ערשטער חבר האָט אָנגעהויבן צו באַמערקן, אַז יאַשקאַ מייערס האָט 
גענומען האַנדלען אין זיין אַרבעט מער וי אַ באָלשעװיק, איידער װי אַ מיט- 
גליד פון דער גרופּע ;נאַבאַט", איז ער ביי דער ערשטער געלעגנהייט געקומען 
צו אונדזער גרופּע מיט אַן אָנקלאַגע, אַז חבר יאַשקאַ מייערס פירט זיך נישט 
אויף וי אונדזערס אַ חבר. מיר האָבן װעגן דעם נישט געהאַט קיין שום אַנונג, 
יאַשקאַ מייערס איז עטלעכע מאָל געווען ביי אונדז, אָבער קיינער האָט גאָר 
נישט חושד געווען, אַז ער איז געװאָרן אַ באָלשעויק, 

איװואַן אפּאָלאָן האָט אים געשריבן אַ בריוול און אים געבעטן, אַז ער זאָל 
קומען צו אונדז. מיט אַ קורצער צייט שפּעטער, ווען יאַשקאַ מייערס האָט זיך 
באַװויזן, האָט קיינער פון אונדז נישט געװאָלט גלייבן, אַז ער זאָל אָפּטאָן אַזאַ 
זאַך. 

ביים עסן וועטשערע האָט אים איוװואַן אַפּאָלאָן אָנגעהױיבן אויספרעגן װאָס 
פאַר אַן אַרבעט ער טוט. נאָך דעם האָט ער אים אָפן דערקלערט, אַז מען האָט 
אונדז געזאָגט, אַז ער איז געװאָרן אַ באָלשעװיק. יאַשקאַ מייערס האָט אין 
אָנהײיב געלייקנט די גאַנצע זאַך, נאָר איװאַן אַפּאָלאָן איז נישט געוען פון די 
װאָס לאָזן אַזױ גלייך אָפּ, און צו דעם איז יאַשקאַ מייערס געווען אַ זייעד טעטי" 
קער מיטגליד פון דער כאַרקאָװער גרופּע ,נאַבאט?,. איװאַן אַפּאָלאָן האָט אים ‏ 
גענומען אויפן צימבל אַזױ לאַנג, ביז װאַנען ער האָט זיך מודה געווען, אז 
דאָס איז אמת. אין מיטן דער נאַכט האָט איװאַן אַפּאָלאָן געהייסן אים גלייף 
פאַרלאָזן דאָס הויז און יאַשקאַ מייערס איז געװאָרן אַ מיטגליד פון דער באָל- 
שעוויסטישער פּאַרטײ, 

יעדן טאָג פלעגן אָנקומען מער און מער ידיעות, אַז גענעראַל דעניקינס 
ווייסע אַרמײ לויפט אין פּאַניק צום שװאַרצן ים. ווען ס'איז געקומען די נייעס, 
אַז זיי האָבן פאַרלאָזן ראָסטאָוו אויפן דאָן, האָב איך ביי זיך באַשלאָסן אָנצו" 
הייבן גרייטן זיך אין וועג אַרין. אין ,צענטראָ-פּעטשאַט* איז די אַרבעט גע" 
ווען אַזױ אָרגאַניזירט, אַז יעדער איינער האָט געטאָן זיין חלק. קאַפּילאָװיטש 
האָט זייער נישט געװאָלט אַז איך זאָל אַװעקפאָרן, נאָר ער האָט פאַרשטאַנען 
אַז אים װעט גאָרנישט העלפן, און מיר האָבן צוגעגרייט, אַז אַבראַם כריס- 
טאָס זאָל פאַרנעמען מיין פּאָסטן, 

אין אָנהײיב פון חודש אַפּריל, ווען ס'האָבן גענומען נאָכלאָזן די שטאַרקע 
פרעסט, האָב איך באַשלאָסן אַרום האַלבן מאָנאַט אַרױסצופאָרן פון יעקאַ- 
טערינענבורג. 

פאַר דער צייט פון העכער זיבן חדשים האָבן מיר זיך אַזױ נאָענט אייג- 
געלעבט אין דער גרופּע און קאָמונע, אַז די חברים האָבן נישט געװאָלט, אַז 
איך זאָל אַװעקפאָרן. זיי האָבן נישט געהאַט ער עס זאָל איבערנעמען די אַר" 
בעט פון קאָכן. אי חוץ די חברים האָבן מיר געהאַט אַ רייע פריינד פון די 
לינקע סאַציאַליסטן-רעװאָלוציאָנערן, באַזונדערס איין פאַמיליע -- אַ מאַמע 
מיט פיר טעכטער -- זייער אינטערעסאַנטע מענטשן, און מיר פלעגן זייער 
אָפט פאַרברענגען ביי זיי אין הויז, 

אַ פּאָר טעג פאַר מיין אַװעקפאָרן האָבן מיר: איך, איװאַן אַפּאָלאָן און 
אַבראַם כריסטאָס, איבערגעלעבט נישט קיין אָנגענעמען עפּזאָד, אַ צויי 
חדשים פאַר מיין אַװעקפאָרן פלעג איך באַמערקן, אַז אַבראַם כריסטאָס גייט 
אַװועק פון הויז. אָבער ער פלעגט קומען זייער שפּעט, אָדער ער פלעגט אין 
גאַנצן נישט קומען שלאָפן, מיר האָבן גלייך דערשמעקט אַז דאָס איז פאַר- 
בינדן מיט אַ פרוי. קיינער פון אונדז האָט נישט געפרעגט און אויך נישט גע" 
מאַכט קיין שום באַמערקונג. נאָר מיר האָבן אַלע געװוסט, אַז קאַטיאַ. אין 
כאַרקאָוו, װאַרט מיט גרויס אומגעדולד, אַז אָדער אַבראַם כריסטאָס זאָל קומען 
צו איר קיין כאַרקאָוו, אָדער זי זאָל קומען צו אים. נאָר פון די בריוו װאָס מיר 
האָבן באַקומען פון איר, האָבן מיר אַרױסגעזען, אַז זי האָט נישט געקענט 
פאַרשטיין פאַרװאָס אַבראַם ציט אָפּ מיט זיין קומען און ער האָט אויך נישט 
געװאָלט, אַז זי זאָל פאָרן צו אים, 

אַ צוויי טעג פאַר מיין אַװעקפאָרן האָב איך געהאַט אַ שמועס מיט איװאַן 
אַפּאָלאָן וועגן אים און זיין נישט אָנגענעמער סיטואַציע, און מיר האָבן באַ- 
שלאָסן ביי זיך, אַז אַבראַם כריסטאָס מוז אָנשרײבן קאַטיאַן אַ בריוו, אין וועלכן 
ער זאָל איר דערציילן דעם גאַנצן אמת. נאָכן אָפּעסן נאַכטמאָל זענען מיר 
אַרײין אין אַ באַזונדערן חדר און איװאַן אַפּאָלאָן האָט גלייך געזאָגט אַבראַם 
כריסטאָסן, אַז ער זאָל תיכף אַװעקזעצן זיך און אָנשרייבן דעם גאַנצן אמת 
װאָס מיט אים האָט פּאַסירט און ער האָט צוגעגעבן דאָס איז נישט אונדזער 
זאַך, װאָס דו האָסט זיך פאַרליבט אין אַן אַנדערער פרוי, נאָר קאַטיאַ איז אוג" 
דזער אַ זייער נאָענטע חברטע, און זיין מאָראַלישער חוב איז דאָס צו לאָון 
איר וויסן, 

אַבראַם כריסטאָס האָט זיך געװאָלט אַרױסדרײען פון שרייבן קאַטיאַן, 
און ער האָט פאָרגעשלאָגן אַז אַזױ װוי איך וועל זיין אין כאַרקאָו, זאָל איך 
קאַטיאַן איבערגעבן אַלץ װאָס ס'האָט פּאַסירט. אָבער איװאַן אַפּאָלאָן און איך 
האָבן אים געזאָגט, אַז אויב ער וויל אַז אונדזער חברישע באַציונג צו אים זאָל 
בלייבן אומפאַרענדערט, מוז ער אַלײן, דורך אַ בריוו, זאָגן איר דעם גאַנצן אמת, 

אַבראַם כריסטאָס איז אָפּגעזעסן כמעט אַ גאַנצע נאַכט ביז ער האָט גע- 
קענט צוזאַמענשטעלן עפּעס אַ בריוו. דעם בריוו האָב איך מיטגענומען, נאָר 
דעם גאַנצן װועג האָט ער מיך געברענט וי אַ העלישער פייער, וייל אָט די 
ליבלעכע און איבערגעגעבענע חברטע האָט נישט פאַרדינט, אַז מע זאָל זי אַזױ 

גראָב באַהאַנדלען. אויף מאָרגן בין איך אַװעקגעפאָרן מיט אַזױ פיל דערינע- 
רונגען פון כמעט 8 חדשים אינטערעסאַנטע איבערלעבונגען. 

ווען איך בין אָנגעקומען קיין מאָסקװע, האָב איך די ערשטע זאַך אָנגע- 
הויבן אויסצוגעפינען די מעגלעכקייטן צו פאָרן ווייטער, ווייל די פּאַרטיזאַנער 
האָבן אין טייל פּלעצער אויפגעריסן די אייזנבאַן-בריקן און די זעלביקע זאַך 
האָט געטאָן דעניקינס ווייסע אַרֹמײ, װאָס האָט זיך געװאָלט ראַטעװען פון די 
פּאַרטיזאַנער, | 

איך האָב אויסגעפונען, אַז ביז כאַרקאָוו קאָן מען, מיט שוועריקייטן, דער- 
פאָרן. אָבער נאָכדעם איז דאָס זייער שווער, ווייל דער גרעסטער טייל פון דער 
ליניע איז געווען צעשטערט און צו דעם איז נאָך די אייזנבאַן געווען אונטערן 
קאָנטראָל פון דער רויטער אַרמײ, כדי איינער זאָל דאָרטן קאָנען פאָרן, האָט 
ער געמוזט האָבן מאַנדאַטן פון די הויכע פענצטער. 

אויפן צווייטן טאָג פון מיין קומען קיין מאָסקװע בין איך אַװעק זען דעם 
הויפּט-פאַרװאַלטער פון ,צענטראָדפּעטשאַט?. ער האָט זיך זייער דערפרייט ווען 
ער האָט מיך דערזען. איך האָב אים אָבער באַלד דערקלערט, אַז ביז װאַנען איך 
װעל נישט געפינען מיין פאַמיליע, על איך זיך נישט אונטערנעמען עפּעס צו 
טאָן. אויספרעגנדיק װוּהין איך וויל פאָרן, און אַז דאָס איז נאָװאָראסײסק, זאָגט 
ער מיר, אַז ער האָט די טעג דערהאַלטן טעלעגראַמעס פון נאָװאָראַסײיסק און 
קראַסנאָדאַר און זיי בעטן, אַז מען זאָל וועמען עס איז צושיקן צו אָרגאַניזירן 
דאָרטן דעם ,צענטראָ-פּעטשאַט*, יל ער, אַז אין פאַל איך װעל געפינען מיין 
פאַמיליע, זאָל איך אונטערנעמען דאָרטן די אַרבעט צו אָרגאַניזירן די ,צענטראָ- 
פּעטשאַט* און ער גיט צו: צי דו װעסט דאָרט פאַרבלייבן, אָדער דו װעסט 
אַװעקפאָרן, װיל איך אַז דו זאָלסט אָננעמען די שטעלע פון אַ ספּעציעלן פאָר- 
שטייער פון ,צענטראָיפּעטשאַט?, און דו װעסט קריגן אַלע נויטיקע פּאַפּירן, 
װאָס װעלן עפענען פאַר דיר אומעטום די טירן און דו װעסט באַקומען יעדע 
הילף װאָס דו װועסט באַדאַרפן. נאָר איין זאַך װויל איך פון דיר: זאָלסט מיר 
געבן דאָס װאָרט, אַז ווען דו װועסט פאַרטיק ווערן מיט דער אָרגאַניזיר-אַרבעט, 
זאָלסטו קומען צוריק קיין מאָסקװע. איך וויל, אַז דו, מיט אייניקע געהילפן צוּ 
דיר, זאָלן מאַכן אַ רייזע פון מאָסקװע איבער גאַנץ קאַװקאַז און ביז באַטום, 
אויפן שװאַרצן ים. האָב איך אים דאָס צוגעזאָגט. האָט עֶר גלייך אַריינגערופן 
זיין סעקרעטאַרשע און איר געהייסן אָנשרייבן אַלע נויטיקע פּאַפּירן, קריגן אַ 
בילעט ביז נאָװאָראסײסק, געבן מיר אין פאָרוֹיס פאַר צוויי חדשים שכירות און 
צו דעם אַלעמען אַ מאַנדאַט פונעם מיליטערישן קאָמיסאַריאַט, וועלכער זאָל 
פאַראָרדענען אַלע מיליטערישע אָפּטײלן, מיר צו העלפן אין אַלץ װאָס איך װעל 
דאַרפן, 

אין צוויי טעג אַרום האָב איך שוין געהאַט אַלע ניטיקע פּאַפּירן, װאָס 
האָבן מיר באַדאַרפט דערמעגלעכן, אין יענער שװערער צייט, צו מאַכן מיין 
נסיעה ביז נאָװאָראָסײסק, 

איך האָב זיך גענומען אַ פּאָר טעג אויף צו טרעפן זיך מיט מיינע חברים 

און באַקאַנטע, פאַר די אַכט מאָנאַטן, װאָס איך האָב פאַרלאָזן מאָסקװע און אין 
צווישנצייט געווען דאָרטן נאָר עטלעכע טעג, האָט איצטער זיך זייער בולט 
אָפּגעשפּיגלט די גייסטיקע איבערלעבונג און דער פיזישער אויסזען, דער רעזול- 
טאַט פונעם גרויסן הונגער, װאָס האָט זיך אױיסגעשפּרײט איבער גאַנץ צענטראַל- 
רוסלאַנד. ס'האָט זיך געפילט אַ אױסגעמאַטערטקײט, מחמת מ'האָט געמוזט 
שטענדיק טראַכטן װוּ צו קריגן אַ שטיקל ברויט, אָדער עפּעס געפינען אָפּצועסן, 

ס-איז געווען אַ מאָדנע סיטואַציע, אַ סיטואַציע, װאָס האָט אַרױיסגעװיזן 
סימנים פון אַ מין גלייכגילטיקייט. אַפילן אין די דיסקוסיעס איז נישט געוען 
יענע לעבעדיקייט פון דעמאָלט, ווען איך האָב פאַרלאָזט מאָסקװש, צוריק מיט 
אַכט חדשים. דערצו האָט זיך נאָך געטילט די נישט-לאַנג צוריק איבערגעלעבטע 
געשעענישן, נאָכן אויפרייס פון דער 2אָמבע און דער אַרעסט פון די אַנאַרכיסטן 
איבער גאַנץ רוסלאַנד, 

בכלל האָט מען שוין דעמאָלט געפילט, אַז אין גיכן וועט זיך אָנרוקן אַ 
שװאַרצע רעאַקציע קעגן אַלע די, װאָס זענען נישט איינשטימיק מיט די באָל- 
שעוויקעס און אַ טייל פון מיינע גוטע באַקאַנטע באָלשעװיקעס און פון מיינע 
מיטאַרבעטער פון דעם אויסלענדישן קאָמיסאַריאַט. אמת, זיי זענען אַלע געווען 
זייער צופרידן מיך צו זען, און איך האָב געהאַט פון זיי אַ פריינדלעכע באַציונג, 
נאָר אין דער פריינדלעכקייט האָט זיך שוין געפילט אַ געוויסע מאָס אָפּגע- 
פרעמדקייט, נאָר נישט קוקנדיק דערויף, האָט זיך מיר אַפילו נישט געחלומט, 
אַז אין אַ קורצער צייט אַרום װועט זיך אָנהױיבן דער גרויסער פּאָגראָם אויף 
דער אַנאַרכיסטישער באַװעגונג, 

זייענדיק אומגעדולדיק, האָב איך באַזוכט אַ רייע חברים, געטראָפן זיך מיט 
אייניקע פון זיי ביי די מיטינגען פון קלוב, נאָר אין אַ װאָך אַרום האָב איך פאַר- 
לאָזן מאָסקװע, אויפן וועג קיין כאַרקאָו. 

ביז טולאַ איז דער צוג געגאַנגען זיין נאָרמאַלע צייט, נאָר אַזױ שנעל וי 
מיר זענען אָפּגעפאָרן עטלעכע צענדליק װיאָרסט, האָט זיך אָנגעהויבן אויסוויק- 
לען די פּאַנאָראַמע פונעם בירגערקריג און די אינװאַזיע פון די אַליאירטע אַר- 
מייען. פון מאָסקװע ביז נאָך קאַװוקאַז, איז דער אייזנבאַן געבויט מיט צוויי לי- 
ניעס. נאָר דאָ האָט מען געזען וי איין ליניע איז פאַרפּאַקט מיט װאַגאָנעס און 
איבערפולט מיט אַלערלײ מיליטערישע מאַטעריאַלן און װאָפּן און די באַנען זע" 
נען געגאַנגען פון ביידע זייטן אויף דער צווייטער ליניע, און אַזױ איז דאָס גע- 
ווען ביז דעם שװאַרצן ים, איבער דעם גאַנצן װועג האָט מען געאַרבעט כדי צו 
פאַרריכטן די בריקן און צו באַפרײיען די צווייטע ליניע פון די איבערגעלאָדענע 
געפּאַקטע װאַגאָנעס. און אָט אין דעם צושטאַנד פון דער איזנבאַן, האָט גענומען 
מער וי אַ טאָג צו קומען קיין כאַרקאָוו. 

אָנקומענדיק קיין כאַרקאָװו, האָב איך געטראָפן דאָרטן אַ היפּשע צאָל.חברים, 
די גרופּע ,נאַבאַט?, דאָס בוך-געשעפט, די צייטונג ;נאַבאַט", אָבער אַ צאָל 
חברים האָבן געפעלט. איך האָב זיך דעמאָלט דערװוּסט, אַז נאַומקע דער ווייסער 
מיט אַ רייע אַנִדערע חברים, זענען געװאָרן דערשאָסן פון די ווייסע גװאַרדײ- 

צעס. יוסף גודמאַן, ליאַ און יאַשאַ גאָטמאַן, קאַטיאַ און אַ רייע אַנדערע חברים 

האָבן שווער געאַרבעט צו אָרגאַניזירן צוריק די אַרבעט, װאָס די ווייסע האָבן 
שטאַרק צעשטערט, נאָר צו דעם איז נאָך דעמאָלט צוגעקומען אַ גרויסע שטע- 
רונג, פון דער צייט פון דער טשעקאַ: אַזױ גערופענע אומשולדיקע אַרעסטן 
שװועריקייטן צו דרוקן די צייטונג ;נאַבאַט*. בכלל איז די שטימונג נישט געווען 
אַזאַ, װי יענע װאָס האָט געהערשט איידער דעם גענעראַל דעניקינס אַרמײ האָט 
פאַרנומען כאַרקאָװו, 

די באָלשעװיקעס, פאַרשיכורטע פון דעם װאָס די פּאַרטיזאַנער האָבן צע- 
שטערט דעם גענעראַל דעניקינס אַרמײ, האָבן אָנגעהויבן צו ליקווידירן די 
פּאַרטיזאַנער-אָטריאַדן. מיט די קלענערע אָטריאַדן איז דאָס נישט געוען קיין 
צו-דשווערע אַרבעט פאַר די באָלשעװיקעס זיי אָפּצוראַמען, אָבער נעסטאָר מאַכ- 
נאָס פּאַרטיזאַנער-אַרמײ, איז געווען זייער און זייער אַ האַרבער ענין. אמת 
טאַקע, די באָלשעװיקעס האָבן געהאַט דעם קאָנטראָל און די מאַכט אין די גרע- 
סערע שטעט, נאָר אין די דערפער מיטן אומצופרידענעם פּױערטום, איז געווען 
גאָר אַן אַנדער עסק. אין די דרום-געגנטן פון גוליאַי פּאָליע און אין יעקאַטע- 
רינעסלאַװער ראַיאָן, האָט די פּאַרטיזאַנער-אַרמײ פון נעסטאָר מאַכנאָ באַקומען 
די פולע שטיצע פון די פּויערים, אַפילו פון די ווייטערע געגנטן, 

צו דעם אַלעמען דאַרף מען צוגעבן, אַז ווען גענעראַל דעניקין האָט געליטן 
די מיליטערישע מפּלה, האָט גענעראַל װראַנגעל איבערגענומען די פירערשאַפט 
פון דער ווייסער אַרמײ און האָט זיך באַפעסטיקט אויפן קרימער האַלבאינדזל, 
װאָס האָט פאַרמאָגט נאַטירלעכע מיליטערישע פעסטונגען, װאָס האָבן פאַרי 
שטעלט דעם צוגאַנג אַהין. קרים איז דעריבער, אין יענעם מאָמענט, געווען דאָס 
איינציקע פּלאַץ װוּ עס זענען פאַרבליבן רעשטלעך פונעם בירגערקריג. האָבן די 
באָלשעװיקעס, אין אַ געוויסן זינען, אויסגעמיטן צו פירן אַ שטאַרקן קאַמף קעגן 
דער פּאַרטיזאַנער-אַרמײ פון נעסטאָר מאַכנאָ, 

דאָ דאַרף אויך דערמאָנט װערן, אַז די באָלשעװיקעס, פאַרשיכורטע פון 
זייער נצחון איבער דער ווייסער אַרמײ און די אַליאירטע אַרויסהעלפערס אירע, 
האָבן געמאַכט דעם באַװוּסטן פאַרזוך צו פאַרכאַפּן פּוילן, און די גרויסע נידער- 
לאַגע פון דעם געוועזענעם קאָזאַק בודעני, װאָס איז געװאָרן איבער נאַכט אַ גע- 
נעראַל, האָט אויך געווירקט, אַז זיי זאָלן מורא האָבן אָנצוהויבן זיך מיט נעסטאָר 
מאַכנאָ, 

נאָר אין די גרעסערע שטעט פלעגט מען פון צייט צו צייט אַרעסטירן אַ צאָל 

:חברים, זוכנדיק צווישן זיי מאַכנאָװוצעס. די גאַנצע סיטואַציע איז געווען א גע- 
שפּאַנטע. נאָר נישט געקוקט אויף די אַלע שװועריקייטן, האָבן אונדזערע חברים 
אין אוקראַיִנע, אָנגעפירט די אַרבעט און אַרױסגעגעבן אַ צייטונג ,נאַבאַט?. ווען 
מיר האָבן געהאַט די קאָנפערענץ, זומער 1919, האָט מען דעמאָלט אָנגענומען אַ 
באַשלוס צו זוכן אַ מיטל וי אַזױ זיך צו פאַרבינדן מיט דער אויסערלעכער 
וועלט און לאָזן וויסן אונדזערע חברים, װאָס עס קומט פאָר אין רוסלאַנד. מ'האָט 
טאַקע באַשלאָסן, נאָר דאָס דורכפירן דעם באַשלוס איז געשטערט געװאָרן, ווייל 

מ'האָט געמוזט אויפגעבן די גאַנצע לעגאַלע אַרבעט און 1 זיך פון דער 
אָנקומענדיקער ווייסער אַרמײ, 

איצטער, ווען די באָלשעװיקעס װאָבן גענומען ווייזן זייער ריכטיקן פּרצוף 
און אַלץ מער גענומען פאַרפאָלגן אונדזער באַװעגונג און די חברים, איז דער 
פאַרלאַנג צו פאַרבינדן זיך מיט דער אויסערלעכער וועלט געװאָרן נאָך שטאַר- 
קערי 

ווען איך בין אָנגעקומען קיין כאַרקאָוו, האָט יוסף גודמאַן פאָרגעשלאָגן, אַז 
די אַקטיווערע און נענטערע חברים זאָלן דורכפירן אַ מיטינג, װוּ עס זאָל באַ- 
האַנדלט ווערן די פראַגע וועגן אָנקניפּן קאָנטאַקט מיט אויסלאַנד. דער מיטינג 
איז טאַקע פאָרגעקומען, אָבער קיינער האָט נישט געהאַט קיין פּלאַן אָדער מיטל, 
װי מע זאָל דאָס קענען דורכפירן אין דער פּראַקטיק. די איינציקע זאַך, װאָס 
מיר האָבן זיך דערװוּסט, איז געווען, אַז די באָלשעװיקעס האָבן אָרגאַניזירט אַ 
ספּעציעלע אָפּטײלונג אין דער אַרמײ און נאַטירלעך, די טשעקאַ, אונטערן נאָ- 
מען: ;זאַגאַרדאַט*, װאָס האָט געמיינט ;זאַגראַניטשנאַיאַ ראַזװעדקאַ", אין פּשוטע 
ווערטער: אָנפירן שפּיאָנאַזש, מיר האָבן זיך דערװוּסט אַז די הױיפּט-ביוראָ פונעם 
גאַנצן קאַװקאַזער ראַיאָן געפינט זיך אין ראָסטאָוו אויפן דאָן, מיט אָפּטײלונגען 
אין די גרעסערע האַפנשטעט. פאַרבינדן זיך מיט דער אָרגאַניזאַציע איז געווען 
אַ שווער שטיקל אַרבעט, נאָר מיר האָבן געהאַט דעם גרויסן פאַרלאַנג און גע" 
האַלטן פאַר אונדזער מאָראַלישן חוב צו לאָזן װיסן דער אויסערלעכער וועלט, 
װאָס עס קומט פאָר אינעם לאַנד פון דער גרויסער רוסישער סאָציאַלער רעוװאָ- 
לוציע. 

האָט מען באַשלאָסן, אַן מע זאָל פּרובירן געפינען אַ וועג וי אַזױ אַרום צו 
פאַרבינדן זיך מיט דער אָרגאַניזאַציע און, אין דער זעלביקער צייט, האָט מען 
מיר פאַרטרויט די מיסיע דאָס צו טאָן, ווייל איך פאָר קיין נאָװאָראָסײסק, װוּ 
ס'האָט זיך געוויס געפונען אַן אָפּטײלונג פון ;זאַגאַרדאַט". איך האָב זיך דאָס 
אונטערגענומען, אָבער גלייכצייטיק האָב איך פאָרגעשלאָגן, אַז די גרופּע זאָל 
צוגרייטן די נייטיקע מאַטעריאַלן װאָס מע זאָל אַרויספירן פון רוסלאַנד,. דאָס 
אַלץ האָט מען אָנגענומען און איך האָב געהאַט אויף מיינע הענט אַ שטיקל אַר- 
בעט, װאָס איז מיר נישט געווען צום האַרצן --- צו זוכן אָנקניפּן פאַרבינדונגען 
מיט אַ שפּיאָנאַזש-אָרגאַניזאַציע. | 

ווען מיר זענען פאַרטיק געװאָרן מיט אונדזער אַרבעט, האָב איך געדאַרפט 
דערליידיקן דעם ענין מיט חברטע קאַטיאַ און אַבראַם כריסטאָס. ווען איך האָב 
זיך געטראָפן באַלד וי איך בין אָנגעקומען קיין כאַרקאָוו מיט קאַטיאַן, איז גע- 
ווען די ערשטע פראַגע װאָס זי האָט מיר געשטעלט, מיט שרעק אין די אויגן; 
פאַר װאָס איז אַבראַם נישט געקומען מיט מיר? איר טרויעריקער אויסזען און 
די מורא אין אירע ליבע אויגן האָט צוגענומען ביי מיר דעם מוט צו זאָגן איר 
דעם גאַנצן אמת און אָנשטאָט דעם האָב איך אױיסגעטראַכט אַ תירוץ, אַז אַבראַם 
כריסטאָס האָט איצט נישט געקענט אַװעקפאָרן און נאָך אַזעלכע תירוצים, יע" 
נעם אָװונט זענען מיר אַרומגעגאַנגען ביז זייער שפּעט ביי נאַכט און איך האָב 

איר געדאַרפט דערציילן פון אַלע אַקטיוױיטעטן און פּאַסירונגען פון דער צייט, 
װאָס איך בין געווען אין יעקאַטערינענבורג. ספּעציעל האָט זי געװאָלט וויסן 
אַלע קלייניקייטן וועגן איר אַבראַם, זי האָט גערעדט, נאָר אין איר שטימע האָב 
איך געפילט, אַז זי האָט געהאַט אַ פאָרגעפיל, אַז עפּעס האָט פּאַסירט, װאָס איך 
האָב נישט דעם מוט איר צו דערציילן, 

דריי טעג און דריי נעכט זענען מיר געווען צוזאַמען און פאַר דער דאָזיקער 
צייט האָב איך פּרובירט זי צוצוגרייטן צו דער טרויעריקער נייס פון איר לעבן 
און איר גרויסער אַנטוישונג, װאָס האָט אין אַ קורצער צייט אַרום געמאַכט אַ- 
סוף צו איר יונגן לעבן. און מיר האָבן מיט איר פאַרלוירן אַן אויסערגעוויינלעך 
ליבע און זייער אַקטיווע איבערגעגעבענע חברטע. 

אויפן דריטן טאָג האָט זי מיך פאַרבעטן צו זיך אויף נאַכטמאָל. נאָך דעם, 
וי מיר האָבן אָפּגעגעסן, האָב איך פאָרגעשלאָגן, אַז מיר זאָלן אַרױסגײן אויף אַ 
שפּאַציר אין פּאַרק; האָט מיר קאַטיאַ געענטפערט, אַז זי פילט נישט ווי צו גיין 
אויף שפּאַציר, נאָר זי װיל רעדן מיט מיר. און איך האָב גלייך דערפילט וועגן 
װאָס זי װיל רעדן האָט קאַטיאַ אָנגעהױבן מיט די װערטער: חבר באָריס, איך 
דאַרף אייך נישט דערציילן וועגן מיינע געפילן צו אייך און מיין נאָענטקייט װי 
אַ חבר און ליבער פריינד. אָט זענען פאַרלאָפן דריי טעג זינט איר זענט געקומען 
קיין כאַרקאָוו און פון דעם ערשטן מאָמענט, װאָס איר האָט מיך אַרומגענומען 
און געגעבן אַ חברישן קוש, האָב איך דערפילט אַז עפּעס האָט פּאַסירט, און איר 
פּרובירט די גאַנצע צייט אויסצומיידן מיר דערציילן דעם גאַנצן אמת וועגן דעם, 
װאָס ס'האָט געטראָפן מיט אַבראַמען?! דענקט איר, אַז איר טוט די ריכטיקע 
זאַך ביים האַלטן מיך דריי טעג אין נערוועזן צושטאַנד? איך ווייס און איך פאַר- 
שטיי, אַז איר פּרובירט מיט אייערע אַלע כוחות נישט מאַכן מיר וויי-טאָן, נאָר 
אייער שווייגן מאַכט מיין װוּנד נאָך גרעסער! איך יל וויסן אַלץ, װוי ביטער 
דער אמת זאָל נישט זיין, װעל איך אים נעמען וי ער איז! 

-- יאָ, קאַטיאַ, איר זענט גערעכט. איך האָב אייך עפּעס איבערגעגעבן וועגן 
אַבראַמען. ער לעבט און דער פאַקט איז דער, אַז איך האָב צו אייך אַ בריוו פון 
אַבראַמען. נאָר אַזױ וי איך ווייס װאָס ער שרייבט אייך, װעל איך אייך פריער 
איבערגעבן די גאַנצע פּאַסירונג פון אָנהייב-אָן ביזן טאָג, ווען איך בין אַװעק- 
געפאָרן. 

וי ס'האָט זיך אַרױסגעויזן, האָט קאַטיאַ די גאַנצע צייט נישט געהאַט קיין 
פאַרדאַכט, אַז אַבראַם לעבט מיט אַן אַנדער פרוי. זי האָט געמיינט, אַז עפּעס 
פיזישס האָט מיט אים פּאַסירט. פון מיין דערציילן האָב איך באַמערקט, אַז קאַ- 
טיאַ איז געװאָרן פאַרגליווערט. ווען איך האָב איר דערלאַנגט אַבראַמס בריוו 
און זי האָט דעם בריוו איבערגעלייענט, האָט זי אױיסגעבראָכן אין אַ שטאַרקן 
געוויין און געזאָגט: ליבער באָריס, פאַר װאָס האָט ער געדאַרפט די גאַנצע צייט 
נאַרן מיך, אַז ער װעט קומען צו מיר, אָדער איך על קומען צו אים. אָט דאָס 
גראָבע אָפּנאַרן זי, האָט איר נישט געלאָזט באַרויִקן זיך. זי האָט מיך אַרומגע- 
נומען און מיט פאַרוויינטע אויגן האָט זי נאָר געװאָלט וויסן, װי קומט דאָס צו 

אַבראַמען, אַז ער זאָל זי אַזױ אָפּנאַרן, ווען ער האָט גוט געװוּסט, אַז מיט גװאַלד 
וועט זי אים נישט צוהאַלטן, 

קאַטיאַ האָט מיך געבעטן, אַז איך זאָל פּאַרבלייבן מיט איר, וייל זי קאָן 
נישט זיין איצט אַלײן, און מיר זענען אָפּגעזעסן די גאַנצע נאַכט. איך האָב גע" 
פילט, אַז אָט די ליבע פרוי און חבר האָט פאַרלוירן אַ גרויסן טייל לעבן אין 
יענער נאַכט. ערשט אין דער פרי, איז זי אַנטשלאָפן געװאָרן און שלאָפּנדיק 
האָט זי אויסגעזען, אַז אין חלום לענט זי איבער איר גרויסע טראַגעדיע, די 
טראַגעדיע אַז דער מאַן, וועמען זי האָט אַזױ שטאַרק געליבט, האָט זי אַזױ גראָב 
אָפּגענאַרט. 

די עטלעכע טעג, װאָס איך בין נאָך געבליבן אין כאַרקאָוו, זענען מיר גע" 
ווען די גאַנצע צייט צוזאַמען און איך האָב געזען, אַז מיט יעדער טאָג גייט זי 
אויס וי אַ ליכט. וויפל איך האָב מיט איר נישט גערעדט, איז איר געדאַנק 
געווען ערגעץ וייט, ווייט., 

און אין עטלעכע מאָנאַטן אַרום איז אונדזער ליבע קאַטיאַ געשטאָרבן אין 
אַ סאַנאַטאָריע, 

פון כאַרקאָוו ביז ראָסטאָװו אויפן דאָן, איז נאָך געװאָרן שווערער דאָס פאָרן, 
מחמת דאָ איז געווען נאָך מער צעשטערונג און אויפגעריסענע בריקן. נאָר מיינע 
מאַנדאַטן האָבן מיר געהאָלפן פאָרן מיט ספּעציעלע מיליטערישע צוגן אָדער 
אַפילו לאָקאָמאָטיון. 

אין ראָסטאָוו אויפן דאָן, איז געווען נישט קיין גרויסע גרופּע חברים, ווע" 
מען איך האָב געבראַכט אַ פּאָר פּעקלעך צייטונגען ;נאַבאַט". איך האָב אויך 
פּרובירט אויסצוגעפינען, צי די חברינט האָבן עפּעס אַן אינפאָרמאַציע וועגן דער 
;זאַגאַרדאַט*-קערפּערשאַפט. די חברים האָבן נישט געהאַט קיין שׂום ידיעה 
אָדער פאַרבינדונג. האָב איך זיך אַרױסגעלאָזט אין וועג אַריין קיין נאָװאָראָ- 
סייסק, אין נאָרמאַלע צייטן פלעגט נעמען מיט דער באַן 14715 שעה, נאָר איצי 
טער האָט געדויערט כמעט צוויי טעג. ביז קראַסנאָדאַר האָב איך זיך דערשלעפּט 
מיט אַלערלײ מיטלען, װאָס געפינען זיך אויף אַן איזנבאַן. אָנקומענדיק קיין 
קראַסנאָדאַר, איז דער בריק איבערן טייך קובאַן געווען אויפגעריסן. נאָר איין 
מאָל אין טאָג פלעגט, פון דער צווייטער זייט טייך, גיין אַ באַן קיין נאָװאָראָסײיסק, 
נאָר ווען איך בין אָנגעקומען קיין קראַסנאָדאַר, איז שוין דער באַן נאָר-װאָס 
געווען אַװעקגעגאַנגען, האָב איך אָנגעהויבן אויסצוגעפינען, צי עפּעס אַ ספּע- 
ציעלער באַן װעט נאָך אַװעקגײן קיין נאָװאָראָסײסק. מיינע מאַנדאַטן האָבן גע- 
ווירקט, און דער מיליטערישער קאָמאַנדאַנט האָט מיר געזאָגט, אַז אין מיטן 
נאַכט וועט אָפּגײן אַ ספּעציעלער מיליטערישער צוג, און איך זאָל אַריבערגײן 
איבערן בריק, װוּ איך װעל געפינען דעם באַן און איך זאָל רעדן מיטן קאָ- 
מאַנדאַנט פון באַן. אויף מאָרגן אין דער פרי, נאָך 18 חדשים, בין איך געווען 
צוריק אין נאָװאָראָסײיסק, די שטאָט, װאָס איז געווען די איינציקע, װאָס האָט 
דורכגעמאַכט אַן עקספּערימענט פון אַנאַרכיסטישן קאָנסטרוקטיוון רעאַליזם. אין 
נאָװאָראָסײיסק האָט מיין פאַמיליע מיט אומגעדולד געװאַרט אויף מיין קומען. 

מיין צוריקקומען אין נאַװאָראָסײסק 


איך האָב אויסגעפונען, אַז בעסיע און נאָך אַ גרופּע פרויען, וועמענס מע" 
נער זענען, וי איך, נישט געווען אין נאָװאָראָסײסק, האָבן אָרגאַניזירט אַ רויטן- 
קרייץ, און זיי האָבן געהאָלפן די פּאָליטישע אַרעסטירטע און אויך אַלע די, װאָס 
פלעגן דורכגיין מיטן עטאַפּ. די אַדמיניסטראַציע פון שטאָט האָט געװוּסט וועגן 
דעם און אויך די אַליאירטע מאַכט, נאָר זיי האָבן געקוקט אויף דעם צוישן די 
פינגער און די פרויען האָבן נישט געהאַט קיין שום שטערונג אין זייער אַרבעט. 
ווען איך בין געקומען קיין נאָװאָראָסײסק, האָב איך שוין געטראָפן מיין פרייגד, 
דעם באָלשעוויק טאָלמאַטשאָו, װאָס איז אין גיכן באַשטימט געװאָרן פון 
מאָסקװע, קאָמיסאַר פון טשערנאָמאָרסקי און קובאַנסקי ראַיאָן. . 

איך האָב זיך גענומען אַ װאָך צייט אויף אָפּצורוען און אויסצודערציילן אַלע 
מיינע איבערלעבונגען, װווּ איך בין געווען,. און מיט וועמען איך האָב זיך גע" 
טראָפן, ווען איך האָב זיך שוין געקליבן צוצוטרעטן צו מיין אַרבעט, האָט בע- 
סיע מיר געזאָגט, אַז זי װיל מיר זאָלן פּרובירן אַרױספאָרן פון רוסלאַנד און 
פאָרן צוריק קיין אַמעריקע. ס'האָט מיך אין אַ געוויסן זין איבערגעראַשט איר 
וועלן אַװעקפאָרן פון רוסלאַנד, ווייל איך האָב געטראַכט אַז איצט, וען אַלע 
פרעמדע עלעמענטן זענען פאַרטריבן געװאָרן פון דאַנען און דער בירגערקריג 
האַלט שוין ביים סוף, װעט דער הערשנדיקער רעזשים זיך בייטן און מע װעט 
אָנהײבן בויען אַ ניי לעבן. איר אָבער האָט זיך נישט געװאָלט גלויבן, אַז עס 
קאָן ווערן אַנדערש. אַזױ פיל קרבנות זענען געבראַכט געװאָרן, מוז דאָך קומען 
אַ גרויסער פּאָליטישער איבערבייט און די סאָציאַלע רעװאָלוציע װועט ווידער 
אָנהײיבן מאַרשירן פאָרויס --- דאָס איז געווען מיין גלויבן און איך האָב גע" 
ואָגט בעסיען, אַז איך װעל דערווייל נישט פאַרלאָזן רוסלאַנד. נאָר בעסיע איז 
באַשטאַנען אויף איר מיינונג, אַז מיר דאַרפן אַװעקפאָרן, און ס'איז געווען אַ 
צייט, ווען זי, מיט אונדזער זון לעאָן, האָבן געװאָלט אַליין אַװעקפאָרן צוריק קיין 
אַמעריקע. 


מיין צוריקקומען קיין נאָװאָראָסײיסק האָט אַ ביסל צערודערט דאָס געמיט 
פון אייניקע באָלשעװיקעס, ספּעציעל, ווען איך בין געקומען זונטיק צו דער זי" 

צונג פון סאָװועט, און די אַרבעטער מיט וועלכע מיר האָבן אַזױ האַרמאָניש אַק- 
טויַרט אין דעם עקאָנאָמישן סאָוועט. אייניקע פון זיי זענען אַװעק אַזױ ווייט, אַז 
זיי האָבן פאָרגעשלאָגן, אַז מע זאָל װוידער אָרגאַניזירן אַן עקאָנאָמישן סאַוועט, 
די באָלשעװיקעס, ווען זיי האָבן דערהערט װאָס די אַרבעטער רעדן, האָבן זי 
אָנגעהױיבן צו קוקן אויף מיר קרום. די אַרבעטערס האָב איך דערקלערט, אַז 
איך בין געקומען נאָר אויף אַ קורצער צייט. מיט אייניקע אקטיוויסטן פון אַמאָל 
האָבן מיר זיך געטראָפן און איך האָב זיי איבערגעגעבן אַלע ידיעות וועגן דער 
סיטואַציע, װאָס הערשט איבער גאַנץ רוסלאַנד און אַז די באָלשעװיקעס שאַמן 
אַ שװאַרצע רעאַקציע און אַז איך מוז זיין פאָרזיכטיק --- אויב נישט, װעט די 
טשעקאַ אָננעמען שריט קעגן מיר. כ'האָב טאַקע באַמערקט, אַז מען פאָלגט מיר 
נאָך, װוּ איך גיי און מיט וועמען איך טרעף זיך אין שטאָט, 

קיינער פון די באָלשעװיקעס, װאָס האָבן מיך געקענט פּערזענלעך, האָט 
נישט געװוּסט צוליב וועלכע צוועקן איך בין געקומען צוריק קיין נאָװאָראָסײיסק 
-- האָב איך באַשלאָסן צו מאַכן אַ באַזוך ביים הױיפּט-קאָמיסאַר, דער פאָרזיצער 
פון גובערנסקי סאָוויעט. ווען איך בין געקומען צו אים, האָט זיין סעקרעטאַר 
נאָר געװאָלט וויסן פאַר וועלכע צוועקן וויל איך זען דעם קאָמיסאַר. האָב איך 
זיך אַ ביסל געװאָלט אַ שפּיל טאָן מיטן דאָזיקן סעקרעטאַר און אים געזאָגט, אַז 
איך בין אַ ספּעציעלער פאָרשטייער פון מאָסקװע, און איך וויל גלייך זען דעם 
קאָמיסאַר, איז ער אַװעק צו אים און אין גיכן איז ער צוריק געקומען אין גע" 
בעטן מיך, אַז איך זאָל אַרײנגײן אין קאַבינעט פון קאָמיסאַר. דער חברה-מאַן 
איז געווען נישט פון די אַלטע באָלשעװיקעס פון נאָװאָראָסײיסק --- האָט ער מיט 
אַ האַלב שטרענגער שטימע געפרעגט װאָס איך וויל, און אָנשטאָט צו ענטפערן 
אים, האָב איך אים דערלאַנגט מיינע מאַנדאַטן. ווען ער איז באַקאַנט געװאָרן 
מיט זייער אינהאַלט, איז ער מיט אַ מאָל געװאָרן זייער העפלעך און געזאָגט, 
אַז איך װעל קריגן זיין פולע קאָאָפּעראַציע און װאָס איך װעל נאָר דאַרפן, װועט 
ער מיר העלפן אין דעם. ער האָט מיר געזאָגט אַז זיי האָבן שוין אַ בוך-געשעפט, 
נאָר מיטן קריגן די צייטונגען האָבן זיי גרויסע צרות. 

איך האָב אים דערקלערט, אַז איך װעל פאַרבלייבן דאָ אַ פּאָר חדשים אין 
דער דאָזיקער געגנט און אים פאַרזיכערט אַז איך װעל איינשטעלן, אַז זיי זאָלן 
באַקומען רעגלמעסיק אַלע צייטונגען פון מאָסקװע. האָב איך טאַקע דעם זעל- 
ביקן טאָג טעלעגראַפירט קיין מאָסקװע, אַז מע זֹאָל אָנהײיבן אַרױסשיקן רעגו- 
לער די צייטונגען קיין נאָװאָראָסײיסק און קראַסנאָדאַר, 

בעת איך בין נאָך געוועזו ביים קאָמיסאַר, איז אַרײינגעקומען דער סעקרע- 
טאַר פון דער באָלשעװיסטישער פּאַרטײ, וועלכער האָט מיך זייער גוט געקענט 
פון די פריערדיקע יאָרן, דערזעענדיק מיך ביים קאָמיסאַר, האָט אויסגעזען אַז 
ער איז נישט געווען אַזױ שטאַרק צופרידן. האָט אים דער קאָמיסאַר געויזן 
מיינע מאַנדאַטן און ער האָט זיך באַקאַנט מיטן אָפּיציעלן ציל פון מיין קומען 
קיין נאָװאָראָסײסק. איז ער שוין אויך געװאָרן מילדער און מיר פאָרגעשלאָגן 
זיין הילף אין פאַל איך װעל עפּעס דאַרפן. איך האָב זיי ביידן געבעטן אַז זי 

זאָלן לאָזן וויסן, אַז אַ ספּעציעלער פאָרשטייער פון ;צענטראַָיפּעטשאַט? אין 
מאָסקװע געפינט זיך אין שטאָט, | 

ווען בעסיע האָט זיך דערװוּסט וועגן מיין אַרבעט װאָס איך טו איצטער, 
האָט זי מיר געזאָגט אַז זי איז זייער נאָענט באַקאַנט מיט די פאַרװאַלטערס פון 
בוך-געשעפט, ווען איך בין געװאָרן פאַרטיק מיטן קאָמיסאַר און מיטן פּאַרטײ- 
סעקרעטאַר, האָב איך גענומען בעסיען און אונדזער זון לעאָן, און מיר זענען 
אַװועק אין בוך-געשעפט, כדי זיך צו באַקענען פּערזענלעך מיט די פאַרװאַל- 
טערס. דאָס זענען געווען מאַן און פרוי מיטן נאָמען אַניסימאָוו. ביידע זענען זי 
געווען לינקע סאָציאַליסטן-רעװאָלוציאָנערן. אויפן ערשטן קוק האָב איך גלייך 
דערפילט, אַז זיי זענען ליבע מענטשן, ספּעציעל ער. ביידע זענען זיי געווען פון 
דער אַלטער גװאַרדיע אינטעליגענטע און קולטורעלע מענטשן, װאָס האָבן צו- 
געצויגן צו זיך ליבשאַפט. און מיר זענען טאַקע ביזן לעצטן טאָג פון אונדזער 
זיין אין רוסלאַנד, פאַרבליבן נאָענטע חברים און פריינד. זיי האָבן אָרגאַניזירט 
דאָס בוך-געשעפט לויט די מעגלעכקייטן װאָס זיי האָבן געהאַט, נאָר די צייטונ" 
גען האָבן זיי פאַרשאַפּט גרויסע צרות. האָב איך זיי פאַרזיכערט אַז העכסטנס 
אין אַ װאָך אַרום, וועלן זי אָנהײבן צו באַקומען רעגלמעסיק אַלע צייטונגען פון 
מאָסקװע, און אַזױ װוי איך האָב געזאָגט --- נאָך פאַר די אַכט טעג ,איז אָנגעקו- 
מען דער ערשטער װאַגאָן מיט אַ ספּעציעלן קוריער, וועלכער האָט געבראַכט 
צייטונגען און ליטעראַטור. 


דער פאַרװואַלטער, אַניסימאָוו, אַ העכסט אינטעליגענטער מענטש, האָט גע- 
טאָן זיין אַרבעט זייער גוט. האָב איך דעריבער קיין סך נישט געהאַט װאָס צו 
טאָן לעבן אים און גלייך אָנגעהויבן אויפזוכן אונדזערע חברים. האָב איך טאַקע 
באַלד געפונען אַ פּאָר פון אונדזערע אַלטע חברים, װאָס זענען געווען אין אוג" 
דזער גרופּע און נאָך אַ פּאָר ניי-אָנגעקומענע. קיין אָפיציעלע גרופּע איז נישט 
געווען. מע פלעגט זיך טרעפן פון צייט צו צייט. צווישן זיי האָט זיך געפונען אַ 
יונגערמאַן פון אַ באַװוּסטער פאַמיליע סאַבלין, פון די לינקע סאָציאַליסטן"רע- 
װאָלוציאָנערן, נאָר דער בחור איז צוגעשטאַנען צו אונדזער באַװעגונג. אין נאָד 
װאָראָסײסק איז געווען אַ זומערגאָרטן און דאָרט פלעגט מען זיך אָפּט טרעפן. 


ווען איך האָב זיך גוט באַקענט מיט סאַבלינען, האָב איך אים געפרעגט, 
װאָס ער טוט אין נאָװאָראָסײיסק. איידער איך בין אַהער געקומען, האָט ער זיך 
שוין געהאַט באַקאַנט מיט בעסיען און ער האָט שוין געװוּסט גוס וועגן מיינע 
טעטיקייטן אין נאָװאָראָסײיסק. האָט מיר סאַבלין געענטפערט, אַז ער האָט נישט 
קיין אָנגענעמע שטעלע און אַז ער איז דער הױיפּט פון דעם זאַגאַרדאַט. ער האָט 
דאָס אָנגענומען מיט דעם איינציקן ציל צו העלפן סאָציאַלירעװאָלוציאָנערן 
אַרױסצופאָרן פון רוסלאַנד און אַרוסצופירן זאַכן װאָס מע קאָן נישט אַרױסשיקן. 


האָב איך אים געפרעגט, צי מיר קאָנען דערגרייכן די מעגלעכקייט, אַז איי" 
ניקע פון אונדזערע חברים זאָלן קאָנען אַרױספאָרן קיין טערקיי. האָט ער מיר 
געענטפערט, אַז דאָס מוז געטאָן ווערן פון דער הויפּט-ביוראָ אין ראָסטאָוו אויפן 

דאָן. ווען מע װעט דאָרטן גוטהייסן, װעט ער באַזאָרגן די טראַנספּאָרטאַציע קיין 
טערקיי און אָנקניפּן די נייטיקע פאַרבינדונגען. 

האָב איך גלייך געפרעגט סאַבלינען, װוי אַזױ איך קען מאַכן פאַרבינדונגען 
מיט דער הויפּט-ביוראָ אין ראָסטאָוו אויפן דאָן. האָט ער מיר געזאָגט, אַז מאָרגן 
וועט ער מיר ברענגען אַ רעקאָמענדאַציע-בריוו צום הױיפּט-קאָמיסאַר און מיט 
אים װעל איך זיך קאָנען צוזאַמענרעדן וועגן אָט דער פראַגע, 

אַזױ װי איך האָב קיינעם נישט געדאַרפט אָפּגעבן רעכענונג װאָס איך טו, 
אָדער װוּהין איך פאָר, האָב איך גלייך ביי זיך באַשלאָסן, אַז אויף מאָרגן, ווען 
איך װעל נאָר קריגן דעם רעקאָמענדאַציע-בריוו, זאָל איך באַלד פאָרן קיין 
ראָסטאָוו אויפן דאָן. און טאַקע אויף מאָרגן, מיטיק-צייט, בין איך שוין געפאָרן 
אויפן באַן. ווען איך בין אָנגעקומען קיין ראָסטאָװו אויפן דאָן, בין איך גלייך פון 
װאָקזאַל אַװעק צו דער ;זאַגאַרדאַט?-ביוראָ. ס'האָט געדויערט אַ לענגערע צייט 
ביז מ'האָט מיך אַריינגעלאָזט אינעם הויז װוּ ס'האָט זיך געפונען דער ,זאַגאַר- 
דאַט". סאַבלין האָט מיר אָנגעזאָגט, אַז וויפל מע זאָל ביי מיר נישט פרעגן װאָס 
אֹיך וויל, זאָל איך נאָר ענטפערן אַז איך מוז רעדן צו אַ געוויסער פּערזאָן און 
ס'האָט טאַקע אַזױ פּאַסירט. אַ האַלבעד טוץ אָנגעשטעלטע האָבן נאָר געװאָלט 
וויסן פאַר אַ װאָסערן צוועק איך בין געקומען אין ,זאַגאַרדאַט". ס'האָט מסתמא 
גענומען איבער אַ שעה צייט, ביז װאַנען מ'האָט מיך אַריינגעפירט אין אַ גרויסן 
קאַבינעט, װוּ איך האָב דערזען די פּערזאָן, װאָס סאַבלין האָט מיר אױסגעמאָלט, 
צוקומענדיק צו אים, האָב איך געזאָגט דאָס פּאַראָל-װאָרט און דאַן האָב איך 
אים געגעבן דעם רעקאָמענדאַציע-בריוו פון סאַבלינען. ווען ער האָט אים איבער- 
געלייענט, האָט ער מיר געזאָגט: איך ווייס אַז מ'האָט אייך אַ ביסל אױסגעמאַ- 
טערט, איידער מ'האָט אייך צוגעלאָזט צו מיר. איר פאַרשטייט דאָך אַלײן יאַז 
דאָס איז די העכסטע געהיימע אָרגאַניזאַציע און, איידער מע הייבט אָן מיט איי- 
נעם צו אונטערהאַנדלען, מוזן מיר אויסגעפינען, צי ער איז אַ פּערזאָן, װאָס מע 
קאָן זיך אויף אים פאַרלאָזן, װאָס קאָן זיך קאַנטראָלירן און נישט אַרױסגעבן 
אַפּילו צו די אָנגעשטעלטע פון ,זאַגאַרדאַט?. אַזױ װי איר האָט אױסגעהאַלטן 
דעם עקזאַמען, און צו דעם גיט סאַבלין די בעסטע רעקאָמענדאַציע וועגן אייך, 
קענט איר איצט מיר זאָגן װאָס איר װילט פון דעם ,זאַגאַרדאַט?. האָב איך גע- 
דאַרפט שפּילן די ראָלע פון אַ דיפּלאָמאַט, 

האָב איך אַרױסגענומען מיינע מאַנדאַטן און אים דערציילט װאָס פאַר אַ 
שטעלע איך פאַרנעם פּערזענלעך, און צו דעם האָב איך צוגעגעבן, אַז מיט סאָב- 
לינען בין איך שוין לאַנג באַקאַנט. ווען מיר האָבן זיך צערעדט, האָט ער מיך 
געפרעגט, צי ווייס איך עפּעס פון אַזעלכע װאָס קענען אפשר אויסלענדישע 
שפּראַכן, ווייל מען דאַרף זיי האָבן אויף צו אַרבעטן אין אויסלאַנד און, ספּע- 
ציעל, אין טערקיי, 

האָב איך אים געענטפערט, אַז איך דענק אַז אַ צוויי אָדער דריי חברים וועלן 
זיין װיליק אָנצונעמען אַזאַ אַרבעט, הגם איך דאַרף זיך נאָך וועגן דעם דער- 
קונדיקן. דערפאַר טאַקע בין איך געקומען צו אייך, צי איר דאַרפט נאָך מענטשן 

פאַר דער אַרבעט. האָט מיר דער הױפּט-קאָמיסאַר געענטפערט: נישט נאָר צוויי 
אָדער דריי, נאָר אַ פּאַר טוץ קאָן איך באַנוצן. האָב איך אים געזאָגט, אַז איך 
פאָר איצטער קיין כאַרקאָוו און דאָרטן דענק איך צו געפינען אייניקע, װאָס. 
וועלן זיין װיליק אָנצונעמען די דאָזיקע אַרבעט. און צו דעם האָב איך צוגעגעבן 
דאָס װעלן זיין מיינע חברים, אַנאַרכיסטן. האָט ער מיר געזאָגט, אַז דאָס אַרט 
אים נישט, אָט באַלאַנגט חבר סאַבלין צו אייער באַוועגונג און איך ווייס, אַז אין 
קרים אַרבעטן אייניקע חברים. װאָס אונדז אינטערעסירט איז, אַז זיי זאָלן טאָן 
אָט די אַרבעט, | 

מיר האָבן זיך אָפּגערעדט און באַשטימט אַ געהיימען װאָרט, אַזאַ פּאַראָל, 
װאָס איך װעל געבן די אַלע, וועלכע װעלן קומען צו אים מיט מיין פּערזענלעכער 
רעקאָמענדאַציע. צום סוֹף האָב איך אים געזאָגט, אַז ער זאָל נישט האַלטן מיך 
פּערזענלעך פאַר פאַראַנטװאָרטלעך, ווען עפּעס זאָל פּאַסירן. איך האָב נאָר אָג- 
גענומען די ביטע פון חבר סאַבלין, 


דעם זעלבן טאָג, בין איך אַרױסגעפאָרן קיין כאַרקאָװו. קומענדיק אויף 
מאָרגן אַהין, האָב איך דאָרטן אין בוך:-געששפט געטראָפן יוסף גודמאַן. האָב 
איך אים גלייך דערציילט אַז איך האָב די נייטיקע פאַרבינדונגען אַז מיר זאָלן 
קענען אַרוספירן פון רוסלאַנד די געהעריקע מאַטעריאַלן וועגן דעם, װאָס עס 
קומט פאָר אינעם רעאַלן לעבן דאָ אין לאַנד. אין אַ קורצער צייט שפּעטער, 
האָט יוסף גודמאַן צוזאַמענגעבראַכט די חברים קאַטיאַ, ליאַ און יאַשאַ גוטמאַן 
און נאָך אַ פּאָר חברים, וועמעס נעמען איך געדענק נישט. איך האָב זיי דער- 
ציילט די גאַנצע געשיכטע, וי אַזױ איך האָב געפונען דעם שליסל אַרױסצו- 
פאָרן פון רוסלאַנד, אַז איך האָב אַלע נייטיקע פאַרבינדונגען און צו דעם האָב 
איך געבעטן, זאָל מען באַשטימען אַ חבר, וועמען איך זאָל איבערגעבן אַלע 
פאַרבינדונגען; אַז די כאַרקאָװער גרופּע זאָל אָפּזוכן די פּאַסיקע חברים, װאָס 
וועלן זיין גרייט אונטערצונעמען אַזאַ מין אַרבעט און אַז איך קען נאָר פאַר- 
בלייבן אין כאַרקאָוו נאָך אַ טאָג אָדער צוויי, 


איך בין טאַקע פאַרבליבן נאָך צוויי טעג, נאָר דערפאַר, ווייל קאַטיאַ האָט 
מיך געבעטן אַז איך זאָל פאַרבלייבן. אין משך פון דעם חודש, װאָס איך האָב 
זי נישט געזען, זענען אויף איר פּנים געווען טיפער די סימנים װאָס די ליבע 
פרוי און חברטע, האָט אנערלעך איבערגעלעבט. דער גרויסער ליגן פון דעם 
אַבראָס כריסטאָס האָט געמאַכט אַ זייער טיפן ריס אין איר פיזישן און גייסטיקן 
לעבן. מאַמענטנװײיז האָט אויסגעזען, אַז זי חלומט וועגן דעם אַלעמען, װאָס איז 
געווען אין ווירקלעכן לעבן. די צוויי טעג, װאָס איך האָב דעם לעצטן מאָל מיט 
איר פאַרבראַכט, האָבן איבערגעלאָזט אַ שטאַרקן איינדרוק אויף מיין גאַנצן לעבן, 


איידער איך האָב פאַרלאָזן כאַרקאָוו, האָב איך געזאָגט די חברים, אַז זי 
זאָלן זיך צואיילן מיט אָט דער וויכטיקער מיסיע, ווייל איך דענק נישט צו זיין 
נאָך צו לאַנג אין נאַװאָראָסײסק. איך האָב אויסגעשטעלט דריי רעקאָמענדאַציע- 

בריוו פאַר די, וועלכע וועלן פאָרן קיין אויסלאַנד און איך האָב פאַרלאָזט כאַרקאָו, 

אין נאַװאָראָסײסק האָב איך נישט געהאַט װאָס צו טאָן, ווייל דער פאַר- 
װאַלטער, חבר אַניסימאָוו, האָט אָרגאַניזירט די אַרבעט װאָס בעסער האָט מען 
נישט געקענט דערװאַרטן. זענען דורכגעלאָפן צוויי װאָכן און פון אונדזערע 
חברים פון כאַרקאָוו האָט מען גאָר נישט געהערט. איך האָב שוין באַשלאָסן 
אַריבערצופאָרן קיין קראַסנאָדאַר, װוּ. די אַרבעט פון צענטר-פּעטשאַט איז נישט 
געווען גוט אָרגאַניזירט און די בריוו װאָס איך האָב דערהאַלטן פון דער הויפּט 
צענטראָדפּעטשאַט פון מאָסקװע, האָבן געװאָלט וויסן װי שנעל איך על קענען 
קומען קיין קראַסנאָדאַר. בין איך אין אַ טאָג צוגעפאָרן אַהין,. געמאַכט אַלע ניי- 
טיקע פאַרבינדונגען, געקראָגן צוויי צימערן אין איינעם פון די האָטעלן און 
אָפּגעמאַכט, אַז אין עטלעכע טעג אַרום על איך צוריקקומען אויף צו נעמען 
זיך אָרגאַניזירן דעם צענטראָ-פּעטשאַט, 

ווען איך בין אָנגעקומען צוריק קיין נאָװאָראָסײסק, האָב איך געטראָפן צוויי 
חברים, װאָס זענען געקומען שוין פאַרטיק איבערגעשיקט צו ווערן קיין טערקיי, 
צוויי פון זיי זענען געווען יונגע חברים און איך האָב באַלד דערשמעקט, אַז זי 
זענען נישט צוגעפּאַסט פאַר אַזאַ מין סאָרט אַרבעט, װאָס האָט געפאָדערט אַ 
געוויסע מאָס דערפאַרונג און פעיקייטן, דער דריטער חבר האָט מיך זייער און 
זייער איבערראַשט צו זען -- דאָס איז געווען קלאַװדיאַ. פאַר דער צייט װאָס 
מיר זענען געפאָרן קיין יעקאַטערינבורג צוזאַמען און זייער נישט האַלטן קיין 
װאָרט, נישט מיטצונעמען קיין פּראָקלאַמאַציעס פון דער אונטערערדישער גרו" 
פּע. איבער דעם האָבן מיר געהאַט איכערגעריסן צווישן זיך די חברישע באַ- 
ציונגען. 

איך האָב געטראָפן קלאַװדיאַן ביי אונדז אין הויז. ווען איך בין אַרײנגע- 
קומען, האָט קלאַװודיאַ זיך אויפגעשטעלט, צוגעגאַנגען צו מיר, אויסגעשטרעקט 
די האַנט און מיט דער צווייטער מיך אַרומגענומען און זיך צעקושט מיט מיר, 
און זי האָט צו מיר געזאָגט: איך ווייס זייער גוט, אַז איך האָב געהאָלפן אייך צו 
ברענגען אַ סך נישט אָנגענעמע מאָמענטן, װאָס האָבן געקענט גורם זיין שרעק- 
לעכע רעזולטאַטן וועגן וועלכע איך וויל נישט רעדן. איך זוך איצט אייער 
פריינדשאַפט און חברשאַפט און איך האָף אַז איר װעט מיר איצטער נישט אַפּ- 
זאָגן אין דעם. לאָמיר פאַרגעסן דאָס אַלץ װאָס ס'האָט פּאַסירט און אָנשטאָט די 
פאַרגאַנגענע ברוגזן, בויען אונדזער היינטיקע פריינדשאַפט, 

אין אַ פּאָר טעג אַרום האָט חבר סאַבלין זיי אַרױסגעשיקט מיט אַ קליינער 
שיף קיין טרעפּיזאַנד, טערקיי, װוּ אַגענטן פון ,זאַגאַרדט? האָבן זיי געדאַרפט 
! באַזאָרגן מיט אַלעם נייטיקן, 

אויפן צווייטן טאָג, ווען זיי האָבן פאַרלאָזן נאָװאָראָסײיסק, אויפן וועג קיין 
טערקיי, זענען בעסיע, אונדזער זון לעאָן און איך, אַװעקגעפאָרן קיין קראַסנאָ- 
דאַר און ביים קומען אַהין, האָב איך שוין דאָרטן געטראָפן עפּעס אַזױנס װאָס 
מ'האָט גערופן ,צענטראַיפּעטשאַט*. דער פאַרואַלטער איז געווען אַן אַלטער 
באָלשעװיק, װאָס, אָנשטאָט צו אָרגאַניזירן דעם צענטראָ-פּעטשאַט, האָט ער גאָר 

אָנגעהױבן צו קאָנפיסקירן אַלע געשעפטן, װאָס האָבן געהאָט סחורה, װוי: שרייב- 
פּאַפּיר, טינט און אַזױ ווייטער --- אַלץ זאַכן װאָס קאַנצעלאַריעס האָבן געדאַרפט 
האָכן. ווען ער קאָנפיסקירט און האַלט דאָס אין אָרדענונג, װאָלט נאָך געווען צו 
דערליידן, האַט ער אָבער פאַרנומען אַ ליידיקע קלייט און אַלץ װאָס ער האָט 
קאָנפיסקירט, האָט ער אַרײובעװאָרפן אין דער קלייט אין פולשטענדיקער אומ- 
אַרדענונג ביזן סופיט, 

ווען איך האָב דאָס דערזען, האָב איך געזאָגט, אַז דאָס איז נאָר אַ צעשטע- 
רערישע אַרבעט. מיין באָלשעװיק איז ברוגז געװאָרן, און אַװעק אין דער באָל- 
שעוויסטישער פּאַרטײ און אָנגערעדט אויף מיר נאַרישקײטן, נאָר איך האָב אים 
אָפּגעטאָן אַ שפּיצל: איך האָב טעלעגראַפירט קיין מאָסקװע, אַז דער צענטראַָ- 
פּעטשאַט-פאַרװאַלטער שטערט אין דער אָרגאַניזיר-אַרבעט, און אויב איר װעט 
נישט אָננעמען תיכף די נייטיקע מיטלען, פאַרלאָז איך גלייך קראַסנאָדאַר, 

אויף מאָרגן האָט מיר דער קאָמיסאַר פון סאָװויעט געלאָזט וויסן, אַז ער וויל 
מיך זען. ווען איך בין געקומען צו אים, האָב איך שוין דאָרטן געטראָפן דעם 
סעקרעטאַר פון דער פּאַרטײ און אויך דעם פאַרװאַלטער פון צענטראָ-פּעטשאַט, 
דער הױיפּט-קאָמיסאַר האָט מיר דערלאַנגט אַ טעלעגראַמע, וי אַן ענטפער אויף 
מיינער, װוּ מע האָט געלאָזט וויסן אַלע קאָמיסאַרן און דעם סעקרעטאַר פון דער 
פּאַרטײ, אַז װאָס אָנבאַלאַנגט דער אָרגאַניזאַציע פון צענטראַָ-פּעטשאַט אין 
קראַסנאָדאַר,. ליגט די גאַנצע אָרגאַניזאַציע אין די הענט פון דעם ספּעציעלן 
פאָרשטייער און אָרגאַניזאַטאָר, באָריס יעלענסקי, און אַלע ציווילע און מיליטע- 
רישע אָרגאַניזאַציעס מוזן אים געבן די פולסטע קאָאָפּעראַציע אין זיין אָרגאַ- 
ניזיר-אַרבעט, 

נאָך דעם, װי כ'האָב געענדיקט לייענען די טעלעגראַמע, האָט דער הױיפּט- 
קאָמיסאַר געפרעגט ביי מיר, פאַר װאָס איך האָב געמוזט טעלעגראַפירן קיין 
מאָסקװע? האָב איך אים געענטפערט, אַז איך וויל נישט זיין איבערראַשט, ווען 
איך זוך איבער דער שטאָט שרייב-מאַטעריאַלן, וי פּאַפּיר, פעדערס, טינט און 
אַזױ ווייטער. גייט רעדט מיט דעם פאַרװאַלטער פון /;צענטראַ-פּעטשאַט? און 
ער װעט אייך ווייזן װוּ דאָס אַלץ געפינט זיך, אָנשטאָט צו האָבן דאָס צום נוצן, 
ליגט דאָס כאַאָטיש אין אַ געוועזענער ליידיקער קלייט, 

ווען איך בין געקומען אין דער צענטראַיפּעטשאַט, װוּ עס זענען געוען 
מער אַרבעטער וי מ'האָט באַדאַרפט, און זיי אַלע זענען געווען אין שרעק, אַז 
איך װעל רעאָרגאַניזירן דעם שטאַב אַרבעטערס און אַ סך פון זיי װועלן פאַרלירן 
זייערע שטעלעס, האָב איך פאַרשטאַנען, אַז אין יענע צייטן האָט דאָס געמיינט 
פאַרלירן דאָס רעכט צו קריגן לעבנס-מיטלען. האָב איך זיי אַלעמען צוזאַמעג- 
גערופן און גלייך דערקלערט, אַז קיינער װעט נישט פאַרלירן זיין פּאָסטן, נאָר 
איין זאַך פאָדער איך: טוט אָפּ אייער חלק אַרבעט און נאָך דעם טוט װאָס ס'איז 
פאַר אייך פּאַסיק. צו דעם האָב איך צוגעגעבן אַז אַ װאָך, אָדער צוויי, װעלן מיר 
מוזן אַרבעטן שווער און אױיססאָרטירן דאָס אַלץ, װאָס דער פריַערדיקער פאַר- 
װאַלטער האָט קאָנפיסקירט. זיי האָבן אַלע פרייער אָפּגעאָטעמט און מיט פרייך 

זיך גלייך גענומען צו דער אַרבעט. אין דער זעלבער צייט האָב איך אַרױסגע- 
שיקט אין אַלע קאָמיסאַריאַטן ווענדונגען, אַז זיי זאָלן צוזאַמענשטעלן אַ רשימה 
פון דעם װאָס זיי דאַרפן פון אַלערלײ שרייב:מאַטעריאַלן, די אָנגעשטעלטע, די 
קאָמיסאַרן און פאַרװאַלטערס זענען איבערגעראשט געװאָרן, ווען אין צוויי װאָכן 
שפּעטער האָבן זיי באַקומען אַלץ װאָס זיי האָבן געבעטן. די פּאַסירונג האָט מיך 
אַװועקגעשטעלט אויף אַ הויכער פּאָזיציע, און דאָס האָט געווירקט, אַז אַלץ װאָס 
איך האָב באַדאַרפט פאַר דער צענטראַָ-פּעטשאַט, האָב איך באַקומען אָן שום 
שװועריקייט, אַפילו אייניקע זאַכן פון עסנװאַרג פאַר די אַרבעטערס. 

חוץ דעם זענען די אָנגעקומענע ליטעראַטור און צייטונגען, גלייך צעשיקט 
געװאָרן איבער אַלע קאָמיסאַריאַטן. אין אַ קורצער צייט איז די גאַנצע אַרבעט 
געווען אַזױ גוט אָרגאַניזירט, אַז איך האָב שוין נישט געהאַט װאָס צו טאָן 
צווישן די אַרבעטערס, װאָס די גרעסטע טייל פון זיי זענען געווען אינטעליגענ- 
טע מענער און פרויען, האָב איך איינעם פון זיי רעקאָמענדירט צו זיין דער 
פאַרװאַלטער. איך האָב שוין אויך באַשלאָסן מיטצונעמען מיט זיך איינעם פון די 
פּעיִקע אַרבעטערס און אַרױספאָרן אין די גרעסערע פּונקטן פון דעם קובאַנער 
ראַיאָן. 

נאָר איין מאָל, ביי נאַכט, גייענדיק פון צענטראַרפּעטשאַט אַהײם, הער איך 
פון דער ווייטנס צוויי באַקאַנטע שטימעס, װאָס כ'האָב אַפילו נישט געחלומט צו 
הערן אין קראַסנאָדאַר. גיב איך זיך אַ דריי-אויס אויף צוריק און דערזע צויי 
אַקטיווע חברים פון יעקאַטערינבורג. זיי זענען ביידע געווען טעלעגראַפיסטן, 
ווען זיי האָבן מיך דערזען, איז דאָס ביי זיי געווען װי זיי װאָלטן דערזען זייער 
טאַטן פון יענער-וועלט. זיי האָבן מיך שיעור נישט צעקוועטשט פון פרייד. מיר 
זענען גלייך אַװעק צו אונדז אין דירה, ווּ ס'האָט געװאַרט אויף מיר נאָך אַ 
גרויסע איבערראַשונג: איך האָב געטראָפן ביי אונדז קלאַװדיאַן. זי און די יונגע 
צוויי חברים האָבן געמוזט שנעל פאַרלאָזן טרעפּיזאַנד, טערקיי, און דעם גאַנצן 
מאַטעריאַל האָבן זיי געמוזט פאַרניכטן. קלאַװדיאַ האָט געקענט די צוויי חברים, 
און זי האָט אונדז דערציילט װי עס גייט אָן דאָרטן דער שפּיאָנאַזש. זיי האָבן 
גלייך, וי זיי זענען נאָר אָנגעקומען קיין טרעפּיזאַנד, נישט גערן געהאַט דאָס 
װאָס דאָרטן קומט פאָר, און צו דעם איז נאָך געווען אַ דורכפאַל: זיי האָבן קוים 
געהאַט די מעגלעכקייט אַװעקצופאָרן פון טערקיי און אונדזער גאַנצער פּלאַן, צו 
לאָזן דער וועלט וויסן װאָס עס קומט פאָר אין סאָװיעט-רוסלאַנד, איז דורכגע- 
פאַלן. דער פאַרדראָס איז געווען זייער גרויס. מ'האָט געהאַלטן ביים דערגרייכן 
דעם ציל, נאָר מיט אַ מאָל האָט זיך איבערגעריסן דער פאָדעם און ס'איז פון 
דעם גאָר נישט געװאָרן. קלאַװדיאַ האָט זיך געפילט װי די שולדיקע און מיר 
אַלע האָבן זי געדאַרפט טרייסטן. מיר האָבן איר געזאָגט, אַז זי דאַרף זיין צו- 
פרידן װאָס זי אַלין, מיט די צוויי חברים, זענען געבליבן לעבן. 

איין זאַך האָט זי אונדז פאַרזיכערט: אַז זי װעט מער קיין מאָל נישט אָננע- 
מען אַזאַ מין אַרבעט, װאָס איז פאַרבונדן מיט אַ גרויסן מאָראַלישן שמוץ, די 
צוויי יונגע חברים זענען גלייך אַװעקגעטאָרן צוריק קיין כאַרקאָו, 

אַ חוץ אונדז פינף, איז אין קראַסנאָדאַר געווען אַ חבר, א זייער אינדיווי" 
דואַליסטיש-געשטימטער. ער האָט געאַרבעט אין אַ פלייש-געשעפט, נאָר ער איז 
אינטעלעקטועל געווען זייער אַנטװיקלט. האָבן מיר שוין געהאַט אַ קליינע גרופע 
חברים און מיר פלעגן זיך אָפט צואַמענקומען צו דיסקוטירן די טעגלעכע נייעס 
און פּאַסירונגען. מיט אַ פּאָר װאָכן שפּעטער איז געקומען צו אונדז ראַכיל הור" 
וויץ, אַן עמיגראַנטקע פון פילאַדעלפיע. זי איז געקומען צו אונדז פון נעסטאָר 
מאַכנאָס פּאַרטיזאַנער-אַרמײ, װוּ זי האָט געאַרבעט אין שפּיטאָל װוי אַ געהילפ- 
שװועסטער. זי איז געקומען אַזױ פאַרמאַטערט פון איר שווערער אַרבעט, וייל 
דאָרטן, װוּ זי האָבן געטאָגט האָבן זיי נישט גענעכטיקט. מיר האָבן זי געצווונגען 
צו פאַרבלײיבן עטלעכע טעג אין בעט, כדי צו קומען אַ ביסל צוֹ די כוחות. איך, 
בעסיע און אונדזער זון, האָבן מיר געהאַט צוויי קליינע צימערן און מיר זענען 
געווען פינף, 

אונדזערע צוויי חברים טעלעגראַפיסטן פלעגן ברענגען נייעסן, װאָס מע 
האָט נישט געדרוקט אין די צייטונגען. איין נייס איז געווען פון גרויס אינטע- 
רעס: גענעראַל װראַנגעל האָט זיך באַפעסטיקט אין דעם קרימער האַלבאינדזל, 
און די נאַטירלעכע פעסטונגען קאָן די רויטע-אַרמײ נישט איינברעכן. עס קומען 
פאָר גרויסע שלאכטן, נאָר די באָלשעװיקעס מיט זייער רויטער-אַרמײ, קענען 
גאָר נישט אױפּטאָן צו פאַרטיליקן די רעשטלעך פונעם בירגערקריג, 

פון מאָסקװע האָב איך אָנגעהױבן צו באַקומען בריוו פונעם הויפּט-פאַר- 
װאַלטער פון צענטראָ-פּעטשאַט מיט אָנפראַגעס, ווען איך װעל פאַרטיק ווערן 
מיט מיין אָרגאַניזאַציאָנעלער אַרבעט אין דער קובאַנער געגנט און אין די אַרן- 
מיקע ראַיאָנען. מיר האָט זיך נישט געװאָלט פאַרלאָזן קראַסנאָדאַר. און ווידער 
אַ מאָל צעשיידן זיך מיט מיין פאַמיליע, ווייל פאַרן פאָרן קיין מאָסקװע, האָב 
איך זיי געדאַרפט דאָרטן איבערלאָזן ערב דער אָנקומענדיקער ווינטער-צייט, 
און צו דעם אין אַ שטאָט װי מאָסקװע, װוּ מע האָט זייער שטאַרק געהונגערט, 
האָב איך געענטפערט אַז איך האָב נאָך אַ סך אַרבעט, ווייל די שטרעקע איז אַ 
גרויסע און איך אַרבעט אַלײן, איך האָב זיי אויך געלאָזט וויסן, אַז אין אַ װאָך 
אָדער צוויי אַרום װעל איך קומען פּערזענלעך, כדי אָפּצוגעבן אַ פולן באַריכט 
פון מיין אַרבעט. איך בין אַװעק צו דעם הױפּט-קאָמיסאַר פון סאָװויעט און אים 
דערציילט, אַז מע וויל פון מאָסקװע אַז איך זאָל קומען אַהין, נאָר אַזױ ווי מיין 
אַרבעט איז נישט פאַרענדיקט, וויל איך אַז ער זאָל אַװעקשיקן אַ בריוו צו דעם 
הױפּט-פאַרװאַלטער פון צענטראָ-פּעטשאַט אין מאָסקװע, אַז מע זאָל מיך צוריק 
שיקן קיין קראַסנאָדאַר, | 

װיסנדיק פון דערפאַרונג, אַז עפּעס צום עסן קאָן מעגלעך מאַכן אַלץ, האָב 
איך טאַקע מיט זיך גענומען אַ סכום פּראָדוקטן, װאָס אין מאָסקװע האָט מען 
שוין פאַר יאָרן נישט געקאָנט קריגן. קומענדיק קיין מאָסקװע, האָב איך אָפֹּגץ- 
געבן מיין אָפּיציעלן באַריכט און, צו דעם, צעטיילט פּראָדוקטן צווישן מיינע 
פאַרוואַלטערס פון די אָפּטײלונגען מיט וועלכע איך בין געווען פאַרבונדן אין 
מיין אָפיציעלער אַרבעט, און נאָך דעם האָבן מיר מיט זי אַלע, געהאַט אַ זיצונג 

מיט דעם הױפּט-פאַרװאַלטער און דער רעזולטאַט איז געווען, אַז מ'האָט באַ- 
שלאָסן, אַז איך זאָל פאָרן צוריק קיין קראַסנאָדאַר, נאָר מיט דעם תנאי, אַז צום 
נייעם יאָר פון 1921, זאָל איך קומען צוריק קיין מאָסקװע. ווען איך בין דאָרטן, 
געווען, האָב איך אויסגעפונען, אַז זי האָבן נישט קיין אַרבעטערס, װאָס זאָלן 
זיך ערנסט פאַרנעמען מיט זייער אַרבעט. 

די טעג, װאָס איך בין געווען אין מאָסקװע, האָב איך געטראָפן אונדזער 
באַװעגונג אין אַ האַלב-לעטאַרגישן צושטאַנד. די באָלשעװיקעס זענען שוין גע" 
ווען גוט אָרגאַניזירט, און די טשעקאַ האָט גענומען אַכטונג געבן אויף אַלע אונ- 
דזערע חברים. צו דעם אַלעם האָט דער גרויסער הונגער זיך געלאָזט פילן מאָ- 
ראַליש און פיזיש. די גרעסטע זאָרג איז געווען ביי יעדן איינעם: װוּ געפינט 
מען נאָך אַ שטיקל ברויט, אָדער עפּעט אַנדערש צום עסן. קאָן אין אַזאַ גייסטיקן 
צושטאַנד דער מענטש נישט טראַכטן זייער שטאַרק וועגן סאָציאַלע ענינים, ווען 
ער מוז אָפּגעבן זיין גאַנצע ענערגיע כדי אויפצוהאַלטן זיין פיזישן לעבן. דאָס 
אַלגעמײנע בילד איז געווען אַ שרעקלעכס. אין אַ געוויסן זינען האָט זיך גע" 
פילט אַ גרויסער פּחד, און ס'האָבן זיך באַװיזן די ערשטע סימנים, אַז דאָס רו" 
סישע פאָלק האָט אָנגעהױבן צו פאַרלירן די האָפענונג אויף אַ סאָציאַלער פאַר- 
בעסערונג, װאָס ער האָט געהאַט ביים אָנקומען פונעם נייעם סאָציאַלן לעבן, 

אויף מיין וועג צוריק, האָב איך זיך אָפּגעשטעלט אין כאַרקאָוו. דאָס בוך- 
געשעפט און דער קלוב זענען געווען טעטיק. דער עקאָנאָמישער מצב איז נאָך 
נישט געווען אַזױ שלעכט, װי אין מאָסקװע. אַקעגן מאָסקװע, איז כאַרקאָו נאָך 
געווען אַ גן-עדן. 


די פּאַרטיזאַנער - אַרמײ פון נעסטאָר מאַכנאָ 


די סאָװויעטישע מאַכט און, ספּעציעל די טשעקאַ, האָבן געהאַט אַ גרויסן 
חשד, אַז אונדזערע חברים האָבן אָנגעהאַלטן פאַרבינדונגען מיט דער פּאַרטיזאַ" 
נער-אַרמײ פון נעסטאָר מאַכנאָ. די טשעקאַ איז געווען אַלע מאָל אויף דער װאַך 
די מאָסקװער באָלשעװיקעס האָבן אין אַ געוויסן זין נישט געזוכט צו קומען צו 
גרויסע שלאַכטן מיט מאַכנאָס אַרמײ. די לאַגע איז געווען אַ מאָדנע: אייניקע 
חברים האָבן גערעכנט, אַז אַזױ װי די באָלשעװיקעס זענען שטאַרק פאַרנומען 
מיטן ליקווידירן װראַנגעלס אַרמײ אין קרים און דערצו האָבן זיי געהאַט צרות 
אויפן פּאָליטישן פראָנט, האָבן זיי דערפאַר אויסגעמיטן צו אַטאַקירן נעסטאָר 
מאַכנאָס אַרמײ. 

נאָר נישט געקוקט, װאָס אויך אוקראַיִנע איז געווען אין אַ בעסערן עקאָ- 
נאָמישן מצב, האָבן אָבער די איבער דריי יאָר פון צוויי רעװאָלוציעס, בירגער- 
קריג און אָקופּאַציע, פריער פון די דייטשן און שפּעטער פון די אַליאירטע כו- 
חות --- האָבן זיי, אָט די אַלע איבערלעבונגען, אָנגעהױבן איבערצולאָזן טיפע 
סימנים פון אויסגעמאַטערטקײט. די נעכטיקע רעװאָלוציאָנערן האָט מען היינט 

געקענט זען -- אַ טייל פון זיי, פאַרשטײט זיך, װוי די רעכטע סאָציאַל-רעװאָלן- 
ציאָנערן און סאָציאַל-דעמאָקראַטן -- אין די רייען פון די ווייסע אַרמײען. דאָס 
האָט איבערגעלאָזט אַ טיפן איינדרוק און אַ גרויסע אַנטוישונג, 

ס'האָט זיך זייער שטאַרק געפילט, אַז ס'איז שוין נישט דאָס, װאָס ערשט 
נעכטן איז עס געווען, אינעם גייסטיקן לעבן סיי ביי די קעמפער װי אויך ביים 
גאַנצן פאָלק, 

אָנקומענדיק צוריק קיין קראַסנאָדאַר, האָט אונדזער קליינע גרופּע געהאַט 
אַ מיטינג, װוּ איך האָב זיך געטיילט מיט זיי מיט מיינע איינדרוקן און דער- 
פאַרונגען. 

נאָך דעמאָלט ווען איך בין געווען אין מאָסקװע, האָט פּאַסירט אָט װאָס: אַזױ 

וי די באָלשעװיקעס האָבן נישט געקענט דורכברעכן גענעראַל װראַנגעלס 
פראָנט, האָט ער, האָבנדיק צו זיין דיספּאָזיציע עטלעכע נישט קיין גרויסע שיפן, 
באַשלאָסן צו מאַכן אַ פאַרזוך אַריבערצופירן אַ טייל פון זיין מיליטער דורך 
דעם אַזאָװער ים. אים איז געלונגען אַרױסצזעצן אַ צאָל מיליטער אַרום דער 
שטאָט טוימרוק, װאָס ליגט לעבן דעם ברעג פון טייך קובאַן און דעם אַזאָװער 
ים, | 

גענעראַל װוראַנגעל האָט גערעכנט, אַז די קובאַנער קאָזאַקן װעלן מאַכן אַן 
אויפשטאַנד קעגן די באָלשעװיקעס. די זאַך איז געשען אַזױ שנעל, אַז די באָל- 
שעוויקעס האָבן אָנגעהױיבן צו עװאַקוירן אין פּאַניק, נאָר, װי מע פלעגט דאַן 
זאָגן, אַז די באָלשעװיקעס האָבן מער מזל װי שכל, און דאָס האָט פּאַסירט דאָס 
מאָל מיט גענעראַל װראַנגעלס אַטאַקע, 

אין אוקראַיִנע און אויפן דאָן האָבן זיך געפונען גרויסע אָפּטײלונגען פון 
דער רויטער-אַרמײ. לעאָן טראָצקי איז אָנגעקומען מיט זיין שטאַב און אין אַ 
פּאָר טעג אַרום איז אַ טייל פון גענעראַל װראַנגעלס אַרמײ געלונגען צו אַנט- 
לויפן צוריק קיין קרים. די רויטע-אַרמײ האָט ליקווידירט דעם גאַנצן אינצי- 
דענט, נאָר אין דער זעלבער צייט האָט קראַסנאָדאַר איבערגעלעבט אַ גרויסע 
פּאַגיק. בעסיע און אונדזער זון לעאָן, קלאַװדיאַ און ראַכיל הורוויץ, זענען גע- 
בליבן װי אין מיטן ים. די צוויי חברים טעלעגראַפיסטן זענען מאָבליזירט גץ- 
װאָרן אין דער אַרמײ --- האָבן די דריי פרויען און דאָס קינד נישט געװוסט 
װאָס צו טאָן און װוּהין צו לויפן, ווייל מיר האָבן געװווינט אין דעם ערשטן הויז 
פון די סאָװיעטן און דאָרטן צו זיין, ווען װראַנגעלס אַרמײ װעט קומען, האָט גע- 
מיינט אַ זיכערער טױויט, 

ווען זי זענען געווען אַזױ פאַרצווייפלט און נאָר געטראַכט װאָס זאָל מען טאָן 
און װוהין זאָל מען גיין, האָט מיט אַ מאָל עמעצער אָנגעקלאַפּט אין דער טיר. ווען 
זי האָבן געעפנט, האָבן זיי דערזען די ביידע טעלעגראַפיסטן, װאָס זענען אַװעק 
נישט אָנפרעגנדיק זייערע מיליטערישע באַאַמטע, װאָס האָט פאַר זיי געקענט 
ברענגען טױטשטראָף. מיט זיי איז אויך געווען אַן עלטערער מענטש, װאָס בע- 
סיע האָט גלייך נישט דערקענט. דאָס איז געווען אָלגאַ לייקס אַ פעטער, אַ גע- 
וועזענער קאָזאַצקי-גענעראַל. ער און זיין פרוי, ביי וועמען מיר זענען געווען 

עטלעכע מאָל, האָבן געװוּסט, אַז איך האָב געראַטעװעט דאָס לעבן פון זיין פּלי- 
מעניק, אָלגאַ לייקס ברודער, איז ער געקומען צו אונדז מיט דעם פאָרשלאָג, 
אַז בעסיע און אונדזער זון לעאָן, זאָלן קומען צו זיי און אין זייער הויז וועס זי 
זיין זיכער. בעסיע האָט אים האַרציק באַדאַנקט פאַרן אָנבאָט, נאָר זי האָט אים 
דערקלערט, אַז זי קאָן נישט איבערלאָזן אירע צוויי פריינד. דער אַלטער גענע- 
ראַל האָט פאַרשטאַנען די לאַגע און ער האָט געזאָגט, אַז ער און זיין פרוי וועלן 
זיין זייער צופרידן אויך צו העלפן אירע פריינד. דער אַלטער גענעראַל איז גע- 
ווען אַ העכסט אינטעליגענטער מענטש. ער האָט נישט געקענט פאַרגעסן װאָס 
מ'האָט געטאָן פאַר זיינעם אַ פּלימעניק, האָט ער געפילט אַז זיין מאָראַלישע 
פליכט איז צו העלפן די מענטשן װאָט האָבן געטאָן גוטס פאַר זיין פאַמיליע. 

ווען איך בין געקומען צוריק ,איז שוין נישט געווען קיין סימן פון דער 
גרויסער פּאַניק, נאָר אויף בעסיען האָט די פּאַסירונג שטאַרק געווירקט און זי 
האָט ווידער אָנגעהויבן צו רעדן, אַז מיר זאָלן פּרובירן אַרױסרײסן זיך פון 
רוסלאַנד און אַװעקפאָרן צוריק קיין אַמעריקע. איך בין געווען קעגן דעם, אָבער 
אינערלעך האָט מיר צום ערשטן מאָל עפּעס אונטערגעזאָגט, אַז בעסיע איז גע" 
רעכט, נאָר איך האָב גלייך אָפּגעװאָרפן אָט דעם געדאַנק. די קאָלאָסאַלע גע- 
שעענישן אין רוסלאַנד האָבן מיך אין אַ געוויסן זינען היפּנאָטיזירט און ס'האָט 
זיך נישט געװאָלט גלויבן, אַז די גרוסע רוסישע סאָציאַלע רעװאָלוציע האָט זיך 
פאַרנומען אויפן וועג פון גייסטיקן און מאָראַלישן אונטערגאַנג. עס זענען גע" 
ווען שוין גרויסע סמנים, אַז לענין, טראָצקי און די גאַנצע כאָפּטע האָבן זיך 
פאַרנומען אויפן וועג פון האָבן מער מאַכט, דער נייער סאָציאַלער געבוי האָט 
גישט געשפּילט קיין גרויסע ראָל, די ריזיקע מאַסע מענטשן פון גאַנץ רוסלאַנד 
האָט נישט געהאַט קיין שום דעה. נאָר נישט געקוקט איף די אַלע רעאַלע 
פאַקטן, האָט עפּעס אַן אינעװייניקסטע שטימע מיר אונטערגעזאָגט, אַז עס װעט 
קומען אַ נייע קראַפט װאָס װעט צעשטערן די באָלשעװיסטישע מאַכט און די 
גרויסע סאָציאַלע רעװאָלוציע װועט אַרונטערװאַרפן די מאַרקסיסטישע טעאָריע 
און די רעװאָלוציע װעט ווידער אָנהייבן צו שפּאַנען פאָרויס און בויען אַ נייעם 
סאָציאַלן רעזשים איבער גאַנץ רוסלאַנד און אפשר איבער דער גאָרער װעלט! 

איין זאַך איז פאַר מיר געװאָרן קלאָר און דייטלעך, און דאָס זענען די ווער" 
טער פון מיכאַיַל באַקונין: ,סאָציאַליזם אָן פרייהייט, איז אַ חזיר-שטאַל!", 

אין אַ צייט אַרום, נאָך דעם וי איך האָב זיך צוריקגעקערט קיין קראַסנאָ- 
דאַר, האָב איך אָנגעהויבן באַקומען בריוו פון די חברים אין כאַרקאָוו. איך מוז 
דאָ זאָגן, אַז איך האָב געהאַט אַן אייגענע פּאָסט. די חברים, ווען זיי האָבן מיר 
געדאַרפט עפּעס מודיע זיין, פלעגן זיי אַװעקגײן אויפן װאָקזאַל ווען דער צוג 
פלעגט קומען פון מאָסקװע מיטן טפּעציעלן װאַגאָן און קוריערן,. װאָס פלעגן 
פירן די צייטונגען, אָפּזוכן דעם קוריער װאָס איז געפאָרן קיין קראַסנאָדאַר און 
אים איבערגעבן אַ בריוו צו מיר. און אָט אין די בריוו האָט מען מיר געלאָזט 
וויסן, אַז די באָלשעװיקעס זענען מיט אַ מאָל געװאָרן זייער פריינדלעך. דאַן 
איז אָנגעקומען אין גיכן צו מיר די נייעס, אַז די באָלשעװיקעס האָבן פאָרגע- 

שלאָגן אַז זיי װילן שליסן שלום מיט נעסטאָר מאַכנאָס פּאַרטיזאַנער-אַרמײ, ווען 
ער וועט זיי צוזאָגן אַז ער װועט העלפן צעברעכן גענעראַל װוראַנגעלס אַרמײ, װאָס 
איז שטאַרק באַפעסטיקט אויפן קרימער האַלבאינדזל, 

דערצו האָבן אונדזערע צוויי חברים טעלעגראַפיסטן אויפגעכאַפּט שטיקלעך 
גייעס אויף דער מיליטערישער ראַדיאָ, אַז עפּעס טומלט זיך און אַז מע קאָן 
דערװאַרטן נייע פּאַסירונגען, װאָס האָבן אָנגעזאָגט ענדערונגען װאָס קומען אָן. 
און איך האָב אַלע טאָג מיט אומגעדולד דערװאַרט דעם אָנקום פון דער באַן; 
אפשר װועל איך באַקומען אַ בריוו פון די חברים פון כאַרקאָוו מיט פרישע נייעס, 
נאָר די נייעסן זענען גאָר אָנגעקומען פון אַן אַנדער זייט, 

דעם 24סטן נאָוועמבער 1920, פאַרטאָג, זענען מיר אויפגעוועקט געװאָרן 
פון שלאָף דורך אַ שטאַרקן קלאַפּן אין טיר, 

דאָס קלאַפּן האָט אָנגעװאָרפן אַ פּחד אויף מיר, אויף אונדזער קליינעם זון 
און אויף אונדזערס א חברטע, ראַכיל הורוויץ. מיר האָבן אַלע געטראַכט, אַן די 
;טשעקאַ* קומט צו אונדז, 

ווען מיר האָבן געעפנט די טיר, האָבן מיר דערזען אַ יונגן רויטן גװאַר- 
דייעץ. ער האָט מיר איבערגעגעבן אַ טעלעגראַמע פון מזרח-מיליטערישן שטאב 
אין כאַרקאָוו און מיך געבעטן עס שריפטלעך צו באַשטעטיקן. אין דער טעלע" 
גראַמע איז אָנגעזאָגט געװאָרן די אויסערגעוויינלעכע ידיעה, אַז ס'איז געשלאָסן 
געװאָרן אַ שלום-אָפּמאַך צווישן שטאַב פון מזרח-מיליטערישן פראָנט און דער 
פּאַרטיזאַנער-אַרמײ פון נעסטאָר מאַכנאָ. דער אָפּמאַך איז געווען געחתמעט פון 
דעם הױפּט-קאָמאַנדיר פון דעם מזרח-מיליטערישן פּראָנט גענעראַל פרונדזף 
און פון רעװאָלוציאָנערן מיליטערישן קאָנסול פון דעם מזרח-פּראָנט בעלאַקון 
גאַיסײעװ; פאַר מאַכנאָן האָבן געחתמעט די חברים קרילענקאָ און פּאָפּאָ. 

לויטן דאָזיקן אָפּמאַך, האָט די סאָוויעטן-רעגירונג באַפּױלן אָפּצושטעלן אַלע 
פאַרפאָלגונגען קעגן די אַנאַרכיסטן, װאָס װועלן נישט באַקעמפן מיט געװוער אין 
די הענט דעם סאָוויעטישן רעזשים; די אַנאַרכיסטישע באַוועגונג האָט באַקומען 
פולע פרייהייט צו פירן אַ דערציונגס-אַרבעט און פרידלעכע פּראָפּאַגאַנדע; די 
רעגירונג װעט געבן די אַנאַרכיסטן יעדע מעגלעכע טעכנישע הילף צו דרוקן 
צייטונגען און ליטעראַטור. - 

ווייטער איז געזאָגט געװאָרן אין דער טעלעגראַמע, אַז נעמענדיק אין באַ- 
טראַכט דעם דאָזיקן שלום-אָפּמאַך, האָט די אוקראַינישע קאָנפּעדעראַציע באַ- 
שלאָסן צו רופן אַ ספּעציעלן אַנאַרכיסטישן קאָנגרעס אין כאַרקאָװ אויף דעם 
6סטן נאָוועמבער 1920. איך בין געבעטן געװאָרן זיך צו באַטײליקן אין יענעם 
קאָנגרעס. צום סוף איז נאָך געווען אַ ווענדונג צו אַלע אייזנבאַן-באַאַמטע, מי" 
ליטער און מיטגלידער פון דער טשעקאַ צו העלפן מיר קומען קיין כאַרקאָו, 

װאָס האָט אַזױנס געטראָפן, אַז די באָלשעװיקעס זענען געווען געצווונגען 
צוֹ מאַכן אַזעלכע גרויסע קאָנצעסיעס צו דער רוסישער אַנאַרכיסטישער באַ- 
וועגונג? 

די באָלשעװיקעס האָבן געשיקט דעלעגאַטן צו אונדזער כאַרקאָװער גרופּע 
און פאָרגעלייגט דעם שלום-פּלאַן. די גרופּע האָט גלייך געשיקט צו נעסטאָר 
מאַכנאָ אַ דעלעגאַציע פון דריי חברים: יוסף גודמאַן, יאַשאַ גוטמאַן און סאַפּין, 
אַלע דריי זענען געווען גרויסע אַקטיװויסטן. צום גרויס באַדױערן האָבן זי 
נישט געקענט אויספירן זייער שליחות: אויפן וועג צו מאַכנאָס אַרמײ זענען זי 
פאַרפאַלן געװאָרן. אונדזערע חברים זענען געווען זיכער, אַז די דריי אַקטיווע 
חברים זענען געפאַלן קרבנות פון די באָלשעװיקעס. שפּעטער זענען אָבער דאָך 
זיך צוזאַמענגעקומען די באָלשעװיקעס און פאָרשטייערס פון מאַכנאָס אַרמײ, און 
ס'איז אױיסגעאַרבעט געװאָרן דער שלום-פּלאַן. 

די סיבה פון ער פּלוצלינגדיקער קליבע? פון די באָלשעװיקעס צו די 
אַנאַרכיסטן איז געווען אַזאַ: 

אַ חוץ דעם קרימער האַלבאינדזל און מאַכנאָס פּאַרטיזאַנער-אַרמײ, איז דער 
בירקערקריג שוין געווען פאַקטיש ליקווידירט איבער גאַנץ רוסלאַנד, טראָצקי 
האָט צוזאַמענגעבראַכט אַ גרויסע צאָל מיליטערישע אָפּטײלן פון דער רויטער- 
אַרמײ און געמאַכט עטלעכע אַטאַקעס אויף גענעראַל װראַנגעלס אַרמײען, װאָס 
האָבן זיך געפונען אין קרים, טראָצקי האָט אָבער געליטן גרויסע מיליטערישע 
מפּלות. אויף אָנצוגרייפן דעם האַלבאינדזל, װאָלט מען געדאַרפט האָבן אַ פלאָט, 
װאָס די באָלשעװיקעס האָבן נאָך דעמאָלט נישט געהאַט. זיי האָבן אויך נישט 
געהאַט דאָרטן די געהעריקע מיליטערישע מאַכט, כדי צו אַטאַקירן דורך דעם 
שמאָלן ערדפּאַס, װאָס פאַרבינדט קרים מיט דער יבשה, ווייל דער שטח איז 
געווען צו-גוט באַפעסטיקט און באַשיצט פון װראַנגעלס אַרמײ, די באָלשעװי- 
קעס האָבן גוט געװוּסט, אַז די איינציקע מיליטערישע גרופּע, װאָס האָט זיך גע" 
קענט דורכרייסן אויף יענעם פראָנט-אָפּשניט, איז מאַכנאָס פּאַרטיזאַנער-אַרמײ. 

איך מוז דאָ אָפּשטעלן זיך און געבן צוויי געשיכטלעכע דערקלערונגען! 
ערשטנס, פאַר װאָס די באָלשעװיקעס, מיט אַ גרויסער אַרמײ, װאָס איז געווען 
גוט באַװאָפּנט מיט אַלע מיליטערישע עלעמענטן און אין צאָל איז זי געווען אַ 
סך גרעסער וי גענעראַל ווראַנגעלט אַרמײ, האָבן אים נישט געקענט דעמאָלט 
באַזיגן? דער ענטפער אויף דעם איז, אַז גענעראַל װראַנגעל האָט געהאַט אויף 
זיין זייט די נאַטירלעכע פעסטונגען פונעם קרימער האַלבאינדזל, װאָס איז פאַר" 
בונדן נאָר מיט זייער אַ שמאָלן פּאַס ערד און, אין אַ סך פּלעצער, איז אָט דער 
פּאַס פאַרבונדן מיט בריקן. 

פון ביידע זייטן פונעם דורכגאַנג, איז געווען דער אַזאָװער ים און ווייטער 
אַ ביסל, זענען געלעגן די זאַלץ-בלאָטעס, װאָס מ'האָט נישט געקענט דורכגיין. 

צווייטנס, האָט די באָלשעװיסטישע אָנפירונג גוט געװוּסט פון דער פאַרי 
גאַנגענהײט, אַז נעסטאָר מאַכנאָס פּאַרטיזאַנער-אַרמײ האָט נישט געפירט זיך לוט 
אַ קאַזיאָנער דיסציפּלין, יעדער קעמפער אין מאַכנאָס אַרמײ האָט מקריב געווען 
זיין לעבן פרייוויליק און דערצו האָט געהערשט די פרייע איניציאַטיוו אן אַלע 
אָפּטײלונגען. דאָס אַלץ צוזאַמען האָט געשאַפן אַ שטאַרקע, קעמפערישע גרופּע 
-מענטשן, װאָס האָבן אָן קיין שום מיליטערישע מאָביליזאַציעס צוזאַמענגעשטעלט 

אַ שטאַרקע, קעמפערישע מחנה, װאָס האָט געהאַט וי אַ מאָטאָ: קיין שום שווע- 
ריקייטן זאָלן נישט אָפּהאַלטן אונדזער גערעכטן קאַמף! 

איך האָב געקענט דאָ דערמאָנען אַ רייע פאַלן, װוי אַזױ מאַכנאָ מיט זיין אַר- 
מיי האָבן צעשמעטערט ווייסע און רויטע מיליטערישע אָפּטײלונגען און פאַרנו" 
מען שטעט און שטעטלעך. נאָר איין עפּיזאָד מון איך דאָ ברענגען, װאָס װעט 
געבן אַ בײישפּיל װאָס דאָס מיינט פרייע איניציאַטיו, וועלכע קאָן פון אוממעג- 
לעך מאַכן מעגלעך. 

די שטאָט יעקאַטערינעסלאַװו איז געווען פאַרנומען פון דער ווייסער אַרמײ, 
כדי צו פּרובירן פאַרנעמען די שטאָט, האָט מען געדאַרפט אַריכערפאָרן דעם 
גרויסן בריק און דעם טייך דניעפּער. די שטאָט יעקאַטערינעסלאַ איז געווען 
א גרויסער אינדוסטריעלער צענטער., ווען די ווייסע האָבן פאַרכאַפּט די שטאָט, 
זענען מיט זיי פאַרבליבן די אַלטע פאַבריקאַנטן און די באַלעבאַטים פון אַנדערע 
געשעפטן. און זיי אַלע צוזאַמען האָבן זיך שטאַרק נוקם געווען אין די אַר- 
בעטערס, + 

מאַכנאָס אַרמײ האָט זיך געפונען פון דער צווייטער זייט בריק, נאָר מאַכן 
אַ פאַרזוך צו פאַרכאַפּן דעם גרויסן בריק, איז פּשוט געווען אַ ווילדער אומזין, 
ווייל די ווייסע-אַרמײ האָט געהאַט גענוג מאַשין-ביקסן און האַרמאַטן אויף צו 
צעשמעטערן יעדן פאַרזוך דורכצורייסן זיך דורכן בריק, 
און דאָ קומט אַריין די פרייע איניציאַטיווע, ס'איז געבוירן געװאָרן ביי איינעם 
פון מאַכנאָס קעמפערס דער פאָלגנדיקער פּלאַן; 

מע זאָל זונטיק מיטיק-צייט אױיספּוצן אַ פּאָרל װי חתן-כלה. צו זיי זאָל מען 
פאַרפּוצן אין די אוקראַיִנישע נאַציאַנאַלע קליידער אַ אַ גרעסערע גרופּע פון די 
קעמפערס און די חברטעס װאָס האָבן געאַרבעט אין אַרמײ-שפּיטאָל, 

דערצו זאָל מען נעמען אַ צאָל וועגענער אויף וועלכע מע זאָל פאַרבאַהאַלטן 
אונטערן שטרוי מאַשין-ביקסן און אַנדערע געווער. די גאַנצע גרופּע קעמפערס 
זאָל שפּילן די ראָלע, אַז מע פאָרט צו אַ חתונה, 

מ'האָט דאָס ביי נאַכט אַלץ צוגעגרייט, און אויך אַ צאָל פלעשער בראָנפן, 
מיטיק-צייט, ווען ס'איז געקומען די אָפּגערעדטע שעה, האָבן זיך די וועגענער 
מיט געזאַנג און מוזיק זיך געטאָן אַ לאָז צום בריק. ווען זיי זענען אָנקומען אויף 
דער צווייטער זייט בריק, האָט מען זיי געװאָלט פאַרהאַלטן, האָבן זיי אַרױיסגע- 
נומען די פלעשלעך מיט בראָנפן און אָנגעפאַנגען צו געבן די סאָלדאַטן פון דער 
ווייסער-אַרמײ,. די גאַנצע זאַך האָט אויסגעקוקט װי אַ לעבעדיקע, פריילעכע 
חתונה. דער אָפּיציר פון דער ווייסער-אַרמײ האָט געהייסן זיי זאָלן פאָרן ווייטער, 
און דאָס איז אַלץ װאָס מאַכנאָס קעמפער האָבן געדאַרפט, אָפּפאָרנדיק אַ ביסל 
ווייטער, האָבן זיי שנעל אַרױסגעשלעפּט די מאַשין-ביקסן און אַנדער געווער, 
און אין אַ קורצער צייט אַרום האָט שוין נעסטאָר מאַכנאָס פּאַרטיזאַנער-אַרמײ 
איבערגעקרייצט דעם בריק און פאַרנומען די שטאָט יעקאַטערינעסלאַ און 
צעשמעטערט די ווייסע-אַרמײ װאָס איז דאָרטן געווען. אין שטאָט איז מיט אַ מאָל 
געװאָרן אַ שמחה, װאָס מ'האָט זיך באַפרײט פון דער וייסער-אַרמײ, 

די נאָלשעװיקעס פאַרנינטן די 
אַנאַרניסטישע נאַוענונג 


נאָך מאַכנאָס זיג אין קרים 


ביי לענינען און טראָצקין איז דעריבער געבוירן געװאָרן אַ דרייפאַכיקער 
טייוולאָנישער פּלאַן צו פאַרניכטן מיט איין קלאַפּ גענעראַל װראַנגעלס אַרמיי, 
ליקווידירן מאַכנאָס פּאַרטיזאַנער-אַרמײ און מאַכן אַ סוף צו דער אַקטיוער 
אַנאַרכיסטישער באַוועגונג אין רוסלאַנד, 

די באָלשעװיקעס האָבן נישט געװאָלט לאָזן מעלדן עפנטלעך וועגן אָפּמאַך. 
מאַכנאָ האָט אָנגעהויבן עפּעס צו פאַרדעכטיקן און האָט זיך אָפּגעזאָגט אַרױס- 
צוטרעטן מיט זיין אַרמײ קעגן גענעראַל װראַנגעל. ערשט דעמאָלט האָבן די 
באָלשעװיקעס געמאָלדן וועגן אָפּמאַך מיט נעסטאָר מאַכנאָ, 

נאָך דעם וי די באָלשעװיקעס האָבן אונטערגעשריבן אַלע אָפיציעלע דאָ- 
קומענטן וועגן מיליטערישן און פּאָליטישן אָפּמאַך מיט נעסטאָר מאַכנאָ, האָט 
זיין פּאַרטיזאַנער-אַרמײ, אַרום דעם 22סטן אָקטאָבער 1920, אָנגעהויבן אַטאַקירן 
גענעראַל װוראַנגעלס אַרמײי. עס האָבן זיך אָנגעהויבן שרעקלעכע שלאַכטן, װאָס 
האָבן אָנגעהאַלטן אַרום דריי װאָכן צייט, 

נעסטאָר מאַכנאָ און זיין שטאַב האָבן איינגעזען, אַז מיט דעם װעג װעלן 
זיי קיין דערפאָלג נישט האָבן, און נאָר אומזיסטע קרבנות װעלן פאַלן פון זיינע. 
קעמפערס. מאַכנאָ און זיין שטאַב האָבן דעריבער פאַרשטאַנען, אַז דער איינצי- 
קער וועג צו ברעכן גענעראַל װראַנגעלס אַרמײ איז נאָר דורכן אַזאָװער ים, 
וועלכער האָט שוין אין יענער צייט אָנגעהויבן פאַרפרוירן צו ווערן, 

נישט זאָגנדיק גאָר נישט די באָלשעוויקעס, האָט ער איין נאַכט אַרױסגש-" 
שיקט אַ ראַזװעדקע, װאָס האָט געדאַרפט אויסגעפינען, װי שטאַרק עס איז שוין . 
דאָס אייז אויפן אַזאָװוער ים. די ראַזװעדקע איז געקומען מיט אַ באַריכט, אַז דאָס 
אייז איז נאָך נישט גענוג פאַרפרוירן, נאָר ווען מען װעט זיך ברייט צעשפּרײיטן 
מיט די וועגענער און דער קאַװאַלעריע, װעט מען קאָנען דורך דער נאַכט קו" 
מען אין טיל פון גענעראַל װוראַנגעלס אַרמײ, 

מאַכנאָ מיט זיין שטאַב האָבן ערנסט באַטראַכט דעם באַריכט פון די אויס- 

קוקערס, די גאַנצע אונטערנעמונג איז געווען ביז גאָר אַ ריזיקאַלישע. ווען דאָס 
אייז אויפן אַזאָװער ים זאָל זיך חלילה דורכברעכן, װאָלט דאָס געקענט מאַכן אַ 
סוף צו דער גאַנצער פּאַרטיזאַנער-אַרמײ פון נעסטאָר מאַכנאָ. 

נישט די מיליטערישע פירערשאַפט פון די באָלשעװיקעס און נישט דער 
שטאַב פונעם גענעראַל װראַנגעל האָבן אַפילו נישט געקענט חלומען, אַז נעס- 
טאָר מאַכנאָ מיט זיין שטאַב זאָלן פּלאַנירן אונטערצונעמען אַזאַ ריזיקאַלישע 
מיליטערישע אַקציע. 

נעסטאָר מאַכנאָ און זיין שטאַב זענען געקומען צום באַשלוס, אַז נאָר אָט די 
דאָזיקע ריזיקאַלישע מיליטערישע אָפּעראַציע, װעט זיי געבן די מעגלעכקייט 
אַרײינצוגיין אין טיל פון גענעראַל װראַנגעלס אַרמײ און מאַכן אַ סוף צו דעם 
קאַמף פאַרן קרימער האַלבאינדזל, און מאַכנאָ און זיין שטאַב, האָבן באַשלאָסן 
אונטערצונעמען אָט דעם ריזיקאַלישן שריט, - | 

מ'האָט גלייך אױיסגעאַרבעט דעם פּלאַן און באַשטימט, וועלכע מיליטע- 
רישע אָפּטײילונגען זאָלן אַרױסטרעטן די ערשטע און מ'האָט גלייך צזאַמעג- 
גערופן די קעמפער פון יעדער גרופּע, און מ'האָט זיי באַקאַנט געמאַכט מיט 
דעם פּלאַן, און וועלכע גרופּע װעט זיין די ערשטע, 

מ'האָט באַלד אָנגעהויבן אַלץ צוצוגרייטן. דאָס װאָס איז געווען איבעריק 
אויף די וועגענער האָט מען אַרױסגענומען כדי זיי זאָלן זיין לייכטער אויפן אייז, 

ווען ס'איז געװאָרן גוט פינצטער האָט נעסטאָר מאַנכאָ מיט דער ערשטער 
אָפּטײילונג זיך געגעבן אַ לאָז איבערן אייז, נאָך זיי, אין אַ געוויסער צייט אַרום, 
האָבן זיך אַרױסגעלאָזט די אַנדערע גרופּעס. די גאַנצע נאַכט, װי אַ שאָטן אויפן 
פאַרפרוירענעם ים, האָט זיך גערוקט פאָרויס נעסטאָר מאַנכאָס פּאַרטיזאַנער- 
אַרמײ און אויף מאָרגן, דעם 13טן נאָוועמבער 1920, איז נעסטאָר מאַנכאָס פּאַר- 
טיזאַנער-אַרמײ שוין געווען אין טיל פון גענעראַל װראַנגעלס אַרמײ און אָנגע- 
הויבן פאַרטיליקן די ווייסע אַרמײ, 

דעם 14טן נאָוועמבער האָט מאַנכאָס פּאַרטיזאַנער-אַרמײ אָנגעהויבן צו 
פאַרנעמען די שטאָט סימפּעראָפּאָל,. דורך דעם איז גענעראַל װראַנגלעס אַרמײ 
געווען מער וי דריי פערטל אַרומגערינגלט. דאָס האָט אַרױסגערופן אַ גרויסע 
פּאַניק, און גענעראַל װראַנגעלס אַרמײ, װאָס האָט סוף-סוף געבראַכט צו איר 
פולן צוריקטריט אויף אַלע פּראָנטן. די רויטע אַרמײ האָט געהאַט די אויפגאַבע 
צו ליקווידירן די רעשטלעך פון גענעראַל װראַנגעלס אַרמײ. אָבער גלייך נאָך 
דעם איז געקומען דער גרויסער פאַרראַט פון די באָלשעװיקעס: זיי האָבן גע" 
װאָלט ליקווידירן מאַנכאָס פּאַרטיזאַנער-אַרמײ, 

נישט קוקנדיק אויפן אָפּמאַך, אַז מאַנכאָס פּאַרטיזאַנער-אַרמײי װעט בלייבן 
אַ באַזונדערע איינהייט אין סאָוויעטישן מיליטער, האָבן די באָלשעװיקעס 
אַרױסגעגעבן באַפעלן, אַז די פּאַרטיזאַנער-אַרמײ זאָל איינגעגלידערט ווערן אין 
דער רויטער אַרמײ און אַװעקגעשיקט ווערן אויף דעם פּוילישן פּראָנט, 

מאַנכאָ און זיין שטאַב האָבן באַלד פאַרשטאַנען, אַז די באָלשעװיקעס ווילן 
| ברעכן דעם אָפיציעלן אָפּמאַך. און אַװױ איז טאַקע געשען: דעם 26סטן נאָוועמ- 

בער 1920, האָט די רויטע אַרמײ אָנגעהויבן אַטאַקירן מאַנכאָס פּאַרטיזאַנער- 
אַרמײ, 

דער באָלשעװויסטישער פּלאַן פון אַרײנכאַפּן מאַנכאָס פּאַרטיזאַנער אין אַ 
פּאַסטקע איז אָבער דורכגעפאַלן. אין אַ קורצער צייט זענען די אָפּטײלן פון דער 
רויטער אַרמײ צעטריבן און פאַרניכטעט געװאָרן. מאַנכאָס פּאַרטיזאַנער-אַרמײ 
האָט דורכגעריסן די באָלשעװיסטישע אַרומרינגלונג און איז אַװעק צוריק אין 
אוקראַיַנע. 2 

מאַנכאָס שטאַב אין אוקראַיַנע האָט אָבער איינגעזען, אַז איצט, נאָך דער 
פאַקטישער ליקװידאַציע פון בירגער-קריג, איז די פּאַרטיזאַנער-אַרמײ נישט 
בכוח צו פירן דעם קאַמף קעגן דער רויטער אַרמײ, דעריבער האָבן זיי באַ- 
שלאָסן, אַז די, וועלכע ווילן בלייבן אין אוקראַיַנע, זאָלן פאַרבלייבן דאָרט, 
און די איבעריקע קענען זיך לאָזן אינטערנירן אין רומעניע. 

די זעלביקע נאַכט, ווען מען האָט אָנגעהויבן אַטאַקירן די פּאַרטיזאַנער- 
אַרמײ, האָט מען אַרױסגעגעבן באַפעלן צו דער טשעקאַ צו אַרעסטירן אַלע מיט- 
גלידער פון דער אוקאַיַנער קאָנפּעדעראַציע ;נאַבאַט? און אויך אַלע דעלעגאַטן 
צו דעם אַלרוסישן אַנאַרכיסטישן קאָנגרעס, װאָס האָט געדאַרפט פאָרקומען אין 
די ערשטע טעג פון דעצעמבער., 

דעם טאָג, װאָס איך האָב דערהאַלטן די טעלעגראַמע צו קומען צום אַל- 
רוסישן אַנאַרכיסטישן קאָנגרעס אין כאַרקאָוו, איז געקומען צו אונדז אונדזער 
חבר, דער ראַדיאָיטעלעגראַפיסט, אוֹן געבראַכט די נייעס, אַז ער האָט אויפ- 
געכאַפּט אַ באַפעל פון באָלשעװיסטישן מיליטערישן שטאַב אין אוקראַיַנע צו 
קאָנצענטרירן מיליטער אויף דער כאַרקאָוו-קרימער אייזנבאַן-ליניע. פון שטיק- 
לעך נייעס האָט מען געקענט פאַרשטיין, אַז די באָלשעװיקעס גרייטן צו עפּעס 
קעגן מאַנכאָס פּאַרטיזאַנער-אַרמײ, 

דעם זעלביקן אֶװונט האָבן מיר געהאַט אַ זיצונג פון אונדזערע חברים אין 
קראַסנאָדאַר. מען האָט באַשלאָסן, אַז איך זאָל פאָרן צו דער קאָנפערענץ אין 
כאַרקאָוו. װיסנדיק שוין אַ ביסל די ניי- געשאַפענע לאַגע און פאַרדעכטיקנדיק 
די באָלשעװיקעס אין בייזע כוונות, האָב איך נישט אויסגענוצט די טעלעגראַמע, 
נאָר מיינע אייגענע אַרבעטס-פּאַפּירן, װאָס האָבן מיר געגעבן די מעגלעכקייט 
אַרומצופאָרן איבער גאַנץ רוסלאַנד, 

אויף מיין גאַנצער רייזע קיין כאַרקאָוו האָב איך אַלץ געטראָפן אַ סך צוגן 
מיט רויטע אַרמײער -- און אַלע זענען געפאָרן אין דער ריכטונג פון קרים, 
ס'איז ביי מיר כמעט שוין נישט געווען קיין ספק, אַז די באָלשעװיקעס קלייבן 
זיך אָנפאַלן אויף מאַנכאָס אַרמײ, און גאָר גיך איז אויך יעדער ספק אין דעם 
פאַרשװוּנדן. ווען אונדזער באַן האָט זיך אָפּגעשטעלט אויף אַ גרעסערער סטאַ:- 
ציע, אַרום 51 װיאָרסט פון כאַרקאָו, האָב איך באַמערקט אַ גרויסן געזעמל 
מענטשן אַרום אַ ואַנט-צײיטונג. איך בין צוגעגאַנגען אַהין און תיכף דערזען 
די אנייס", אַז ,נעסטאָר מאַנכאָ האָט ווידער פאַרראַטן די רעװאָלוציע?? ;אַז 
מאַנכאָס פּאַרטיזאַנער-אַרמײ האָט אָנגעהויבן צו ראַבעװען די באַפעלקערונג פון 

דער שטאָט סימפעראָפּאָל"; ;אַז מאַנכאָ האָט זיך אָפּגעזאָגט מיט זיין אַרמײ 
אַװעקצופאָרן צום פּולישן פּראָנט"; אַז ;די אַנאַרכיסטישע קאָנטר-רעװאָלוציע 
האָט אויפגעהויבן איר קאָפּ, און דעריבער האָט דער גענעראַלישטאַב פון דער 
אוקראַיַנער אַרמײ באַשלאָסן צו ליקווידירן די אַנאַרכיסטן און מאַנכאָס פּאַרטי- 
זאַנער*, 

אַזױ שטייענדיק און לייענענדיק די היפּאָקריטישע נייס, האָב איך דער- 
פילט, אַז עמעצער האָט אַרױפגעלײגט אַ האַנט אױיף מיין פּלײצע. דאָס איז 
געווען אונדזערס אַ חבר, וועלכער איז אויך געפאָרן קיין כאַרקאָוו פון יעקאַ- 
טערינעסלאַװ. דורך אַ צופאַל האָבן מיר דערזען אַ יונגן חבר, װאָס איז אָקערשט 
געווען געקומען פון כאַרקאָוו. ער האָט אונדז איבערגעגעבן, אַז די הױפּטגאַסן 
און דער װאָקזאַל אין כאַרקאָוו זענען באַלאַגערט מיט טשעקיסטן. מיט די 
טשעקיסטן אַרבעטן מיט אַ צאָל אַזױ גערופענע ;אַנאַרכאָ-אינדיװוױדואַליסטן?, 

נאָך עטלעכע מאָנאַטן פאַרן אָפּמאַך מיט נעסטאָר מאַנכאָ, האָבן די באָל- 
שעוויקעס אין פּאָלטאַװע אַרעסטירט די דאָזיקע ;אַנאַרכיסטן", ווען יענע האָבן 
פּרובירט דורכפירן אַן עקספּראָפּיאַציע. צווישן זיי איז געווען איינער ריזין, 
וועלכער איז מיט אַ פּאָר יאָר שפּעטער אַװעקגעשיקט געװאָרן קיין אַרגענטינע 
וי אַן אַגענט, ניקאָלײ דער גרויסער, צוויי ברידער טיימינס און נאָך עטלעכע, 
װאָס איך געדענק שוין נישט זייערע נעמען 

אָט די גאַנצע גרופּע איז געווען פאַרמשפּט צום טויט. פאַרן אויספירן דעם 
אורטייל האָט מען זיי געזאָגט, אַז אויב זיי ווילן ראַטעװען זייערע לעבנס, זאָלן 
זיי ווערן אַגענטן פון טשעקאַ. זיי האָבן אָנגענומען דעם פאָרשלאַג פון די טשע- 
קיסטן און אָנגעהויבן צוֹ פאַרראַטן די אַנאַרכיסטן, 

אָט די שמוציקע חברה-לייט האָבן געהאָלפן די טשעקיסטן אַרעסטירן די 
אַנאַרכיסטן, װאָס זענען געווען אין כאַרקאָוו, און די, וועלכע זענען אָנגעקומען 
אַהין צום אַלרוסישן אַנאַרכיסטישן קאָנגרעס. דער חבר, װאָס איז אָנגעקומען 
פון כאַרקאָוו, איז פּשוט דורך אַ נס נישט געװאָרן אַרעסטירט, 

מיר דריי האָבן באַטראַכט די לאַגע פון אַלע זייטן און באַשלאָסן צו פאָרן 
קיין כאַרקאָוו, כדי צו זען אויף אַן אָרט מיט װאָס מיר קענען אפשר העלפן 
אונדזערע חברים דאָרטן. דער פּלאַן איז געווען נישט צו קומען מיט דער באַן 
נאָר אַרונטערצוגיין אויף דער לעצטער סטאַנציע פון כאַרקאָוו, װאָס איז געווען 
אַ 5 מייל פון שטאָט, 

דעם ערשטן אָװונט פון אונדזער אָנקום קיין כאַרקאָוו האָבן מיר זיך גע- 
טראָפן אויף אַן אָפּגערעדטן פּלאַץ מיט נאָך אַ פּאָר חברים. די כאַרקאָװער 
טשעקאַ איז געווען געפּאַקט מיט אונדזערע חברים. עס האָט אויסגעקוקט, וי 
דער אַלרוסישער אַנאַרכיסטישער קאָנגרעס קומט פאָר אין די קעלערן פון 
דער טשעקאַ. 

מיר האָבן פּרובירט שיקן עפּעס עסנװאַרג צו די אַרעסטירטע אַנאַרכיסטן 
דורך מיטגלידער פון זייערע פאַמיליעס. - 

ווען איך בין שוין געווען באַלד צוויי װאָכן אין כאַרקאָוו און עס איז גע- 

װאָרן עפּעס רויַקער מיט די אַרעסטן, האָב איך גענומען אַ שפּאַציר צום װאָק- 
זאַל, ווייל מיין שטעלע איז געווען פאַרבונדן מיט די איזנבאַנען. אויפן װאָקזאַל 
האָב איך געטראָפן מיינעם אַן אַלטן באַקאַנטן פֿון שיקאַגאָ לעוױטאַם, דעם 
געוועזענעם רעדאַקטאָר פון דעם ענגלישן זשורנאַל ,ניו לידער". ער האָט מיר 
דערציילט, אַז ער איז נעכטן באַפרײט געװאָרן פון דער טשעקאַ, נאָר ער קען 
נישט קריגן קיין באַנבילעט אויף מאָסקוע. מיט מיינע מאַנדאַטן האָב איך דאָס 
אױסגעפּועלט פּאַר אים. מיר האָבן פאַרבראַכט אַ פּאָר שעה. ער האָט מיר 
איבערגעגעבן, אַז אַלע אַרעסטירטע אַנאַרכיסטן גייט מען אַװעקשיקן קין 
מאָסקװע, דאָס האָט זיך גאָר גיך אַרױסגעװויזן צו זיין ריכטיק, 

מיט אָט דעם באָלשעװיסטישן פאַרראַט האָט זיך אָנגעהויבן די ליקוי" 
דאַציע פון דער גרויסער אַנאַרכיסטישער באַװעגונג אין רוסלאַנד, 

איך מון דאָ מאַכן נאָך איין באַמערקונג צו דעם עפּיזאָד װושון דעם קאַמף 
אַרום דעם קרימער האַלב-אינדזל, 

איך האָב פריִער באַמערקט, אַז די אַזױ גערופענע קאַנאַרכיסטישע אינדי" 
װידואַליסטן", װאָס האָבן געװאָלט ראַטעװען זייער לעבן, זענען געװאָרן שפּיאָ- 
נען און פּראָװאָקאַטאָרס אין דער טשעקאַ. 

ווען מיר רעדן אַבסטראַקט, קאָנען מיר זאָגן, אַז בעת זיי האָבן דורכגע" 
פירט עקספּראָפּיאַציעס, פלעגן זיי ריזיקירן מיט זייערע לעבנס און זיי האָבן 
נישט געקראָגן באַצאָלט פאַר די דאָזיקע עקספּראָפּריאַציעס. זיי האָבן ריזיקירט 
מיט זייער לעבן און פרייהייט, 

נאָר צו אָט דעם קלאַס ;אַנאַרכיסטן? האָבן מיר נאָך געהאַט נישט קיין 
גרויסע צאָל אַזױ גערופענע אַנאַרכיסטן, װאָס זייער אַרבעט איז באַשטאַנען 
צו שפּיאָנירן פאַר די באָלשעװיקעס אין דער פריער דערמאַנטער אָרגאַניזאַציע 
;זאַגאַרדאַט*, די אויסלענדישע אױסשפּירער. אָט די קליינע גרופּע האָט גע- 
אַרבעט פאַר דער רויטער אַרמײ און האָט באַקומען גרויסע סומעס געלט פאַר 
דער שפּיאָנאַזש-אַרבעט, 

מע זאָגט, אַז צייט און אומשטענדן קענען שאַפן זאַכן, װאָס אין אַ גע- 
וויינלעכן מאָמענט װאָלט דער מענטש אַפילו נישט געװאָלט גלויבן, אַז ער 
וועט זיך קענען איינאיבן אין אַזאַ אַרבעט, װאָס ערשט מיט אַ שטיקל צייט 
צוריק איז זי אים געווען אַבסאָלוט פרעמד. וועגן דעם װאָס איך ויל איצט 
דערציילן, ווייס איך נישט, וי אַרום ער איז אַרײנגעשלעפּט געװאָרן אין דער 
אַרבעט פון שפּיאָנאַזש, נאָר דער פאַקט איז דער: אַן אַמעריקאַנער ייִדישער 
עמיגראַנט, װאָס האָט נישט באַזעסן אַפילו גוט די רוסישע שפּראַך, אויב איך 
האָב נישט קיין טעות שטאַמט ער פון גראָדנער גובערניע, זיין נאָמען איז 
געווען אַדאָלף, -- אָט פאַר דעם אַדאָלפס קאָפּ, האָט, טויט אָדער לעבעדיק, 
גענעראַל װוראַנגעלס קעגן-שפּיאָנאַזש, געװאָלט באַצאָלן אַ גאָר גרויסע סומע 
געלט, 

אָט דער אַדאָלף האָט זיך פאַרלאָזט אַ גרויסע באָרד, און ער האָט אויס- 
געזען װי אַ ריכטיקער פּױער. דאָס האָט אים געמאַכט גרינגער אָנצושפּאַרן 

אין פּלעצער, װאָס אַן אַנדערער האָט דאָס נישט געקענט באַװוייזן און ער 
פלעגט דורכשמוגלען מיליטערישע אינפאָרמאַציע צו דער טשעקאַ און צו דער 
רויטער אַרמײי, 

די טראַגעדיע ווערט נאָך גרעסער וויסנדיק צו װאָסערער שטופע אייניקע 
אַזױ גערופענע אַנאַרכיסטן, זענען דערגאַנגען. 

אין דער צייט ווען נאָכן גרויסן זיג פון נעסטאָר מאַכנאָס פּאַרטיזאַנער- 
אַרמײ, װאָס האָט צעשטערט גענעראַל װראָגעלס מיליטערישן פראָנט און גע- 
געבן די מעגלעכקייט די באָלשעװויקעס צו פאַרנעמען דעם קרימער האַלב- 
אינדזל, האָבן די באָלשעװויקעס אָנגעהוֹיבן אָפּדאַנקען מאַכנאָס טובה פאַרן 
לאַנד, דערמיט װאָס זיי האָבן גענומען אַטאַקירן מאַכנאָס פּאַרטיזאַנער אַרמײ 
און אָנגעהויבן דעם גרויסן טאָטאַלן פּאָגראָם אויף דער אַנאַרכיסטישער 
באַוועגונג איבער גאַנץ רוסלאַנד, 

אָט אין דער זעלביקער צייט האָט מען אין מאָסקװע דערקלערט אָפּיציעל 
אַדאָלפן פאַר אַ נאַציאָנאַלן העלד און מ'האָט אים באַשאָנקען מיט לענינס 
אָרדן, יי העכסטע אויסצייכענונג אין סאָװועטן-פאַרבאַנד. צו דעם האָט מען 
אַדאָלפס פאָטאָגראַפישע בילדער אױפגעהאַנגען צװוישן די אַלע העלדן אין 
מוזיי פון דער רעװאָלוציע אין מאָסקװע. דאָס איז געשען אין דער זעלביקער 
צייט ווען די באָלשעװויקעס האָבן דערשאָסן אַ ריי אומשולדיקע אַנאַרכיסטן 
און מע האָט אַרעסטירט הונדערטער פוֹן זייערע חברים, דעמאָלט זענען זי 
אָט די פּסעװדאָ-אַנאַרכיסטן, פּראָקלאַמירט געװאָרן װוי אנאַציאָנאַלע העלדףי, 

דעם זעלביקן אֶװונט װאָס איך בין צוריקגעקומען קיין קראַסנאָדאַר, האָבן 
מיר געהאַט אַ מיטינג פון די חברים. נאָך דעם וי איך האָב אָפּגעגעבן אַ פולן 
באַריכט, האָבן די חברים איינער נאָכן אַנדערן זיך אַרױסגעזאָגט דעם זעלביקן 
געדאַנק, אַז די פּאַסירונג אין כאַרקאָוו מיט נעסטאָר מאַנכאָס אַרמײ איז דער 
אָנהײיב צו פאַרניכטן פיזיש און גייסטיק די גרויסע אַנאַרכיסטישע באַװעגונג 
איבער גאַנץ רוסלאַנד,. אמת, אין קראַסנאָדאַר זענען מיר געווען מער אָדער 
ווינציקער זיכער, ערשטנס, דער הױפּט-קאָמיסאַר איז געווען מיין פּערזענ- 
לעכער פריינד, אַן אַלטער אידעאַליסטישער באָלשעװויק מיט אַ גרויסער מאָס 
טאָלעראַנץ, דערצו איז די באַװוּסטע אַרבעטער אָפּאָזיציע אין דער באָלשע- 
וויסטישער פּאַרטײ געווען זייער שטאַרק פאַרטראָטן און זייער באַציונג צו 
אַנאַרכיסטן און, ספּעציעל צו די אַנאַרכאָ-סינדיקאַליסטן, איז געווען אַ זייער 
פריינדלעכע. דער קאַמף איז פאָרגעקומען צװישן דער באָלשעװיסטישער פּאַרטײ 
און דער אַרבעטער אָפּאָזיציע אין וועלכער עס זענען געשטאַנען אַ רייע פּראָ- 
מינענטע אַלטע מיטגלידער פון דער באָלשעװיסטישר פּאַרטײ, װי שליאַפּניקאָו, 
גאלאנטיי און נאָך אַנדערע פּערזענלעכקייטן, 

אָט אין דער סביבה, װאָס איז געװען די הױפּט-פירערשאַפט אין דער 
באָלשעװיסטישער פּאַרטײ, האָבן מיר זיך געפונען און טראָץ דעם, װאָס די 
טשעקאַ האָט געקוקט אויף אונדז קרום, זענען מיר געווען מער זיכער מיט 
אונדזער פרייהייט, וי די חברים אין די צענטראַלע שטעט. איך קאָן זאָגן אַז 

אינעם הויז פונעם הױפּט-קאָמיסאַר, האָט מען זייער אָפּט דיסקוטירט אַנאַר" 
כיסטישע ענינים און פּראָבלעמען און דער קאָמיסאַר פלעגט זיך אָפּט וויצלען 
אַז די אַנאַרכיסטישע רעװאָלוציע װעט זיך אָנהייבן פון זיין הויז. 

נישט געקוקט אויף די אַלע פּריווילעגיעס, האָבן מיר באַשלאָסן צו זיין 
אויף דער װאַך, װי אויך באַהילפיק צו זיין אונדזערע אַרעסטירטע חברים, װאָס 
דער גרעסטער טייל פון זיי איז איבערגעפירט געװאָרן אין די מאָסקװער 
תפיסות, װאָס זיינען מיט אַמאָל ווידער געװאָרן איבערגעפּאַקט. ס'האָבן אָנגע- 
הויבן דערגרייכן צו אונדז ידיעות, אַז דאָרטן איז אַזױ ענג, איבער דער 
גרויסער צאָל פּאָליטישע אַרעסטירטע, אַז עס זענען שוין אױיסגעבראָכן הונגער- 
שטרייקן. די סיטואַציע זייערע אַ דאַנק די באַקומענע ידיעות, האָט אונדו 
שטאַרק באַאומרויַקט, נאָר אַ סך העלפן האָבן מיר נישט געקענט. 

אין דער זעלביקער צייט, איז אין דער באַװוּסטער בוטירקי-קאַטאָרגע 
טורמע, געקומען צו אַ מצב, אַז די פּאָליטישע אַרעסטירטע האָבן דאָרט אַלע 
דערקלערט אַ הונגער-שטרייק. די באָלשעװיקעס און די טשעקאַ האָבן באַשלאָסן 
דעם שטרייק צו ברעכן. אין דעם זין האָבן זיי געפּרוװוט איבערפירן אין אַנדערע 
תפיסות גרופּעס אַרעסטירטע, אָבער אַזױ וי זיי האָבן זיך קעגנגעשטעלט, האָבן 
די באָלשעוויקעס זיך באַנוצט מיט געװאַלט אַרױסצושלעפּן די אַרעסטירטע פון 
דער בוטירקער טורמע, און אַ גרויסע טייל פון אונדזערע אַרעסטירטע חברים 
זענען אַװעקגעשיקט געװאָרן אין דער ראזאנער תפיסה, 


מיין לאַיאַלקײט צום אויסלענדישן קאָמיסאַריאַט 


נישט געקוקט אויף דעם װאָס איך בין געווען טעטיק אין אונדזער באַװע- 
גונג, האָב איך אויסגעפירט אָרנטלעך אַלע מיינע מיסיעס פון דער אָפּיציעלער 
שטעלע. אמת, מיין ;נאַטשאַלסטװאָ? אין מאָסקװע איז געװוען זייער צופרידן 
מיט מיין אָרגאַניזיר-אַרבעט און, דערצו נאָך, װאָס איך פלעג, פון צייט צו צייט, 
צושיקן פּראָדוקטן, און ספּעציעל דער הױפּט-קאָמיסאַר, װאָס האָט געפילט אַ 
שװאַכקײט צו גוטע זאַכן, און װעלכע מען האָט נאָך געקענס קריגן אין 
קראסנאָדאַר. 

נאָר נישט געקוקט אויף דעם אַלעמען, האָבן זיי שטאַרק געװאָלט, אַז איך 
זאָל זיך אונטערנעמען דורכצופירן אַן אָרגאַניזאַציע-טור פון מאָסקװע ביז 
באַטום, אויפן שװאַרצן ים, די וייטסטע געגנט פון קאַװקאַז, אַזױ אַז מיין 
רייזע האָט געדאַרפט נעמען נישט װינציקער װי פיר חדשים צייט. מיטנעמען 
די פאַמיליע איז געווען אַ שווער שטיקל אַרבעט. דערצו האָב איך אָנגעהויבן 
צווייפלען אין מיינע פריערדיקע געדאַנקען. בעת איך האָב געטראַכט אַז אפשר 
וועט די פּאָליטישע לאַגע זיך ענדערן און די סיטואַציע װעט שאַפן נייע האָפע- 
נונגען, די לאַגע האָט זיך טאַקע געביטן, ווייל לענין איז אַרױס מיט זין 
נייער עקאָנאָמישער פּאָליטיק, מיטן שפּעטער באַרימט געװאָרענעם ;נעפּ". 

האָב איך נישט געהאַט קיין גרויסן חשק זיך אונטערצונעמען אויף אַזאַ 
לאַנגער צייט איבערצולאָזן מיין פאַמיליע. 

נאָר אינגיכן האָב איך דערהאַלטן אַ טעלעגראַמע פון דעם הױפּט-קאָמי- 
סאַר, אַז ער רופט אַרױס אויף אַ באַראַטונג אַלע אָרגאַניזאַטאָרס און ער בעט 
מיך, אַז איך זאָל זיין צו אַ באַשטימטן דאַטום אין מאָסקווע. ווען איך בין 
געקומען אין מיטן פון חודש יאַנואַר, בין איך אין די ערשטע עטלעכע טעג 
געווען פאַרנומען ביי דער קאָנפערענץ פון ,צענטראַָ-פּעטשאַט*, װוּ מען האָט 
באַהאַנדלט די הויפּט-פראַגע פון אָרגאַניזירן די פאַרשפּרײטונג פון צייטונגען 
און ליטעראַטור, װאָס מען פלעגט אַרױסשיקן טעגלעך פון מאָסקװע. ס'האָבן 
נישט געפעלט די אַזױ גערופענע ;אָרגאַניזירערס", זייער צאָל איז געװען 
גרויס, נאָר גלייכצייטיק איז די מערסטע טייל פון זיי באַשטאַנען פון מענטשן, 
װאָס האָבן געװאָלט האָבן אַזאַ שטעלע, װאָס האָט געגעבן מעגלעכקייטן צו קריגן 
אַ סך גרינגער מיטלען צום לעבן און אַרומצופאָרן איבער גאַנץ רוסלאַנד, 
דערצו האָט אַ געוויסע טייל פון זיי זיך פאַרנומען מיט שפּעקולאַציע. מאַנדאַטן 
און ספּעציעלע פּריווילעגיעס זענען געווען אַ סך, נאָר די ניי-געבוירענע ביוראַָ- 
קראַטיע האָט נישט געװאָלט און נישט געקענט האָבן קיין קאָנטראָל, װאָס אָט 
די אַרמײ פון אָרגאַניזירערט טוט אין דער ווירקלעכקייט, 

וי אַ ביישפּיל קאָן איך ברענגען אָט װאָס: ווען איך בין געווען אין קראַס- 
נאָדאַר, האָב איך דערהאַלטן אַ גרויסע טעלעגראַמע פון דעם הױיפּט-קאָמיסאַר, 
פון /צענטראָ-פּעטשאַט*, װוּ ער לאָזט מיר וויסן אַז מ'האָט אַרױסגעשיקט שוין 
צוויי אָרגאַניזאַטאָרס קיין סטאַװראָפּאָל, אַז זיי זאָלן דאָרטן אָרגאַניזירן די פאַר- 
שפּרײיטונג פון צייטונגען און ליטעראַטור איבער דער גובערניע. האָט מיר דער 
הױיפּט-קאָמיסאַר געבעטן, אַז איך זאָל מיטנעמען אַ נויטיקע צאָל מיטהעלפערס 
און צופאָרן קיין סטאַװראָפּאָל און אויסגעפינען װאָס דאָרטן קומט פאָר, 

מיטנעמענדיק מיט זיך אַ פרוי אַלס סעקרעטאַרשע און צוויי מענער פאֲרי 
אַרויסהעלפערס, האָבן מיר זיך געלאָזט אין וועג אַרײן, מיט מיין ספּעציעלן 
װאַגאָן, 

ווען מיר זענען אויף מאָרגן אָנגעקומען אַהין, בין איך אַװעק זען דעם 
הױפּטקאָמיסאַר פון סאָװויעט אַז איך האָב אים דערקלערט מיט װאָס פאַר א 
מיסיע איך בין געקומען קיין סטאַװראָפּאָל, האָט ער ברייט געעפנט זיינע אויגן 
און ער האָט מיר געזאָגט: אַהער זענען צוויי מאָל געקומען צענטראַ-פּעטשאַט- 
אָרגאַניזאַטאָרס. זיי האָבן זיך אַרומגעדרײט אין שטאָט אַ פּאָר טעג. װאָס זיי 
האָבן אויפגעטאָן, ווייס איך נישט, ער ווייסט נאָר אַז זיי האָבן געבעטן און 
געקראָגן אַ דערלויבעניש אַרויסצופירן עטלעכע פּוד זאַלץ (אין אייניקע פּלעצער' 
איז אין יענער צייט זאַלץ געווען טייערער װי גאָלד), 

האָב איך געענטפערט דעם קאָמיסאַר, אַז מיר זענען געקומען נישט נאָך 
זאַלץ, נאָר כדי צו פּרובירן איינשטעלן אַ לאָקאַלע ,צענטראַיפּעטשאַט? און 
אַז מען װועט מוזן אָפּזוכן אַ צאָל מענטשן, װאָס דאַרפן איבערנעמען די גאַנצע 
אַרבעט פון צענטראַיפּעטשאַט.איפן װאָקזאַל האָבן מיר געפונען פּעק מיט 

צייטונגען און ליטעראַטור, װאָס זענען דאָרטן שוין געלעגן אין משך פון חדשים- 
לאַנג. בעת די צוויי װאָכן, װאָס מיר זענען פאַרבליבן אין סטאַװראָפּאָל, האָבן 
מיר אין פירן, און נאָך זעקס מענטשן װאָס זענען אָנגעשטעלט געװאָרן פון 
סאָװױיעט, איינגעשטעלט און געמאַכט אַרבעטן די אָרגאַניזאַציע פון דער לאָקאַ- 
לער צענטראַ-פּעטשאַט, װאָס האָט באַזאָרגט די גאַנצע גובערניע מיט צייטונגען 
און ליטעראַטור, 

ווען מיר זענען שוין געווען גרייט אַװעקצופאָרן, בין איך אַרײנגעגאַנגען 
אין סאָװויעט, צו זאָגן אַ זייגעזונט דעם הױיפּט-קאָמיסאַר. ביים געזעגענען זיך, 
זאָגט מיר דער קאָמיסאַר, אַז די אַלע צענטראַדפּעטשאַט-אָרגאַניזאַטאָרס האָבן 
געבעטן דערלויבעניש אַרוסצופירן זאַלץ. האָט דער סאָװויעט באַשלאָסן צו 
געבן אייך און אייערע מיטאַרבעטער אַ דערלויבעניש מיטצונעמען מיט זיך 
וויפל זאַלץ איר ווילט, צו דעם איז אַװעקגעשיקט געװאָרן אין צענטראָדפּעטשאַט 
אין מאָסקװע אַ דאַנקיטעלעגראַמע פאַר אייער גוטער אַרבעט. פון דער אויבן- 
דערמאָנטער פּאַסירונג איז פאַר מיר געווען קלאָר די גאַנצע סיטואַציע, װאָס 
מ'האָט באַהאַנדלט ביי דער קאָנפערענץ, 

נאָך דער קאָנפערענץ האָט מיך איינגעלאַדן צו אַ מאָלצייט ביי זיך דער 
הױיפּט-קאָמיסאַר פון צענטראַ-פּעטשאַט, צום מאָלצייט זענען אויך געקומען 
זיינע הױיפּט-אַרוסהעלפער, נאָכן עסן איז די גאַנצע כאָפּטע צוגעשטאַנען צו 
מיר, אַז איך זאָל זיך אונטערנעמען דורכצופירן דעם גרויסן אָרגאַניזאַציש-טור, 
װאָס איך האָב שוין דערמאָנט אין פריִערדיקע שורות זייער טענה איז געווען 
אַז מען האָט שוין געשיקט אַ ועלט מיט אָרגאַניזאַטאָרס, נאָר ביז איצטער מיט 
די זעלביקע רעזולטאַטן, װאָס איך האָב געטראָפן אין סטאַװראָפּאָל, 

מ'איז אַזױ צוגעשטאַנען צו מיר, אַז איך האָב געזען אַז איך װעל זיך 
שוין נישט קענען אויסדרייען וי איך האָב דאָס געטאָן ביז איצט. דערצו נאָך 
בין איך געווען מיט דער גאַנצער כאָטטע אין זייער גוטע באַציונגען, איך האָב 
אויך געװווסט אַז פונעם צענטראַלן קאָמיטעט פון דער פּאַרטײ דערגייט מען זי 
די יאָרן. װילנדיק, אָדער נישט-ווילנדיק, האָב איך געמוזט צושטימען אָנצו" 
נעמען אָט די שווערע מיסיע, װאָס וועט געדויערן נישט װינציקער פון פיר 
חדשים. נאָר איידער איך האָב אָנגענומען די שליחות האָב איך געשטעלט אַ 
תנאי: ערשטנס פאָר איך צוריק קיין קראַסנאַדאָר, װווּ איך על אָפּזוכן עמיצן 
צו פאַרנעמען מיין פּלאַץ, צווייטנס, װעל איך ברענגען מיין פאַמיליע קין 
מאָסקװע און איך װעל האָבן אַ צוויי וואָכן װאַקאַציע, נאָך דעם װעל איך מאַכן 
אַ טור ביז אָדעס מיט דער מיסיע דורכצופירן אַן אַרבעט-קאָנטראָל. אַלע מיינע 
פאָדערונגען זענען אָנגענומען געװאָרן. ווען איך בין פאַרטיק געװאָרן מיט מיינע 
אָפיציעלע אַרבעטן, האָב איך זיך אַױסגעלאָזט אויסצוגעפינען װאָס עס טוט 
זיך אין אונדזערע קרייזן, 


אל אל 

די לאַגע בכלל אין אונדזערע רייען איז נישט געווען פון די גאָר פריילעכע, 
די גרעסטע טייל חברים פון גאַנץ רוסלאַנד, זענען געווען צעזייט און צעשפּרײט 
איבער די תפיסות אין גרויסן רוסלאַנד און ספּעציעל אין די מאָסקװער טורמעס, 
די אַלגעמײנע שטימונג איז נישט געווען קיין געהויבענע, פון די געװעזענע 
גרופּעס זענען פאַרבליבן נאָר אייניקע, װאָס האָבן געפירט אַ האַלב-אונטער- 
ערדישע טעטיקייט. אין דער לופטן האָט זיך געפילט, אַז די באָלשעװיקעס 
גרייטן זיך צו ליקווידירן די גאַנצע רעװאָלוציאָנערע אַנאַרכיסטישע באַוועגונג, 

עס זענען נאָך געװען א פּאָר קלובן, װאָס האָבן זיך דערקלערט ;אין ליבף" 
צו די באָלשעװיקעס און די לעצטע האָבן, ביז אַ געוויסער צייט, זיי געלאָזט 
עקזיסטירן און אויסגענוצט וי אַ פראָנט פאַר די אויסלענדישע געסט. 

דער שװאַרצער קרייץ, מיט אַ געוויסן טייל הילף פונעם רויטן קרייץ, אין 
וועלכן מאַדאַם פּעשקאָװו, די געוועזענע פרוי פון מאַקסים גאָרקין, האָבן געטאָן 
אַלץ אין זייערע מעגלעכקייטן כדי אונטערצוקומען מיט מאַטעריעלער הילף 
פאַר די פּאָליטישע אַרעסטירטע, האָט אַ ביסל פאַרגרינגערט די לאַגע. אַ טייל 
פונעם זאַלץ, װאָס מיר האָבן געקראָגן אין סטאַװראָפּאָל, האָט געהאָלפן צו 
באַקומען פּראָדוקטן פאַר אונדזערע חברים אין די מאָסקװער תפיסות, אָבער 
די לאַגע בכלל איז געווען אַ זייער טרויעריקע. 

אין דער צייט װאָס איך בין געווען אין מאָסקװע, האָבן מיר זיך דערװוסט 
אַז אונדזער אַלטער גרויסער לערער און וועגווייזער, פּעטער קראָפּאָטקין, איז 
זייער שטאַרק קראַנק. דער אַלטער האָט נישט געװאָלט אָנקומען צום שטאַט, 
אַפּילו בעת זיין שטאַרקסטן קראַנק-זיין. דער דאָקטער האָט צוגעשריבן, אַז חבר 
פּעטער קראָפּאָטקין מוז האָבן אָפּאָרטאָ-װיין. האָט ער פאַרזאָגט זיין פאַמיליע 
אַז זי זאָלן נישט װאָגן צו ווענדן זיך צו די באָלשעװיקעס און בעטן ביי זיי אַ 
פלאַש ויין, | 

לונאַטשאַרסקי, דער קאָמיסאַר פון דערציונג, איז געווען אַ פּערזענלעכער 
פאַמיליען-פריינד. איז דאָס צו אים דערגאַנגען, און ער האָט צוגעשיקט דעם 
נויטיקן וויין. אָבער דעם חבר קראָפּאָטקין האָט מען געמוזט פאַרזיכערן, אַז 
דער וויין איז אָנגעקומען פון אַ חבר און נישט פון דער רעגירונג, 


איך בין גרייט צו פאַרלאָזן רוסלאַנד 


ווען איך בין צוריקגעקומען פון מאָסקװע, בין איך געווען אין אַ שװערן 
געמיט-צושטאַנד. איצט איז מיר שוין קלאָר געװאָרן, אַז די באָלשעװיקעס װעלן 
אַלץ פאַרניכטן, װאָס שטערט זיי אָנצוהאַלטן זייער דיקטאַטור, איינזעענדיק די 
סיטואַציע אין אָנהייב 1921, האָב איך צוגעשטימט צו בעסיעס געדאַנק, אַז 
מען דאַרף זוכן וועגן וי אַזױ מיר זאָלן קאָנען פאַרלאָזן רוסלאַנד, 

נאָר פונעם רעדן ביזן טאָן עפּעס, איז געווען אַ גרויסער מהלך און אַ זייער 
שווער שטיקל אַרבעט. נאָר איין זאַך איז געווען זיכער: מיר האָבן באַשלאָסן 

צו זוכן אַ וועג װי אַרום אַרױסצוכאַפּן זיך פון דעם גרויסן און שרעקלעכן 
גיהנום, װאָס איז מיט יעדן טאָג געװאָרן אַלץ גרעסער און גרעסער. 

און אָט צוליב דעם מאָטיוו האָב איך באַשטימט אַז בעסיע און אונדוער 
זון לעאָן זאָלן אַריבערפאָרן װוינען קיין אָדעס, װאָס האָט זיך געפונען נישט 
ווייט פון דעם פּוױלישן און רומענישן גרענעץ, דורך ועלכן אַ ריע חברים 
אונדזערע האָבן פאַרלאָזן רוסלאַנד, 

מיינע מיטאַרבעטער און ספּעציעל אונדזער קליינע גרופּע חברים, האָבן 
שטאַרק באַדױערט, װאָס מיר קלייבן זיך זיי צו פאַרלאָזן. אַפילו אייניקע באָל- 
שעוויקעס האָבן פּרובירט מיר איינצורעדן, אַז איך זאָל פאַרבלייבן אין קראָס- 
נאָדאַר, 

ס'האָט גענומען אַריבער צויי װאָכן, ביז איך האָב איבערגעגעבן מיין 
אַרבעט און געװאָרן פאַרטיק צו פאַרלאָזן קראַסנאָדאַר. דעם לעצטן אָװונט זענען 
די חברים זיך צזאַמענגעקומען און מיר האָבן פאַרבראַכט צזאַמען ביז גאָר 
שפּעט אין דער נאַכט און אויף מאָױגן זענען מיר שוין געווען אויפן װעג 
קיין מאָסקװע, 

מיר האָבן געטראַכט אָפּצושטעלן זיך אױף עטלעכע טעג אין ראָסטאָװ 
אויפן דאָן, אָבער ווען מיר זענען אָנגעקומען אויף מאָרגן קיין ראָסטאָו, האָב 
איך אויפן װאָקזאַל געטראָפן איינעם מיטן נאָמען מאָיסײ, װאָס איז געוען 
פאַרהייראַט מיט דער מיטלסטער שװעסטער פון אָלגאַ לייק. אָט אויף דעם 
חברהמאַן האָט מען געהאַט אַ חשד, אַז ער איז געװאָרן אַן אַגענט פון דער 
טשעקאַ. ער האָט פאַרלאָזן זיין פרוי און איז פאַרשװוונדן פון מאָסקװע. טרעפנ- 
דיק אים אויף דער סטאַנציע ראָסטאָו אויפן דאָן, בין איך נישט געווען אַזױ 
צופרידן, כאָטש איך האָב נישט געהאַט קיין מורא, מיט מיינע מאַנדאַטן. דער 
חברה-מאַן, דערזעענדיק מיך, איז צוגעגאַנגען צו מיר, מיך װאַרעם באַגריסט 
און געזאָגט אַז ער האָט מיר איבערצוגעבן אַ טרויעריקע בשורה: פּעטער קראָ- 
פּאָטקין איז געשטאָרבן, קומענדיקן זונטיק װעט זיין די לוויה. איך האָב גע- 
װאָלט אויספרעגן ביי אים מער פּרטים, נאָר ער האָט מיר פאַרלייגט אַ תירוץ, 
אַז ער מוז פאָרן גלייך אין שטאָט און ער איז טאַקע באַלד פאַרשװוּנדן פון 
װאָקזאַל, האָב איך באַלד ביי זיך באַשלאָסן צו פאָרן גלייך קיין מאָסקװע, אַז 
מיר זאָלן קאָנען זיין אויף דער לוויה פון אונדזער גרויסן לערער און דענקער, 
פּעטער קראָפּאָטקין, 


געשטאָרבן פּעטער קראָפּאָטקין 


האָב איך תיכף פאַרלאַנגט, אַז מען זאָל מיין װאַגאָן צוטשעפּען צו דער 
ערשטער באַן װאָס װעט אַװעקגיין קיין מאָסקװע. אַזױ װי דער צוג האָט גץ- 
דאַרפט אָפּגיין שפּעט בײנאַכט, האָבן מיר געהאַט אַ גאַנצן טאָג פרייע צייט, 


זענען מיר צוגעפאָרן צו אונדזערע משפּחה-לייט, װוּ בעסיע און דער זון לעאָן 

זענען פאַרבליבן און איך בין געגאַנגען זוכן אונדזערע חברים. אין די לאָקאַלע 
צייטונגען זענען נאָך נישט געווען די טרויעריקע ידיעות וועגן קראָפּאָטקינס 
טויט. פונװואַנען דער חברהמאַן האָט באַקומען די נייעס, איז געבליבן אַ רעטע- 
ניש און געװאָרפן נאָך אַ גרעסערן חשד, אַז ער איז אַן אַגענט פון דער טשעקאַ. 
ערשט פאַרנאַכט-צו זענען די צייטונגען אַרױס מיט דער טרויעריקער ידיעה, 

די חברים זענען זיך צװאַמען געקומען. איניקע האָבן געגעבן קורצע 
איבערבליקן וועגן דעם ערשט-פאַרשטאָרבענעם גרויסן לערער און וועגווייזער. 
שפּעט בײנאַכט האָט אונדזער צוג זיך געלאָזט אין וייטן וועג אַרײן און די 
רעדער פון די װאַגאָנען האָבן אױיסגעקלאַפּט דעם טריער-מאַרש נאָך דעם 
גרויסן נפטר, דעם קעמפער און מענטשטפריינד, 

לויט דעם מאַרשרוט פונעם באַן. האָבן מיר געדאַרפט אָנקומען קיין 
מאָסקװע שבת, מיט אַ טאָג פאַר דער לויה, נאָר ס'האָט זיך אַרײינגעמישט 
דער ווינטער-געשפּענסט און מיר זענען אָנגעקומען קיין מאָסקװע אויפן צווייטן 
טאָג, מאָנטיק, שוין נאָך דער לוויה. דאָס איינציקע, װאָס מיר האָבן נאָך גע- 
טראָפן, איז געווען אַ צאָל חברים װאָס זענען פון פאַרשידענע שטעט אין רוס- 
לאַנד געקומען אויף דער לוויה. איין עפּיזאָד, װאָס אָט די חברים האָבן מיר 
איבערגעגעבן, וויל איך דאָ פאַרצייכענען: 

דער קאָמיטעט פון אונדזערע חברים, װאָס האָט זיך געשאַפן אויף צו 
אָרגאַניזירן פּעטער קראָפּאָטקינס לוויה, האָט זיך געװוענדט צו די באָלשעװי- 
קעס, אַז זיי זאָלן באַפרײען אַלע אַרעסטירטע פון די מאָסקװער טורמעס, כדי 
זיי זאָלן קאָנען בייזיין די לוויה פון זייער גרויסן לערער. איז געװאָרן אַ דיג" 
געניש. די באָלשעװיקעס האָבן געפאָדערט אַז דער קאָמיטעט זאָל געבן א 
קאָלעקטיווע. גאַראַנטיע, אַז אַלע אונדזערע באַפרײטע חברים װעלן זיך צוריק- 
קערן נאָך דער לוויה אין די טורמעס. זי האָבן געװאָלט,הײיסט עס, האַלטן פאַר 
פאַראַנטװאָרטלעך דעם קאָמיטעט פאַר יעדן חבר װאָס װועט וערן באַפרײט 
פון טורמע פאַר דעם דאָזיקן טאָג.האָט דער קאָמיטעט צוריקגעוויזן די דאָזיקע 
פאָדערונג, נאָר װי עס זעט אויס איז פּעטער קראָפּאָטקין אַפילו טויטערהייט 
געווען אַ גרויסער מאָראַלישער כוח און געהאַט אַ שטאַרקע ווירקונג אַפילן 
אויף די דעמאָלטיקע באָלשעװויקעס. אַפּילו זיי האָבן דערפילט דעם מאָראַלישן 
דרוק, אַז זיי מוזן אַרױסלאָזן דעם דאָזיקן טאָג די אַרעסטירטע אַנאַרכיסטן, 
זענען זיי, די באָלשעװיקעס, געקומען מיט אַ פאָרשלאָג, אַז יעדער איינער פון 
די אַנאַרכיסטן זאָל אַרױסגעלאָזט ווערן אויף זיין פּערזענלעכן ערנװאָרט, אַז 
ער װועט צוריקקומען אין דער טורמע. נאָך דער לוויה האָבן אַ גרופּע חברים 
באַהאַנדלט די פּראַגע צי מוז מען האַלטן װאָרט און צוריקקערן זיך אין דער 
תפיסה, ספּעציעל די יעניקע, װאָס האָבן גאָר אַ שװאַכע האָפענונג ווען עס 
איז באַפרײיט צו וערן, 

די שטימונג בכלל איז געווען אַ דערשלאָגענע. נאָר די גרעסטע מערהייט 
פון די באַפרײיטע חברים האָבן זיך אַרױסגעזאָגט, אַז אַנאַרכיסטן מוזן האַלטן 
דאָס געגעבענע ערנװאָרט. און אַלע באַפרײטע אַנאַרכיסטן האָבן זיך צוריק- 

געקערט אין זייערע טורמעס הגם אַ געוויסע צאָל פון זיי זענען שוין קיינמאָל 
פון די תפיסות יישט אַרױס קיין לעבעדיקע. 

דער טרויער איז געווען גרויס. ס'האָט זיך געפילט די טיפע ווּנד פונעם 
גרויסן פאַרלוסט, אַ פאַרלוסט פאַר דער גאַנצער וועלט, דער גרויסער מענטשן- 
פריינד, קעמפער און געלערנטער איז מער נישט געװען צװישן אונדז. זיין 
קבר איז געווען נאָך פריש, איינגעזונקען אונטער אַ באַרג מיט בלומען 

אומדערװאַרטעט, אָבער צופרידן איבערראַשט, האָבן מיר געטראָפן אין 
מאָסקוע אונדזער אַלטן פריינד, סעמקע פרידמאַן, וועמען מיר האָבן שױן 
עטלעכע יאָר נישט געזען. אונדזער נאָענטע פריינדשאַפט האָט זיך נאָך אָנגע- 
הויבן אין שיקאַגאָ, 

סעמקע פרידמאַן -- קליין אין געוויקס, געווען אַ קליידער-אַרבעטער. אַ 
מענטש, װאָס האָט נישט געקענט פאַרטראָגן קיין עוולה. ווען סעמקע האָט 
באַמערקט, אַז איינער איז באַגאַנגען אַן עוולה,. האָט זיך יענער שוין נישט 
געקענט אַרױסדרײען פון אים. נאָר נישט געקוקט אויף די ,משוגעתן", װאָס 
ער האָט געהאַט, איז ער געווען אַ פריינד, װאָס מען קען װינציק געפינען וי 
ער, און מיר האָבן שטאַרק אָפּגעשאַצט זיין פריינדשאַפט צו אונדז. 

זיין איבערגעגעבנקייט צו דער באַוועגונג איז געווען אָן אַ מאָס. ער פלעגט 
פאָדערן פון אַנדערע, אַז אויך זיי זאָלן זיין אַזו. 

סעמקע פרידמאַן איז אַװעקגעפאָרן קיין רוסלאַנד מיט דער ערשטער גרופּע 
פון שיקאַגאָ, 

סעמקע פּרידמאַן איז געווען אַ קורצע צייט אין מאַנכאָס אַרמײ. נאָך אַ 
גרויסער שלאַכט מיט די וייסע האָט מאַכנאָס אַרמײי:שטאַב געמוזט איין מאָל 
אַריבערפאָרן אויף אַן אַנדער אָרט. דער שטאַב האָט זיך שוין געהאַט עװאַקויָרט, 
אין שטאָט זיינען פאַרבליבן קליינע אָפּטײלן פון מאַנכאָס אַרמײ. עס איז שוין 
געווען אַ געפאַר צו גיין צוריק אין שטאָט, אָבער סעמקע האָט זיך געלאָזט 
אַהין, טאָמער האָט מען פאַרגעסן עטעס ויכטיקס אין אַלטן אָרט. ער האָט 
געפונען אין שטאַב צוויי גרויסע קאָנווערטן, װאָס זענען געלעגן אָן אַ זייט, 
ווען סעמקע איז אָנגעקומען אין דעם נייעם שטאַב און מען האָט געעפנט די 
צוויי קאָנװערטן, האָט מען ערשט דערזען אַז סעמקע האָט געראַטעװעט אַ 
טייל פון דער אַרמײ-קאַסע, אַ גרויסע סומע געלט, 

די לעצטע פּאָר יאָר האָט סעמקע געווינט אין אָדעס. דאָרטן האָט ער 
חתונה געהאַט מיט חברטע דאָראַ. אין 1923 געלינגט זיי אַרױסצופאָרן פון 
באָלשעװיסטישן רוסלאַנד. אומדערװאַרט טרעפן מיר זיך אין קאָנסטאַנטינאָפּאָל, 
טערקיי. פון דאָרטן זענען זיי געפאָרן קיין פּאַריז, װוּ זיי זענען געווען טעטיק 
אין דער ייִדישער גרופע. 

מיר האָבן די גאַנצע צייט אָנגעהאַלטן אַ בריוולעכן קאָנטאַקט. 

ביי זיי איז געבוירן געװאָרן אַ מיידעלע, נאָר לאַנג האָבן זיי נישט געקענט 
האָבן נחת פון זייער קינד. עס איז געקומען די צוייטע וװעלט-מלחמה. די 

דייטשישע מערדערס האָבן אַרעסטירט סעמקען און דאָרען. דאָס פינף-יאָריקע 
קינד האָט מען פאַרבאַהאַלטן ביי פראַנצויזישע חברים, 

ווען מע האָט געפירט סשמקען און דאָרען צו זייער טױט, איז סעמקען 
געלונגען אָנצושרייבן אַ בריוול און עס אַרױסװאַרפן פון װאַגאָן מיט אַ בקשה 
עס איבערצושיקן אויף אונדזער אַדרעס, 

דער בריוו איז אָנגעקומען צו אונדז. ער איז געווען קורץ: 

,מען פירט אונדז, מיר ווייסן נישט װוּהין: גיט אַכטונג אויף אונדזער קינד", 

דאָס איז געווען דאָס לעצטע מאָל, װאָס מיר האָבן געהערט פון סעמקען 
און דאָרען, | 

מיט איין זאָך האָט סעמקע פרידמאַן אונדז איבערראַשט -- ער איז געווען 
אַ זייער שטרענגער װעגעטעריאַנער, מען קאָן זאָגן, אַז אין אַ געוויסן זינען 
איז עס ביי אים דערגאַנגען ביז משוגעת, 

אין 1918 האָט מען אין מאָסקווע געמאַכט אַ געװאַגטע עקספּראָפּריאַציע 
און מ'האָט פאַרנומען אַ זייער גרויסע סומע געלט, 

די טשעקאַ האָט אָנגעהויבן אַרעסטירן פון אַלע לינקע גרופּירונגען און אַ 
גרויסע צאָל אַנאַרכיסטן, צווישן זיי אַרײינגערעכנט, סעמקע פרידמאַן. זייענדיק 
אַ שטרענגער װעגעטאַריאַנער, האָט ער אָנגעהויבן צו פאָדערן, אַז מען זאָל 
אים געבן װעגעטאַריאַנישע מאכלים. סעמקע פרידמאַנען האָט דעמאַלט נישט 
אָפּגעשטעלט דאָס, װאָס ער האָט זיך געפונען אין דער שרעקלעכער אַלירוסי- 
שער װעטשע-קאַ, אַ נאָמען װאָס האָט אָנגעװאָרפן אַ פּחד אַפילו אויף איינעם, 
װאָס איז דאָרטן נישט געוען. 

איין טאָג רופט מען אַרױס פון די קאַמערן אַלע אַנאַרכיסטן און מען 
ברענגט זיי אין אַ גרויסן צימער אַרין, ס'האָט נישט געדויערט לאַנג און די 
טיר האָט זיך געעפנט און דער ,שרעק" פון דער אַלירוסישער ווע-טשע- קאַ, 
דזשערזשינסקי, מיט זיין גאַנצער סוויטע זענען אַריין אין צימער, 

סעמקש פרידמאַן וויל נישט וויסן פון גאָרנישט און ער ווענדט זיך צו 
דזשערזשינסקין מיט אַ פּראָטעסט, אַז ער איז אַ װעגעטאַריאַנער און ער פאָ- 
דערט אַז מען זאָל אים געבן װעגעטאַריאַנישע עסנװאַרג, 

ווען ער איז, מיט אַ װאָך שפּעטער געפאָרן מיט אונדז קיין אָדעס, האָב 
איך געקראָגן עסנװואַרג אויפן וועג אין וועלכן ס'האָט זיך געפונען ווורשט און 
ווען מיר האָבן אָנגעהויבן צו עסן אונדזער מאָלצייט, זעען מיר וי סעמקע 
פרידמאַן שניידט אִפּ א שטיקל װוּרשט און קייעט אויף ביידע באַקן, 

האָב איך אים געפרעגט: װאָס איז געװאָרן פון זיין װעגעטאַריזם, האָט ער 
מיר געענטפערט, אַז ער פלעגט גאַנצע טעג אַרומגײן הונגעריק, נישט קענען 
קריגן עפּעס צו עסן, האָט ער באַשלאָסן אַז אין די דאָזיקע אומשטענדן פון 
אַ סאָציאַלער רעװאָלוציע קאָן מען נישט זיין קיין אױיסגעהאַלטענער װעגעטאַ- 
ריאַנער און ער האָט באַשלאָסן אָנצוהייבן עסן פלייש. ער האָט פּשוט נישט 
געקענט אויספירן צו בלייבן אַן אױיסגעהאַלטענער װעגעטאַריאַנער. 

ווען מיר האָבן פאַרלאָזט מאָסקװע, איז די אַלגעמײנע שטימונג צוישן 

אונדזערע חברים געווען זײַער אַ נידערגעשלאָגענע. ערשטנס, דערפאַר וייל 
די מאָסקווער תפיסות זענען געווען איבערגעפּאַקט מיט אַ גרויסער צאָל חברים 
און דערצו האָט זיך געפילט אין דער לופטן אַז די באָלשעװיקעס הויבן אָן 
צו ווייזן זייער אַנטשלאָסנקײט צו ליקווידירן אַלע רעװאָלוציאָנערע גרופּי 
רונגען. אָט דאָס האָט מען געקענט זען און פילן פון דער באַציונג צו די פּאָלי- 
טישע אַרעסטירטע אין די טורמעס. מ' האָט שטאַרק געפילט אין דער לופטן, 
אַז ערנסטע פּאַסירונגען קומען אָן בנוגע די אל װאָס האָבן געהאָלפן שאַפן 
די אָקטאָבער-רעװאָלוציע. 

די זעלביקע שטימונג האָבן מיר געטראָפן, װען מיר זענען אָנגעקומען 
קיין אָדעס. אַ גרויסע צאָל חברים זענען געווען אַרעסטירט אין דער אָדעסער 
טורמע, דאָ האָט זיך נאָך נישט געפילט די אָנקומענדיקע פּאָליטישע רעאַקציע. 
ווען מיר זענען דאָ אַװעקגעגאַנגען אין טורמע צו באַזוכן אונדזערע אַרעסטירטע 
חברים, האָבן מיר געזען אַז כאָטש זיי זענען געווען די אַרעסטירטע, איז די 
באַציַונג צו זיי פון די וועכטער, און צו זייערע באַזוכער, געווען אַ היימישע, 
מחמת די וועכטער האָבן געפילט און געװוּסט, אַז אָט די אַרעסטירטע זענען 
ערשט נעכטן געווען זייערע מיטקעמפער קעגן קערענסקיס רעגירונג, 

ס'האָט געקלונגען זייער מאָדנע אין די אויערן, ווען די תפיסה-וועכטער 
האָבן גערופן די אַרעסטירטע ;חברים!" 

איך האָב נישט געקענט פאַרבלייבן קיין לענגערע צייט אין אָדעס, ווייל 
איך האָב צוגעזאָגט מיינע באַלעבאַטים אין מאָסקװע, אַז איך װעל זיך לאַנג 
נישט פאַרהאַלטן אויף דעם וועג קיין אָדעס און צוריק קיין מאָסקװעי 


איך מאַך אַן עקספּעדיציע איבער גרויסע טיילן פון רוסלאַנד 


ווען איך בין אָנגעקומען צוריק קיין מאָסקװע, האָט מען אין משך פון אַ 
װאָך צייט אָרגאַניזירט די עקספּעדיציע, װאָס האָט געדאַרפט נעמען איבער 
דריי חדשים און דער שטח איז געווען פון מאָסקװע ביז דער שטאָט באַקו 
אויפן קאַספּישן ים, און דאַן דעם גאַנצן געגנט פון קאַװקאַז בין דער שטאָט 
באַטום, אויפן שװאַרצן ים, 

איך האָב געקראָגן דריי געהילפן פאַר דער אָרגאַניזיר-אַרבעט און צו זי 
אַ מענטשן װאָס האָט געגעבן אַכטונג און אױפגעפּאַסט אויפן ספּעציעלן אייזנ- 
באַן-װאַגאָן, װאָס איז געווען אויסגעשטאַט וי אַ בוך-געשעפט. פאַר אַזאַ לאַנגער 
רייזע און נאָך ביי יענע אומשטענדן, איז דאָס געווען אַ זייער באַקװעמער 
פּלאַץ צום פאָרן. ס'איז אינטערעסאַנט צו באַמערקן, וי אַזױ שױן דעמאָלט 
האָט זיך אָנגעהױיבן צו אַנטװיקלען די נייע ביוראָקראַטיע, פון העט אויבן ביז 
אַראָפּ אונטן. ביז איצטער בין איך ביי די אַרבעטן, װאָס כ'האָב אונטערגענומען, 
געווען אַלײן, און בלויז פון צייט צו צייט פלעג איך מיטנעמען אַן אונטער- 
העלפער. נאָר דאָס מאָל האָב איך געהאַט גאַנצע דריי מיטהעלפערס, װאָס מיינע 

באַלעבאַטים האָבן מיר מיטגעגעבן און וועמען איך האָב פּערזענלעך נישט גע- 
קענט. צו דעם אַלעמען האָב איך נישט באַגריפן פונעם פּראַקטישן שטאַנד- 
פּונקט, פאַרװאָס אַזאַ מין לאַנגע רייזע זאָל פאָדערן צען מאָל אַזױ פיל מענטשן 
און צייט, וויפל מען דאַרף צו קאָנען דורכפירן אין דער פּראַקטיק אַן אָרגאַ- 
ניזאַטאָרישע אַרבעט! 

און ווער זענען עס געווען מיינע אַרויסהעלפערס? 

די ערשטע פּאָר טעג פון אונדזער רייזע האָב איך אויסגעפונען אַז דאָס 
זענען געווען מענטשן, װאָס האָבן געהאַט גאָר אַ קליינעם אינטערעס, אַז עפּעס 
זאָל אויפגעטאָן ווערן פאַר דער מיסיע, פאַר וועלכער מיר זענען באַשטימט 
געװאָרן. אַלע דריי געהילפן זענען געווען געוועזענע געשעפט-פירער און זי 
האָבן געהאַט צוויי הויפּט-צילן: ערשטנס, אַז זיי זאָלן האָבן די מעגלעכקײיט 
גוט אָפּצועסן און ברענגען פּראָדוקטן אַהיים און, צווייטנס, צו שפּעקולירן מיט 
עפּעס װאָס זאָל אַרײינברענגען פּראָפּיטן פאַר זיי, װי עס זעט אויס, האָט מען 
זיי איבערגעגעבן נאָך אין מאָסקװע ווער איך בין און, צו דעם נאָך, האָב איך 
די ערשטע טעג פּרובירט אָרגאַניזירן אונדזער גרויסע אַרבעט אַזױ, אַז יעדער. 
איינער פון אונדז זאָל זיין פאַראַנטװאָרטלעך פאַר זיין טייל און אין דעם צוגאַנג, - 
פון מיין זייט האָבן זיי דערפילט אַז איך מיין ערנסט מיט אונדזער שליחות, 
און אַז ס'וועט נישט זיין בלויז קיין לוסט-רייזע. דאָס איז זיי נישט געוען 
שטאַרק צום האַרצן און די הויפּט-זאַך האָט עס אויף זיי אַרױפגעװאָרפן אַ פּחד, 
אַז די גאַנצע רייזע װעט פאַר זיי זיין איין דורכפאַל, 

ס'האָט זיך געפילט, אַז זיי האָבן מורא פאַר מיר און דערפון איז עס גע- 
שאַפן געװאָרן די אָנגעצױגענע שטימונג, אַ זייער נישט אָנגענעמע, װאָס האָט 
נישט געקענט ברענגען קיין קאָנסטרוקטיווע רעזולטאַטן פאַרן צוועק, צוליב 
וועלכן מיר זענען אַרױסגעשיקט געװאָרן עפּעס אויפצוטאָן 

אָבער די דריי געהילפן מיינע זענען געווען פּראַקטישע און דורכגעטרי- 
בענע געוועזענע געשעפט-לייט. האָבן זיי גאַנץ פאָרזיכטיק גענומען זוכן מיטלען 
וי אַזױ צו מאַכן מיך ווייכער, כדי זיכער צו זיין, אַז איך װעל זיי נישט שטערן 
אין זייערע פּריואַטע געשעפטן 

דאָס איז געװוען שוין אויף דער דריטער װאָך פון אונדזער נסיעה. מיר 
האָבן אָנגעהויבן אונדזער אַרבעט פון דער שטאָט כאַרקאָװ. די דריי חברה- 
לייט האָבן אויסגעפירט זייער אַרבעט ניט שלעכט, נאָר אונדזערע באַציונגען 
זענען געווען אַ ביסעלע אָנגעצױגן. נאָך דעם טאָג אַרבעט, אָדער ווען מיר 
זענען געפאָרן, האָבן מיינע דריי געהילפן פאַרבראַכט אין שפּילן אין קאָרטן 
און מ'האָט געשפּילט אַזאַרט-מעסיק און אויף גרויסע סומען געלט. אַלע מאָל 
ווען זיי פלעגן אָנהייבן צו שפּילן אין קאָרטן, פלעגן זיי צושטיין צו מיר אַז 
איך זאָל שפּילן מּיט זיי. נאָר איך האָב נישט געהאַט קיין פאַרלאַנג און נישט 
די פינאַנציעלע מיטלען דאָס צו טאָן. נאָר איין אָװונט האָבן זיי אָנגעהויבן צו 
רעדן צו מיר, אַז איך האַלט זיך דערווייטערט פון זיי און ביי זיי קומט אס 
אַז איך וויל זיי איגנאָרירן, 

האָב איך גלייך נישט אױפגעכאַפּט, אַז דאָס איז געווען זייער סטראַטעגיע 
כדי מיך אַרײנצוציען און מאַכן ווייכער. די דריי חברה זענען פון דער נאַטור 
נישט געווען קיין שלעכטע מענטשן און זיי האָבן געהאַט צו מיר אַ גוטע 
באַציונג, נאָר די איינציקע זאַך: זיי האָבן נישט געהאַט צו מיר קיין צוטרוי, 
דערפאַר האָבן זיי מורא געהאַט אַז איך על זיי שטערן אין זייערע פּריװואַטע 
געשעפטן. זיי האָבן געװוּסט צו װאָס פאַראַ אידייען-ריכטונג איך באַלאַנג און 
די פּאַסטקע, װאָס זיי האָבן צוגעגרייט פאַר מיר, האָט געהאַט אַ דערפאָלג אין 
דער צייט ווען זיי האָבן אָנגעהאַלטן זייער פריינדלעכע באַציונג צו מיר. האָב 
איך מיר געטראַכט: זאָל זיך זיי דאַכטן אַז איך בין אַ סנאָב, וי זיי, אַז איך 
איגנאָריר זיי נישט -- װעל איך אַ פּאָר שעה שפּילן מיט זיי אין קאָרטן, 

האָב איך זיי דערקלערט, אַז איך פאַרמאָג נישט אַזױ פיל געלט וויפל זי 
און אויב זיי װועלן שטעלן ווייניקער אין קאָן, װועל איך מיט פאַרגעניגן מיט זיי 
מיטשפּילן. אַלע דריי האָבן צוגעשטימט און אויף זייערע פּנימער האָב איך 
באַמערקט אַ צופרידענעם שמייבל, 

דעם ערשטן אָװונט, ווען מיר האָנן געשפּילט, איז אַלץ צוגעגאַנגען נאָרמאַל, 
איך בין אַרױס אַ געווינער מיט אַ פּאָר רובל, דעם צווייטן אָװונט איז פאָרגע- 
קומען די זעלבע זאַך און מיינע דריי חברה האָבן אַרױסגעװיזן אַ געוויסע 
צופרידנקייט, װאָס איך בין צוגעשטאַנען צו שפּילן מיט זיי אין קאָרטן 

נאָר באַלד נאָך דעם האָב איך אָנגעהויבן צו באַמערקן, אַז די דריי חברה 
האָבן גענומען שפּילן מיט דער כוונה, אַז איך זאָל געווינען אַ גרויסע סומע 
געלט, שפּילער זענען זיי גראָד געווען גוטע. נאָר דאָ, מיט אַ מאָל, זענען זי 
געװאָרן ;נאַכלעסיק" און צום סוף פון שפּילן האָב איך געהאַט אַ גרויסע סומע 
געלט. האָב איך פון אָנהייב געטראַכט, אַז דאָס איז, װי זאָגט מען, דאָס ענליק" 
פון אַ נייעם שפּילער. נאָר אָט דאָס ;גליק" האָט זיך פאַרצויגן איבער אַ װאָך 
צייט, האָב איך זיך געפילט נישט באַקװעם, װאָס איך געווין ביי זיי גרויסע סו" 
מעס געלט און באַשלאָסן ביי זיך אָנצוהייבן שפּילן מיט אַ גרויסער נאַכלעסי- 
קייט, טראַכטנדיק אַז מיט דעם װועל איך האָבן די מעגלעכקייט צוריק צו פאַר- 
שפּילן צו זיי די געווונענע גרויסע געלט-סומע. 

אָבער מיין סטראַגעגיע האָט נישט געהאָלפן און איך האָב נאָך מער געוו" 
נען וי פריִער. דעמאָלט האָב איך פאַרשטאַנען, אַז די גאַנצע זאַך ביים בעטן 
מיך, אַז איך זאָל מיט זיי שפּילן, איז געווען אַ סטראַטעגיע, אַ מין קאָנספּיראַ- 
ציע פון זייער זייט, מיך אונטערצוקויפן, און דערפאַר, האָבן זיי געטראַכט, װעל 
איך זיי נישט שטערן אין זייערע שפּעקולאַטיווע מאַכינאַציעס. 

די גאַנצע געשיכטע איז מיר נישט געווען צום האַרצן. אמת, איך בין נישט 
געווען קיין אַגענט פון דער טשעקא, אָדער פון דער פּאָליצײ, אָבער איך האָב 
בעשלאָסן צו מאַכן אַ סוף צו דער דאָזיקער טראַגי-קאָמעדיע. 

דעם זעלביקן אָװונט, איידער זיי האָבן אָנגעהויבן צו שפּילן אין קאָרטן, האָב 
איך זיך געװוענדט צו זיי מיט פאָלגנדיקער דרשה: 

--- איר ווייסט, אַז איך האָב די מאַכט -- װי אַ ספּעציעלער פאַרטרעטער 

פון צענטראַ-פּעטשאַט, קאָן איך אייך אַלע דריי אויף דער קומענדיקער גרויסער ‏ 
סטאַנציע צוריקשיקן קיין מאָסקװע און איך קאָן אויך מעלדן אין דער אייזנבאַן- 
טשעקאַ וועגן אייער מאָדנער טעטיקייט, נאָר איך קען אייך פאַרזיכערן, אַז איך 
װעל נישט טאָן נישט דאָס ערשטע און נישט דאָס צווייטע. איך בין נישט די 
פּאָליצײי אָדער די טשעקאַ. 

די זאַכן װאָס איר טוט אויף דער רייזע, חוץ אייער אַרבעט פאַרן צענטראָ- 
פּעטשאַט, פאַר דער-אָ אַרבעט טראָגט איר פּערזענלעך די פאַראַנטװאָרטלעכ- 
קייט, איך האָב באַמערקט פאַר דער קורצער צייט, װאָס מיר זענען צוזאַמען, אַז 
איר שטרענגט זיך אָן דורכצופירן אייער אַרבעט נישט שלעכט. מיר האָבן נאָך 
איבער דריי חדשים צו זיין צוזאַמען און צו פאַרענדיקן מיט דערפאָלג אונדזער 
שליחות. וויל איך פון אייך דריי, אַז איר זאָלט אויפהערן צו פּרוּוון מיך אונ- 
טערקויפן דורך אייער בכיוונדיקן פאַרלירן געלט, ווען איר שפּילט מיט מיר אין 
קאָרטן. אַזױ לאַנג װוי איר װעט מיר העלפן אין דער אָרגאַניזיר-אַרבעט, טאָן 
אייער פליכט, װעל איך אויף אייערע אַנדערע טעטיקייטן פולשטענדיק פאַרקוקן. 
איך גיב אייך אַ פּאָר טעג איבערצולייגן זיך און גוט באַטראַכטן, און נאַכהער 
מיר געבן אַן ענטפער. 

די דריי חברה זענען געבליבן זיצן וי אָפּגעשמיסענע. 

יענעם אֶװונט האָט מען שוין נישט געשפּילט אין קיין קאָרטן, נאָר איידער 
מ'איז געגאַנגען שלאָפן, זענען די דריי חברה אַריין צו מיר אין קופּע און איי- 
נער פון זיי האָט זיך געווענדט צו מיר און האָט זיך אַנטשולדיקט פאַר זייער 
נישט שיינעם טאַט, װאָס זיי האָבן געטאָן קעגן מיר. די סיבה פאַר װאָס זיי האָבן 
אַזױ נישט שיין געהאַנדלט, איז די: מ'האָט זיי איבערגעגעבן אין מאָסקװע, אַז 
איך בין זייער אַ שטרענגער און דאָס האָט געמאַכט אויף זיי אַזאַ רושם, אַז ס'האָט 
זיי געשטויסן צו טאָן די נישט אָנגענעמע זאַך. זיי ווילן מיר פאַרזיכערן, אַז זי 
פאַרנעמען זיך נישט מיט קיין שום קאָנטעררעװאָלוציאָנערער אַרבעט. זיי פירן 
מיט זיך אַ געוויסע צאָל מאַנופאַקטור-סחורה, וועלכע זיי װעלן פאַרקויפן און 
פאַר די געלטער ווילן זיי איינהאַנדלען פּראָדוקטן פאַר זייערע פאַמיליעס. ווען 
איך קען זיי פאַרגעבן, װעלן זיי טאָן אַלץ אַז אונדזער מיסיע זאָל זיין אַ גרויסער 
דערפאָלג 

האָב איך אָנגענומען זייער אַנטשולדיקונג מיט אַ באַמערקונג, אַז זיי מוזן 
נעמען צוריק דאָס געלט װאָס איך האָב ביי זיי געװווּנען. האָבן זיי אַלע דריי אין 
איין קול דערקלערט, אַז זיי װעלן טאָן אַלץ, װאָס איך װועל זיי הייסן, נאָר דאָס 
געלט ועלן זיי צוריק נישט נעמען. זאָל דאָס זיין וי אַ פאָנד פאַר אונדזער רייזע. 
וויפל איך האָב געפּרוּווט זיי איבערצייגן, האָט מיר גאָרנישט ניט געהאָלפן, זיי 
זענען געווען נישט קיין שלעכטע מענטשן אין לעבן, און װאָס ווייטער מיר זע- 
נען געפאָרן, האָבן זיי געטאָן אַלצדינג אַז אונדזער אַרבעט זאָל זיין ווי ווייט 
מעגלעך דערפאָלגרייך. האָב איך זיי געמוזט נאָכגעבן, כדי דער שלעכטער אייג- 
דרוק פונעם אינצידענט זאָל כאָטש אַ ביסל אָפּגעשװאַכט וערן. 

איך האָב דאָס דערמאָנט מיט אַ כיוון, כדי דער לייענער זאָל כאָטש האָבן 

אַ קליינעם באַגריף וועגן דעם, װאָס ס'איז פאָרגעקומען ווען די מלוכה, אָט דער 
גרויסער מאָנסטער, האָט פאַרכאַפּט דאָס גאַנצע מענטשלעכע לעבן איבער דעם 
גרויסן לאַנד, װאָס רופט זיך רוסלאַנד, 

ווייל פּונקט וי די דריי אומשולדיקע מענטשן, װאָס אויף זיי האָט דער 
מאָנסטער אָנגעװאָרפן אַ גרויסע שרעק און פּחד צו דעם װאָרט רעװואָלוציע און 
געבראַכט זיי צו אַזאַ צושטאַנד, אַז זיי זענען געווען גרייט צו ריזיקירן זייער 
פרייהייט און לעבן, כדי צו קריגן אַ שטיקל ברויט פאַר זיך און פאַר זייערע 
אייגענע, אַזױי איז אויך די ווירקונג געווען אויף צענדליקער מיליאָנען מענטשן 
פון דער גרויסער מדינה, 


אל אָכ 
אי 


בעת מיינע דריי אַרויסהעלפערס האָבן געהאַט, אַ חוץ זייער אַרבעט, נאָך 
אַ פּערזענלעכע באַשעפטיקונג --- אַ ביסל צו שפּעקולירן אויף צו קענען קריגן 
פּראָדוקטן פאַר זיך און פאַר זייערע טאַמיליעס, האָב איך געהאַט אַ מיסיע -- 
צו באַקענען אונדזערע חברים מיט דעם, װאָס עס קומט פאָר אין מאָסקװע מיט 
אונדזערע אַרעסטירטע חברים, װאָס זענען געווען אין אַ גרעסערער צאָל, די 
כאַרקאָװער אַרעסטירטע, די געפאַנגענע פון קראָנשטאַטער אויפשטאַנד, די 
מאַכנאָווצעס, זענען די גרעסטע צאָל פון זיי איבערגעשיקט געװאָרן אין די 
מאָסקװער טורמעס. האָב איך געהאַט אַ דאָפּלטן צוועק: ערשטנס, צו באַקאַנען 
מיט דער לאַגע פון אונדזערע אַרעסטירטע חברים און, צווייטנס, ווירקן אַז מע 
זאָל שאַפן מיטלען צו העלפן די אַרעסטירטע חברים אין די פאַרשיידענע 
תפיסות. 

די באָלשעוויקעס האָבן צונויפגעבראַכט אַזאַ מין גרויסע צאָל פּאָליטישע 
אַרעסטירטע, אַז ס'איז פּשוט נישט געווען גענוג פּלאַץ אין די טורמעס און 
ספּעציעל אין דער באַװוּסטער בוטירקי-טורמע. די לאַגע איז געװאָרן אַזױ 
שלעכט, אַז די אַרעסטירטע האָבן אָנגעהויבן צו פּראָטעסטירן און ס'איז געקו- 
מען צו אַ הונגער-שטרייק. 

די באָלשעויקעס האָבן באַשלאָסן צו ברעכן דעם הונגער-שטרייק, האָבן זי 
איין נאַכט אַרײינגעבראַכט אַ גרויסע צאָל טשעקיסטן, און מיט גװאַלד האָבן זיי, 
אין פולן זינען פון װאָרט, אַרױסגעשלעפּט אַ גרויסע גרופּע פּאָליטישע אַרעס- 
טירטע, װאָס האָבן אָנגעפירט דעם הונגער-שטרייק און אויף כוח זיי אַװעקגע- 
שיקט אין דער אַלטער באַװוּסטער ראַזיאַנער טורמע. 

אין כאַרקאָוו און די אַנדערע שטעט, װוּ איך האָב נאָר געפונען אונדזערע 
חברים, האָב איך געטראָפן אַ גייסטיקן מצב פון נידערגעשלאָגנקייט. דער פרלער- 
דיקער קעמפערישער גיײיסט איז אין אַ זייער גרויסער מאָס פאַרשװונדן און 
ס'האָט זיך אומעטום געפילט, אַז מע קאָן דערװאַרטן נאָך אַ גרעסערע רעאַקציע 
מיט רעפּרעסיעס מצד די באָלשעװיקעס אין באַצוג צו אונדזערע חברים. און 
אָט די לאַגע האָט געמאַכט צו פילן, אַז אונדזער באַועגונג האָט פאַרשפּילט דעם 

קאַמף און מע מוז זיין אויף דער װאַך, אין אַ פּערזענלעכער פאַרטיידיקונגס- 
פּאָזיציע. 

דאָס פאַרשווינדן פון דער גרויסער נעסטאָר מאַכנאָ-פּאַרטיזאַנער- אַרמײ, 
די ליקװידאַציע און די אַרעסטן פון דער נאַבאַט-קאָנפעדעראַציע איבער גאַנץ 
אוקראַיִנע און די אַלגעמײנע אַרעסטן פון אונדזערע חברים, האָט אונדז געגעבן 
צו פילן, אַז די אַנאַרכיסטישע באַװעגונג װעט אין גיכן פולשטענדיק ליקוי" 
דירט ווערן. 

כ'האָב אויך באַמערקט, אין מיין איבער דריי"חדשימדיקער רייזע איבערן 
לאַנד, אַז דער גאַנצער רעװאַלוציאָנערער גייסט װערט אומעטום ליקװוידירט, 
די ערשטע סימנים פון דער אויפקומענדיקער ניער ביוראָקראַטיע האָבן זיך 
שוין געהאַט בולט אָנגעזען און דאָס רוסישע פאָלק האָט דאָס טיף געפילט, אַז 
די אַלטע ביוראָקראַטיע איז פאַרשװוּנדן און אויף איר אָרט איז אויפגעקומען 
דער נעכטיקער רעװאָלוציאָנער, װאָס איז היינט געװאָרן דער נייער און פּראָ- 
בער ביוראָקראַט, 

אָט די רייזע האָט מיך אין גאַנצן אויסגעניכטערט פון מיין חלום, אַז אפשר 
איז דאָס אַלץ, װאָס איצטער איז עס שלעכט, נאָר אַן איבערגאַנג-פּעריאָד. וועגן 
דעם ענין װעל איך דאָ ברענגען אַ פּאַסירונג, װאָס איז פאָרגעקומען אין יענע 
צייטן פון 1921, 

די גרויסע קאָמיסאַרן פון צענטראַ-פּעטשאַט האָבן אין משך פון חדשים 
געפאָדערט פון מיר, אַז איך זאָל זיך אונטערנעמען צו מאַכן דעם גרויסן אָרגאַ- 
ניזאַציע-טור, נאָר איצטער, ווען איך מיט מיינע דריי געהילפן זענען שוין גע" 
ווען אויפן טור, האָבן מיר אָנגעהויבן קריגן גרוסן דאָ און דאָרט, אַז מיט אַ 
קורצער צייט צוריק זענען שוין געווען אַ גרופּע אָרגאַניזירערס, װאָס זענען 
- אָפּגעװען אַ פּאָר טעג און אַװעקגעפאָרן ווייטער. און דאָס האָט אַזױ אָנגעהאַלטן 
ביז װאַנען מיר זענען אָנגעקומען אין דער שטאָט טיפליס, װאָס געפינט זיך טיף 
אין די קאַװקאַזער בערג, 

אין טיפליס האָבן מיר געטראָפּן אַ גוט-אָרגאַניזירטע צענטראַיפּעטשאַט 
און דאָס איז אַ דאַנק דעם, װאָס איינער פון די אָנגעשטעלטע אין מאָסקװוע, אַן 
איינוווינער פון טיפליס, האָט באַשלאָסן צו פאָרן צוריק צו זיך אַהיים אין טיפ- 
ליס. ער איז געווען אַ זייער אינטעליגענטער מענטש. האָט געשטאַמט פון אַ 
רייכער אַלטער פאַמיליע. ווען ער איז געקומען צוריק אַהײם, האָט ער באַשלאָסן 
אָנצוהאַלטן דעם סטאַטוס-קװאָ פון זיין אַלטער און באַקװעמער היים, האָט ער 
תיכף אָרגאַניזירט די דאָרטיקע צענטראָ-פּעטשאַט. 

ווען מיר זענען אָנגעקומען קיין טיפליס און אויסגעפונען, אַז דאָרטן איז 
שוין פאַראַן אַ צענטראָ-פּעטשאַט, בין איך געגאַנגען זען דעם פאַרװאַלטער און 
דערקענט אין אים מיין געוועזענעם אָנגעשטעלטן פון דער מאָסקװער צענטראָ- 
פּעטשאַט. גראָד מיט אים בין איך געווען פּערזענלעך נאָענט און געװוּסט אַז ער 
שטאַמט פון אַ רייכער גרוזינער פאַמיליע אין טיפליס. ווען ער האָט מיך דער- 
זען, איז די ערשטע פּראַגע זיינע געװוען: -- װאָס טוט איר דאָ, חבר באָריס? 

און ער האָט גלייך צוגעגעבן: װי עס זעט אויס, האָט מאָסקװע נישט קיין צוטרױי 
צו מיר, אַז זיי האָבן צוגעשיקט דריי נאַזונדערע אייזנבאַן:װאַגאָנעס מיט ספּע- 
ציעלע אָרגאַניזאַטאָרס, אין דער צייט ווען די גאַנצע אָרגאַניזאַטאָרישע אַרבעט 
איז דורכגעפירט שוין לאַנג פון מיר פּערזענלעך. 

זיין דערקלערונג האָט מיך שטאַרק איבערגעראַשט. דער הױיפּט-קאָמיסאַר 
פון דער אַלרוסישער צענטראַ-פּעטשאַט האָט, אין פאַרלויף פון אַ סך חדשים, 
געווירקט אויף מיר, אַז איך זאָל פאַרלאָזן דאָס פּלאַץ װוּ די אַרבעט איז נאָך אין 
גאַנצן נישט געווען פאַרענדיקט און געפאָדערט פון מיר, אַז איך זאָל אונטער- 
נעמען דעם גרויסן אָרגאַניזאַטאָרישן טור איבער גאַנץ קאַװקאַז, און דאָ קום 
איך און טרעף נאָך צוויי באַזונדערע, אַזױ גערופענע אָרגאַניזאַטאָרישע פאַר- 
טרעטערס! פרעג איך: ווער זענען זיי? גיט ער מיר אָן זייערע נעמען, װאָס זע- 
גען מיר געווען אומבאַקאַנט. װוּ זיי זענען, זוייסט ער נישט, נאָר איך קאָן גע" 
פינען זייערע ספּעציעלע װאַגאָנעס אויפן װאָקזאַל, צו דעם גיט ער צו אַז זי 
זענען שוין אַ פּאָר װאָכן אין טיפליס, 

רעדנדיק אַזױ מיט אונדז, נעמט ער דעם טעלעפאָן און רופט עמיצן און ווען 
מ'האָט געענטפערט, זאָגט ער, אַז נאָך דריי געסט ועלן זיין צום אָװונטברױט, 
און צו אונדז זאָגט ער, אַז ער האָט פאַרבעטן צום נאַכטעסן צו אים אַהיים די 
פריִער-געקומענע אָרגאַניזאַטאָרס, וויל ער אַז מיר זאָלן אויך קומען, און באַ- 
קענען זיך מיט זיין פרוי און עלטערן. 

ווען מיר זענען אין אָװונט געקומען צום פאַרװאַלטער אַהײם, האָט מען 
גלייך געקענט זען, אַז דאָס איז פון די אַמאָליקע רייכע הייזער מיט אַן אינטע- 
ליגענטישער אַטמאָספער, 

אין גיכן זענען געקומען די אַנדערע אָרגאַניזאַטאָרס. אייניקע פון זיי האָב 
איך געזען אין דער מאָסקװער צענטראָיפּעטשאַט. פילנדיק די פריינדלעכע אַט- 
מאָספער פון די באַלעבאַטים פונעם הויז, האָב איך באַשלאָסן קיין שום אָנפראַ- 
געס ביי די אָרגאַניזאַטאָרס נישט צו מאַכן, נאָר די איינציקע זאַך האָב איך פאָר- 
געשלאָגן, אַז אויף מאָרגן זאָלן מיר זייך צזאַמענקומען אין צענטראַיפּעטשאַט 
און באַהאַנדלען ענינים אין שייכות מיט אונדזער אַרבעט, פאַר וועלכן צוועק 
מיר זענען פון מאָסקװע געשיקט געװאָרן. מיין פאָרשלאָג --- דאָס האָט מען 
גלייך געקענט זען -- איז זיי נישט געווען צום האַרצן, נאָר העלפן האָבן זיי זיך 
נישט געקענט, 

מיר האָבן פאַרבראַכט אַ זייער אָנגענעמען אָװונט. ס'האָט נישט געפעלט 
װאָס צו עסן און טרינקען און אַלץ איז געווען פון דעם בעסטן, 

ווען מיר זענען אויף מאָרגן זיך צוזאַמענגעקומען, האָב איך אויסגעפונען, 
אַז זיי זענען שוין איבער פיר מאָנאַטן פון מאָסקװע. אויף מיין פראַגע, װאָס זי 
טוען אין טיפליס אַזאַ לאַנגע צייט, ווען דער פאַרװאַלטער האָט שוין אַליין אָר- 
גאַניזירט די גאַנצע אַרבעט, איז דער ענטפער געווען, אַז זיי האָבן ;שווער" גע- 
אַרבעט דעם גאַנצן וועג, און איצטער האָבן זיי גענומען צוויי װאָכן װאַקאַציע, 
איך האָב גלייך דערפילט, אַז די חברה איז שטאַרק פאַרנומען מיט שפּעקולאַציע 

און אַז זיי זענען פאַרבונדן מיט מאָסקװע דורך די קוריערן, װאָס ברענגען טעג- 
לעך די צייטונגען און ליטעראַטור פון דער מעטראָפּאָליע. 

אָט די פּאַסירונג האָט מיר קלאָר געמאַכט אַז שפּעקולאַציע און ביוראָקראַ- 
טיע שאַפן צוזאַמען א נייע אָרדענונג. איך בין גרייט געווען אויפצוגעבן מיין 
גאַנצע אַרבעט און גלייך זיך אומקערן קיין מאָסקוע. 

ווען מיינע געהילפן האָבן זיך דערװוסט װאָס איך פּלאַניר צו טאָן, זענען 
זיי צוגעשטאַנען צו מיר, אַז איך זאָל זיך נישט אומקערן, ווייל זיי זענען פאַר- 
כאַפּט געװאָרן פון דער קאַלאָסאַלער שיינקייט פון גאַנץ קאַװקאַז און ספּעציעל 
האָבן זיי געװאָלט, אַז די רייזע פון טיפליס ביז באַטום, צװוישן די קאַװקאַזער 
בערג, װאָס דאָס איז אַ פּראַכטפולער וועג, זאָל זיי אַ ביסל צעשטרייען פון דער 
שווערער האָרעװאַניע ביז אַהער. 

זיי אָנערקענען טאַקע, אַז זיי האָבן נישט גאָר קיין סך געטאָן, אָבער מיך 
האָבן זיי /אונטערגעקאַטשעט* אַז איך פאַרדין אַ װאַקאַציע נאָך אַזױ פיל איג- 
טענסיווער אַרבעט און דערפאַר דאַרפן מיר פאָרן קיין באַטום! 

דער געדאַנק איז מיר דווקא געפעלן געװאָרן און ווען מיר האָבן ווידער 
אויף מאָרגן זיך צוזאַמענגעטראָפן, האָב איך געמאַכט אַ פאָרשלאָג, אַז איך װעל 
טעלעגראַפירן קיין מאָסקװע און לאָזן וויסן אַז אין טיפליס געפינען זיך דריי 
װאַגאָנען און פאָדערן, אַז זי זאָלן פון דאָרטן באַשטימען ווער פון די דריי זאָל 
פאָרן קיין באַטום, | | 

דערהערנדיק אַז איך װויל טעלעגראַפירן אין צענטראָ-פּעטשאַט פון מאָסקװע, 
איז דאָס זיי שטאַרק נישט געווען צום האַרצן און ביידע ספּעציעלע אָרגאַניזאַ- 
טאָרן האָבן דערקלערט, אַז מאָרגן פאָרן זיי אַװעק צוריק קיין מאָסקװע און אַז 
איך זאָל פאָרן קיין באַטום, 

איך בין איינגעגאַנגען אויף זייער פאָרשלאָג, נאָר כדי צו זיין זיכער, אַז 
זיי װועלן גלייך אָפּפאָרן קיין מאָסקװע, האָב איך צוגעגעבן, אַז מע זאָל טעלע- 
גראַפירן, אַז איך פאָר אַרױס קיין באַטום און זיי קיין מאָסקװע. פון דעם האָבן 
זיי נישט געקענט אַרױסדרײען זיך, און זיי האָבן אָנגענומען מיין רעקאָמענדאַציע, 

דער פאַרװאַלטער פון דער טיפליסער צענטראָ-פּעטשאַט, איז געווען אַ ליג- 
קער סאָציאַליסט-רעװאָלוציאָנער און ער איז געװען זייער סימפּאַטיש צו דער 
אַנאַרכיסטישער באַװעגונג. ער איז געווען גוט באַקאַנט מיט אונדזערע חברים 
אין טיפליס. האָט ער מיר פאָרגעשלאָגן, אַז ווען איך וויל װעט ער איינלאַדן אין 
זיין הויז אונדזערע חברים און מיר וועלן קאָנען פאַרברענגען צוזאַמען אַן אָװונט, 
גלייכצייטיק װועל איך האָבן די מעגלעכקייט זיך צו באַקענען מיט דער איצטי- 
קער סיטואַציע איבער רוסלאַנד און, ספּעציעל, אין מאָסקװע. 

דער אָװנט איז דורכגעגאַנגען זייער אינטערעסאַנט. די נישט גרויסע צאָל 
חברים, װאָס האָבן זיך געפונען אין טיפליס, האָבן אָפיציעל קיין גרופּע נישט 
געהאַט. די גרעסטע טייל זייערע זענען געווען געוועזענע סטודענטן און אַ קליי- 
נע צאָל אַרבעטערס. טיפליס איז בכלל נישט געווען קיין אינדוסטריעלע שטאָט, 
די גאַנצע טעטיקייט פון אונדזערע חברים איז באַשטאַנען אין זיך פון צייט צו 

צייט צוזאַמענקומען און דיסקוטירן געוויסע פּראַגעס. די פּאָליטישע לאַגע אין 
טיפליס איז נישט געווען אַזױ אָנגעצויגן וי אין גאַנץ רוסלאַנד, אמת, די באָל- 
שעוויקעס האָבן צוריק פאַרכאַפּט גאַנץ גרוזיע, נאָר זיי האָבן זייער גוט געװוסט 
אַז, ווען זיי װעלן מיט אַ מאָל אַ שטאַרקן צי טאָן די לייצעס, װועט פאָרקומען 
מצד דעם גרוזינישן פאָלק אַ בלוטיקער רעװאָלט. האָבן זיי ביים אָנהייב פון 
זייער אָקופּאַציע פון גרוזיע, געהאַנדלט אַ סך מילדער. דערפאַר האָבן אויך אונ- 
דזערע חברים גענאָסן פון דער דאָזיקער פּאָליטישער סיטואַציע, 

מיר האָבן פאַרבראַכט ביז שפּעט אין דער נאַכט און די חברים זענען זייער 
צופרידן געווען פון דער אינפאָרמאַציע, װאָס איך האָב זיי איבערגעגעבן, זיי 
האָבן אויך צוגעזאָגט, אַז זיי װועלן שאַפן אַ געוויסע סומע געלט און טייל פּראָ- 
דוקטן פאַר אונדזערע אַרעסטירטע חברים. און טאַקע אויף אונדזער צוריקוועגס 
פון באַטום, האָבן מיר געהאַט ווידער אַ צוזאַמענקים מיט אַ גרעסערער צאָל 
חברים און מ'האָט מיר איבערגעגעבן אַ סומע געלט און אייניקע פּראָדוקטן װאָס 
מ'האָט נישט געקענט קריגן אין מאָסקװע, ספּעציעל טיי, 

מיר האָבן פאַרלאָזן טיפליס און אַװעקגעפאָרן קיין באַטום, װוּ מיר זענען 
אָפּגעװען אַ װאָך צייט. מיר האָבן דאָרטן דורכגעפירט די אָרגאַניזיר:אַרבעט 
פון צענטראָ-פּעטשאַט, נאָר דאָס מאָל איז עפּעס געגאַנגען ביי מיר די דאָזיקע 
אָרגאַניזיר-אַרבעט שװאַכלעך. איך האָב אָנגעהויבן איינצוזען, אַז מע קאָן נישט 
דערװאַרטן, אַז פון דער נייער סאָוויעטישער ביוראָקראַטיע קען אױיסװאַקסן 
קאָנסטרוקטיווע אויפטוען אינעם סאָציאַל-פּאָליטישן לעבן. צום ערשטן מאָל נאָך 
דער פּאַסירונג אין טיפליס, װוּ די ,אָרגאַניזאַטאָרס? װאָס זענען געשיקט גע- 
װאָרן פון דער רעגירונג, האָבן געטאָן זאַכן װאָס די רעװאָלוציע האָט אָפּגע- 
שאַפט: וי פּריװאַטן האַנדל-שפּעקולאַציע און אַלץ, װאָס איז גייסטיק געווען 
קעגן דעם גרויסן פאַרנעם פון אָקטאָבער. ביי מיר איז פעסטער געװאָרן דער 
געדאַנק, אַז מע דאַרף זוכן מעגלעכקייטן װוי צו קענען פאַרלאָזן רוסלאַנד, 

אויף צוריקוועגס פון באַטום, האָבן מיר זיך אָפּנעשטעלט אין טיפליס אויף 
אַ פּאָר טעג. פון דאָרטן זענען מיר אָן אָפּשטעל געפאָרן קיין סטאַראָפּאָל, ווו מיר 
האָבן געװאָלט קריגן ווידער זאַלץ פאַר זיי מיטאַרבעטערס פון צענטראָ-פּעטשאַט, 
זאַלץ איז געווען די כעסטע װאַליוטע, צו קריגן פּראָדוקטן אָדער אַנדערע זאַכן, 
קומענדיק אין סטאַװראָפּאָל, בין איך אַװעק צום פאָרזיצער פון סאָװיעט און אים 
דערקלערט מיין פאַרלאַנג, אַזױ וי איך בין מיט אים באַקאַנט געווען פון פריער, 
האָט ער געהייסן זיין סעקרעטאַר אויסשטעלן אַ דערלויבעניש, אַז מיר זאָלן 
האָבן רעכט אַרױיסצופירן זאַלץ פאַר די מיטאַרבעטערס פון צענטראַ-פּעטשאַט, 

דער ביוראָקראַטישער סיסטעם האָט זיך אַזױ שנעל אַנטװיקלט, אַז הגם 
די שטאָט סטאַװראָפּאָל און די געגנט פאַר מיילן ווייט, האָבן פאַרמאָגט אַזױ פיל 
זאַלץ, אַז מ'האָט געקענט פאַרטיילן דערמיט גאַנץ רוסלאַנד, האָט דאָך קיינעם 
נישט געקימערט, װאָס אַ גרויסער טייל פון דער באַכעלקערונג האָט געליטן פון 
דער קראַנקייט צונגע, װאָס קומט דערפון, װאָס דער מענטשלעכער קערפּער 
האָט נישט קיין זאַלץ. איך װעל נישט זיין איבערראַשט, ווען מע זאָל באַהױפּטן, 

אַז די באָלשעװיסטישע פּאָליטיקער אין מאָסקווע, װאָס זענען געווען שטאַרק 
פאַרנומען איינצוהאַלטן אין זייערע הענט דעם פּאָליטישן קאָנטראָל, האָבן גאָר 
נישט געװוסט אַפילן אַז אין דער שטאָט סטאַװראָפּאָל געפינען זיך אַזעלכע גרוי- 
סע זאַלץ-זאַפּאַסן, 

אין באַטום, טיפליס און באַקו האָב איך אָנגעהױיבן קויפן פּראָדוקטן פאַר 
די אַרעסטירטע חברים אין מאָסקװע, האָבנדיק ביי זיך ;גאָלד*, אין דער פאָרעם 
פון זאַלץ, 

ווען מיר זענען אָנגעקומען פאַר נאַכט צו דער גרויסער אייזנבאַן-סטאַנציע 
קורסק, זענען מיר אַרױס פונעם װאָקזאַל, װוּ גאָר נאָענט איז געווען דער מאַרק. 
דאָרטן האָבן מיר געטראָפן אייניקע פורן, װוּ ביי יעדער איינער פון זיי זענען 
געווען אַ פּאָר פּויערים, װאָס האָבן געהאַט אַ חשד אויף יעדערן, װאָס איז צו- 
געקומען צו זייערע פורן. נאָר איינער פון די פּויערים האָט אָנגעהויבן צו רעדן! 
אויף מיין פראַגע, װאָס ער האָט צו פאַרקויפן, האָט ער מיר געענטפערט מיט 
אַ פראַגע: װאָס האָב איך אָנצובאָטן, ווייל פאַר געלט װעט ער גאָר נישט פאַר- 
קויפן, איך האָב געװאַרט אויף דער פראַגע, ווייל איך האָב זייער גוט געװוּסט 
אַז דאָס װאָרט ;,זאַלץ?, װעט פאַר מיר עפענען אַלע ;פורן". ווען איך האָב אים 
באַװיזן אַ קליינעם זעקל מיט זאַלץ, האָט ער דאָס פאַרזוכט און אויף זיין פּנים 
האָט זיך צעשפּרײט אַ ברייטער שמייכל און ער האָט מיר געזאָגט, אַז ער האָט 
אַ װואָגן מיט געקוילעטע שעפּסן, ער האָט געװאָלט גלייך וויסן, וויפל זאַלץ װעלן 
מיר געבן פאַר יעדן שעפּס. אין אַ קורצער צייט אַרום, האָב איך געהאַט זעקס 
שעפּסן אין מיין װאַגאָן און אויך מיינע געהילפן האָבן געהאַט אַ צאָל שעפּסן. 

אויף מאָרגן נאָך מיטיק-צייט איז אונדזער צוג אָנגעקומען קיין מאָסקװע. 
מיר האָבן געלאָזט וויסן אין דער הױיפּט-פאַרװאַלטונג, אַז מיר זענען אָנגעקומען 
| און אַז מיר האָבן פּראָדוקטן פאַר די אָנגעשטעלטע אין צענטראָ-פּעטשאַט, איז 
אין גיכן אָנגעקומען אַן אױיטאָמאָביל-װאָגן און פאַרנומען אַלץ װאָס מיר האָבן 
געבראַכט. מיינע זאַכן, פּראָדוקטן און דריי שעפּסן, האָט מען געבראַכט אינעם 
האָטעל, װוּ איך האָב געהאַט אַ צימער, 

איך האָב גלייך געלאָזט וויסן דעם שװאַרצן-קרייץ, אַז איך האָב פּראָדוקטן 
פאַר די אַרעסטירטע חברים און באַלד דערנאָך זענען געקומען עטלעכע חברים 
און גענומען אַלע פּראָדוקטן און צוויי שעפּסן פאַר די אַרעסטירטע חברים, 

אויף מאָרגן, נאָך דעם וי איך האָב צוגעשטעלט מיין באַריכט וועגן דעם 
אָרגאַניזאַציע-טור און מיינע מיטהעלפערס האָבן געפונען פאַר נייטיק מיר אויס- 
צודריקן אַ האַרציקן דאַנק, בין איך פאַרטיק געװאָרן מיט מיין אָפּיציעלער אַר- 
בעט און אַװעק זען זיך מיט אייניקע חברים, 

קומענדיק אין הויז צו אַ חבר, האָט ער מיר גלייך געזאָגט, אַז מע װאַרט 
מיט אומגעדולד אויף מיין קומען צוריק קיין מאָסקװע און אַז אַ חבר, וועלכן 
איך קען זייער גוט, וויל מיך זען. דער חבר קאָן מיר נישט זאָגן איר נאָמען, נאָר 

ער וועט אַראַנזשירן אויף מאָרגן אַ ראַנדעװוּ אין א געוויסן פּלאַץ, און ווען איך 
װועל זי דערזען, װעל איך זי גלייך דערקענען. ער פאַרבעט מיר, אַז איך זאָל 
מאָרגן אין דער פרי קומען צו אים, װעט ער מיר געבן דעם אַדרעס װוּ איך קאָן 
זי טרעפן. אין דער זעלביקער צייט זאָגט ער מיר, אַז עמאַ גאָלדמאַן און אַלעק- 
סאַנדער בערקמאַן געפינען זיך שוין אין מאָסקװע און ער גיט מיר דעם אַדרעס 
וװווּ איך קאָן זיי טרעפן. בין איך אַװעק זיי באַזוכן. ווען זיי האָבן געהערט װוּ 
איך בין אַלץ געווען, און געהאַט די מעגלעכקייט צו טרעפן זיך מיט אַ גרויסער 
צאָל חברים, זענען זיי געװאָרן שטאַרק פאַראינטערעסירט און איך האָב זיי גע- 
מוזט דערציילן מיט אַלע פּרטים וועגן דעם, װאָס עס טוט זיך צווישן אונדזערע 
חברים, נאָר איך האָב נאָך דעמאָלט זיי נישט איבערגעגעבן גאָר נישט װעגן 
מיינע ספקות און מיינע געדאַנקען מיט וועלכע איך טראָג זיך אַרום צו פאַרלאָזן 
רוסלאַנד, | 

ביי עמאַ גאָלדמאַן פלעג איך אָפּט טרעפן צוויי יונגע פרויען, װאָס זענען 
געווען דעפּאָרטירט צוזאַמען מיט עמאַן, און דאָס זענעף מאַלי שטיימער און 
עטעל באָרענשטיין, 

איך בין געווען אַן אָפּטער גאַסט ביי עמאַן און סאַשען, דאָרטן האָב איך גע- 
טראָפן מײַנע אַלטע חברים פון אַמעריקע. אֹיךְ בין געװאָרן אין אַ געוויסן זינען 
אַ מיטהעלפער צו קריגן פּראָדוקטן פאַר עמאַ און סאַשע. אין מיינע רייזעס האָב 
איך געהאַט אין זינען, אַז איך זאָל פאַר זיי עפּעס ברענגען. 

ווען איך בין אויף מאָרגן געקומען צום חבר, האָט ער מיר געזאָגט אַז איך 
זאָל גיין אין דעם פּאַרק, װאָס געפינט זיך לעבן דעם באַװוּסטן גרויסן קלויס- 
טער. ער זאָגט מיר אויך אַז וװוען איך װעל דעם חבר דערזען, זאָל איך צו אים 
גלייך נישט צוגיין, נאָר איך זאָל עטלעכע מאָל כאַפּן אַ שפּאַציר אַרום איר און 
זען, צי קיינער גייט מיר נישט נאָך. ערשט דעמאָלט זאָל איך צו איר צוגיין און 
נישט מאַכן קיין שום דעמאָנסטראַציעס, װאָס קאָנען ציִען די אויפמערקזאַמקײט 
פון זייטיקע מענטשן, | 

ווען איך בין געקומען אין דעם פּאַיקל, האָב איך אין גיכן פון דער ווייטנס 
דערזען, זיצנדיק אויף אַ באַנק און לייענענדיק אַ בוך, מיין אַלטע חברטע פון 
שיקאַגאָ, פאַני באַראָן, ווען איך האָב באמערקט אַז קיינער גייט מיר נישט נאָך, 
האָב איך זיך אַװעקגעזעצט לעבן איר. פאַני באַראָן, נישט אויפהייבנדיק דעם 
| קאָפּ, זאָגט מיר, אַז איך זאָל פון דער ווייטנס נאָכגיין נאָך איר צו דעם הויז אין 
וועלכן זי װועט אַריינגיין. אין אַ צען מינוט אַרום זענען מיר שוין געזעסן אין 
הויז פון אַראָן באַראָנס ברודער, װאָס איז געווען אַ באָלשעװיק. 

איך האָב שוין געװוסט פון פריִעו, איידער איך האָב זיך געטראָפן מיט 
חברטע פאֲני באַראָן, אַז זי, מיט אַ גרופּע חברים, האָבן געמאַכט ויברח פון דער 
ראַזאַנער טורמע, און אַז די טשעקאַ אינער גאַנץ רוסלאַנד זוכט זיי אַרום. נאָך 
דעם וי מיר האָבן אַ סך גערעדט וועגן אונדזערע פּערזענלעכע ענינים, האָט 
חברטע פאַני באַראָן מיר דערציילט פון אַלע אירע איבערלעבונגען און פּאַסַי- 
רונגען. ווען זיי זענען אַלע אַרעסטירט געװאָרן אין כאַרקאָוו, בעת די אַלרוסישע 

קאָנפערענץ האָט געדאַרפט פאָרקומען, זענען באַלד די יעניקע װאָס די באָל- 
ישעוויקעס האָבן נישט דערשאָסן, איבערגעשיקט געװאָרן אין דער באַװוּסטער 
בוטירקי-טורמע אין מאָסקוע, 

מ'האָט צוזאַמענגעבראַכט אַזאַ גרויסע צאָל פּאָליטישע אַרעסטירטע, אַז אין 
דער אַלטער גרויסער טורמע איז געווען פול געפּאַקט אַזױ, אַז ס'איז נישט גע- 
ווען װו אָנצושפּאַרן דעם קאָפּ, 

די פּאָליטישע אַרעסטירטע האָבן אָנגעהויבן פּראָטעסטירן, נאָר קיין שו 
פּראָטעסטן האָבן נישט געהאָלפן. עס זענען פאָרגעקומען צוזאַמענשטױסן מיט 
די תפיסה-באַאַמטע, די טשעקאַ, װאָס האָט די אויפזיכט אויף אַלע פּאָליטישע 
אַרעסטירטע, נאָר די טשעקאַ האָט נישט געטראַכט עפּעס צו טאָן, אַז עס זאָל 
זיך בעסערן די לאַגע, 

די שטימונג ביי די פּאָליטישע אַרעסטירטע איז געווען אַן אָנגעצױגענע און 
מ'האָט געקענט דערװאַרטן, אַז זיי זאָלן יעדן מאַמענט נעמען אַ פעסטע שטע- 
לונג. דאָ האָט עפּעס פּאַסירט, 

אין מיטן דער נאַכט, זענען אין דער טורמע געבראַכט געװאָרן ספּעציעלע 
מיליטער און אַ גרויסע צאָל טשעקיסטן, און מ'איז געגאַנגען פון קאַמער צו 
קאַמער און געפּרוּװוט אַרױסנעמען אַ צאָל אַרעסטירטע. אין געציילטע מינוטן 
איז די גאַנצע גרויסע בוטירקי-טורמע אויפגעלעבט געװאָרן און מ'האָט אָו- 
געהויבן שרייען דורך די פענצטער, אַז מע זאָל נישט לאָזן זיך אַרױסנעמען ביי 
נאַכט פון דער טורמע. די טשעקיסטן זענען געװאָרן ווילד, מ'האָט אָנגעהויבן 
שלעפּן די פּאָליטישע אַרעסטירטע אויף די שטיגן. האַלב נאַקעט, צעבלוטיקט 
און צעשלאָגן, האָט מען זי אַװעקגעפירט אויפן װאָקזאַל און זיי טראַנספּאָרטירט 
קיין ראַזאַן. , 

אין דער ראַזאַנער תפיסה האָט מען זיי אַלע אַװעקגעשטעלט אונטערן 
שטרענגסטן רעזשים און דעם מיליטער װאָס האָט זיי געהיט, האָבן די טשעץ- 
קיסטן אָנגעזאָגט אַז ווען די אַרעסטירטע װועלן זיי נישט פאָלגן, אָדער זיי װעלן 
פּראָטעסטירן, זאָל מען באַנוצן קעגן זיי געווער. 

אָפּזײענדיק אַ קורצש צייט אין דער ראַזאַנער טורמע, האָט אַ גרופּע חברים, 
וועלכע זענען געווען אין איין אָפּטײלונג פון דער טורמע, זיך פאַרבונדן מיט 
חברים װאָס זענען נאָך געווען אויף דער פריי, מיטן געדאַנק צו פּרובירן אנט- 
לויפן פון דאָרטן. האָט מען צוזאַמען אױיסגעאַרבעט דעם פּלאַן פונעם ויברח, 

דער פּלאַן איז געווען אַ געראָטענער און צען חברים זענען װוידער געווען 
אויף דער פריי און צווישן זיי איז אויך געווען פאַני באַראָן, 

ווען חברױטע פאַני באַראָן איז געקומען קיין מאָסקװע, זענען אַלע חברים 
פאַרציטערט געװאָרן. עמאַ און סאַשאַ האָבן געפאָדערט אַז זי זאָל אַװעקפאָרן 
אין אַ פּלאַץ, װוּ זי זאָל מער וייניקער זיין זיכער פון יעדער געפאַר. אין 
מאָסקװע, װוּ די טשעקיסטן זענען געווען אויף שריט און טריט, אין די סכנה 
געווען זייער גרויס. אָבער חברטע פאַני באַראָן האָט נישט געװאָלט הערן פון 
דעם, װאָס די חברים האָבן איר געראָטן. זי איז געקומען קיין מאָסקװע אָרגאַ- 

ניזירן אַ ויברח פאַר איר מאַן אַראָן באַראָן, װאָס האָט זיך געפונען אין דער 
אוראַלער טורמע. דער פּלאַן איז געווען, אַז אַראָנס ברודער, וועלכער איז גע" 
ווען אַ באָלשעװיק, זאָל פאָרן מיט איד קיין אָריאָל, און איבערגעבן אַלע אייג- 
צלהייטן וועגן פּלאַן צו אַנטלופן. דעו ברודער, װאָס האָט געהאַט אַ פאַמיליע, 
און װאָס איז געווען אַ מיטגליד פון דער פּאַרטײ, האָט צום אָנהייב נישט גע- 
װאָלט הערן וועגן דער גאַנצער אונטעױנעמונג, נאָר מיט דער צייט האָט חברטע 
פאַני באַראָן אויף אים געװירקט, און ער האָט צוגעשטימט צו פאָרן מיט איר 
קיין אָריאָל. פאָרן מיטן באַן איז געווען זייער שווער און פֿאַר חברטע פאַני באַ- 
ראָן איז עס געווען אַ גרויסע סכנה צו איינשטעלן זיך און פאָרן אין אַ געווייג- 
לעכן אייזנבאַן-װאַגאָן. ויסנדיק אַז איך האָב געהאָלפן פריער אונדזערע חברים 
אַװעקצופאָרן פון מאָסקװע, האָט זי געהאַט אין זינען, אַז איך װעל קענען העלפן 
איר און איר שװאָגער אַרױסצופאָרן פון מאָסקװע. 

אין עטלעכע טעג אַרום זענען זיי געווען פאַרטיק צו פאָרן, האָב איך זי 
ביידן גענומען אויפן װאָקזאַל און געבראַכט זיי דורך אַ זייטיקן אַרײנגאַנג, צום 
צענטראַ-פּעטשאַט-װאַגאָן, װאָס האָט געפירט צייטונגען און ליטעראַטור. דער 
קוריער װאָס איז געפאָרן מיטן װאַגאָן, איז געווען מיינער אַ באַקאַנטער, איז 
מיר געלונגען, אָן שום שװועריקייטן, אַרויפצוזעצן זיי אויפן באַן און זיי זענען 
ביידע אַװעקגעפאָרן קיין אָריאָל, 

מיט יעדן טאָג איז די פּאָליטישע סיטואַציע געװאָרן אַלץ ערגער. די באָל- 
שעוויקעס איז געלונגען צו ליקווידירן דעם בירגערקריג און דעם פּראָטעסט- 
אויפשטאַנד אין קראָנשטאַט. די באָלשעװיקעס האָבן זיך אָנגעהויבן צו פילן וי 
די באַלעבאַטים פון גאַנץ רוסלאַנד, 

איצטער איז די איינציקע אַרבעט געבליבן: ליקווידירן פיזיש און גייסטיק 
די אַלע סאָציאַליסטישע ריכטונגען װאָס זענען געווען קעגן די באָלשעװיקעס, 
פאַר זייער פּאָליטיק, און ביי יעדעוי געלעגנהייט געלאָזט הערן זייער פּראָטעסט, 

די מאָסקװער טורמעס זענען געווען געפּאַקט מיט פּאָליטישע אַרעסטירטע, 
אין דער פּראָווינץ זענען אויך פאָרגעקומען אַרעסטן. יעדער איינציקער, װאָס 
איז נישט געווען איינשטימיק מיט די באָלשעװויקעס, איז נישט געװען זיכער, 
אַז מע זאָל אים נישט אַרעסטירן. אין דער באַװוּסטער טאַגאַנקע-טורמע זענען 
געזעסן װאָלין, מאַקסימאָוו, יאַרטשוק, מאַרק מראָטשני און נאָך אַ רייע חברים,: 

אין יענער צייט האָט געדאַרפט פאָרקומען אַן אינטערנאַציאָנאַלער פּראָפע- 
סיאָנעלער קאָנגרעס, צו וועלכן מ'האָט דערװאַרט דעלעגאַטן פון אַנאַרכאָ-סיג- 
דיקאַליסטן פון אייניקע אײראָפּעישע לענדער, 





? דער װאָס װיל זיך ברייטער באקענען מיט יענער סיטואַציע, און זען די אַפיציעלע 
דאָקומענטן, זאָל לייענען ג. פ. מאַקסימאָװס בוך: , די גיליאָטינע ביי דער ארבעט", 

די חברים פון דער טאַגאַנקע-טורמע האָבן באַשלאָסן אויסצונוצן די גע- 
לעגנהייט און ציִען די אויפמערקזאַמקײט פון די אויסלענדישע דעלעגאַטן און 
זיי האָבן באַשטימט צו דערקלערן אַ הונגער-שטרייק. די גאַנצע סיטואַציע האָט 
געמאַכט אַ שווערן איינדרוק צוװישן די חברים, װאָס זענען נאָך געווען אויף 
דער פריי, 

ווען איך בין צוריק געקומען קיין מאָסקװע, האָב איך זיך געטראָפן מיטן 
הױיפּט-קאָמיסאַר פון צענטראָפּעטשאַט, מיט וועלכן איך בין געווען אין זייער 
גוטע באַציָונגען. נאָך דעם וי איך האָב אים אָפּגעגעבן אַ פולן באַריכט פון מיין 
נסיעה, פון וועלכער ער איז געווען זייער צופרידן, האָט ער מיר געזאָגט אַז ער 
האָט זייער אַן ערנסטע זאַך מיר צו מעלדן, 

מיט עטלעכע טעג צוריק איז צו אים געקומען אַ פאָרשטייער פון דער ווע- 
טשעקאַ און איבער אַ שעה צייט האָט ער אים דייטלעך אויסגעפרעגט וועגן מיר, 
ער האָט, מיין הױיפּט-קאָמיסאַר, נישט געװאָלט זאָגן װאָס עס איז די סיבה פוּן 
אָט דער אױספאָרשונג וועגן מיר, 

זאָגט ער מיר אַז עֶר האָט געגעבן די בעסטע רעקאָמענדאַציעס וועגן מיר 
און פאַרזיכערט, אַז איך בין נישט קיין קאָנטעררעװאָלוציאָנער און וי אַ צוגאָב 
האָט ער אים אינפאָרמירט װאָס פאַר אַ גרויסע אָרגאַניזאַטאָרישע אַרבעט איך 
האָב דורכגעפירט פאַרן צענטראָדפּעטשאַט, 

מיין הױיפּט-קאָמיסאַר איז געווען אַ געוועזענער לינקער סאַציאַליסט-רעואַ- 
לוציאָנער און ער האָט זיך זייער פריינדלעך באַצױגן צו מיר. האָט ער מיר גע- 
זאָגט: איך ווייס נישט װאָס דער אַגענט פון דער װעטשעקאַ האָט באַשלאָסן צו 
טאָן, נאָר די בעסטע זאַך װאָלט געווען, אַז דו זאָלסט ווידער מאַכן אַ לענגערע 
רייזע אויף קאַװקאַז און זען װי עס אַרבעטן אויפן לאַנגן וועג די אַלע געשאַפענע 
צענטראַ-פּעטשאַטן. אין פאַל זיי װועלן װוידער קומען, װעסטו זיין וייט פון 
מאָסקװוע. 

דער אמת איז, אַז מיין געמיט איז שוין געווען אַזאַ. אַז איך האָב ביי זיך 
אָפּנעמאַכט צו זוכן וועגן וי אַזױ זיך אַרױיסצוכאַפּן פון רוסלאַנד און די גאַנצע 
אַרבעט איז מיר שוין נישט געווען צום האַרצן. אָבער די לאָגיק האָט מיר אונ- 
טערגעזאָגט, אַז איך זאָל אָננעמען די עצה פון מיין הױיפּט-קאָמיסאַר און מאַכן 
די לאַנגע נסיעה איבער קאַװוקאַז, 

ווען איך בין אַװעק צו אונדזערע חברים, האָב איך זיך באַלד דערוווסט 
פאַר װאָס דער אַגענט פון דער װעטשעקאַ איז געקומען זיך אויספרעגן וועגן 
מיר. מען האָט מיר גלייך איבערגעגעבן די טרויעריקע נייעס, אַז פאַניע באַראָן 
און איר שװאָגער זענען אַרעסטירט געװאָרן אין אָריאָל, מ'האָט זיי געבראַכט 
קיין מאָסקװע אין דער װעטשעקא. באַראָנס ברודער, אַלס באָלשעװיק, האָט 
מען גלייך דערשאָסן און פאַני באַראָן האָט מען געהאַלטן אין דער װעטשעקאַ. 

צי באַראָנס ברודער האָט טאַקע אויסגעגעבן אַלץ און אַלעמען, ווייס איך 
נישט. מיר שיינט אָבער אַז יאָ. נאָר די װעטשעקאַ האָט נאָר געהאַט די באַ- 
שולדיקונג קעגן פאַני באַראָן, אַז זי איז אַנטלאָפן פון דער ראַזאַנער טורמע, 

אָבער די טשעקיסטן האָבן געזוכט עפּעס מער איר צוצוטשעפּען, זיי האָבן דאָך 
שוין געהאָט אַזױ גערופענע אַנאַרכיסטן, װאָס האָבן שפּיאָנירט פאַר זיי. האָבן 
די טשעקיסטן באַשלאָסן אַז בלויז שפּיאָנאַזש איז נישט גענוג און זיי האָבן 
געפאַסט דעם באַשלוס, אַז מען דאַרף אויסנוצן די מעטאָדע פון פּראָװאָקאַציע. 
האָבן די וועטשעקיסטן געפונען אַ פּאָר מיאוסע ברואים און האָבן זיי צוגע- 
שיקט צו אונדזערן אַן עלטערן חבר לעוו טשערגי, 

חבר לעוו טשערני איז געווען א פּאָעט. אַ שרייבער. אַ מענטש װאָס איז 
אַלע מאָל געווען פאַרטראָגן און געלעבט אין די הימלען. אַזאַ װאָס האָט צוטרוי 
און גלויבן אין אַלע מענטשן, וועלכער איז געווען גוט באַקאַנט אין מאָסקװע, 
אַפילו צווישן די באָלשעװיקעס, 

זענען די צוויי מיאוסע ברואים געגאַנגען צו חבר לעוו טשערני, געװונען 
ביסלעכווייז זיין פולן צוטרוי און אָנגעהויבן דערציילן אים, אַז זיי האָבן אַ 
קליינע דרוק-מאַשין און אַלע נויטיקע מאַטעריאַלן אויף צו דרוקן געלט, און 
אַז דאָס געלט קאָן העלפן דער אַנאַרכיסטישער באַועגונג. די חברים אין 
מאָסקװע זענען געווען מער וי זיכער, אַז חבר לעוו טשערני האָט גוט נישט 
פאַרשטאַנען, װאָס די צוויי מיאוסע חברה ווילן פון אים, נאָר אַזױ װוי זיי האָבן 
אַ קליינע דרוק-מאַשין, און האָבן נישט װוּ זי צו האַלטן, האָט ער זיי געגעבן 
די דערלויבעניש צו ברענגען צו אים אין הויז אַרֹײן די דאָזיקע דרוק-מאַשין, 
אין אַ פּאָר טעג אַרום האָבן די צוויי שמוציקע חברה געבראַכט אין הויז פון 
חבר לעוו טשערני די דרוק-מאַשין, 

אין דער זעלביקער נאַכט האָט די װעטשעקאַ איבערגעפאַלן חבר לעו 
טשערניס הויז און געפונען דאָרטן די דרוק-מאַשין, װאָס זיי,. דורך זייערע 
פּראַװאָקאַטאָרס, האָבן איינגערעדט חבר לעוו טשערנין אַז ער זאָל זיי דערלויבן 
האַלטן די דרוק-מאַשין אין זיין הויז. חבר לעוו טשערני האָט גאָר נישט געהאַט 
קיין אַנונג צוליב וועלכן צוועק עס װערט גענוצט די דאָזיקע מאַשין. ער האָט 
געטענהט, אַז צוויי חברים האָבן געבראַכט די מאַשין צו אים אין הויז און דאָס 
איז אַלץ װאָס ער װייסט! 

וי געוויינלעך, זענען די צוויי פּראָװאָקאַטאָרס פאַרשװווּנדן געװאָרן מיט 
דער הילף פון דער װעטשעקאַ. חבר לעוו טשערני איז אַרעסטירט געװאָרן און . 
מ'האָט אים באַשולדיקט אין קאָנטער-רעװאָלוציאָנערער אַרבעט און דרוקן 
פאַלש געלט, חבר טשערני איז אָן אַ משפּט פאַראורטיילט געװאָרן פון וועטשע- 
קאַ און מ'האָט דעם אומשולדיקן און נאַיִװון חבר דערשאָסן, 

די וועטשעקאַ, דערגרייכנדיק אַ דערפאָלג מיט דער פּראָװאָקאַציע, האָט 
באַשלאָסן צוצוטשעפּען צו דעם ענין אויך פאַני באַראָן. דורך געוויסע קוועלן 
איז אונדז געלונגען צו דערוויסן זיך, אַז מ'איז געקומען שפּעט בינאַכט צו 
פאַני באַראָן און מ'האָט איר געזאָגט, אַז מען ויל זי נאָך אַמאָל אויספרעגן, 
זי האָט זיך אַנטזאָגט אַרױסצוגײן פון איר קאַמער, טענהנדיק, אַז זי װעט 
נישט גיין ביינאַכט צו אַ אדאָפּראָס". מיר ווייסן נישט צי דאָס איז געווען פאַר 


אַ ,דאָפּראָס", אָדער מ'האָט זי געװאָלט נעמען אין דעם באַװוּסטן קעלער װווּ 

מען פלעגט דערשיסן. װאָס מיר ווייסן יאָ איז, אַז חברטע פאַני באַראָן האָט זיך 
אָפּגעזאָגט אַרױסצוגײן פון איר קאַמער, און וװען מע האָט זי געװאָלט נעמען 
|מיט געװאַלט, האָט זי געשטעלט אירע הענקערס אַ שטאַרקן װידערשטאַנד, נאָר 
איין שװאַכע פרוי קעגן אַ גאַנצער מחנה טשעקיסטן האָט נישט געקענט בי- 
שטיין, האָט זי געמאַכט אַ גרויסן טומל מיט געשרייען, װאָס האָט אויפגע- 
וועקט די גאַנצע װעטשעקאַ-טורמע. ווילנדיק אָדער נישט וילנדיק, האָבן די 
טשעקיסטן דערשטיקט די חברטע פאַני באַראָן און די אַקטיווע חברטע האָט 
פאַרענדיקט איר לעבן אין די קעלערן פון דער וועטשעקא. 

די טראַגישע פּאַסירונג האָט געמאַכט אַ שוערן איינדרוק אויף די חברים, 
װאָס זענען נאָך געווען אויף דער פריי. אייניקע פון די געוועזענע חברים מיט 
שװאַכע כאַראַקטערן, האָבן אָנגעהױיבן פאַרלאָזן אונדזערע רייען און זענען 
איבערגעלאָפן אין די רייען פון די באָלשעװיקעס. זיי פלעגן אַרױס אין דער 
באָלשעװיסטישער פּרעסע און זיך שלאָגן ;על חטא" פאַר זייערע זינד, װאָס 
זיי זענען געווען אַקטיוו אין דער אַנאַרכיסטישער באַוועגונג, 

צו דער גאַנצער טרױיעריקער סיטואַציע האָבן אונדזערע חברים, װאָס 
האָבן זיך געפונען אין דער טאַגאַנקאַיטורמע דערקלערט אַ הונגער-שטרייק ביזן 
טויט, זיי האָבן געפאָדערט, אַז מע זאָל זיי באַפרײיען, אָדער אָנגעבן א באַשול- 
דיקונג, אין װאָס עס באַשטײט זייער פאַרברעכן, 

וי איך האָב פרֹיֶער באַמערקט, איז אין מאָסקװע דעמאָלט פאָרגעקומען 
אַן אינטערנאַציאָנאַלער קאָנגרעס פון פּראָפּעסיאָנעלע פאַראיינען. צווישן די 
דעלעגאַטן זענען געווען אַ צאָל אונדזערע חברים אַנאַרכאָדסינדיקאַליסטן, עמאַ 
גאָלדמאַן, אַלעקסאַנדער בערקמאַן, אַלעקסאַנדער שאַפּיראָ און אַלגאַ, די פרוי 
פון חבר ג. פּ. מאַקסימאָוו, האָבן טעגלעך אינפאָרמירט די אויסלענדישע חברים 
װאָס עס קומט פאָר אין דער טאַגאַנקאַיטורמע און דאָס בילד איז דאָרט געווען 
אַ שרעקלעכער: חברים האָבן שוין געהונגערט מער וי אַ װאָך צייט און אייניקע 
זענען שוין געווען אַזױ אויסגעמאַטערט, אַז זייער לעבן איז געווען אין געפאַר, 

די פראַגע וועגן דעם הונגער-שטרייק איז אויפגענומען געװאָרן אויפן 
אינטערנאַציאָנאַלן קאָנגרעס. האָבן די באָלשעװיקעס געטענהט אַז זיי אַרעסטירן 
נישט קיין אַנאַרכיסטן. דאָס זענען באַנדיטן, װאָס הונגערן אין דער טאַגאַנקאַ- 
תפיסה. די דעלעגאַטן האָבן געזען, אַז ביי דעם קאָנגרעס וועלן זיי נישט קענען 
גאָרנישט אויספירן, האָבן זיי באַשלאָסן צו שיקן אַ ספּעציעלע קאָמיסיע צו 
ניקאָלײ לעגינען, 

ווען די קאָמיסיע איז געקומען צו די טױערן פון קרעמל, האָט מען זײ 
נישט אַרײנגעלאָזט צו גיין זען לענינען, האָבן זיי צו אים אָנגעשריבן אַ בריוול, 
אַז זיי װעלן שטיין ביי די טויערן פון קרעמלין ביז װאַנען ער, לענין, װעט 
זי אויפנעמען. לענין האָט פאַרשטאַנען אַז ער שפּילט זיך מיטן טייוול; דאָ זוכט 
ער הילף און סימפּאַטיע פונעם אינטערנאַציאָנאַלן פּראָלעטאַריאַט, און דאָ וויל 
ער זיי נישט אויפנעמען. 

לענין האָט דאָס איינגעזען און ער האָט אויפגענומען די דעלעגאַציע. נאָך 

אַ לענגערער שפּאַרעניש און דיסקוטיע, האָבן די באָלשעװיקעס פאַרזיכערט, 
אַז ווען די אַנאַרכיסטן װעלן אָפּשטעלן דעם הונגער-שטרייק, וועלן זיי וערן 
באַפרײט מיט דער קאָנדיציע, אַז זיי װעלן דעפּאָרטירט ווערן פון רוסלאַנד, 

נאָך אַ לענגערער באַראַטונג פון אונדזערע חברים אין דער טאַגאַנקאַ- 
טורמע, האָבן זיי אָנגענומען דעם פאָרשלאָג און אָפּגעשטעלט דעם הונגער- 
שטרייק, האָט די אָפיציעלע באָלשעװויסטישע מאַכט אָנערקענט, אַז זיי פאַר- 
פאָלגן די אַנאַרכיסטישע באַװעגונג, נאָר די לאַגע אין אונדזערע רייען איז מיט 
יעדן טאָג געװאָרן אַלץ טרויעריקער. מ'האָט אויפגעגעבן די אידייע פון פּראָ- 
פּאַגאַנדע, אָדער עפּעס צו טאָן, נאָר דער עיקר זאָרג איז געווען נישט אַרײנ- 
צופאַלן אין די לאַפּעס פון דער טשעקאַ. 

ביים אַרױספאָרן אויף מיין טור, װאָס מיין הױפּט-קאָמיסאַר האָט מיך 
געראַטן צו מאַכן, האָב איך ביי זיך באַשלאָסן צו נעמען די גאַנצע נסיעה גרינג, 
נישט האָבן קיין זאָרג און אויסנוצן די געלעגנהייט צו באַזוכן און זען די אַלע 
שיינע פּלעצער װאָס קאַװקאַז פאַרמאָגט, און דער גרויסער רוסישער פּאָעט, 
לערמאָנטאָו, האָט אַזױ פּרעכטיק נאַשריבן. די מאַיעסטעטישקײט און די 
נאַטירלעכע שיינקייטן פון די גרויסע קאַװוקאַזער בערג און די פּראַכטפולע טאָלן, 
האָבן נישט געװאָלט וויסן װאָס די מענטשן אַרום זיי טוען, אין זייער פּרוּוו צו 
צעשטערן די דאָזיקע אימפּאָנירנדיקע שיינקייט, 

די איינציקע זאַך --- דאָס ווילדע גראָז האָט שטאַרק געװאַקסן אין דער 
זעלביקער פאָרם פון דער ניי-געבוירענער ביוראָקראַטיע. איבער נאַכט זענען 
זיי אויסגעװאַקסן און מיטן גאַנצן כוח האָבן זיי זיך באַמיט צו פאַרטיליקן 
אַלדאָס שיינע, װאָס איז פון ביידע רעװאָלוציעס געשאַפן געװאָרן, געהאָלפן 
דערצו האָט זיי דער גרויסער הונגער, װאָס האָט דערשטיקט דעם גייסט פון 
טראַכטן פונעם גרויסן רוסישן פאָלק. די נייע עקאָנאָמישע פּאָליטיק װאָס די 
באַלשעװיקעס האָבן איינגעפירט אין 1921, האָט שוין נישט געקענט ראַטעװען 
דעם גייסטיקן מצב און זיי האָבן גאַנץ גוט אויסגענוצט די גלייכגילטיקייט פון 
דעם פאָלק. אמת, אָפיציעל האָט עס געהייסן אַ נייע עקאָנאָמישע פּאָליטיק, אין 
די גרויסע שטעט האָט מען געקענט קריגן אייניקע פּראָדוקטן,. נאָר די מערסטע 
טייל פון פאָלק האָט נישט פאַרמאָגט די מאַטעריעלע מיטלען עפּעס צו קויפן, 
זוייל די אינדוסטריע איז געווען צעשטערט, דער טראַנספּאָרט האָט נישט גע- 
אַרבעט, און די הױפּטזאַך: דאָס דאָרף מיט דער גרויסער צאָל פּױערים האָט 
נישט געהאַט קיין צוטרוי צו דער גרויסער שטאָט, און ספּעציעל צו מאָסקװע. 
מען קאָן זאָגן אַז די באָלשעװיקעס האָבן דערגרייכט זייער ציל: דאָס פאָלק 
זאָל פאַרגעסן די אָקטאָבער-אַספּיראַציעס. דאָס איז געשען מיטן פּשוטן בירגער, 
און די זעלביקע אַפּאַטיע האָט זיך געפילט אין די רייען פון אונדזערע חברים. 
װווּ איך בין געקומען האָב איך געזען אַז מ'האָט שוין אַפילו פאַרגעסן צו רעדן 
הויך, דער גרויסער פּחד האָט זיך געפילט אומעטום. האָט זיך ביי מיר אַלין 


238 


אָפּט געשטעלט די פראַגע: זענען אין דעם נאָר שולדיק די באָלשעװויקעס? איז 
עס דערפאַר, ווייל זיי האָבן צעשטערט די דערהויבענע אַספּיראַציעס פון דער 
גרויסער רוסישער סאַציאַלער רעװאָלוציע און געבראַכט דאָס רוסישע פאָלק 
צו אַזאַ אַנטוישונג און רעזיגנאַציע? אָדער מיר דאַרפן אויך זוכן אַ גרויסן טייל 
פון שולד אין דער אַנאַרכיסטישער באַוועגונג, װאָס האָט זיך נישט געקענט 
באַפרײיען פונעם אַלטן ראָמאַנטישן בליק און צוגאַנג אין דער דאָזיקער באַ- 
וועגונג? 

אָט די סיטואַציע האָט אויף מיר גייסטיק שווער געװוירקט. האָט ביי מיר 
אַלץ מער און מער געװאַקסן דער פאַרלאַנג: וי רייסט מען זיך אַרױס פון דעם 
גרויסן פיזישן און גייסטיקן גיהנום װאָס ווערט, פון טאָג צו טאָג, גרעסער, 
דורכצופירן אָבער אין לעבן מיין פאַרלאַנג איז געווען זייער אַ שווערער ענין. 
צו דעם האָב איך נישט געװוּסט וי אַזױ און פון װאַנעט הויבט מען אָן אָט 
דאָס שווער שטיקל אַרבעט. ווען איך בין געווען איינער אַלין, איז געווען גאָר 
אַן אַנדער פראַגע, איצט אָבער, זענען מיר דריי, 

אָט מיט די אויבן דערמאָנטע געדאַנקען האָב איך פאַרענדיקט מיין טור 
איבער גאַנץ קאַװקאַז און איצטער בין איך שוין געווען אויפן וועג צוריק 
קיין מאָסקװע. 

ווען איך בין אַהין אָנגעקומען, בין איך, איידער איך האָב נאָך געזען מיין 
באַלעבאָס, אַװעק זען זיך מיט אייניקע חברים, פון וועלכע איך האָב אויסגע- 
פונען, אַז די גרופּע, װאָס איז באַפרײיט געװאָרן, האָט מען שוין דעפּאָרטירט, 
מיין באַזוך ביי עמאַ גאָלדמאַן און אַלעקסאַנדער בערקמאַן איז שוין גאָרנישט 
געווען אין קיין געהויבענער שטימונג. זיי האָבן אויך געזוכט וועגן וי אַזױ 
צו פאַרלאָזן רוסלאַנד, פון אַלע גרופּעס, װאָס האָבן פּריִער עקזיסטירט אין 
מאָסקװע, איז פאַרבליבן נאָר איינע װאָס האָט זיך דערקלערט אין ;ליבע" צו 
דער סאָוויעטן-מאַכט, און אויך די גרופּע און בוך-געשעפט פון די ברידער 
גאָרדין. זיי האָבן אָנגענומען דעם באָלשעװיסטישן סלאָגאַן אַז ,דער צוועק 
הײליקט די מיטלען". אַ חוץ די אויבן דערמאַנטע, זענען געווען אַ צאָל חברים 
װאָס האָבן נישט באַלאַנגט צו קיין שום גרופּעס און מ'האָט זיך געהאַלטן יעדער 
איינער באַזונדער. אַ גרויסע צאָל פון זיי, אין די יאָרן1922-23, זענען געװאָרן 
באָלשעװיקעס, כדי אויסצומיידן פאַרשיקט צו ווערן אין די לאַגערן, אָדער אין 
סיביר. ס'האָט זיך שוין געפילט אַ גרויסער פּחד און רעזיגנירטקייט, 

בעת איך בין געגאַנגען זען מיין באַלעבאָס, האָב איך ביי מיר באַשלאָסן 
צוצושטעלן מיין דימיסיע פונעם פּאָסטן, און אַװעקפאָרן צוריק קיין נאָװאָראַ- 
סייסק, װוּ אין קראַסנאָדאַר האָבן זיך געפונען די הױיפּט-באַאַמטע פון סאָװויעצט 
און דער באָלשעװיסטישער פּאַרטײ, מיינע אַלטע גוטע פריינד פון וועלכע 
איך האָב געקאָנט האָפן צו באַקומען אַ סך הילף און פּראָטעקציע. 

ווען איך בין אַריינגעקומען אין צענטראַ-פּעטשאַט און אָפּגעגעבן מין 
באַריכט פון דער רייזע, און אַזױ װוי דער הױפּט-קאָמיסאַר איז געווען אַ גע- 
וועזענער לינקער סאַציאַליסט-:רעװאָלוציאָנער און מיר האָבן זיך פאַרהאַלטן 

זייער פריינדלעך, האָב איך אים דערציילט וועגן מיין פּלאַן און איך האָב אים 
געבעטן צו באַפרײיען מיך פון מיין אַרבעט. האָט דער קאָמיסאַר צוגעשטימט, 
נאָר מיט איין תנאי: אַז איך מוז מאַכן אַ רייזע ביז אָדעס, און אין דער זעל- 
ביקער צייט זאָגט ער מיר, אַז מ'איז װידער געווען פון דער װעטשעקאַ און 
מ'האָט אויסגעפרעגט וועגן מיר. זאָגן אים ניין, אַז איך וויל נישט פאָרן, האָב 
איך נישט געװאָלט צעשטערן אונדזערע גוטע באַציָונגען, נאָר איך האָב גענומען 
פון אים זיין ערנװאָרט, אַז ווען איך על צוריקקומען, זאָל ער מיך באַפרײען 
און געבן די מעגלעכקייט צו קומען קיין נאָװאָראַסײסק, 

אין אַ פּאָר טעג אַרום בין איך מיט צויי געהילפן אַרױסגעפאָרן פון 
מאָסקװע. מיר האָבן שווער געאַרבעט, ווייל איך האָב געװאָלט װאָס שנעלער 
ווערן פאַרטיק מיט מיין שליחות. אַלץ איז צוגעגאַנגען גלאַטיק, מיר האָבן 
פאַרענדיקט אונדזער אַרבעט ביז קיעו. 

ווען מיר האָבן פאַרלאָזט קיַעוו שפּעט אין אָװנט, האָבן מיר נישט געהאַט 
קיין גרויסע סטאַנציע ביז אינדערפרי, װוּ מיר האָבן געדאַרפט דורכקאָנטראָ- 
לירן, װי אַזױ די אַרבעט וערט אָנגעפירט מיטן פאַרשפּרײטן די צייטונגען 
און ליטעראַטור. ווען מיר זענען אָנגעקומען אויף יענער סטאַנציע, זענען מיינע 
צוויי געהילפן אַװעק דורכצופירן דעם קאָנטראָל, 

ס'האָט געדויערט עטלעכע מינוט און באַלד האָט עמיצער גענומען שטאַרק 
קלאַפּן אין דער װאַגאָן-טיר. ווען איך בין צוגעגאַנגען עפענען, האָב איך תיכף 
דערזען אַ גרופּע טשעקיסטן און אַ פּאָר אין ציווילע קליידער. זייער עלצטער 
האָט מיר געזאָגט, אַז ער האָט אַ טעלעגראַפישן באַפעל פון מאָסקװע צו מאַכן 
אַ טאָטאַלע אונטערזוכונג אין װאַגאָן. ער האָט מיך געפרעגט וער עס געפינט 
זיך איצטער אין װאַגאָן. איך האָב פּראָטעסטירט, אָבער מיינע גרויסע מאַנדאַטן 
האָבן גאָרנישט נישט געהאָלפן. 

ס'האָט גענומען קאַרגע צוויי שעה, ביז זיי זענען פאַרטיק געװאָרן מיט דער 
אונטערזוכונג פונעם װאַגאָן, און אויך אונדז פיר האָבן זיי באַזוכט און דורכגע- 
נישטערט אין אונדזערע מלבושים און װאַליזקעס. זיי האָבן גאָרנישט נישט 
געפונען, חוץ די פּראָדוקטן װאָס איך האָב געפירט פאַר מיין פאַמיליע, וועלכע 
איז געווען אין אָדעס, 

ווען זיי זענען פאַרטיק געװאָרן מיטן זוכן און גאָרנישט געפונען האָט 
דער עלצטער זיך אַנטשולדיקט, װאָס ער האָט אונדז געמאַכט אומבאַקװעם, 
אַז דאָס איז נישט זיין שולד. דאָס האָט מען געפאָדערט פון מאָסקװע. דעם 
ענטפער האָב איך געקראָגן אויף אָט דער פּאַסירונג, װוען איך בין געקומען 
צוריק קיין מאָסקװע. די װעטשעקאַ האָט אויסגעפונען װוּהין איך בין אַװעק- 
געפאָרן, האָט זי געגעבן אַ באַפעל צו מאַכן די אונטערזוכונג, 

מיר זענען אָנגעקומען קיין אָדעס, װוּ מיר האָבן געהאַט אַ װאָך צייט 
אַרבעט, 

װווי געוויינלעך, זענען בעסיע, און אונדזער זון לעאָן, װאָס האָט פאַר די 
לעצטע כמעט דריי יאָר צייט מיך זייער ווינציק געזען, געוועזן זייער צופרידן 

מיט זייער גאַסט, האָב איך זיך אָפּגערוט אַ פּאָר טעג מיט מיין פאַמיליע. מ'האָט 
געלאָזט וויסן אייניקע פון אונדזערע באַקאַנטע וועגן מיין קומען, אין אָדעס 
האָט דעמאָלט נאָך עקזיסטירט אַ גרופּע, בין איך צוגעגאַנגען צו זייערן אַ 
מיטינג. האָט מען דאָרט באַהאַנדלט די פראַגע ועגן אַ פאַרדאַכט, װאָס. איז ‏ 
פאַראַנען, אַז אין דער גרופּע געפינט זיך אַ שפּיאָן פון דער טשעקאַ און דער 
חשד איז געפאַלן אויף איינעם אַ טיפּ, פון וועלכן מ'האָט באַשלאָסן צו היטן זיך, 

וי איבערראַשט זענען מיר געווען, ווען אויף מאָרגן קומט צו אונדז דער 
דאָזיקער טיפּ, וועמען מיר פאַרדעכטיקן אַז ער איז אַ שפּיאָן. נאַטירלעך האָב 
איך אים קיין שום אינפאָרמאַציע נישט געגעבן און ער איז אַװעק אַן אומ- 
צופרידענער. 

אויף מאָרגן אין דער פרי קלאַפּט מען אין טיר, איז בעסיעס שװעסטער 
געגאַנגען עפענען, זעט זי פאַר זיך אַ יונגנמאַן, װאָס נעמט אַרױס פון קעשענע 
אַ מאַנדאַט און ער זאָגט, אַז ער איז אַן אַגענט פון דער קרימינעלער פּאָליצײ 
און אַז ער וויל מיך זען. פרעגט זי ביי אים צוליב װאָס װויל ער מיר זען 
װיבאַלד ער איז אַן אַגענט פון דער קרימינעלער פּאָליצײ?! האָט בעסיע מיך 
אויפגעוועקט און דערציילט װאָס דאָ קומט פאָר. ביי מיר אין קאָפּ איז גאָרנישט 
איינגעפאַלן דער געדאַנק, אַז דאָס קאָן זיין אַן אַגענט פון דער טשעקאַ. און 
איך האָב געטראַכט ביי זיך, אַז דאָס איז עפּעס אַ טעות און איך װעל באַלד 
קומען צוריק אַהים. ווען איך און דער אַגענט זענען אַרױס פון הויז, האָב איך 
געװאָלט פאַרנעמען זיך אויפן וועג צו דער קרימינעלער פּאָליצײ, זאָגט ער 
מיר אַז מיר וועלן גיין פון דער צווייטער זייט. דאָ האָב איך גלייך פאַרשטאַנען 
אַז ער איז אַ טשעקאַ-אַגענט און מיר גייען אין טשעקא. 

קומענדיק אין דער טשעקאַ, האָט מען מיך אַריינגעפירט אין אַ פּוסטן 
צימער און דער אַגענט זאָגט מיר אַז באַלד װעט מיך זען דער קאָמיסאַר, 
דער באַלד האָט גענומען כמעט צוויי שעה און אויף מיין פּראָטעסט צום אַגענט 
האָס מען מיך גענומען צום קאָמיסאַר. דער לעצטער, נישט רעדנדיק קיין 
װאָרט, האָט מיך באַקוקט פונעם קאָפּ ביז די פיס, און נאָך דעם מיר געזאָגט; 
ס'האָט גענומען קאַרגע פיר יאָר צו כאַפּן דיך. מיר האָבן אַלע באַװיזן פון 
דער עקספּראָפּריאַציע, װאָס איז געמאַכט געװאָרן אין סאַראַטאָוו אין 1917, 

איך האָב תיכף פאַרשטאַנען, אַז אָדער ער וויל מיך אַרײנשלעפּן אין דעם 
װאָס ס'איז פאָרגעקומען אין סאַראַטאָוו, אָדער מ'האָט אים געגעבן פאַלשע אינ- 
פאָרמאַציע, ווייל איך בין קיינמאָל נישט געווען אין סאַראַטאָו, 

האָב איך באַשלאָסן ביי זיך צו שפּילן די ראָלע, אַז מיינע פאַרבינדוגגען 
אין מאָסקװע זענען אַזעלכע גרויסע, אַז ער קאָן האָבן חרטה אויף דער גאַנצער 
פּאַסירונג, איך האָב אַרױסגענומען מיינע מאַנדאַטן און געצייגט אים און האָב 
גלייך געפאָדערט דאָס רעכט צו טעלעגראַפירן אין צענטראָיפּעטשאַט אין 
מאָסקװע, אַז ער האָט מיך אַרעסטירט און צווייטנס, אַז ער, דער קאָמיסאַר, 
זאָל זאָגן זיין אינפאָרמאַנט, אַז אויב ער װיל אױסטראַכטן באָבע-מעשות, זאָלן 
זיי האָבן אַ ביסל לאָגיק, ווייל איך בין אין מיין לעבן קײינמאָל נישט געווען 

אַפילו נאָענט פון סאַראַטאָוו, און איך האָב גערעדט צו אים אויף די הויכע 
טענער! | 

דער קאָמיסאַר איז געװאָרן אַ ביטל צעטומלט. -- איר דאַרפט נישט 
גלייך טעלעגראַפירן --- האָט ער געזאָגט -- נאָר איך מוז אייך זאָגן, אַז מיר 
האָבן באַװייזן קעגן אייך. האָב איך געענטפערט: איר קענט האָבן טויזנט באַ- 
ווייזן, נאָר זיי זענען אַלע פאַלש און נישט ריכטיק. איך האָב ווידער געפאָדערט 
דאָס רעכט צו טעלעגראַפירן קיין מאָסקװע, האָט ער מיך געפרעגט: וי לאַנג 
דענק איך צו פאַרבלייבן אין אָדעס? האָב איך געזאָגט אַז נאָך אַ װאָך צייט, 
האָט ער מיך געבעטן אַרײנצוגיין אין צווייטן צימער און ער וװועט מיר אין גיכן 
לאָזן וויסן װאָס זיי דענקען צו טאָן מיט מיר, 

ס'האָט ווידער גענומען איבער אַ שעה צייט, ביז װאַנען מ'האָט מיך צוריק 
אַריינגערופן צום קאָמיסאַר, װאָס איז געװאָרן אַ סך ווייכער אין זיין טאָן, און 
ער האָט מיר געזאָגט אַז איך קאָן גיין אַהיים. דאָס איינציקע: איך מוז אונטער- 
שרייבן אַ פּאַפּיר, אַז איך װעל נישט אַװעקפאָרן פון אָדעס אָן אַ דערלויבעניש 
פון דער טשעקאַ. 

האָב איך אים גלייך געזאָגט, אַז מיינע מאַנדאַטן גיבן מיר דאָס רעכט צו 
פאָרן, קומען און אַװעקפאָרן ווען איך האַלט דאָס פאַר נויטיק צו טאָן, פאַר 
מיר און מיין אַרבעט. ווען ער האָט אַן אורזאַך, טאָ זאָל ער מיך אַרעסטירן 
און לאָזן װויסן אין מאָסקװער צענטראָדפּעטשאַט, און איך האָב אים צוגעגעבן, 
אַז ער ווייס װוּ איך װווין אין שטאָט אָדער אין מיין װאַגאָן אויפן װאָקזאַל, 

זאָגט ער צו מיר: גיט איר אייער ערנװאָרט, אַז איר זענט קיינמאָל נישט 
געווען אין סאַראַטאָו? האָב איך אים געענטפערט: איך גיב אייך מיין ערג- 
װאַרט. דאַן האָט ער געזאָגט, אַז איך קען גיין אַהיים! 

ווען איך בין געקומען פאַרנאַכט צוריק אַהיים, האָבן בעסיע, איר שוועס- 
טער עטעל און שװאָגער נאַומקע שוין נישט געװוּסט װאָס איבערצוטראַכטן 
װווּ איך בין פאַרפאַלן געװאָרן. זיי זענען אַװעק אין דער קרימינעלער פּאָליצײ 
און געמאַכט דאָרטן אַ סקאַנדאַל פאַר וועלכער סיבה איך בין אַרעסטירט, און 
זיי האָבן געפאָדערט מיך צו זען. האָט דער הויפּט-קאָמיסאַר דאָרטן זיי געזוכט 
צו באַרויַקן און פאַרזיכערן, אַז איך געפין זיך נישט ביי זיי, און ווען זיי גלויבן 
אים נישט, װעט ער זיי פירן ווייזן די קאַמערן, װוּ עס געפינען זיך די אַרעס- 
טירטע, און זיי װעלן אַליין זען, אַז איך בין דאָרט נישטאָ. זיי האָבן דאָס טאַקע 
געטאָן און מיך דאָרט נישט געפונען. האָט זיך ביי זיי ווידער געשטעלט די 
פראַגע: טאָ וווזשע פאָרט בין איך פאַרפאַלן געװאָרן? | 

זיי איז גאָרנישט איינגעפאַלן צו טראַכטן, אַז איך בין אַרעסטירט געװאָרן 
פון דער טשעקא! 

ווען איך האָב זיי דערציילט די גאַנצע פּאַסירונג, איז ביי אונדז אַלעמען 
געװאָרן קלאָר, אַז דאָס איז די אַרבעט פון מסירה פון דעם חברהמאַן, װאָס 
מ'האָט געהאַט אויף אים אַ פאַרדאַכט, אַז ער איז געװאָרן אַ שפּיאָן פאַר דער 
טשעקאַ און, װי עס זעט אויס, האָט עֶר זיך געװאָלט אַרױיסװײיזן פאַר זיינע 

באַלעבאַטים. האָט ער זיך פאַרטראַכט צוצוטשעפּען צו מיר די עקספּראָפּריאַ- 
ציע, װאָס מיט יאָרן צוריק האָט עמיצער דורכגעפירט, 

נאָך דעם װי מיר האָבן אָפּגעגעסן אָװנטברױט, האָבן מיר געהאַט אַ 
פאמיליען-באַראַטונג און איך האָב פאָרגעשלאָגן, אַז מיר זאָלן אַלע אַריבער- 
פאָרן וווינען אין נאָװאָראַסײסק, און האָבנדיק דאָרטן גוטע פריינד צווישן זי 
אַ צאָל באָלשעװיקעס, װעלן מיר קאָנען אַרױספאָרן פון רוסלאַנד קיין טערקיי 
און פון דאָרטן קיין אַמעריקע, 

מיין שװאָגער נאַומקע האָט דערקלערט, אַז ער װייסט אַז די לאַגע אין 
לאַנד איז אַ שווערע, און אַז ס'איז פאַרבונדן מיט אַ געוויסער פּערזענלעכער 
געפאַר, נאָר ער און עטל, װעלן נישט אַװעקפאָרן פון רוסלאַנד, װוי שלעכט עס 
זאָל דאָ נישט זיין, געדענקט ער דעם געשמאַק אין ניו יאָרק אַרומצולױיפן 
צװישן די פאַבריקן זוכן אַרבעט. ניין, דאָס װויל ער מער נישט האָבן, און זי 
וועלן דאָ פאַרבלייבן אין רוסלאַנד. אויב איר וילט פאָרן, זאָגט ער, ווינטשן 
מיר אייך אַ גליקלעכע רייזע. 

בעסיע און איך האָבן אָפּגערעדט, אַז אין אַ פּאָר װאָכן אַרום װועט זי מיט 
אונדזער זון לעאָן, אַװעקפאָרן קיין נאָװאָראַסײסק און װאַרטן אויף מיר דאָרטן, 

אין עטלעכע טעג אַרום האָבן מיר פאַרענדיקט אונדזער אַרבעט און מיר 
זענען אַרױסגעפאָרן צוריק קיין מאָסקװע. מיר האָבן זיך אויפן וועג נישט אָפּ- 
געשטעלט אין קיין שום גרויסער שטאָט, 

ווען מיר זענען אָנגעקומען צוריק קיין מאָסקװש און איך האָב אָפּגעגעבן 
אַ באַריכט פון אונדזער נסיעה, האָב איך דערפילט א געוויסע מאָס קאַלטקײט, 
אַזױ פונעם הויפּט-קאָמיסאַר, װי אויך פון זיינע געהילפן. ס'האָט מיר גלייך 
אונטערגעזאָגט דער פאָרגעפיל, אַז דער עטלעכע מאָליקער באַזוך פון דער 
טשעקאַ האָט אָנגעװאָרפן אַ שרעק אויף מיינע מיטאַרבעטער, װאָס ערשט 
קנעכטן? זענען זיי געווען אַזױ נאָענט-פריינטלעך צו מיר, און װאָס זיי האָבן 
גענאָסן אַזױ פיל פון די שפּייז-פּראָדוקטן װאָס איך פלעג ברענגען פאַר זיי, 
נאָר קיין כעס האָב איך אויף זיי נישט געהאַט. דער פּחד פאַר דער טשעקאַ 
איז געווען אַזױ גרויס, אַז מ'האָט געדאַרפט פאַרמאָגן אַ שטאַרקן כאַראַקטער, 
כדי צו קאָנען האַנדלען אַנדערש, 

נישט געקוקט אויף דער קאַלטער באַציָונג, האָט דער הױיפּט-קאָמיסאַר מיר 
באַצאָלט פאַר אַ האַלב יאָר פאָרויס מיינע שכירות, אויסגעשטעלט די נויטיקע 
פּאַפּירן, אַז איך זאָל קענען דערפאָרן קיין נאָװאָראַסײיסק. ער האָט נאָך צוגט- 
געבן אַז אין פאַל איך װעל עפּעס דאַרפן זאָל איך גלייך קומען צו אים, צו 
יעדער צייט װעט ער זיין װיליק מיר צו העלפן, 

און אַזױ, נאָך איבער צויי יאָר זיין פאַרנומען אַזױ שטאַרק און אויס- 
פאָרן כמעט דריי פערטל רוסישע טעריטאָריע, בין איך מיט אַמאָל געװאָרן 
אַן אַרבעטלאָזער, ס'האָט מיר אַרומגעכאַפּט עפּעס אַ מאָדנער געפיל, אַ גע- 
פיל, פון אַ מין בענקשאַפט. ווען איך האָב אָנגעהויבן די אַרבעט אין 
יעקאַטערינבורג, אין דער צענטראַ-פּעטשאַט, װי אַ פּשוטער אַרבעטער און 

גלייך אָנגעהויבן צו שטייגן אַלץ העכער און העכער, ביז װאַנען איך האָב דער- 
גרייכט די שטעלע פון ספּעציעלן פאָרשטייער און אָרגאַניזאַטאָר פון דער הױיפּט- 
צענטראָ-פּעטשאַט, מיט מאַנדאַטן פון דריי אַרשין די לענג, װאָס האָבן געקענט 
עפענען אַלע טירן פון די גרויסע ביוראָקראַטן. צו דעם אַלעמען, נישט קוקנ- 
דיק אויף דעם, װאָס די באָלשעװיסטישע רעאַקציע האָט שױן אָנגעהויבן 
אַרױסצוּווייזן אירע סימנים, איז נאָך געווען אַ גלויבן, אַז מיט דער צייט װעט 
די גרויסע רוסישע סאָציאַלע רעװאָלוציע צעשפּרײטן אירע פליגלען און דער 
גאַנג אירער װועט פירן צו דער נייער גערעכטער אָרדענונג, װאָס װעט אַרומ- 
נעמען די. גאַנצע וועלט און דער אַלטעױ פאַרפוילטער רעזשים װעט פאַרשווינדן, 
| 


אַזױ אָ שטייענדיק פאַרטראַכט לעבן דעם צענטראַ-פּעטשאַט, אין די דאָזיקע 
געדאַנקען, ווייס איך נישט װי לאַנג איך בין דאָרטן געשטאַנען, קאָן זיין אַז 
איך װאָלט נאָך מער צייט אַזױ פאַרבליבן,. ווען נישט עמיצער פון הינטן זאָל 
געווען אַרױפלײגן די האַנט אויף מיין אַקסל, ווען כ'האָב זיך געגעבן אַ קער, 
האָב איך דערזען אַן אַמעריקאַנער עמיגראַנט, מיר זענען געווען זייער גוט 
באַפרײינדעט. ער איז נישט געווען אַקטיוו אין דער אַנאַרכיסטישער באַוועגונג, 
אָבער מיט װאָס נאָר ער האָט געקענט, האָט ער געהאָלפן. ער האָט פאַרנומען 
אַ הויכן פּאָסטן ביי די באָלשעװיקעס, נאָר װאָס דאָס איז געווען, האָב איך נישט 
געוווסט, | 

האָט ער מיר געזאָגט, אַז שוין עטלעכע טעג װי ער זוכט מיך אַרום. מ'האָט 
אים אין צענטראָ-פּעטשאַט געזאָגט, אַז די טעג דאַרף איך קומען קיין מאָסקװע, 
ער וויל אַז איך זאָל קומען צו אים אויף וועטשערע. דעמאָלט װעט ער מיר 
זאָגן, צוליב וועלכן צוועק ער זוכט מיך. אַזױ וי ס'האָט נאָך געפעלט אַ פּאָר 
שעה, ביז איך װעל דאַרפן גיין זען מיין פריינד, בין איך אַװעק אין קלוב, װוּ 
איך האָב געטראָפן עטלעכע חברים. מ'האָט דאָרטן געקענט גוט באַמערקן זייער 
נידערגעשלאָגן געמיט. די גאַנצע שטימונג איז געווען עפּעס אַ מאָדנע: מ'האָט 
דיסקוטירט צווישן זיך וועגן אַלץ. נאָר ס'איז נישט געוען קיין װאָרט פון 
קריטיק אויף דעם, װאָס עס קומט פאָר אין מאָסקװע און איבערן גאַנצן לאַנד, 
ספּעציעל וועגן די אַרעסטירטע, װאָס זענען געווען פאַרשפּאַרט אין אַלע 
מאָסקװער טורמעס. אָפּזײענדיק אַ קורצע צייט אין קלוב, בין איך נאָך דעם 
אַװועק צו אַ חבר, װוּ איך האָב פאַרבראַכט אַ פּאָר שעה און געקראָגן אייניקע 
ידיעות װאָס האָבן דערציילט וועגן ווערסיעס אַז מ'וויל אַרױסשיקן די פּאָלי- 
טישע אַרעסטירטע קיין אַרכאַנגלסט. דאָרטן איז פאַראַן אַן אַלטער מאָנאַסטיר 
אונטער נאָמען סאלאוועצקי-מאָנאַסטיר. װויל מען דאָרטן שאַפן אַ קאַנצענטראַ- 
ציע-לאַגער פאַר די פּאָליטישע אַרעסטירטע. ווען דאָס זאָל זיין אמת, זענען 
אונדזערע חברים אַבסאָלוט נישט צוגעגרייט פאַר אַזאַ מין פּלאַץ, ווייל דאָרטן 
איז געפערלעך קאַלט. חוץ דעם, איז מען אָפּגעריסן פון דער גאַנצער וועלט. 
די געציילטע חברים, װאָס זענען נאָך דערוייל אויף דער פריי, מוזן פּרוּוון 

טאָן אַלץ װאָס איז נאָר מעגלעך און צוגרייטן וװאַרעמע מלבושים, אין פאַל 
מע ועט אָנהייבן די אַרעסטירטע חברים אַרױסשיקן קיין אַרכאַנגעלסק אין די 
סאַלאַװעצקייאינדזלען. 

איך האָב זיך אונטערגענומען צו זען זיך מיט עטלעכע מענטשן, דורך 
וועלכע איך װעל אפשר קריגן װאַרעמע זאַכן פאַר די אַרעסטירטע. ווען איך 
בכין געקומען צו מיין פריינד אויף נאַכט-עסן, האָב איך געטראָפן די פאַמיליע 
וווינען אין אַ זייער באַקװעמער און שיינער דירה, װאָס אַ סך אַזעלכע האָט 
מען נישט געקענט קריגן אין מאָסקווע. אויך דאָס עסן איז געווען פון אַזאַ 
קװאַליטעט, װאָס מ'האָט װײיניק געקענט באַקומען אין יענער צייט. וען מִיר 
זענען געווען פאַרטיק מיטן עסן, האָט מיין פריינד אָנגעהויבן צו דערציילן 
מיר, אַז די סאָוויעטישע רעגירונג וויל אים שיקן קיין דייטשלאַנד איינצוקויפן 
געװאַנטן פאַר דער אַרמײ. אַזױ װוי ער װועט דאַרפן האָבן געהילפן, האָט מען 
אים געגעבן דאָס רעכט זיך אויסצוקלייבן מענטשן וועמען ער קאָן פּערזענלעך 
און ווייסט, אַז זיי וועלן זיין גוטע מיטאַרבעטער. עצהט ער מיך, אַז איך זאָל 
אויפגעבן מיין שטעלע אין צענטראַרפּעטשאַט און אָננעמען אַ פּאָסטן ביי אים, 
האָב איך צוגעשטימט, נאָר כ'האָב געפרעגט צי מען ועט קענען פאָרן מיט די 
פאַמיליעס, אויף דעם האָט ער מיר געענטפערט, אַז אויף דער ערשטער רייזש 
וועלן נאָר פאָרן די מענער. נאָר ווען מען װעט איינשטעלן דעם פולן קאָנטאַקט, 
וועלן אייניקע דאַרפן זיין אַ 2 צייט, דאַן װעט מען קענען מיטנעמען 
די פאַמיליעס, 

דער גאַנצער ענין איז מיר זייער געווען צום האַרצן. דאָס װאָס איך האָב 
געטראַכט צו געפינען, איז געקומען אַלײן. איך האָב צוגעזאָגט צו פּרובירן באַ- 
פרייען זיך פון צענטראָ-פּעטשאַט, איך האָב נישט געװאָלט אַז ער זאָל וויסן, 
אַז איך האָב: שוין דימיסיאָנירט. האָב איך אים צוגעזאָגט אין אַ טאָג אָדער 
צוויי אַרום אים צו געבן אַ ענטפער. 

אַזױ וי ס'איז נאָך געווען פרי צו גיין שלאָפּן, האָב איך באַשלאָסן אַרײן- 
צוגיין אין ליטעראַרישן קלוב, װווּ עס פלעגן זיך צוזאַמענקומען אַלע שרייבער, 
פּאָעטן, מאָלער און אַרטיסטן. דורך דעם צענטראַיפּעטשאַט האָב איך געהאַט אַ 
שטענדיקן איינטריט-בילעט. דאָרטן איז געווען אַ גלעזל טיי און צובייסן, און 
חוץ דעם פלעגן אַלע קינסטלער פאָרשטעלן פאַרשידענע סצענעס, שפּילן אָדער 
זינגען. אַלע מאָל איז דער קלוב געווען געפּאַקט, און דאָרטן האָט זיך נאָך 
געפילט פריי די מוזע. | 

בעת איך בין אַריינגעקומען אין ליטעראַרישן קלוב, האָב איך דערזען 
עטלעכע באַקאַנטע, צווישן זיי אַ באָלשעװיק, וועמען כ'האָב געקענט נאָך פון 
שיקאַגאָ און מיט אים געווען אין פריינדלעכע באַציָונגען, װאָס האָבן אָנגע- 
האַלטן אַפּילו אין סאָוויעט-רוסלאַנד. ווען איך בין צוגעקומען צו זייער טישל 
און זיך אַװעקגעזעצט, זאָגט מיר מיין שיקאַגער באָלשעװויק, אַז ער האָט מיך 
געזוכט אין צענטראָיפּעטשאַט, און מען האָט אים געזאָגט אַז איך װעל אין 
עטלעכע טעג אַרום זיין צוריק אין מאָסקװע. זאָגט ער מיר: פּרווו טרעף ווער 

געפינט זיך איצט אין מאָסקװע און וויל דיך זען? נו, זיי אַ בעלן צו טרעפן, 
ווען איך קען אַזױ פיל מענטשן! האָב איך אים געזאָגט אַז איך נעם מיך נישט 
אונטער צו טרעפן װער דאָס איז, האָט ער שוין מיר געזאָגט אַז מיט אַ װאָך 
צוריק איז געקומען קראַסנאָסטשאָקאָוו, פון ניקאָלײעװסק, סיביר. 

קראַסנאָשטשאָקאָוון האָב איך געקענט נאָך פון שיקאַגאָ. אויב איך האָב 
נישט קיין טעות, איז ער געווען זייער טעטיק אין דער אַנאַרכיסטישער באַװע- 
גונג אין ביאַלאָסטאָק. קומענדיק קיין אַמעריקע האָט ער אויסגעשטודירט אַלס 
אַדװאָקאַט און איז געווען טעטיק ביי די סאָציאַליסטן, 

אין 1915-16, איז אַלעקסאַנדער בערקמאַן געקומען קיין שיקאַגאָ און די 
גרופּע האָט פאַר אים אָרגאַניזירט אַ קבלת-פּנים. אַזױ װי מען האָט דערװאַרט 
אַ גרויסן עולם צו דער אונטערנעמונג, האָט מען געדונגען דעם ייִדישן אינסטי- 
טוט, אַ צדקה-אָרגאַניזאַציע, מ'האָט זיי געזאָגט פאַר װאָס פאַר אַ צוועק דינגען 
מיר דעם אינסטיטוט. מ'האָט אַלץ אִױגאַניזירט און צוגעגרייט. אָבער אַ צויי 
טעג איידער דער קבלת-פּנים האָט געזאָלט פאָרקומען, האָט מען אונדז גע- 
לאָזט וויסן אַז מיר קענען נישט האָבן דעם אינסטיטוט, 

ס'איז אַלץ געווען צוגעגרייט און אַנאָנסירט. האָט דער קאָמיטעט געמוזט 
אין אַ פּאָר טעג געפינען אַ פּלאַץ, װוּ דער קבלת-פּנים װעט פאָרקומען. און 
לאָזן וויסן דעם ברייטן עולם וועגן דער פּאַסירונג. װען דער גרויסער עולם 
האָט פאַרנומען זייערע פּלעצער, האָט מען אים דערקלערט װאָס דאָ איז פאָר- 
געקומען, איז באַלד אַרױסגעטראָגן געװאָרן אַ פּראָטעסט-רעזאָלוציע און עס 
זענען אַריינגעקומען צוויי פאָרשלאָגן: דער ערשטער איז. אַז די ראַדיקאַל- 
סאַציאַליסטישע ייִדישע גאַס זאָל באָיקאָטירן דעם ייִדישן אינסטיטוט, און 
צווייטנס אַז מע זאָל אויסבויען אַן אייגענעם אַרבעטער-אינסטיטוט, 

אָט ביי דער אַרבעט צו שאַפן אַן אייגענעם אַרבעטער-אינסטיטוט, האָט זיך 
אויסגעצייכנט קראַסנאָשטשקאָװ-טאַבונסאָן (זיין נייער נאָמען אין אַמעריקע). 
ער איז געקומען קיין רוסלאַנד נאָך דער אָקטאָבער-רעװאָלוציע און גלייך גע- 
װאָרן אַ באָלשעװיק. לענין, טראָצקי און די אַנדערע באָלשעװיסטישע פירער 
האָבן געװאָלט אָפּהאַלטן די יאַפּאַנעזער פון זייער דראַנג צו פאַרכאַפּן אַ טייל 
פון סיביר, האָט לענין אָרגאַניזירט אַ סיבירישע פרייע רעפּובליק װאָס האָט 
געדאַרפט ווייזן דער גאַנצער װעלט, און ספּעציעל די פאַראייניקטע שטאַטן, 
אַז די סיבירישע רעפּובליק איז פריי פון די רוסישע באָלשעוויקעס, און דאָס 
האָט אין אַ געוויסן זינען געווירקט, און די יאַפּאַנעזער האָט מען אָפּגעשטעלט. 
פון פאַרכאַפּן אַ טייל סיביר. וי אַזױ קראַסנאָשטשאָקאָװ-טאַבונסאָן איז געװאָרן 
דער פּרעזידענט פון דער סיבירער רעפּובליק, ווייס איך נישט. נאָר ווען איך 
בין אויף מאָרגן געקומען צו אים אין האָטעל, האָט ער אַװעקגעשיקט זיין 
סעקרעטאַר און אָנגעזאָגט, אַז מע זאָל אים ניט שטערן אין משך פון אַ פּאַר 
שעה און ער האָט פאַרשלאָסן די טיר. 

צוליב װאָס ער האָט דאָס געטאָן, האָב איך אין אָנהײיב ניט פאַרשטאַנעןף 
נאָך דעם וי ער האָט אַרױסגענומען אַ פלאַש מיט גוטן שנאַפּס און צובייסן 

איז געשטאַנען אויפן טיש, האָכן מיר געכאַפּט אַ פּאֶר שנעפּסלעך און צוגע- 
ביסן. האָט מיר טאַבונסאָן געזאָגט: איך בין זייער פאַראינטערעסירט צו וויסן, 
װאָס טוט זיך מיט אונדזערע חברים און װוי אַזױ די באָלשעװיקעס באַהאַנדלען 
זיי, איך האָב געהערט אַלערלײ באַריכטן, נאָר זיי אַלע זענען נישט קיין קלאָרע, 
איך בין דאָס ערשטע מאָל אין מאָסקװע פאַר דער צייט, זינט איך בין געקומען 
פון שיקאַגאָ קיין סיביר און געבליבן שטעקן דאָרטן ביז איצט, 

די ערשטע פּאָר מינוט בין איך געבליבן אַ ביסל צעטומלט פון זיין פראַגע, 
און נישט געקענט ביי זיך באַשליסן װאָס איך זאָל טאָן. ער איז דאָך, קודם 
כל, דער פּרעזידענט פוֹן דער סיבירער רעפּובליק, אָבער אין דער אמתן איז 
ער אַן אָנגעשטעלטער פון די מאָסקװער באָלשעוויקעס. נאָר פון דער צווייטער 
זייט, האָב איך אים געקענט פאַר אַן ערנסטן און אָרנטלעכן חבר. האָב איך 
זיך באַשלאָסן צו דערציילן אים די גאַנצע טרויעריקע לאַגע פון דער גרויסער 
צאָל אַרעסטירטע חברים, װאָס געפינען זיך דאָ אין מאָסקװע און אַז ס'איז 
פאַראַן אַ ידיעה, אַז מען װועט א גרויסע טייל פון זיי אַרױסשיקן אויף די סאַלאַ- 
וועצקי-אינדזלען, 

מיר זענען אָפּגעזעסן און גערעדט ביז שפּעט אין דער נאַכט, און איך האָב 
שוין געװאָלט אַװעקגײן צו זיך אין האָטעל. זאָגט ער מיר, אַז ער האָט גע- 
בראַכט מיט זיך אַ װאַגאָן מיט פּראָדוקטן, זאָל איך מאָרגן קומען מיט אַ פּאַר 
חברים, װעט ער אָנשרייבן אַ פאַראָרדענונג, אַז מע זאָל אונדז אַרױסגעבן אַ 
סכום פּראָדוקטן, װעלן מיר האָבן װאָס איבערצוגעבן אונדזערע אַרעסטירטע 
חברים. און ער האָט צוגעגעבן: ער װעט אויך זיך באַמיִען צו קריגן אייניקע 
װאַרעמע זאַכן, 

איך האָב נאָך עטלעכע מאָל זיך געזען מיט חבר טאַבונסאָן. ס'איז איבעריק 
צוצוגעבן אַז אויף מאָרגן נאָך מיין וויזיט ביי אים האָבן מיר געהאַט אַ פולן 
װאָגן מיט אַלערלײ פּראָדוקטן פאַר די אַרעסטירטע און אין אַ פּאָר טעג אָרום 
--- אויך װאַרעמע ווינטער-מלבושים. אויף אונדזערע ווייטערדיקע באַגעגענישן 
האָב איך נישט געװאָלט פאָרשן צי ער וייסט שוין, אַז מען קלייבט זיך אים 
אַרונטערצוזעצן פון זיין אמט אַלס פּרעזידענט. נאָר אין גיכן האָט דאָס פּאַסירט, 
די אַלטע געשוווירענע באַלשעװיקעס האָבן נישט געקענט פאַרטראָגן, װאָס אַ 
נייער מענטש, װאָס איז ערשט געװאָרן אַ באָלשעװיק, זאָל פאַרנעמען אַזאַ מין 
גרויסן פּאָסטן. רכילות, אינטריגעס אין די הויכע פענצטער האָבן געווירקט ביי 
לענינען, אַז מען זאָל חבר טאַבונסאָן אַרונטערזעצן פון זיין אַמט און, שפּעטער- 
צו, אים דערשיסן, װי אַ קאָנטר-רעװאָלוציאָנער. פּשוט גערעדט -- מ'האָט אים 
אָפּגעראַמט, אַז װי אַ פרעמדער, זאָל ער נישט קאָנען פאַרנעמען דאָס פּלאַץ 
פון אַן אַלטן באָלשעװויק! 

ווען איך בין, אין צוויי טעג אַרום, געקומען צו מיין פריינד און אים דער- 
קלערט, אַז איך האָב פאַרלאָזט מיין אַמט אין צענטראָדפּעטשאַט, און אַז איך בין 
װויליק אָנצונעמען די שטעלע װאָס ער האָט מיר פאָרגעשלאָגן, איז ער געווען 
זייער צופרידן, און ער האָט גלייך אָפּגערופן אינעם ספּעציעלן האָטעל, װױּ עס 

פלעגן איינשטיין אויסלענדישע געסט, אַז ער דאַרף אַ צימער פאַר מיר און וי 
דורך אַ כישוף האָב איך גלייך געקראָגן אַ צימער און אין אַ פּאָר שעה אַרום, 
האָב איך זיך געפונען אויסער דער שרעקלעכער עקאָנאָמישער לאַגע פון דער 
סאָװויעטן-מאַכט, אַזױ שנעל וי איך האָב איבערגעטראָטן דעם שועל., האָב 
איך זיך גלייך געפונען װוי אין אײראָפּעיִשן רייכן האָטעל, באַדינער האָבן 
אַרױפגעטראָגן מיינע זאַכן, די צימערן זענען געווען אויסערגעוויינלעך ציכטיק, 
צום אָװונט-ברויט בין איך אַריין אין עס-צימער, װוּ ביי יעדן טיש זענען געווען 
צוויי באַדינער. די שפּייזן, װאָס מע האָט דערלאנגט צום נאַכטמאָל, זענען געווען 
פון אַזאַ קװאַליטעט, אַז ס'האָט זיך גאָרנישט געװאָלט גלויבן אַז פון יענער 
זייט געביידע, װאָס איז געווען דער האָטעל, געפינט זיך דאָס גרויסע רוסישע 
פאָלק װאָס ליידט הונגער! 

אויף מאָרגן איז מיין פריינד געקומען צו מיר אין האָטעל אַרײן און מיך 
גענומען אין אַ סאַציאַלן געשעפט, װוּ ער האָט מיך באַקלײדט פון קאָפּ ביז די 
פיס. אַפילן צוויי נייע טשעמאָדאַנען און איך בין וי איבער נאַכט געװאָרן א 
פראַנט. נאָר ביי מיר אין קאָפּ האָט געעגבערט דער הױפּט:געדאַנק: צי װעט 
מיר געלונגען אַרויסצופירן מיין פאַמיליע פון דעם גרויסן גיהנום, װוּ צייט 
און אומשטענדן האָבן געשאַפּן אַזאַ שרעקלעכע סיטואַציע? 

אין צוויי טעג אַרום, האָט מיין פריינד געלאָזט וויסן, אַז מיר פאָרן אַריכער 
קיין לענינגראַד און פון דאָרטן װעלן מיר פאָרן קיין דייטשלאַנד. אַ חוץ מיר, 
זענען געווען נאָך צוויי מיטהעלפערס. ווען מיר האָבן געדאַרפט אַװעקפאָרן איז 
געקומען נאָך אונדז אַן אױטאָמאָביל, אָנקומענדיק אויפן װאָקזאַל האָבן מיר 
שוין געטראָפן אונדזער פריינד, וועלכער האָט אונדז צעטיילט צו איין באַן- 
בילעט און אַ קופּע פאַר צוויי פּערזאָן. 

ווען מיר זענען געקומען קיין לענינגראַד, האָבן אויף אונדז געװאַרט צויי 
אױטאָמאָבילן און זיי האָבן אונדז געבראַכט צום אינטערנאַציאָנאַלן הויז. דאָס 
איז געווען אַן ענלעכער האָטעל וי אין מאָסקװע. ווען מיר האָבן זיך איינגע- 
אָרדנט אין אונדזערע צימערן, האָט מיין פריינד מיר געזאָגט אַז עס װעט נעמען 
אַ פּאָר װאָכן ביז אַלץ װעט ווערן גוט אָרגאַניזירט פאַר אונדזער אַװעקפאָרן 
קיין דייטשלאַנד. דערווייל זאָל איך זיך אָפּרוען און פאַר גאָרנישט נישט זאָרגן 
אָבער ער האָט נישט געװווסט מיט װאָס פאַראַ אומגעדולד איך האָב געװאַרט 
אויפן מאָמענט, אַז מיר זאָלן אַרױספאָרן פון רוסלאַנד און דאַן שאַפן די מעג- 
לעכקייט אַרויסצופירן מיין פאַמיליע און פאַרלאָזן דאָס לאַנד, װוּ דאָס ליכט 
פון אַ נייעם לעבן מיט אַ גערעכטן סאָציאַלן רעזשים, װועט וידער אָנהייבן 
צו שיינעןי. 

אין לענינגראַד האָבן מיר געהאַט אַ גרויסע צאָל חברים, װאָס נאָכן קראָג- 
שטאַט-אױפשטאַנד, האָבן זיי זיך געפונען אין אַ האַלב לעגאַלן צושטאַנד, איך 
האָב געהאַט די אַדרעסן פון עטלעכע פון זיי, וועלכע איך האָב טאַקע באַזוכט, 
זיי האָבן באַשלאָסן, אַז מיר זאָלן האָבן אַ פאַרזאַמלונג פון אַלע לענינגראַדער 
חברים, נאָר דאָס האָט מען געדאַרפט מאַכן באַהאַלטן, וייל קיין שום פאַר- 

זאַמלונגען זענען נישט דערלויבט געװאָרן נאָכן קראָנשטאַטער אױיפשטאַנד. אין 
אַ זונטיק נאָך מיטיק איז מען זיך צוזאַמענגעקומען אַ גרויסע צאָל חברים, 

איך האָב זיי איבערגעגעבן פרישע ידיעות וועגן דער אַלגעמײנער לאגע 
אין די שטעט, װוּ איך בין לעצטנס געווען און ספּעציעל פון די חברים, װאָס 
האָבן געשמאַכט אין די תפיסות. גראָד דאָ, אין לענינגראַד, װווּ אונדזערע חברים 
האָבן געזוכט אַן ענטפער, פאַר װאָס אַזאַ מין גרויסע באַװעגונג וי די אַנאַרכיס- 
טישע, האָט נישט געהאַט גענוג פונדאַמענטאַלע ליטעראַטור, אויף צו באַפרי- 
דיקן דעם גרויסן נאָכפרעג פון די אַרבעטער-מאַסן; װאָס האָט געהאַט גרופּעס 
איבער דעם גאַנצן לאַנד און מיט אַ זייער גרויסער צאָל מיטגלידער, אַ נעסטאָר 
מאַכנאָדבאַװועגונג, װאָס האָט צוגעצויגן ריזיקע מאַסן מענטשן -- און אָט די 
דאָזיקע קאָמבינירטע גרויסע קראַפט, איז צעריבן געװאָרן און ווערט צעריבן 
פון אַ מאַכט, װאָס דער גרעסטער טייל פון דער רוסישער באַפעלקערונג איז 
געווען קעגן איר. אָט דאָס פאָרשן און זוכן אַן ענטפער אויף דער האַרבער 
שאלה האָט אָנגעהאַלטן אויף דער פאַרזאַמלונג ביז שפּעט ביי נאַכט, 

אָט די אַלע פּראָכבלעמען װאָס זענען דעבאַטירט געװאָרן און די אַרוסגע- 
זאָגטע מיינונגען, האָבן מיך צום ערשטן מאָל באַװױיגן איינצוזען, אַז כאָטש די 
אַנאַרכיסטישע באַוועגונג האָט געהאַט אַ זייער גרויסע פּאָטענציעלע מעגלעכ- 
קייט פיזיש און גייסטיק אָנצופירן דעם גאַנג פון דער גרויסער סאָציאַלער רו" 
סישער רעװאָלוציע, האָט זי, די אַנאַרכיסטישע באַװועגונג, נישט געקענט פּטור 
ווערן פון אירע אַלטע ראָמאַנטישע טראַדיציעס, און אָנשטאָט צו בויען אַ. נייע 
סאָציאַלע אָרדענונג, האָט זי געחלומט וועגן ניט-רעאַליסטישן ראָמאַנטיזם. 

און דאָ, צווישן די פאַרזאַמלטע חברים, האָב איך צום ערשטן מאָל גש- 
שטעלט די פראַגע: איז טאַקע דער אַנאַרכיזם נאָר אַ ראָמאַנטישער חלום -- 
אָדער דער אַנאַרכיסטישער אידעאַל איז אויך קאָנסטרוקטיוװוער רעאַליזם? אָט די 
פראַגע האָב איך פאַר זיי פאָרמולירט אויפן גרונט פון אונדזער נאָװאָראָסײסקער 
עקספּערימענט און אויף די דערפאַרונגען פון נעסטאָר מאַכנאָס פּאַרטיזאַנער- 
אַרמײ, 

מיין פראַגע האָט געמאַכט די חברים טיף צו פאַרטראַכטן זיך און איך דענק 
אַז די אינטערנאַציאַנאַלע אַנאַרכיסטישע באַװועגונג וועט מוזן געבן אַן ענטפער 
אויף איר און אָנהייבן צו גיין אויף נייע וועגן. 

מיר האָבן געהאַט צוויי פאַרזאַמלונגען פאַר דער צייט װאָס איך בין געווען 
אין לענינגראַד און אַ סך פון די חברים האָבן ערנסט איינגעזען די טיפקייט פון 
מיין פראַגע און זיי האָבן גענומען אָנערקענען דעם גרויסן טעות, װאָס די גרוי- 
סע אַנאַרכיסטישע באַוועגונג אין רוסלאַנד, האָט געמאַכט, 

מיין שיינער חלום, אַז אפשר װועלן מיר אין גיכן קענען פאַרלאָזן רוסלאַנד, 
איז מיט אַ מאָל צונישט געװאָרן. 

אין איינעם אַ טאָג, אויף דער דריטער װאָך װאָס מיר זענען געקומען קיין 
לענינגראַד, איז מיין פריינד אַרײנגעגאַנגען צו מיר אין צימער און איך האָב 
גלייך אויף זיין פּנים באַמערקט אַז עפּעס האָט פּאַסירט. און טאַקע באַלד האָט 

ער מיר דערקלערט, אַז מ'האָט באַשלאָסן, צוליב אַ געוויסער סיבה, צו ליקווי- 
דירן אונדזער קאָמיטעט. מיר װעלן קריגן פאַר אַ חודש שכירות און מע װעט 
באַצאָלן פאַר אונדזער רייזע צוריק קיין מאָסקװע. און אויף מאָרגן בין איך שוין 
געווען אין װועג אויף צוריק, 
נאָך דעם וי איך בין אָפּגעװען עטלעכע טעג אין מאָסקװע, געזען זיך מיט 
אונדזערע חברים, האָב איך גענומען מיין פּעקל אויף דער פּלייצע און געלאָוט 
זיך אין וועג אַרײן קיין נאָװאָראָסײיסק. װאָס דאָרטן האָט מיך דערװאַרט, האָב 
איך גאָרנישט ניט געװוּסט, 
די צוויי פאַרזאַמלונגען אין לענינגראַד, די גרויסע צאָל חברים, װאָס האָבן 
געשמאַכט אין די מאָסקװער טורמעט און די טונקעלע געדאַנקען װאָס זענען 
אַזױ שטאַרק געקראָכן אין מוח, געדאַנקען װאָס האָבן נישט געצייגט קיין ליכ- 
טיקע שטראַלן --- אין אָט דער טרויעריקער שטימונג און מיט דעם געדריקטן 
געמיט, בין איך אָנגעקומען צוריק אין דער שטאָט, װאָס ערשט נישט לאַנג צו- 
ריק האָט זי געגעבן אַזױ פיל גרויסע האָפענונגען!י 

ווען איך בין אָנגעקומען צוריק קיין נאָװאָראָסײסק, האָב איך שוין דאָרטן 
געטראָפּן בעסיען און אונדזער זון לעאָן. נישט האָבנדיק קיין פּאָסטן און נישט 
קוקנדיק, װאָס איך בין געווען גוט באַװוּסט צװוישן די ,באַלעבאַטים* פון שטאָט 
און געהאַט אייניקע פריינד צווישן זיי, האָב איך נישט געקענט קריגן קיין דירה 
און מיר האָבן געמוזט באַלעסטיקן אייניקע פון אונדזערע פריינד. נאָר ס'האָט 
נישט גענומען קיין לאַנגע צייט, און פּאַרטייאישע מענטשן, װאָס האָבן געהאַט 
אַ מענטשלעכע באַציונג צו אונדז, האָבן אונדז געהאָלפן קריגן אַ דירה, מעבל 
און אַלץ װאָס מ'האָט געדאַרפט האָבן אין אַ באַלעבאַטישקײט, 

אַז מיר האָבן שוין געהאַט װוּ צו װווינען, איז אַרױפגעשװוּמען אַ שווערע 
פראַגע: װווּ און װוי אַזױ קריגט מען אַ שטעלע. האָט מיר אַ פריינדין געלאָזט 
וויסן אַז אין דער לאָקאַלער טראַנספּאָרטאַציע-אַגענטור זוכט מען אַ מענטשן 
אַלס אַגענט און אָרגאַניזאַטאָר. נישט ויסנדיק ער ס'איז דער הױיפּט-קאָמיסאַר 
אין דער אַגענטור, בין איך גלייך אַװעק אַהין. ווען איך בין געקומען און גע" 
זאָגט, אַז איך װויל זען דעם קאָמיסאַר, און פאַר וועלכן צוועק, האָט זיך אין גיכן 
געעפנט די טיר, אוֹן וועמען דערזען איך? -- דער מאַטראָס װאָס איז געקומען 
אין אַבראַו דוירסאַ, איך זאָל אים געבן וויין. דערזעענדיק אים, האָב איך גע" 
פילט אַז ער װעט פּרובירן איצט פון מיר נעמען נקמה. איז פריִער װי ער האָט 
געעפנט דאָס מויל, זאָג איך צו אים, אַז חבר טאַלמאַטשאָו האָט מיך געשיקט 
צו אים אַז אפשר האָט ער אַ שטעלע פאַר מיר. טאַלמאַטשאָוו איז געווען, װי אין 
די אַמאָליקע צייטן, אַ גענעראַליגובערנאַטאָר. בעסיע און איך זענען געווען 
נאָענטע פריינד מיט דער טאָלמאַטשאָװ-פאַמיליע און איך האָב געװוּסט אַז 
טאָלמאַטשאָוו װעט גאָר נישט האָבן אויסצוזעצן דערפאַר, װאָס איך האָב באַ- 
נוצט זיין נאָמען. 

דער קאָמיסאַר, דערהערנדיק, אַז טאָלמאַטשאָוו האָט מיך געשיקט צו אים, 
איז ער געװאָרן ווייכער וי פּוטער. ער האָט מיך אַריינגערופן אין זיין קאַבינעט, 
אויסגעפרעגט װאָס קען איך טאָן, און ווען איך האָב אים איבערגעגעבן װאָס 
פאַר אַ שטעלע איך האָב געהאַט אין צענטראַדפּעטשאַט און געוויזן די רעקאָ- 
מענדאַציע, װאָס איך האָב פון דאָרטן געהאַט, האָט ער צו מיר געזאָגט: 

--- דו ווייסט דאָך גוט אַז דו האָסט מיך דעמאָלט שלעכט באַהאַנדלט, נאָר 
מיר װעלן דאָס פאַרגעסן. אין דער זעלבער צייט, האָט ער אַרױסגענומען אַ 
פלאַש בראָנפן און מיר האָבן געמאַכט א גרויסן לחיים. נאָך דעם זאָגט ער צו 
מיר: איך גיב דיר איבער די גאַנצע אַרבעט, און ווען דו וועסט באַווייזן זי גוט 
צו אָרגאַניזירן, װועסטו דאַן קריגן די גרעסטע שכירות און עס װעט דיר נישט 
זיין שלעכט צו אַרבעטן מיט מיר. 

האָב איך זיך גענומען צו דער אַרבעט, װאָס איז געווען פאַרנאַכלעסיקט. 
אַ חוץ דעם טראַנספּאָרט, זענען די האַפּנאַרבעטערס אויך געווען אָנגעהעריקע 
צו דער אַגענטור. די גרעסטע טייל פון זיי האָבן מיך גוט געקענט פון די פריער- 
דיקע יאָרן. איך האָב פאַררופן אַ פאַרזאַמלונג פון אַלע פּאָרט-אַרבעטערס און 
זיי דערקלערט, אַז איך האָב איבערגענומען די שטעלע פון דעם אַגענט, וויל איך 
פון זיי, אַז זיי זאָלן קאָאָפּערירן מיט מיין אַרבעט און איך, פון מיין זייט, װעל 
טאָן אַלץ װאָס מעגלעך איז צו פאַרבעסערן זייער לאַגע. איך וויל נישט שאַפן 
קיין טומל און איר דאַרפט וויסן פון די אַמאָליקע יאָרן, װאָס איך האָב פּרובירט 
צו טאָן. די גאַנצע פאַרזאַמלונג האָט אָנגענומען מיין פאַרלאַנג און באַשלאָסן, אַז 
מע זאָל אויסקלייבן אַ קאָמיטעט, װאָס זאָל אויסגלייכן קריוודעס, אָדער צושטעלן 
פאַדערונגען אין נאָמען פון די פּאָרט-אַרבעטערס. 


ס'האָט געדויערט עטלעכע װאָכן. מיט דער באַקאַנטשאַפט צװישן שטאָט- 
באַלעבאַטים און די באָלשעװיקעס, איז מיר געלונגען צו אָרגאַניזירן די אַרבעט 
אין מיין אָפּטײלונג און אויך איינשטעלן אַ נאָרמאַלע באַציונג מיט די אַרבע- 
טערס, װאָס די מערסטע טייל האָבן מיך געקענט פון אונדזער אַרבעט פון 
8, מיין באַלעבאָס-קאָמיסאַר, זעענדיק װוי איך אַרבעט, האָט ער פאַרגעסן 
זיינע קריוודעס פון די אַמאָליקע צייטן קעגן מיר, און ער איז געװאָרן מיין בעס- 
טער פריינד, 

דער קאָמיסאַר, װוי אַ געוועזענער מאַטראָס, האָט שטאַרק ליב געהאַט דעם 
ביטערן טראָפּן. זיין אַמט האָט ער אָנגעהאַלטן װוי אַ מיטגליד פון דער קאָמו- 
ניסטישער פּאַרטײ. נישט זייענדיק צופיל פּאַראינטערעסירט און נישט וויסנדיק 
גענוג דאָס, װאָס עס האָט געדאַרפט געטאָן װערן, אין דער אַרבעט פונעם 
טראַנספּאָרט, האָט ער געזען וי ביי מיר איז די אַרבעט געגאַנגען, איז ער געווען 
מער װי צופרידן. 

הייסט עס, אַז מיט אַ דירה און אַרבעט בין איך געווען פאַרזיכערט. דערצו 
האָב איך נאָך געהאַט אַ געוויסע זעלבשטענדיקייט אין מיין אַרבעט, װאָס האָט 
מיך אַ סך געהאָלפן צווישן דער אַרבעטער-מאַסע, נישט נאָר די װאָס האָבן אַ 

שייכות צום טראַנספּאָרט, נאָר אויך פון די אַרבעטערס פון די צעמענט-פאַבריקן, 
װאָס האָבן שטאַרק געליטן פון דער ביוראָקראַטישער אַדמיניסטראַציע. 

ס'איז דערגאַנגען צו אַזאַ לאַגע, אַז איין מאָל האָבן עטלעכע אַרבעטערס פון 
די צעמענט-פאַבריקן מיך באַגעגנט אין גאַס און אָנגעהױבן צו רעדן מיט מיר 
וועגן זייער שווערער לאַגע. מיר האָבן פאַרבראַכט עטלעכע שעה, אַנאַליזירט 
דאָס, װאָס זיי האָבן מיר דערציילט, נאָר איידער מיר האָבן זיך געדאַרפט צע- 
גיין, זאָגט מיר איינער פון זיי, אַז זיי האָבן צווישן ביידע צעמענט-פאַבריקן אַ 
קאָנספּיראַטיװוע גרופּע. און זיי האָבן געװאָלט מיט מיר זיך דורכרעדן: ווען איך 
בין װיליק, האָבן זי אַ געהיימען פּלאַץ אין די בערג, ווען איך וויל, װעלן זי 
זונטיק זיך צוזאַמענקומען און מיר װעלן זיך דורכרעדן ועגן זייער לאַגע און 
איך װעל זיי איבערגעבן אַ באַריכט, װאָס עס טוט זיך אויפן לאַנד. דעם אמת 
זאָגנדיק, האָב איך נישט געװאָלט פאַרמישט וערן אין אַזאַ אַרבעט, ווייל מיין 
קומען צוריק קיין נאָװאָראָסײיסק איז געווען צוליבן הויפּטצוועק, צו זוכן מעג- 
לעכקייטן אַרױסצופאָרן פון דאַנען קיין אויסלאַנד, 

נאָר אָפּזאָגן דער גרופּע אַרבעטערס, װאָס האָבן געטראָגן מיט זיך דעם 
גייסט פון דער גרויסער דערפאַרונג, װאָס אונדזער גרופּע האָט געהאַט אין יאָר 
8, האָב איך נישט געקאָנט. און טאַקע באַלד זונטיק אין דער פרי איז 
געקומען צו מיר איינער פון די אַרבעטערס און ער האָט מיך געבראַכט אויף אַ 
פּלאַץ צווישן די בערג. אַז דאָס זאָל אויסקוקן נישט פאַרדעכטיק, אין פאַל די 
פּאָליצײ אָדער אַ שפּיאָן, װעט אונדז געפינען, האָבן די אַרבעטערס געבראַכט 
מיט זיך זייערע פאַמיליעס און מ'האָט דאָס געמאַכט וי אַ פּיק-ניק. נאָך מיטיק- 
צייט, זענען די מענער באַזונדער זיך צונויפגעקומען. זיי זענען געווען מער װי 
צװאַנציק פּערזאָן און מ'האָט געעפנט דעם מיטינג. 

זיי האָבן מיך געװאָלט באַקענען מיט זייער עקאָנאָמישער לאַגע און האָבן 
אָנגעגעבן דעטאַלן, װאָס האָבן אָנגעוויזן אויף דער רויער ווירקלעכקייט פונעם 
הערשנדיקן רעזשים. זיי האָבן זיך אָפּנעשטעלט דערויף, וי אַזױ די באָלשע- 
וויסטישע ביוראָקראַטיע פירט אָן מיט זער אַרבעט אויף די פאַבריקן, װוּ קיין 
שום פּראָטעסטן און פאָדערונגען העלפן נישט, און עס איז נאָך פאַראַנען די 
סכנה צו ווערן אַרעסטירט, 

אַ גאַנצע ריי אַרבעטערס האָבן זיך אַרױסגעזאָגט, אַז מע זאָל אָנהייבן 
אַרבעטן און אַגיטירן פאַר אַ גענעראַל-שטרייק פון אַלע אַרבעטערס אין שטאָט, 
פון די אַלע געהאַלטענע רעדעס האָט מען געקענט זען די גרויסע פאַרצווייפלונג 
פון די אַרבעטערס, 

ווען איך האָב גענומען דאָס װאָרט, האָב איך זיי דערקלערט, אַז פאַר מיר 
איז שווער אַרױסצװזאָגן אַ מיינונג אָדער געבן אַן עצה, וייל איך בין ערשט 
נישט לאַנג צוריק געקומען און איך בין נישט באַקאַנט גענוי מיט דער לאָקאַ- 
לער סיטואַציע, דערפאַר װעל איך דערווייל זיי אינפאָרמירן וועגן דער פּאָלי- 
טישער לאַגע אין לאַנד. האָב איך דאָס געטאָן און נאָך צוגעגעבן, װי ברוטאַל 
עס באַציֶען זיך די באָלשעװיקעס צו יעדער קליינער אָפּאָזיציע און װי די 

תפיסות זענען ווידער אָנגעפּאַקט מיט פּאָליטישע אַרעסטירטע, און מע הייבט 
שוין אָן פאַרשיקן די דאָזיקע אַרעסטירטע אין אַלע עקן פון לאַנד, 

צום סוף האָב איך געמאַכט אַ באַמערקונג, אַז וויפל איך על זיי קענען 
העלפן, װעל איך דאָס גערן טאָן, נאָר איך דענק אַז אין איצטיקן מאָמענט, ווען 
די באָלשעװיקעס זענען נאָך װי די דערשראָקענע האָזן, קאָן פּאַסירן אַז וי נאָר 
זיי וועלן דערשמעקן אַז מע וויל אָרגאַניזירן אַ גענעראַל-שטרײק, װעלן זיי אָנ- 
הייבן צו האַקן קעפּ. דערפאַר דענק איך, אַז דערווייל מוז מען פאָרזיכטיק זיין 
מיט אָנפירן אַ פּראָפּאַגאַנדע און זיין מער אַגרעסיוו צו די באָלשעװיסטישע 
ביוראָקראַטן. - 

איך וויל דאָ פאַרצייכענען אַז דאָס װאָס מיר האָבן באַהאַנדלט אויפן פּיק- 
ניק אין 1922, האָט פּאַסירט אין יאָר 1920, 

פונעם רוסישן אַנאַרכיסטישן זשורנאַל ,דעלאָ טרודאַ פּראָבוזשדעניע* פאַר 
יוני און יולי 1951, געפינט זיך אַן אַרטיקל אונטערן נאָמען ?אַ געגעראַל-שטרײיק 
אין נאָװאָראָסײסק?, פון איינער אונטער דעם נאָמען א. נ., די פרוי איז געווען 
אַ מלחמה-פליכטלינג און געלעבט אין נאָװאָראָסײיסק, 

זי דערציילט אין איר אַרטיקל, אַז די אַרבעטערס פון די צעמענט-פאַבריקן 
און די פּאָרט-אַרבעטערס זענען אַרױס אין אַ גענעראַלישטרײק, מיט דער פאָ- 
דערונג, אַז מע זאָל אַרױסגעבן פּראָדוקטן פאַר דער באַפעלקערונג, און ספּעציעל 
פאַר די קינדער. וי געוויינלעך, האָט די סאָװויעטן-מאַכט אונטערגעדריקט דעם 
אַרױסטריט פון די אַרבעטערס, 

ס'איז אינטערעסאַנט צו פאַרצייכענען, אַז אונדזער קליינע גרופע האָט 
איינגעפלאַנצט צווישן די נאָװאָראָסײיסקער אַרבעטערס דעם גייסט פאַר פּראָ- 
טעסט און דעם באַגער צו אַ נייעם סאָציאַלן צוזאַמענלעבן. דאָס האָט זיך מיט 
צוועלף יאָר שפּעטער וידער אָפּגעשפּיגלט אין לעבן, װיסנדיק אַז די ברוטאַלע 
מאַכט װעט זיי אונטערדריקן און, מעגלעך, פאַרטיליקן, נאָר דער רעאַלער פאַקט 
בלייבט אַז ווען מע פאַרזייט, װאַקסט עפּעס אויס, און די נאָװאָראָסײיסקער אַר- 
בעטערס האָבן דאָס באַװויזן אין דער פּראַקטיק, אין אַ צייט ווען סטאַלינס ברו- 
טאַלע מאַכט האָט שוין געבושעװועט איבער גאַנץ רוסלאַנד, איך מוז דאָ צוגעבן, 
אַז די אַרבעטערס, װאָס האָבן באַשלאָסן אַרױסצוגײן אין אַ גענעראַל-שטרײק, 
האָבן פאַרמאָגט אַ סך מוט און קוראַזש צו טאָן אַזאַ מין זאַך אין יענע יאָרן, 

אין נאָװאָראָסייסק האָבן זיך געפונען אייניקע חברים. נאָךְ אונדזער אָנקו- 
מען, האָבן מיר אָנגעהויבן פּרובירן צוזאַמענצוברענגען זיי פון צייט צו צייט 
אינאיינעם. דאָרט פלעגן מיר אײנאָרדענען חברלעכע שמועסן. און נאַכהער 
האָבן מיר זיי פאַראינטערעסירט, אַז מיר זאָלן מיט עפּעס מיטהעלפן אונדזערע 
מאָסקװער אַרעסטירטע. ווען איך האָב אָנגעהויבן באַקומען ידיעות פון מאָסקװע, 
אַז די װצטשעקאַ האָט גענומען אַרױסשיקן אונדזערע חברים אויף די סאַלאַ- 
וועצקי-אינדזלען, איז די הילף געװאָרן גרעסער. אַזױ אַרֹום איז דאָס לעבן 
אונדזערס נישט געווען מאָנאַטאָן. װי שווער ס'איז נישט געווען די פּאָליטישע 


293 


לאַגע, האָט אונדז דאָך אונדזער קליינע גרופּע, געגעבן עפּעס אויך גייסטיק און 
אונדז אַ ביסל געמאַכט פאַרגעסן די װאַקסנדיקע רויטע רעאַקציעי 

איך געדענק נישט אין װעלכן מאָנאַט פון 1922 איז אין איינעם אַ טאָג 
געווען אַ מעלדונג אין אַלע צייטונגען, אַז די סאָװיעטן-רעגירונג האָט אַרױס- 
געגעבן אַ דעקרעט, אַז װער עס וויל פאָרן קיין אױיסלאַנד קען קריגן אַן אויס- 
לענדישן פּאַספּאָרט. נאָר צו דעם האָט מען צוגעגעבן, אַז אויף צו באַקומען דעם 
דאָזיקן פּאַספּאָרט, באַדאַרפן צוויי בירגער זאָגן אַ גוט װאָרט פאַר אייך און גאַ" 
ראַנטירן, אַז איר װעט נישט זיין קיין קאָנטעררעװאָלוציאָנער און נישט אַרױס- 
טרעטן קעגן ראַטנפאַרבאַנד, זייענדיק אין אױיסלאַנד. די נייס האָט אונדז שטאַרק 
דערפרייט. אמת, איך בין געווען איינער פון די, אין אונדזער באַװעגונג, װאָס 
זענען אָפּענע קעגנערס פונעם באַנוצן געװער קעגן דער סאָװויעטן-מאַכט און 
נאָך אַ גרעסערער קעגנער, אַז פרעמדע מלוכות זאָלן קבאַפריין" דאָס רוסישע 
פאָלק. 

איך האָב געהאַלטן, און האַלט נאָך אַזױ ביז אויף היינטיקן טאָג, אַז אָט די 
אַזױ גערופענע ,באַפרײערס* האָבן נישט אין זינען דאָס רוסישע פאָלק, נאָר 
זייערע אייגענע עקאָנאָמישע אינטערעטן. אָבער נישט געקוקט אױף אָט דער 
שטעלונג מיינער און באַציונג צו דער דוסישער סיטואַציע, האָב איך זייער גוט 
געװוּסט, אַז אַזױ שנעל װי מיין אַפּליקאַציע פאַר אַן אויסלענדישן פּאַספּאָרט 
וועט קומען אין דער װעטשעקאַ פון מאָסקװע (מחמת אָן איר גוטהייסונג האָט 
מען נישט געקענט באַקומען קיין דערלויבעניש פאַר אַ פּאַס), האָב איך געװוּסט, 
אַז אָדער מע וועט מיר אָפּזאָגן, אָדער מע װעט מיך פּשוט אַרעסטירן. זיי האָבן 
דאָך זייער גוט געװוּסט, אַז איך בין געווען אַקטיוו אין אונדזער באַועגונג. בע- 
סיע און איך האָבן באַטראַכט די לאַגע און מיר זענען געקומען צום איינציקן 
באַשלוס, אַז נאָר אונדזער גוטער פריינד טאָלמאַטשאָו, דער הױיפּט-קאָמיסאַר 
פון קובאַנסקי און טשערנאָמאָרסקי געגנט, קאָן אונדז דערביי העלפן. אמת, ער 
איז געווען אַן אַלטער באָלשעװיק, נאָר אין דער זעלבער צייט זייער אַן אָרנט- 
לעכער מענטש. צו דעם איז ער געווען גענייגט צו דער אַרבעטער"אָפּאָזיציע, 
װאָס איז אין יענער צייט געווען אין די רייען פון דער באָלשעװיסטישער פּאַר- 
טיי. דערצו האָט זיך צװישן אונדז פאַרבונדן אַ טיפע, איבערגעגעבענע פריינד" 
שאַפט. 

האָבן מיר באַשלאָסן, אַז איך זאָל צופאָרן אין דער שטאָט קראַסנאָדאַר, וו 
ער האָט געוװווינט און זיך אָפן דורכרעדן מיט אים וועגן דעם דאָזיקן ענין. 

אין עטלעכע טעג אַרום האָב איך געזאָגט מיין קאָמיסאַר, אַז איך דאַרף 
פּערזענלעך זען טאָלמאַטשאָװון און אַז איך וויל פון אים אַ דערלויבעניש אַהין 
צו פאָרן. פאַר מיין קאָמיסאַר איז טאָלמאַטשאָוו געווען אַ ;גאָט" און ער האָט 
מיר דערלויבט די רייזע און דערצו נאָך געהייסן אויסשטעלן אַ פּאַפּיר, אַז איך 
ער קאָמאַנדירט פון דער טראַנספּאָרט-אַגענטור קיין קראַנסנאָדאַר, אַזױ אַז 
מיין פאָרן האָט מיך גאָר נישט געקאָסט. 

ווען מיר פלעגן קומען קיין קראַסנאָדאַר, פלעגן מיר איינשטיין ביי די טאָל- 

מאַטשאָווס. אונדזער פריינד פלעגט אונדז אָפט אין שפּאַס זאָגן, אַז זיין שטוב 
איז די הױפּטקװאַרטיר פון די אַנאַרכיסטן אין קראַסנאָדאַר. דער פאַקט איז 
טאַקע געווען אַזאַ, אַז פאַר דער קורצער צייט, װאָס מיר זענען געווען אין קראַס- 
נאָדאַר, האָט זיך די קליינע גרופּע חברים, דורך אונדז, באַקאַנט מיט דער פאַ- 
מיליע טאָלמאַטשאָו און געװאָרן זייער גוטע פריינד. זיין פרוי איז געווען אַ 
ליבלעכער מענטש, העכסט אינטעליגענט, אַ לערערין פון באַרוף. זי איז געקו- 
מען פון טיף-סיביר און זי האָט פאַרמאָגט אין זיך די סיבירער פריינדלעכקייט, 

טאָלמאַטשאָװו אַלײין איז געווען אַ לאַנגע צייט פאַרשיקט אין סיביר, און 
דער סיבירישער אַרט לעבן האָט נאָך מער ראַפינירט זיין גוט-מענטשלעכן כאַ- 
ראַקטער. אויף אים קאָן מען זאָגן מיט זיכערקייט, אַז ער איז על פּי טעות 
אַרײנגעפאַלן אין די רייען פון דער באָלשעװיסטישער פּאַרטײ, 

אָט איז אַ קליינער עפּיזאָד: איין מאָל בין איך געקומען צו זיי אין קראַס- 
נאָדאַר. טאָלמאַטשאָוו איז דעמאָלט אַהיים געקומען שפּעט ביי נאַכט פון אַ מי" 
טינג. אויף מאָרגן, איז ער אויפגעשטאַנען פון שלאָף, ווען זיין פאַמיליע און איך 
האָבן זיך שוין געקליבן צו עסן מיטיק. זיצנדיק ביים טיש, זאָגט ער צו מיר; 

--- דו ווייסט, באָריס, אַז איך הייב זיך אַליין נישט אָן צו דערקענען. די 
סביבה, אין וועלכער איך געפין זיך איצטער, מאַכט די אומשטאַנדן פאַר מיר און 
מיינע מיטאַרבעטערס אַזױ, אַז מיר ווערן אַריסטאָקראַט. אָט עסט איר שוין 
אַלע מיטיק און איך עס ערשט פרישטיק. אָט דער צושטאַנד און אומגעבוננ 
מאַכט פון אונדז גאָר אַנדערע מענטשן און דאָס באַומרוַקט מיך פּערזענלעך 
זייער שטאַרק און איך פיר מיט זיך אַ שווערן קאַמף, 

טאָלמאַטשאָװו האָט נישט געדאַרפט לאַנג אָנפירן דעם קאַמף, סטאַלין האָט 
אים דערשאָסן אין דער צייט, ווען ער האָט דורכגעפירט די אױסראָטונג פון 
טראָצקיס נאָכפאָלגערס. איך בין שוין דאָרטן נישט געווען, נאָר איך בין זיכער, 
אַז טאָלמאַטשאָװו איז טראָצקיס קיין חסיד קיין מאָל נישט געווען. איך בין טיף 
איבערצייגט, אַז סטאַלין האָט אים ליקווידירט, ווייל ער האָט פאַרמאָגט מענטש- 
לעכע געפילן און אַ גוטע באַציונג צו מענטשן. 

ווען איך בין דאָס מאָל געקומען צו זיי, האָב איך אים געבעטן אַז אויב ער 
האָט נאָר אַ מעגלעכקייט, זאָל ער נישט קומען צו שפּעט אַהיים, מחמת איך האָב 
געװאָלט מיט אים זיך וועגן עפּעס מיישב זיין. אַ זייגער 10 ביי נאַכט איז ער 
געקומען און נאָך דעם, וי ער האָט אָפּגעגעסן, האָט ער מיר געזאָגט: נו, זאָג 
מיר װאָס דו װילסט! 

האָב איך אים געזאָגט, אַז איך דאַרף אים נישט דערציילן װאָס עס קומט 
פאָר אין די גרעסערע שטעט און ספּעציעל אין מאָסקװע. איך און בעסיע, בעת 
מיר זענען לעבן דיר, דאַרפן נישט מורא האָבן, אַז מע זאָל אונדז אַרעסטירן, 
אָבער אין אַנדערע שטעט איז די געפאַר גרויס. דערצו זע איך נישט די נוצ- 
לעכקייט פון מיין זיין אין רוסלאַנד. דער סוף קאָן זיין,. אַז מיר זאָלן אָנשפּאַרן 
ערגעצוווּ אין סיביר, װווּ דו ביסט געווען אַמאָל פאַרשיקט. האָב איך און בעסיע 

איבערגערעדט און באַשלאָסן צו בעטן דיך, אַז דו זאָלסט אונדז העלפן קריגן 
אַן אויסלענדישן פּאַספּאָרט און אַרױסטאָרן פון נאַװאָראָסײיסק, 

זאָגט ער צו מיר: -- אַזױ, דו װילסט גאָר אַנטלױפן פון רוסלאַנד? און 
גלייך גיט ער צו מיט אַן ערנסטקייט אויף זיין פּנים: דו ווייסט באָריס, איך האָב 
שוין עטלעכע מאָל איבערגעטראַכט וועגן דער לאַגע און וועגן אייך. נאָר אַזױ 
ווי דו ביסט געקומען מיט דער בקשח צו מיר אַז איך זאָל אייך העלפן, װעל 
איך זיך באַמיִען צו טאָן אַלץ, כדי איר זאָלט קריגן אַ פּאַספּאָרט, און אַזױ װי 
מע דאַרף האָבן צוויי אונטערשריפטן, האָט טאָלמאַטשאָװו גלייך אָפּגערופן דורכן 
טעלעפאָן דעם הױיפּט-קאָמיסאַר פון די פּראָפּעסיאָנעלע פאַראיינען און אים גע- 
בעטן, אַז ער זאָל מאָרגן אַרום צען אין דער פרי זיין ביי אים אין קאָמיסאַריאַט, 

אויף מאָרגן אין דער פרי, קומענדיק אין קאָמיסאַריאַט, זענען אין אַ שעה 
צייט אויסגעשטעלט געװאָרן די פּאַפּיױן און ביידע קאָמיסאַרן האָבן גוטגעהייסן 
אונדזערע פּאַפּירן. איך האָב נאָך געדאַרפט האָבן דעם שטעמפּל פון דער לאָקאַ- 
לער טשעקאַ. ווען איך בין אַהין געקומען, האָט דער הויפּט-טשעקיסט נאָר גע- 
װאָלט וויסן די סיבה פאַר װאָס מיר ווילן פאָרן קיין אויסלאַנד. גיין דערציילן 
אים אַ מעשה האָב איך נישט געװאָלט. האָב איך אים געראָטן אָפּצורופן טאָל- 
מאַטשאָװון און ער װעט אים שוין אָנגעבן די סיבה. דער טשעקיסט האָט מיך 
געפאָלגט. װאָס טאָלמאַטשאָװו האָט אים געזאָגט, ווייס איך נישט, נאָר איין זאַך 
ווייס איך, אַז ער האָט גלייך אַװעקגעשטעלט דעם שטעמפּל פון דער טשעקאַ 
און האָט זיך אַנטשולדיקט, װאָס ס'האָט גענומען צו לאַנג. אין אַ האַלבער שעה 
צייט, זענען אַלע נייטיקע פּאַפּירן געווען אויף דער פּאָסט, אויפן עג קיין 
מאָסקװע. 


איך ווארט חדשים-לאנג אויפן פּאַספּאָרט 


מ'האָט געדאַרפט װאַרטן זעקס חדשים, ביז װאַנען מ'האָט געקראָגן דעם 
פּאַספּאָרט. מיר האָבן גלייך געלאָזט וויסן אונדזער פאַמיליע אין אַמעריקע. בריוו 
פלעגן אָנקומען זעלטן און מיר זענען נישט געווען זיכער, אַז אונדזער בריוו 
וועט דערגיין צו אונדזער פאַמיליע, 

האָט מיר צוגעשפּילט אַ שטיקל גליק. אין נאַָװאָראָסײיסק איז אָנגעקומען אַ 
קלענערע קריגשיף, אין יענער צייט האָבן אָנגעהױיבן צו קומען אַמעריקאַנער 
שיפן מיט פּראָדוקטן, װאָס אַן אַמעריקאַנער הילף-פּראָיעקט, אָנגעפירט דורך 
דעם געוועזענעם פּרעזידענט הוּווער פלעגט דעמאָלט שיקן קיין רוסלאַנד, 

פלעגן די מאַטראָסן פון דער קריגשיף צופאָרן אין שטאָט אַרײן, און דעם 
ערשטן אֶוװונט זענען זיי געקומען צו איינער פון די קאַפע-הייזער, נאָר דער באַ- 
לעבאָס פון דער קאַפע האָט נישט פאַרשטאַנען קיין װאָרט ענגליש. בין איך די 
גאַנצע צייט געזעסן מיט אייניקע פריינד דאָרטן און איך בין צוגעגאַנגען צו 
די אַמעריקאַנער מאַטראָסן און געפרעגט ביי זיי אין ענגליש, װאָס זיי ווילן, װי 

געוויינלעך האָבן זיי פאַרלאַנגט שנאַפּס. האָב איך זיי געזאָגט, אַז קיין שנאַפּס 
קאָנען זיי דאָ נישט קריגן, נאָר דאָס איינציקע װאָס איז פאַראַן איז קאַפע, אַ 
זייער גוטע טערקישע קאַווע. 

די אַמעריקאַנער מאַטראָסן, ווען זיי האָבן מיך דערהערט רעדן ענגליש, 
זענען זיי גאָר אויפגעלעבט געװאָרן. איך האָב געמוזט זיין זייער גאַסט, זיי האָט 
אינטערעסירט צו וויסן פון װאַנען איך קען ענגליש. ווען איך האָב זיי געזאָגט, 
אַז איך בין געקומען פון שיקאַגאָ און אַז איך האָב אַ זון װאָס איז דאָרטן גע- 
בוירן געװאָרן, בין איך ביי זיי געװאָרן אַן אייגענער מענטש, 


אין משך פון אַ װאָך צייט, פלעגט אַלע אָװנט קומען זייערע אַ גרופּע, זיי 
פלעגן אַלע אָװנט ברענגען פאַר מיר עפּעס פון זייערע פּראָדוקטן. די לעצטע 
טעג פון זייער זיין אין נאָװאָראָסײסק, האָב איך זיך געװענדט צו איינעם, װאָס 
האָט אויסגעזען צו זיין אַן ערנסטער בחור און איך האָב ביי אים געפרעגט, צי 
ער קאָן נעמען אַ בריוו מיט זיך, ווייל מיר ווייסן נישט צי אונדזערע בריוו גייען 
אַװעק פון רוסלאַנד. דער בחור האָט זיך געכאַפּט צו טאָן מיר אַ טובה און צו- 
געזאָגט, אַז אַזױ שנעל וי זיי ועלן קומען קיין טערקיי, װעט ער אים אַװעק- 
שיקן דורך פּאָסט, און ער האָט זיין צוזאָג אויסגעפירט, ווייל אונדזער בריוו האָט 
די פאַמיליע באַקומען, 


בעת מע װאַרט אויף עפּעס, דעמאָלט ווייזט זיך אויס, אַז די צייט ציט זיך 
זייער לאַנגזאַם. מיר האָבן געציילט די טעג פון די זעקס חדשים. אָט פון דער 
דאָזיקער נערוועזער סיטואַציע, האָט אין אַ געוויסן זין אונדז אַרױסגעהאָלפן 
אונדזער ליבער חבר װאַניאַדקאַבאָס טאַראַסיוק, װאָס איז אַנטלאָפן פון דער ראַ- 
זאַנער תפיסה. ס'איז שוין געווען אַריבער אַ יאָר צייט זינט די געשעעניש איז 
פאָרגעקומען, די װעטשעקאַ איבער גאַנץ רוסלאַנד האָט זיי געזוכט, נאָר חבר 
װאַניאַ איז געלונגען זיך אַרױסצודרײען פון דער סכנה געכאַפּט צו ווערן. 


ווען. איך בין געווען אין מאָסקװע האָב איך אים געזען נאָר אַ פּאָר שעה. 
איצטער האָט ער זיך דערװוּסט, אַז איך קלייב זיך אַװעקצופאָרן קיין אויסלאַנד, 
איז ער ספּעציעל געקומען זיך מיט אונדז צו געזעגענען און איינשטעלן אַ קאָ- 
רעספּאָנדענץ אין אַ פאַרשטעלטער פאָרעם. אין די עטלעכע װאָכן, װאָס ער איז 
געווען מיט אונדז, פלעגט ער דעם גאַנצן טאָג זיין אין הויז. ווען עס פלעגט 
נאָר װוערן טונקל, פלעגן מיר אַװעקגײין צום ברעג פון שװאַרצן ים, דינגען אַ 
- שיפל און אַרומפאָרן ביז שפּעט ביי נאַכט. 


ווען ער איז געקומען צו אונדז, האָט ער, כדי אויסצומיידן דעם גרויסן 
װאָקזאַל, װוּ עס פלעגן זיך אַרומדרײען טשעקיסטן, געמוזט אַראָפּנײן פון באַן 
מיט אַ צוועלף װיאָרסט פריער, און מאַרשירט צופוס צו אונדז און איז געקומען 
שפּעט ביי נאַכט. איצט, ווען ער האָט געדאַרפט אַװעקפאָרן, האָב איך געקראָגן 
אַן אױיטאָמאָביל, דאָרט װוּ איך אַרבעט. מיטן תירוץ, אַז איך מוז זיין אין יענער 
געגנט, האָב איך אַװעקגעפירט דעם חבר װאַניאַ און אים באַגלײט אויף זיין 
רייזע צוריק אַרום מאָסקװע. אונדזער געזעגענונג איז געווען אַ שווערע, וייל 

מיר האָבן געהאַט דאָס געפיל, אַז ער ווייסט צי מיר װעלן האָבן די מעגלעכ- 
קייט זיך נאָך אַ מאָל צו טרעפן ביי אונדוער לעבן. 

אין די לעצטע עטלעכע מינוט האָט נאָר דער חבר װאַניאַ אַלײין גערעדט, 
וי ער װאָלט וועלן אַז מע זאָל אים געבן דאָס ערנװאָרט אַז ווען ס'וועט אונדז 
געלינגען אַרױסצוכאַפּן זיך פון דעם גרויסן גיהנום, און קומען צוריק קיין אַמע- 
ריקע, זאָלן מיר גלייך אָנהייבן אונטערהאַנדלען מיט די חברים אַז מע זאָל וי" 
דער נעמען זיך צו דער אַרבעט, זאַמלען הילף פאַר די אַרעסטירטע חברים אין 
רוסלאַנד, און ווען דער צוג האָט אָנגעהויבן זיך צו רוקן פאָרויס, האָט חבר 
װאַניאַ. שטייענדיק אויף די שטיגן פון װאַגאָן עטלעכע מאָל אױיסגעשריען 
פאַקגעס נישט! פאַרגעס נישט! דאָס זענען געווען זיינע לעצטע ווערטער צו מיר, 
וועלכע קלינגען נאָך ביז היינט אין מיינע אוער 

און װוי עס זעט אויס האָט מיין ;שטערן", װאָס האָט געהאַט אויסגעקליבן אַ 
מיסיע פאַר מיר אין יאָר 1910, װוידער צוגעגרייט פאַר מיר די גרויסע שליחות, 
די אַרבעט צו העלפן אונדזערע חברים, נ;אָר איצטער נישט בלויז אין רוסלאַנד, 
נאָר מען קאָן זאָגן, אַז איבער צוויי-דריטל פון דער גאַנצער וועלט,ג 

די פּאָליטישע לאַגע איז מיט יעדן טאָג געװאָרן אַלץ ערגער. ניקאָלײ לע- 
נין, זינט דער צייט װאָס קאַפּלאַן האָט אויף אים געשאָסן, איז געװאָרן אַלץ מער 
אָפּגעשװאַכט און מיט זיין שװאַכן פיזישן צושטאַנד איז זיין קאָנטראָל איבער 
דער פּאַרטײ קלענער געװאָרן און די ערשטע סימנים האָבן זיך אָנגעהויבן צו 
באַװײיזן פון דעם ביטערן קאַמף פאַר דער מאַכט צװישן סטאַלין און טראָצקי. 
דער קאַמף האָט שוין אין יענע יאָרן געוויזן בולטע סימנים, אַז רוסלאַנד װעט 
איבערלעבן שרעקלעכע פּאַסירונגען. 

אמת, איך בין שטאַרק פאַרנומען געווען מיט מיין שטעלע, אַ חוץ דער 
אַרבעט װאָס איך האָב געהאַט אין שטאָט, פלעג איך אָפּט מוזן פאָרן קיין ראָס- 
טאָוו אויפן דאָן, קיין כאַרקאָוו און אַ פּאָר מאָל אין מאָסקװע איינצוקויפן געוויסע 
זאַכן פאַרן טראַנספּאָרט, װאָס מיר האָבן געהאַט, אָבער נישט געקוקט אויף דעם, 
װאָס איך בין געווען פאַרנומען מיטן אַרומפאָרן, האָט זיך נישט געקענט איינ- 
שטילן אין מיר די גרויסע אומגעדולד, װאָס איך האָב געהאַט, צו קריגן די 
פּאַספּאָרטן. און די צווייפלען אונדזערע, אַז מיר װעלן זיי נישט באַקומען! אַז די 
זעקס חדשים זענען שוין אַריבער און די פּאַספּאָרטן האָבן מיר נאָך אַלץ נישט 
געהאַט, איז אונדז מִמש באַפאַלן אַ פאַרצווייפלונג, 

די שמחה אונדזערע איז ערשט געקומען אויפן אַכטן מאָנאַט. איך האָב באַ- 
קומען אַ מעלדונג, אַז איך זאָל קומען אין איינער פון די אָפּטײילונגען פון סאָװיעט. 

אַזױ וי די טראַנספּאָרט-אַגענטור האָט זיך אויך געפונען אין דער סאָוויעט- 





1 זע מיין בוך אין ענגליש: ,אין קאַמף פאַר גלייכהייט", אַרױסגעגעבן פון אַלעקסאַנ" 
דער בערקמאן הילפפאָנד אין 1958, שיקאַגאָי 

געביידע, בין איך, קומענדיק צו דער אַרבעט, אַרײנגעגאַנגען אין דער דאָזיקער 
אָפּטײלונג, 

נישט געקוקט דערויף, װאָס זיי האָבן מיך זייער גוט געקענט, האָט מען מיר 
אָנגעהױיבן צו שטעלן אַ רייע קלאָץ-קשיות. ווען איך בין געװאָרן אַ ביסל אויפ- 
געטראָגן און געפרעגט װאָס פאַר אַ רעקרעט זיי האָבן פאַר מיר, האָט דער קאָ- 
מיסאַרל אַרױסגעזאָגט דעם סוד, אַז ער האָט דערהאַלטן צוויי אויסלענדישע 
פּאַספּאָרטן פאַר מיר און ער האָט מיר דערלאַנגט אַ פּאַפּיר, אַז איך זאָל זיך אונ" 
טערשרייבן אַז איך האָב זיי באַקומען. עס האָט נישט גענומען אַפילן קיין שעה 
צייט און די גאַנצע גרויסע געביידע פון סאָװוייעט האָט שוין געװוסט, אַז די 
יעלענסקיס פאָרן קיין אויסלאַנד, 

ווען איך בין געקומען אַהײים פאַר מיטיק און איך האָב אָנגעהויבן דורכצו" 
קוקן די פּאַספּאָרטן, האָב איך דערזען אַ שורה װאָס האָט דיר געזאָגט, אַז ווען 
דו פאָרסט נישט אַװעק צו די זעקס חדשים, מוזטו שיקן צוריק דעם פּאַס קיין 
מאָסקװע, כדי צו קריגן אַ פאַרלענגערונג, 

דעם זעלביקן טאָג בין איך אַװעק צום טערקישן קאָנסול אויף צו באַקומען 
אַ וויזע אַרײנצופאָרן קיין טערקיי, נאָר איך בין אין גיכן געװאָרן שטאַרק אַנ- 
טוישט. פּריִער האָט גענומען אַ לענגערע צייט ביז דער קאָנסול האָט זיך גע- 
לאָזט זען און ווען איך בין שוין אַרײן אין זיין קאַבינעט, און דערקלערט װאָס 
איך פאַרלאַנג פון אים, האָט ער זייער געלאַסן מיך אויסגעהערט און נאַכהער 
מיר געזאָגט, אַז ער האָט דערהאַלטן אַ פאַראָרדענונג פון זיין רעגירונג נישט 
אַרױיסצוגעבן קיין שום וויזע קיין טערקיי. אַלע מיינע טענות, אַז דאָס איז אַ 
טראַנזיט-וויזע האָבן נישט געהאָלפן. דער ענטפער איז געווען, אַז ער קאָן נישט 
אַרױסגעבן קיין וויזעס. 

איך בין אַװעק פונעם קאָנסול אַ זייער צערודערטער, נאָר נישט קוקנדיק 
אויף דעם, האָבן מיר אָנגעהויבן צו גרייטן זיך אין וועג אַרין און אין דער 
זעלבער צייט האָב איך גענומען זוכן מיטלען צו געפינען עפּעס אַ פּערזאָן, װאָס 
זאָל אויסאיבן אַן איינפלוס אויפן טערקישן קאָנסול, נאָר פון אַלע פּרווון איז 
גאָר נישט געװאָרן. איך האָב אָפּגעשלאָגן די טירן פון קאָנסולאַט. די צייט איז 
זיך דערווייל געלאָפן, אונדזערע פּאַספּאָרטן זענען אױיסגעגאַנגען און מיר האָבן 
זיי געדאַרפט ווידער שיקן קיין מאָסקװע צו פאַרלענגערן. דערוייל איז אין 
שטאָט אָנגעקומען אַ גרופּע פאַרשיידענע מענטשן, װאָס האָבן געהאָפט פון נאָ- 
װאָראָסײסק אַרױסצופאָרן קיין טערקיי. אייניקע פון זיי האָבן מיך געקענט און 
מיט אַ טייל האָבן מיר זיך באַקאַנט, און מיר האָבן אָפּגעהאַלטן אַ קליינע פאַר- 
זאַמלונג, װוּ מיר האָבן באַשלאָסן אַרױסצושיקן אַ טעלעגראַמע צום טערקישן 
אויסערן-מיניסטער, דאָס האָבן מיר טאַקע געטאָן. מיר האָבן אָפּגעװאַרט אַ פּאָר 
װאָכן, נאָר קיין ענטפער האָבן מיר נישט געקראָגן. 

האָבן מיר זיך דערמאָנט וועגן דעם ;האַיאַס". מיר זענען נישט געווען זי" 
כער, צי אין קאָנסטאַנטינאָפּאָל איז געווען אַן אָפּטײילונג פון דער דאָזיקער 
ייִדישער וועלט-אָרגאַניזאַציע. 

מיר האָבן פּרובירט שיקן אַ בריוו דורך די קליינע שיפן, װאָס פלעגן אַרױס- 
פאָרן פון נאָװאָראָסײסק אַלע װאָך. דער דאָזיקער פּלאַן איז אונדז געלונגען און 
אין עטלעכע װאָכן אָרום האָבן מיר באַקומען אַ בריוו פון ,האַיאַס* קורץ און 
שאַרף: פאָרט אַרױס אָן וויזעס. מיה װועלן אַלץ אינאָרדענען, ווען איר וועט 
אָנקומען קיין טערקיי. די גרופּע עמיגראַנטן, װאָס איז געווען אין נאָװאָראָסײסק, 
האָט אָנגענומען מיט פרייד די גוטע בשורה. נאָר אַזױ וי נישט אַלע האָבן שוין 
געהאַט די פּאַספּאָרטן, און חוץ דעם האָט מען געמוזט זיין ביי אַ דאָקטער זיך 
צו שטעלן פּאָקן, האָבן מיר אויסגעפונען, אַז דעם 18טן יולי 1923 וועט אַװעק- 
גיין נישט קיין גרויסע שיף פון נאָװאָראָסייסק קיין קאָנסטאַנטינאָפּאָל. האָט די 
גרופּע באַשלאָסן צו פאָרן מיט דער דאָזיקער שיף. מיר האָבן געהאַט איבער פיר 
מאָנאַטן און מיר האָבן געהאָפּט, אַז אַלע װעלן ביז דעמאָלט האָבן די נייטיקע 
פּאַפּירן. : 

נאָך איין עפּיזאָד װאָס האָט פּאַסירט באַלד נאָך דעם, וי מיר האָבן דער" 
האַלטן אונדזערע פּאַספּאַָרטן. בעסיע און איך האָבן באַמערקט, וי אַרום אונדזער 
װוינונג דרייען זיך, ביי טאָג און ביי נאַכט, פאַרדעכטיקע פּערזאָנען. אייניקע 
פון זיי האָב איך געקענט און איך האָב באַלד פאַרשטאַנען, אַז דאָס זענען טשע- 
קיסטן, װאָס האָבן אונדז געהיט, אין אַ קורצער צייט אַרום איז געקומען צו 
אונדז אַ נאָענטע באַקאַנטע, װאָס האָט געאַרבעט וי אַ מאַשין-שרייבערין און זי 
האָט אונדז געװאָרנט, אַז ס'איז אָנגעקומען אַ ידיעה, פון װאַנען --- האָט זי נישט 
געװוסט, אין וועלכער מע האָט געגעבן צו וויסן די נאָװאָראָסײיסקער טשעקא, 
אַז די יעלענסקיס קלייבן זיך אַרױסצופאָרן קיין אויסלאַנד און מע האָט געגעבן 
אַ פאַראָרדענונג, אַז מע זאָל אונדז היטן טאָג און נאַכט, זענען מיר געווען פאַר- 
זיכערט אויף מאָנאַטן, אַז קיין גנבים וועלן נישט אַרײינקומען צו אונדז ביי נאַכט, 

די רעכטע האַנט האָט נישט געװוּסט װאָס די לינקע טוט. ווען מיר האָבן 
זיך דערוווסט, אַז מע היט אונדז טאָג װי נאַכט, און האָבנדיק אין זינען, אַז עס 
זאָל עפּעס נישט פּאַסירן אין דער צייט ווען מיר ועלן דאַרפן אַװעקפאָרן, בין 
איך צוגעפאָרן אין קראַסנאָדאַר צו אונדזער פריינד טאָלמאַטשאָװ און איך האָב 
אים דערציילט װאָס דאָ קומט פאָר -- וי די טשעקאַ היט אונדז טאָג און נאַכט, 
אונדזער פֿריינד טאָלמאַטשאָוו האָט אונדז באַרויַקט און געזאָגט: זאָלן די אי- 
דיאָטן מאַרשירן טאָג און נאַכט, זיי װעלן נישט שטערן אייער אַװעקפאָרן. און 
ער האָט גענומען דעם טעלעפאָן און אָפּגערופן נאָװאָראָסײיסק צום הױפּט-קאַ- 
מיסאַר פון דער טשעקאַ און אים געגעכן אַ פאַראָרדענונג, אַז ער זאָל העלפן 
מיט אַלעם ניײיטיקן דעם אַרױספאָר קיין אוױיסלאַנד פון חבר יעלענסקי און זיין 
פאַמיליע. חבר יעלענסקי װעט קומען צו דיר מיט מיינעם אַ בריוו און דו זאָלסט 
אָננעמען אַלע מיטלען, אַז זיי זאָלן נישט האָבן קיין שטערונגען פון די באַאַמטע, 
װאָס קאָנטראָלירן די פּאַסאַזשירן ביים אַװעקפאָרן, 

ווען איך בין געקומען קיין נאָװאָראָסײסק, בין איך אין עטלעכע טעג אַרום 
אַװועק זען דעם הויפּט-קאָמיסאַר פון דער טשעקא, און אַזױ גלייך וי איך האָב 
געזאָגט זיין סעקרעטאַר, אַז איך האָב אַ בריוו פון טאָלמאַטשאָוון צום קאָמיסאַר, 


200 


האָט ער מיך אויפגענומען אין זיין קאַבינעט. נאָך דעם וי ער האָט איבערגע- 
לייענט דעם בריוו, האָט ער אויף אים אָנגעשריבן, אַז די אַלע, װאָס האָבן די 
דעה צו קאָנטראָלירן און אונטערזוכן די פּאַסאַזשירן, װאָס פאָרן אַװעק קיין 
אױיסלאַנד, גיב איך אייך אַ באַפעל, אַז איר זאָלט העלפן מיט אַלץ װאָס מעגלעך 
דער פאַמיליע יעלענסקי, װאָס פאָרט אַװעק קיין אויסלאַנד. דערצו גיב איך אַ 
באַפעל, אַז קיינע פּערזענלעכע זאַכן זייערע זאָלן נישט ווערן אונטערגעזוכט. ער 
האָט אונטערגעשריבן און אַװעקגעשטעלט דעם שטעמפּל. ער האָט מיר געפרעגט 
ווען דענק איך װעלן מיר אַװעקפאָרן און איך האָב אים געענטפערט, אַז אַזױ 
גיך װוי מיר וועלן קריגן אונדזערע פּאַספּאָרטן, איך דענק, אַז דאָס װעט גע- 
דויערן נאָך אפשר אַ צוויי חדשים. האָט ער מיר געזאָגט, אַז ווען איך על 
דאַרפן אַ הילף װאָס ער קאָן מיר געבן, זאָל איך קומען צו אים, 

מיט די צוויי באַפעלן און אונטערשריפטן פון דעם גענעראַל-גובערנאַטאָר 
און דעם הױפּט-קאָמיסאַר פון דער היגער טשעקאַ. בין איך געווען פאַרזיכערט, 
אַז מיר וועלן נישט האָבן קיין שוועריקייטן ביים אַרױספאָרן. איך האָב געדענקט 
אַז נאָך דעם װי איך בין געווען ביי דעם הויפּט-טשעקאַ קאָמיסאַר, װעט מען 
אַרונטערנעמען די טשעקאַ-אַגענטן, נאָר װי עס זעט אויס האָט דער הויפּט-קאָ- 
מיסאַר פון דער טשעקאַ גאָר נישט געװוּסט פון דעם און מ'האָט אונדז געהיט 

ביז דער לעצטער מינוט פון אונדזער אַװעקפאָרן, 

| אין אַ װאָך אַרום האָבן מיר שוין געהאַט ביי זיך די פּאַספּאָרטן און מיר 
האָבן אָנגעהויבן זיך ערנסט צו גרייטן צו דער רייזע. 

אַ גרויסע צאָל באַקאַנטע אונדזערע און פריינד, מיט װועמען מיר זענען 
אויסגעװאַקסן צוזאַמען פון קינדווייז אָן, זענען אונדז מקנא געווען, װאָס מיר 
האָבן געהאַט די מעגלעכקייט צו פאַרלאָזן רוסלאַנד. די קליינע גרופּע חברים 
זענען אויך געווען אין דער זעלביקער שטימונג. מיר פלעגן עטלעכע מאָל אין 
דער װאָך זיך צוזאַמענקומען. אַפּילו די אַרבעטערס, מיט וועלכע איך בין געווען 
פאַרבונדן פון דער צייט, װאָס אונדזער גרופּע האָט געהאָלפן אָרגאַניזירן און 
דורכפירן דעם עקספּערימענט פון אַ פרייער געזעלשאַפט, האָבן שטאַרק באַ- 
דויערט װאָס איך פאָר אַװעק, נאָר זיי זענען געווען גענוג באַװוּסטזיניק צו פאַר- 
שטיין, אַז מיין אַװעקפאָרן איז די סאַמע לאָגישסטע זאַך און אַז איך װעל פון 
אויסלאַנד פּרובירן מיט עפּעס זי באַהילפיק צו זיין, 

אַפּילו מיינע מיטאַרבעטערס פונעם לאָקאַלן טראַנספּאָרט האָבן געפונען 
פאַר נייטיק צו מאַכן אַ שמחהלע אַ טאָג פריִער. דאָס איז געווען אַ שבת, דעם 
7טן יולי 1923. דאָ איז פאָרגעקומען אַן אינצידענט. גייענדיק צו דער שמחהלע 
פון מיינע מיטאַרבעטערס, װאָס האָט געדאַרפט פאָרקומען אין דער געביידע פון 
דער טראַנספּאָרט-אַגענטור, װאָס האָט זיך געפונען אינעם סאָוויעט-בנין, האָב 
איך דערזען פון דער וייטנס אַז לעבן דעם סאָװיעט שטייט אַן אױטאָמאָביל, 
װאָס איז געווען אַרומגערינגלט פון אַלע הױיפּט-קאָמיסאַרן פון דער שטאָט. אי- 
נעם אױטאָמאָביל איז געזעסן אַ מענטש, װאָס מ'האָט פון דער ווייטנס געקאָנט 
באַמערקן, אַז אים לעבט זיך גוט, אַ פּערזאָן װאָס האָט געדאַרפט וועגן אַרום 

0 פונט, קוקנדיק אויף אים איז מיר אַלץ קלאָרער געװאָרן, אַז דאָס דאַרף 
זיין אַ פּערזאָן װאָס איך קען. און איך האָב נישט געמאַכט קיין טעות! ווען איך 
בין צוגעגאַנגען צום אױטאָמאָביל, האָב איך דערזען מיין אַמאָליקן חבר ביל 
שאַטאָוו, װאָס האָט דאַן פאַרנומען אַ הויכן פּאָסטן אַלס הויפּט-קאָמיסאַר פון 
אַלע צפונדיקע קאַװקאַזער באַנק-הייזער. 

דערזעענדיק מיך אומדערװאַרט, און איך האָב דערקענט אין זיין פּנים אַז 
אונדזער באַגעגעניש איז אים נישט געווען שטאַרק צום האַרצן, וי דאָס איז 
געווען נישט זייער אָנגענעם, האָב איך געװאָלט אים דערמאָנען ווער ער איז 
געווען אַמאָל, און ווייזן די הױיפּט-קאָמיטאַרן, אַז דער פאַר וועמען זיי שטייען 
און ציטערן, איז לגבי מיר אַ פּשוטער בשר ודם. בין איך צוגעגאַנגען נענטער 
צום אױטאָמאָביל און באַגריסט זיך מיט ביל שאַטאָװון אין ענגליש און אָנגע- 
הויבן אויספרעגן ביי אים וועגן זיין פרוי און װאָס טוט ער, נאָר איך האָב גע" 
זען, אַז ער הייבט אָן צו פאַרלירן זיין געדולד און אַז אויך די קאָמיסאַרן זענען 
געװאָרן אומגעדולדיק, האָב איך אים געזאָגט אַז ווען ער וויל מאַכן אַ שנאַפּס 
זאָל ער אַרײנקומען אין דער לאָקאַלער טראַנספּאָרט-אַגענטור, װוּ מע מאַכט 
פאַר מיר אַ שמחהלע. ביל שאַטאָוו האָט מיר געזאָגט אַז ער האָט נישט קיין צייט 
און נישט זאָגנדיק אים אַ זיי-געזונט, בין איך אַװעק פון אים. זיין סוף אין די 
שפּעטערדיקע יאָרן --- מ'האָט אים דערשאָסן. 

זונטיק דעם 18טן יולי 1923, איז געווען אין אַ געוויסן זינען, אַ געשיכט- 
לעכער טאָג פאַר אונדז. דאָס איז געווען זער טאָג, ווען ס'איז געװאָרן זעקס יאָר, 
ווען מיר זענען אָנגעקומען קיין נאָװאָראָסײיסק. מיר האָבן נישט געװאָלט אַז 
אונדזערע חברים, פריינד און אַ רייע נאָענטע און פּאָרט-אַרבעטערס זאָלן קומען 
צו דער שיף און די טשעקיסטן זאָלן קאָנען שפּעטער מאַכן פאַר זיי נישט אָנ- 
גענעמע סורפּריזן. דערפאַר איז שבת אַ גאַנצן אָװנט אונדזער הויז געווען גע- 
פּאַקט ביז שפּעט אין דער נאַכט אַרײין. 

נאָר נישט געקוקט אויף מיין אויסדריקלעכן פֿאַרלאַנג נישט צו קומען, איז 
אַ גרויסע צאָל חברים און פריינד בייגעווען ביי אונדזער אָפּפאָרן מיט דער שיף. 

זונטיק אין דער פרי, ווען איך בין אױפּגעשטאַנען, האָב איך דערזען, אַז 
אָנשטאָט איין טשעקיסט זענען געווען צוויי. 

אַרום עלף אַ זייגער איז צוגעפאָרן אַ דראָשקע צום הויז װוּ מיר האָבן גע" 
װוינט. דאָס איז געווען מיינער אַ גוטער באַקאַנטער. ער האָט מיר געהאָלפן 
אַרױסטראָגן אונדזערע זאַכן און פאַרפּאַקן אויף זיין דראָשקע און נאָך דעם וי 
מיר האָבן זיך געזעגנט מיט אונדזערע שכנים, האָבן מיר זיך געלאָזט פאָרן צום 
פּאָרט, װוּ ס'איז געשטאַנען די שיף מיט וועלכער מיר האָבן געדאַרפט אַװעקפאָרן, 

ווען מיר זענען צוגעפאָרן צום פּאָרט, האָב איך דערזען פון דער וייטנס, 
אַז די גאַנצע פּני פון דער פּאָרט-טשעקאַ געפינט זיך אויף דער שיף און ספּע- 
ציעל דער הויפּט-קאָמיסאַר --- אַ ייִדישער בחור מיט וועמען איך בין אויסגע- 
װאַקסן און צוזאַמען באַלאַנגט צו דער מאַקסימאַליסטישער גרופּירונג. אין דער 
צייט פון דער אָקטאָבער-רעװאָלוציע איז ער געװאָרן אַ ;הייסער" באָלשעװיק, 

און איך האָב געהאַט אייניקע מאָל צוזאַמענשטױסן מיט אים און די גאַנצע צייט 
זענען אונדזערע באַציונגען געווען אָנגעצױגענע. 

איצטער, ווען ער איז געווען דער הױפּט פּאָרט-קאָמיסאַר, האָט ער זיך 
געגרייט צו נעמען נקמה פון. מיר. ווען מיר זענען אַרױף אויף דער שיף, איז ער 
צוגעגאַנגען צו מיר מיט זיין גאַנצער סוויטע און האָט מיר געשטעלט אַ פראַגע 
װאָס איך טו דאָ. האָב איך אים געענטפערט אַז איך און מיין פאַמיליע פאָרן קיין 
טערקיי. האָט ער וידער געפרעגט ביי מיר, צי האָב איך אַלע אויסלענדישע 
פּאַספּאָרטן,. האָב איך אים געגעבן אַ פּאַספּאָרט, האָט ער אָנגעפאַנגען דורכצו- 
קוקן דורך און דורך די פּאַספּאָרטן און ער האָט געפונען אַ חסרון אַז אין דעם 
פּאַספּאָרט איז נישטאָ קיין פאָטאָ-בילד פון מיין זון. איך האָב נאָך נישט געװאָלט 
אים ווייזן דעם בריוו מיט דעם באַפעל פון טאָלמאַטשאָוון און דעם הױיפּט-קאָ- 
מיסאַר פון דער טשעקאַ. בין איך געװאָרן אַ ביסל פרעך מיט אים און אים גע- 
זאָגט, אַז ער זאָל זיך נישט מאַכן נאַריש, אַז מאָסקװע האָט נישט געפאָדערט 
קיין פאָטאָ-בילד פון אונדזער זון, טאָ װאָס קומט ער דאָ פאָדערן? ער איז גע- 
װאָרן רויט אויף זיין פּנים און ער האָט געגעבן אַ באַפעל, אַז אונדזער גאַנצער 
באַגאַזש און אונדז פּערזענלעך זאָל מען באַזוכן. 

מ'האָט אַריינגענומען אונדזער באַגאַזש אין אַ ספּעציעלן צימער, בעסיען 
און דעם זון, האָבן צוויי פרויען-טשעקיסטן אַריינגענומען אין אַ באַזונדערן צי" 
מער און איך האָב געװוסט, אַז מע װעט זיי באַזוכן ביזן הוילן לייב, 

ווען איך בין אַריין אין דעם ספּעציעלן צימער מיט די דריי טשעקיסטן, 
האָב איך ביי זיי געפרעגט, ווער פון זיי איז דער עלטסטער, האָט איינער פון זיי 
געזאָגט אַז ער איז עס. האָב איך דאָ באַשלאָסן אויסצונוצן דעם בריוו-באַפעל, 
װאָס איך האָב געהאַלטן אין מיין קעשענע! 

האָב איך אַרױסגענומען דעם בריוו און געזאָגט צו זיי: אפשר װעלן זי 
פריִער איבערלייענען דעם בריוו-באַפעל איידער זיי הייבן אָן צו מאַכן די און- 
טערזוכונג? ווען דער עלטסטער טשעקיסט האָט איבערגעלייענט דעם בריוו, האָט 
ער זיך גלייך אַנטשולדיקט פאַר מיר און געזאָגט: פאַר װאָס האָב איך אים גלייך 
נישט געוויזן דעם בריוו. ער האָט באַלד געשיקט איינעם פון די טשעקיסטן 
אַריינצורופן דעם הױיפּט-קאָמיסאַר און זאָגן די פרויען-טשעקיסטקעס, אַז זי 
זאָלן נישט מאַכן קיין אונטערזוכונג, 

דער הױיפּט-קאָמיסאַר איז אַרײנגעלאָפן וי אַן אָפּגעבריטער, האָט געגעבן 
אַ כאַפּ דעם בריוו און ווען ער איז געווען פאַרטיק מיטן לייענען, האָט ער מיר 
אויך געשטעלט די פראַגע, פאַר װאָס איך האָב נישט גלייך געוויזן דעם בריוו, 
האָב איך אים געענטפערט אַז אַזעלכע בריוו ווייזט מען נישט עפנטלעך. ער איז 
געװאָרן ווייך וי פּוטער. ער האָט געהייסן אַרױסטראָגן אונדזער באַגאַזש און 
מיר געוװוונטשן אַ גליקלעכע רייזע. בין איך אַרױס פון דעם ספּעציעלן צימער 
און איך האָב גלייך דערזען בעסיען און אונדזער זון. בעסיע האָט געזאָגט, אַז 
מע האָט איר שוין געהאַט האַלב אױיסגעטאָן און דאַן האָט מען מיט אַ מאָל זיך 
פאַר איר אַנטשולדיקט. מ'האָט איר אויך געהאָלפן זיך ווידער אָנצוטאָן. 

ס'האָט גענומען נאָך אַ פּאָר שעה ביז װאַנען די טשעקיסטן זענען פאַרטיק 
געװאָרן מיטן איבערקוקן דעם גאַנצן באַגאָזש און די פּאַספּאָרטן. ווען דאָס אַלץ 
- איז געווען פאַרטיק, האָט דער הױפּט-קאָמיסאַר פון פּאָרט אַרױסגעגעבן די 
דערלויבעניש, אַז די שיף זאָל אָנהײיבן איר רייזע. 

אַזױ װי עס איז געווען אַ זונטיק-טאָג, זענען אַ גרויסע א איינוווינער 
געקומען צום ברעג ים, צו זען װי אַ שיף מיט פּאַסאַזשירן פאָרט אַװעק קיין 
אויסלאַנד, אָט צווישן דער דאָזיקער מאַסע מענטשן, האָב איך געזען צום לעצטן 
מאָל באַקאַנטע פּנימער פון פריינד און חנרים. 

ווען די שיף האָט אָנגעהויבן אָפּצושװימען פון ברעג, איז מיין האַרץ פאַר- 
קלעמט געװאָרן. איך פאַרלאָז ווידער דאָס פּלאַץ, װוּ איך בין אויפגעװאַקסן, 
דורכגעמאַכט אַ רעװאָלוציאָנערע שול און איבערגעלעבט צויי רעװאָלוציעס, 
און איצטער לאָז איך זיך ווידער אַרױס אויף דער גרויסער, גרויער וועלט. װאָס 
אונדז דערװאַרט דאָרטן --- איז געווען איין גרויסער פרעגצייכן. אַווי-אָ שטיי- 
ענדיק אַ פאַרטראַכטער, וועגן די פאַרגאַנגענע יאָרן און די צייטן װאָס װעלן נאָך 
קומען, האָב איך גאָר נישט באַמערקט וי די שיף איז אַרױס אינעם אָפּענעם ים 
אַרײן. דער ים האָט בעת-מעשה שטאַרק געבושעװועט, װי ער װאָלט געװאָלט 
פּראָטעסטירן קעגן דעם אַלעמען, װאָס מיר האָבן איבערגעלעבט אין משך פון 
די זעקס יאָר אינעם ;נייעם" רוסלאַנד, 

ווען איך בין געקומען צו זיך, האָב איך אָנגעהויבן צו זוכן בעסיען מיט 
אונדזער זון, און איך האָב זיי שוין געפונען איינגעאָרדנט אין אונדזער קאַיוטע. 


אויפן צוריקוועג קיין אַמעריקע 


די בייזע כװאַליעס האָבן געװאָרפן אונדזער ניט-גרויסע שיף פון איין זייט 
אויף דער צווייטער. שלאָפן האָב איך נישט געקענט פון די אַלע איבערלעבוג- 
גען פונעם טאָג. צו דעם איז פון מיין קאָפּ, וי פון אַ קינאָ-מאַשין, אַרױסגע- 
קראָכן בילדער-געדאַנקען, און עפּעס אַ שטימע האָט אין דער זעלבער צייט גע- 
שטעלט איין פראַגע נאָך דער צווייטער. 

נאָר גיי געפין ענטפערס אויף די אַלע פראַגעס, ווען אין דער מיטן פון ים 
איז אַזאַ מוראדיקער שטורעם און געפערלעך גרויסע כװאַליעס. נאָר אַן ענטפער 
מוז געפונען ווערן. ווען נישט היינט אין דער פינצטערער נאַכט, אין מיטן פו" 
נעם שװאַרצן ים, איז אפשר מאָרגן, ווען דער בלויער הימל וועט זיין באַפרייט 
פון די טונקעלע װאָלקנס און די זון װעט שיינען און װאַרעמען די וועלט. ווען 
דאָס װעט נישט פּאַסירן מאָרגן, װעט עס מוזן פּאַסירן אין דער קומענדיקער 
צייט, ד י צוקונפטיקע געשיכטע װעט מוזן געפינען דעם ענטפער און די אור- 
זאַכן פאַר װאָס און מיט וועלכן כוח איז אָפּגעשטעלט געװאָרן דער גאַנג פון 
דער גרויסער רוסישער סאָציאַלער רעװאָלוציע! 

און װוער איז שולדיק אין דער שרעקלעכער וועלט-קאַטאַסטראָפּע! האַלב 

פאַרשלאָפן האָב איך געזען דאָס גרויסע בילד פון דעם גרויסן רוסישן פאָלק. 
אין די האָניק-מאָנאַטן, וען עס האָט זיך געפילט די ברידערלעכע ליבע פון. 
מענטש צו מענטש, און דער גרויסער פאַרלאַנג זיך מקריב צו זיין פאַר דער. 
נייער און באַפרייטער רוסלאַנד, | | 

זענען געקומען די באָלשעװיסטישע פּאָליטיקערס, װאָס זענען נאָר געווען 
פאַראינטערעסירט צו שאַפן אַ נייעם פּאָליטישן שטאַט, אונטער זייער פולן. 
קאָנטראָל, זייענדיק שוין ביי דער מאַכט, נאָר זייענדיק נאָך שװאַך און מאַכט-. 
לאָז, האָבן זיי געפּרװוט אָפּשטעלן דעם גיגאַנט, װאָס האָט געשטויסן די גרויסע 
רוסלאַנד צו אַ נייעם און גערעכטן רעזשים. די באָלשעװיסטישע פּאָליטיקערס. 
האָבן איינגעזען אַז מיט זיי װעט פּאַסירן דאָס זעלביקע, װאָס ס'האָט פּאַסירט 
מיט זייערע מיטברידער, די מענשעוויקעס און די רעכטע סאָציאַליסטן-רעװאָ- 
לוציאָנערן! איבער גאַנץ רוסלאַנד זענען זיי דורכגעגאַנגען מיט דעם רױטן 
האָן;: די באָלשעװיקעס האָבן געמוזט גנבענען אַנאַרכיסטישע סלאָגאַנס,. כדי 
נישט צו ווערן פאַרניכטעט פון דער גרויסער קראַפט װאָס די גרויסע רוסישע 
סאָציאַלע רעװאָלוציע האָט געשאַפן, 

די אַנאַרכיסטישע באַװעגונג איז געװאַקסן װי שוועמלעך נאָך אַ רעגן 
גרופּעס, צייטונגען, זשורנאַלן, ביכער, קלובן איבערן גאַנצן גרויסן רוסלאַנד, 
די גרויסע באַװוּגדערנדיקע מאַסן האָבן זיך צוגעהערט און זיי זענען געװאָרן 
פאַראינטערעסירט אין דער אַנאַרכיסטישער ליטעראַטור און אין לעבעדיקן. 
װאָרט. נאָר װאָס האָבן די אַנאַרכיסטן, די אַנאַרכיסטישע גרופּעס און איינצלנע 
חברים געטאָן? װי אַ בלינדער האָבן זיי זיך אַרומגעטראָגן מיט דער אַלטער 
פאַרגאַנגענהײיט פון דעם ראָמאַנטישן גייסט פון 18טן יאָרהונדערט, און מ'איז 
געזעסן אין די קלובן און מ'האָט געשפּאָלטן האָר, װאָסערער וועג איז דער 
ריכטיקער אין דער אַנאַרכיסטישער באַװעגונג. די איינציקע באַװועגונג װאָס 
האָט געהאַט דעם מאָראַלישן און פיזישן כוח נישט צו דערלאָזן דער באָלשע- 
װיסטישער פּאַרטײ צו פאַרכאַפּן די פּאָליטישע און עקאָנאָמישע מאַכט פון 
גאַנץ רוסלאַנד, איז געווען די אַנאַרכיסטישע. 

אָבער איר האָט זיך אַפילו נישט געחלומט דאָס צו טאָן, ווייל די גרויסע 
רוסישע אַנאַרכיסטישע באַװעגונג איז געווען פאַרנומען מיטן אַלטן אָפּגע- 
שטאָרבענעם ראָמאַנטישן גייסט, און אָט דאָ איז אױסגעװאַקסן -- וען איך 
בין שוין געווען כמעט אינגאַנצן איינגעשלאָפן --- די גרויסע פראַגע פאַר מיר; 
;צי איז דער אַנאַרכיזם נאָר אַ שיינער חלום, אָדער ער איז אַ קאָנסטרוקטי- 
ווער רעאַליזם?? און איך האָב גלייך זיך אַליין געענטפערט: 

;דער אַנאַרכיזם איז אַ געזונטע, קאָנסטרוקטיווע אידייע. נאָװאָראַסײיסק 
מיט איר עקספּערימענטאַלן פאַרנעם, און נעסטאָר מאַנכאָס פּאַרטיזאַנער אַרמײ 
האָבן זייער דייטלעך און קלאָר באַװיזן אין פּראַקטישן לעבן, אַז וען דער 





? מיהאָט געברענט די רייכע מאַיאַנטקעס, 


מענטש,. דער שאַפער, ווערט אַריינגעפירט אין אַ סביבה ווּ ער, און נאָר ער, 
איז טאַקע דער שאַפער און באַזאָרגער פון זיין סאָציאַליעקאָנאָמישן לעבן ‏ 
ווערט אָט דער מענטש-אַרבעטער אַ פרייער אין זיין שעפערישקייט און נאָר אין 
אַזעלכע אומשטענדן, קאָן די מענטשהייט דערװאַרטן אַ נייעם גערעכטן סאָציאַל- 
עקאָנאָמישן צוזאַמענלעבן. די קומענדיקע אַנאַרכיסטישע דענקער װעלן מון / 
טיף אַריינקוקן אין די דערמאָנטע פאַקטן, כדי עס זאָלן ביי דער קומענדיקער 
גרויסער סאָציאַלער רעװאָלוציע זיין צוגעגרייט די אַנאַרכיסטישע קאַדרן, נישט 
אויף צו חלומען, נאָר צו זיין קאָנסטרוקטיווע מיטאַרבעטער מיט זייערע 
מיטמענטשן, 

און די צוויי גרויסע דערפאַרונגען פון נאָװאָראָסײיסק און נעסטאָר מאַכנאָס 
אַרמײ, וועלן גענומען ווערן װי דער פּראַקטישער וועג, וועלכער װועט פירן צו 
אַ נייער סאָציאַלער געזעלשאַפט. 


אינהאַלט: 


מיין אָנקומען קיין רוסלאַנד א יש ט טעשט ט אע טי שט. 
ערב אָקטאָבער 1917 ,יי יי 


דער גרויסער עקספּערימענט אין נאַָװאָראָסײיסק טא 
די קאָנטראַרעװאָלוציע באַדראָט נאָװאָראָסײיסק יי יי 

אין די וויינקעלערן פון דער צאַרישער פֿאַמיליע יי עי 

שאָטנס פון מאָסקװע יי יי עי 
איך געזעגן זיך מיט אַבראַוידױרסאָ = יי 

נאָכן דורכפאַל פון נאָװאָראָסײיסקער עקספּערימענט = עי יי 
אין כאַרקאָװו יי יי יי 
איך קריג אַ שטעלע אין אויסלענדישן קאָמיסאַריאַט רטע ואן 

8,ׂ, 16116/68 108 מ6 1967 86 10טן 66 1068 61 מס6 זומזנזקמזו 46 סמ1מ/ז16 96 
2610 06081006מ26 ,2163 08מ16ט8 ,3149 1,118 מסט,.8.1 .5 .1109 סעסנמסוס1קיי 


צאפאם זצ 80815 


װװח910 9060 וחז או 


(זאצםפטץיפ אז50212 אג) 





אסנזיטנסטקם 8א809514 תםך ?0 פמנתסזאםזא 


צאפאם זצ 20815 


9000 800684960 8ן אז 


(זאםתּט1תפ א!90212 אז) 


8 אסנסשטנסטפם 12 פם 2129סט אט 


!זסקן 8011000 
"168618021011) ז202100011851:50116 /1018006 461 01 /610506204נמסטפ(טםיי 
7 -- 41885. פסאמשם 


